

ਸਿਮਰਤੀ - ਗੁਰਮਤਿ

ਕਾਗਜ਼-ਕਾ

— 12123

રાષ્ટ્રીય જાગૃતિના જનક
લોકમાન્ય ટિપ્પક

પાંડુરંગ ગણેશ દેશપાંડે



ગુજરાત વિદ્યાપીઠ
અમદાવાદ

૪૩૪
૨૬

ओ३म्

पुस्तक संख्या.....

पञ्जिका संख्या.....


पुस्तक पर सर्व प्रकार की निशानियां लगाना
वर्जित है। कोई सज्जन पन्द्रह दिन से अधिक देर तक
पुस्तक अपने पास नहीं रख सकते। अधिक देर तक
रखने के लिये पुनः आज्ञा प्राप्त करनी चाहिये।

३०२२५

२१८१५६

स्वाक प्रमाणीकरण १८८८-१९८५

● अस्ति शालाह भूमिः ●	
इसक सं.	४३३
वर्ष	८६
दि.	३०२२५
मुद्रांक प्रमाणित होय.	





‘राष्ट्रीय नव्यतिना जनक’
बोडमान्य टिणक

श्री सूरजमल्लेन पटेल स्मारकभाषा - ६

राष्ट्रीय लघुलिना जनक

लोकाभान्य टिणक

पांडुरंग गणेश देशपांडे

स्वराज्य हा माझा जन्मसिद्ध हक्क आहे
आणि तो मी मिळवणारच.

प्रकाशक तरुणी भो



गुरुकुल विद्यापीठ
अभिलाषा

મુદ્રક
જીવણજી ડાહ્યાભાઈ દેસાઈ
નવજીવન મુદ્રણાલય, અમદાવાદ-૧૪
પ્રકાશક
મગનભાઈ પ્રભુદાસ દેસાઈ
મહામાત્ર, ગુજરાત વિદ્યાપીઠ, અમદાવાદ-૧૪

પહેલી આવૃત્તિ, પ્રત ૩,૦૦૦

ત્રણ રૂપિયા

જુલાઈ, ૧૯૫૬

પ્રકાશકનું નિવેદન

આ પુસ્તક પ્રસિદ્ધ કરતાં એક પ્રકારની કૃતાર્થતા અનુભવમાં આવે છે. હિંદના સ્વાતંત્ર્યયુગ માટે પુણ્યશ્લોક ગણાય એવા થોડાક મહાપુરુષોમાંના એકની જીવનકથા આ છે. અને તે એમની જન્મ-શતાબ્દીના પવિત્ર અને યાદગાર દિવસે પ્રસિદ્ધ કરવામાં આવે છે. ગૂજરાત વિદ્યાપીઠની ઉત્પત્તિ સ્વાતંત્ર્ય માટે લડવામાંથી થઈ. તે સંસ્થા લોકમાન્યનું જીવનચરિત બહાર પાડે, એમાં અમુક ઔચિત્ય રહેલું છે એમ જ નહીં, એમાં અમુક કૃતકૃત્યતા પણ રહી છે. હું માનું છું કે, ગુજરાતીમાં મહાન લોકમાન્યની આ પ્રથમ જીવન-કથા પ્રગટ થાય છે. તેના લેખક પણ ગૂજરાત વિદ્યાપીઠના જૂના વિદ્યાર્થી છે; અને મૂળ ગુજરાતીમાં જ તેમણે આ લખ્યું છે. આ કહું ત્યારે, આ લખવાની તેમની યોગ્યતા વિષે બે બોલ કહેવા જોઈએ.

મળ મરાઠીમાં તથા અંગ્રેજીમાં મળતી સામગ્રી તેમણે જોઈ છે. એટલું જ નહીં, ટિપ્પક મહારાજ વિષે જે અનેક ચર્ચાઓ, વાદવિવાદો ઇં ઉપસ્થિત થયાં છે, — અને તે સારી પેઠે થયેલાં છે, — તેના એ ઠીક ઠીક અભ્યાસી છે. વિશેષ તે એ કે, તે રાષ્ટ્રના સ્વાતંત્ર્યની લડતના આજીવન સૈનિક છે. ૧૯૨૦ ના અસહકાર યુગમાં કોલેજ છોડી ત્યારથી આજ સુધી તે સ્વરાજની લડતના સૈનિક રહ્યા છે. એટલે કે, મારા કહેવાની મતલબ એ છે કે, ટિપ્પક મહારાજના જીવનકાર્યનો આંક મૂકવાને માટે અભ્યાસ સાથે જીવનમાંથી જાગતી સદ્દેયતામાંથી જન્મતી જે નજર જોઈએ, તે પણ એ ધરાવે છે.

આવી સૂક્ષ્મ તૈયારી ઉપરાંત સ્થૂળ તૈયારી પણ એમણે ખૂબ પરિશ્રમ લઈને કરી છે. પ્રસિદ્ધ અપ્રસિદ્ધ કેટલીય સામગ્રી તેમણે અનેક જગાએથી એકઠી કરવા પ્રયત્ન કર્યો છે. વરસોથી એમનું કામ આ જાતનું રહ્યું હોઈ, તે આ તૈયારી લાંબા વખતથી જ કરતા હતા, એમ કહી શકાય. એના પરિણામક રૂપે આ ચોપડી તૈયાર થઈ છે. તે વિદ્યાપીઠના જૂના સેવક છે.

આવા પરિશ્રમથી તૈયાર કરેલું તેમનું પુસ્તક વિદ્યામીકને પ્રસિદ્ધ કરવા આપ્યું, તે માટે તેમનો આભાર માનું છું.

લોકમાન્ય વિષે અહીં વિશેષ કહેવાનું હોય નહીં. હિંદના રાજકીય અંધાર-યુગમાં તે બરોબર ૧૦૦ વર્ષ પર જન્મ્યા. તે અંધારાં ઉલેચવા માટે જન્મભર મથ્યા; અને કાંઈકે ઉજાસ પ્રગટતો જોઈને ગયા. આજે એમના આજીવન પુરુષાર્થનાં સુફળ જોવા માટે એ હયાત નથી, તેથી શું ? એ ગીતાભક્ત કેવળ કર્મ કરી જાણનાર હતા. એનાં ફળ જ્યારે ત્યારે અચૂક ભગવાન આપશે જ, એ પાઠ એમણે આપણને ‘ગીતારહસ્ય’ રૂપે શીખવ્યો જ નહીં, પોતે શીખેલા તે આચરી બતાવ્યો.

એમના જન્મકાળના યુગને મેં અંધાર-યુગ કહ્યો છે. રાજા રામમોહન રાયે અંગ્રેજી વિદ્યાનો દીવો ૧૮૧૮ પછી બતાવ્યો. આપણી પ્રજા તે રસ્તે વળી. લોકમાન્ય જન્મ્યા ત્યાં સુધીમાં, આપણા ઉપલા થરના લોકો એ દીવાના પ્રકાશમાં ગુલતાન બન્યા હતા. “વાઘ બકરી એક આરે પાણી પીએ” એવી ઉપમા આપીને તેઓ ‘અંગ્રેજ શાંતિ’નાં વર્ણન કરવા લાગ્યા હતા. ૧૮૫૭ પૂર્વે આપણા સંસારનું અંગ્રેજીકરણ થવા દ્વારા સમાજનંતર થતું જોઈને જે ઉકળાટ અને પુણ્યપ્રકોપ લાગતો હતો, તે ૧૮૫૭ પછીના કાળમાં ટાઢો પડતો જતો હતો. બલ્કે, સંસારસુધારો કરીને આપણા સમાજનું ‘અંગ્રેજીકરણ’ થવું ઘટે છે, એવા વિચારોનો ઉદય થવા લાગ્યો હતો. ટિળક મહારાજ આ સંક્રાંતિકાળમાં જન્મ્યા અને એ જોતા અને જાણતા અનુભવતા ઊછર્યા ને યુવાનીમાં આવ્યા એટલું જ નહીં, પોતાના જીવન-પાથેયની તૈયારી કરી, અને પોતાના મોંઘામૂલા જીવનનું શું કરવું એનો નિર્ણય—હૃદયના ઊંડાણમાં—કરતા ગયા. સદ્ભાગ્યે તેમાં એમને સાથીઓ હતા ચિપળૂલકર ઇંડો જેવા, કે જેઓ મહારાષ્ટ્રના આધુનિક જીવન પર પોતાની છાપ પાડી ગયા છે. પરંતુ જેમ જેમ જીવનની અને રાષ્ટ્રસેવાની એમની યાત્રા આગળ ચાલી, તેમ તેમ એમના રાહ જુદા પડતા ગયા. રાનડે, દાદાભાઈ, ડિગ્ગી, દત્ત, ઇંડોની પેઢીના તેઓ વારસ હતા એ ખરું; પરંતુ હૃદયના ભીતરમાં કદાચ એ કાંઈક જુદું જ જેવા મથતા હતા. એમની પ્રતિભા અનુયાયીની નહોતી. તે કાંઈક જુદા જ આંતરનાદને સાંભળીને ચાલતા હતા; તેમની જોજ યુગપરિવર્તનની હતી. હિંદ માટે રાષ્ટ્રીય સ્વાતંત્ર્ય જોઈએ, એવું દર્શન એમને લાઘું અને એને પ્રગટ કરવાને સારુ તે જીવનભર મથ્યા. હિંદના રાષ્ટ્રીય—એટલે કે સામાજિક, સાંસ્કૃતિક, રાજકીય

આર્થિક ઇંડ સંપૂર્ણ — સ્વાતંત્ર્યની કલ્પના બીજા કોઈને ન આવી અને ટિળક મહારાજને આવી એમ કહેવાનો મારો આશય નથી. એ કલ્પનાને મૂર્તિમંત કરવી, તેને રાષ્ટ્રનાં કાર્યો દ્વારા દેહ આપીને દેશના લોકોમાં તેને સ્થાપવી, એ કામ લોકમાન્યે કર્યું. એને માટે જે જાતની જીવનસમૃદ્ધિ જોઈએ, — જ્ઞાનની, વિદ્યાની, જીવનબળની, દૃષ્ટિની, ત્યાગની, તેમ જ વિધવિધ પ્રકારની વિદ્યાશક્તિની, — આ બધી એમની પાસે હતી; અને તે બધી તેમણે ભારતમાતાને ચરણે ધરી.

ટિળક મહારાજની આ જીવનસિદ્ધિ છે. તેને સારુ તે બંને તરફ ઝૂઝ્યા : સરકાર સામે જ નહીં, આપણા લોકમાંથી જેઓ આ દર્શન સમજી કે પચાવી ન શક્યા તેમની સામે પણ. એક વિવેચકે કહ્યું છે કે, પહેલા પક્ષ કરતાં પોતાના દેશજનોના બીજા પક્ષ સામે લડવામાં લોકમાન્ય અડવા થઈ ગયા ! આજે એ બાજુ ભલે યાદ ન કરીએ; પરંતુ કોઈ કાચોપોચો પ્રતિષ્ઠાપ્રિય માણસ હોત, તો સ્વજનો જેડે લડવાના સતત આંતરકષ્ટ અને કકળાટથી થાકત, પાછો પડત, માંડી વાળત. ટિળક મહારાજ આ એમના યુગકાર્ય પરત્વે અંગત મટી ગયા હતા; તે રાષ્ટ્રમૂર્તિ બની ગયા હતા. તે ધારે તોપણ છોડી ન શકે, એવા અવતારકાર્યના હથિયાર બની ચૂક્યા હતા. હિંદની સ્વતંત્ર રાષ્ટ્ર તરીકેની હસ્તીનું તેમણે દર્શન કર્યું અને તે સિદ્ધ કરવાને પંથે વળવાને માટે પોતે જીવનભર તપ કરીને તે વસ્તુને હિંદના લોકજીવનમાં ઉતારીને ગયા. એમ કરીને તે આપણા અર્વાચીન યુગની પુણ્યશ્લોકમાળામાં સ્થાન પામ્યા છે. આજે આપણે સ્વતંત્ર થયા છીએ. લોકમાન્યે જે જાતનું સ્વતંત્ર ભવ્ય લોકજીવન આપણા પ્રાચીન રાષ્ટ્રને માટે અંતરમાં જોયું અને જાણ્યું, તેને હવે સિદ્ધ કરવું એ તે સ્વતંત્રતાનું પ્રયોજન છે. એ પ્રયોજનને પૂરું કરવામાં આ જીવનકથા ગુજરાતની નવી પેઢીને તૈયાર થવાની પ્રેરણા આપે એ પ્રાર્થનાની સાથે આ પુસ્તક પ્રસિદ્ધ કરવામાં આવે છે. બરોબર પર્વ ઉપર તૈયાર કરી આપવા માટે નવજીવન સંસ્થાનો આભાર માનું છું.

૧૬-૭-'૫૬

ઉપોદ્ધાત

પંદરમા સોળમા સૈકામાં મધ્યયુગના અંધારામાંથી બહાર પડેલી યુરોપની પ્રજાઓમાં નવું ચૈતન્ય સ્ફુરવા લાગ્યું અને આખી દુનિયાને પાદાક્રાન્ત કરવાનો તમન્ના તથા સાહસવૃત્તિ તેમનામાં — ખાસ કરીને પશ્ચિમ યુરોપની પ્રજાઓમાં — થનગનાટ કરવા લાગી હતી. એ સાહસવૃત્તિથી પ્રેરાઈને અંગ્રેજ લોકો મૂળ એક વેપારી મંડળી તરીકે હિન્દમાં આવ્યા. અહીં આવ્યા પછી હિન્દની રાજકીય સ્થિતિ જોઈને તેમને થયું કે, આપણે જો કુનેહથી કામ લઈશું તો આ કુસંપ, અજ્ઞાન, વહેમો, શિસ્તનો અભાવ ઇત્યાદિને લીધે છિન્નવિચ્છિન્ન થયેલી પ્રજા પર સત્તા જમાવી શકીશું. અને હિન્દી પ્રજાની એ ક્ષતિઓનો પૂરેપૂરો લાભ લઈ એવી સત્તા જમાવવાની તેમણે શરૂઆત કરી દીધી. પ્રથમ બંગાળ બિહારથી માંડી એકે એકે બીજા પ્રાન્તો પર પોતાનું વર્ચસ્વ તેઓ સ્થાપન કરતા ગયા. આવી રીતે મુલકનો કબજો લીધા પછી પોતાની સત્તા વ્યવસ્થિત અને સ્થિર બનાવવાનું કામ તેમણે હાથમાં લીધું. અંગ્રેજ પ્રજાને સદ્ભાવે પોતાની સત્તા અને સામ્રાજ્ય સ્થિર કરવાના એ દિવસોમાં વિલાયતથી હિન્દ આવેલા એલ્ફિન્સ્ટન, મનરો, માલકમ, મેટકાફ, વગેરે જવા બહુ જ કાબેલ, દૂરદષ્ટિવાળા અને સંસ્કાર-સંપન્ન માણસો પણ તેને મળ્યા. તેમણે ચાલુ કરેલી સુંદર રાજ્યવ્યવસ્થાને પરિણામે, ૧૮૦૬માં લખેલા એક લેખમાં લોકમાન્યે જણાવ્યું છે તેમ, “અંગ્રેજી રાજ્ય એટલે કાયદાનું, ન્યાયનું, સુધારાનું રાજ્ય એવી માન્યતા લોકોમાં ફેલાઈ. સાહેબ લોકોની રાજ્યવ્યવસ્થાની ટાપટીપ, તેમણે કવાયત શીખવેલી પલટણો, આંકી આપેલી રાજ્યવ્યવસ્થાની શિસ્ત, રાજ્યના અમલદારોના કાયદાથી ઠરાવેલા ક્રમાનુસારી અધિકારો, દેશનો વેપાર તથા વહેવાર વ્યવસ્થિતપણે ચાલે તે માટે બનાવેલા રસ્તા, ટપાલની વ્યવસ્થા, પોલીસ ખાતું, અને થોડા વખત પછી દાખલ થયેલી આગગાડી અને તારના સંદેશાની વ્યવસ્થા, એ બધું જોઈને લોકોમાં આશ્ચર્ય અને કૌતુકની લાગણી ફેલાઈ અને ટોપીવાળાઓની હાથિયારી જોઈને તેઓ ચકિત થઈ

ગયા. સામાન્ય લોકો જ શું, પણ પેશવાના મોટા મોટા સરદારો અને જાગીરદારો પણ આશ્ચર્યમાં ગરકાવ થયા હતા. છેલ્લા બાજીરાવના વખતની અંધાધૂંધીનો અંત આણી અંગ્રેજોએ વ્યવસ્થા સ્થાપી, એ એક આપણા ઉપર પરમેશ્વરનો ભારે ઉપકાર છે, અનુગ્રહ છે, અને આ શાંતિના રાજ્યમાં આપણું અને આપણાં બાલબચ્ચાંનું કલ્યાણ થશે એમ તેમને લાગ્યું. ધર્મની બાબતમાં અમે હાથ ધાવતા નથી, એવી તેમની પ્રતિજ્ઞા, બધા ધર્મના લોકોને પોતા-પોતાના આચાર મુજબ વર્તવાની પૂરેપૂરી છૂટ, વ્યક્તિસ્વાતંત્ર્ય, વિચારસ્વાતંત્ર્ય, અને મિલકતની સલામતી, આ અથવા આના જેવી જ બીજી વસ્તુઓથી લોકોનાં મન આકર્ષિત થયાં. એકંદરે આમજનતાને એ કાન્તિ તે વખતે લાભદાયક અને સંતોષકારક લાગી હતી. જમીનની મોજણી થઈને પહેલી મોજણી વખતે મહેસૂલ ખૂબ જ ઘટાડવામાં આવ્યું; વતનદારોના હક નક્કી કરવામાં આવ્યા અને તેઓ જાગીરદારોની પકડમાંથી મુક્ત થયા. વેપાર પરના કર ઓછા થયા અને સડકો થવાથી ખુલ્લો વેપાર શરૂ થયો. દેશમાં આગગાડી જેવાં કામો શરૂ થયાં અને પરદેશમાંથી જે મૂડી અહીં આવીને વપરાઈ તેથી લોકોને વધારે મજૂરી મળવા લાગી, એટલું જ નહીં પણ રાજ્યનો કમિશનર જેવો અધિકારી ગરીબોની પણ દાદ સાંભળવા લાગ્યો. ઘેર બાંપનું શ્રાદ્ધ હોય તો કારકુનને રજા મળવા લાગી અને વળી મહિનાનો પગાર નિયમિતપણે મળવા લાગ્યો. પૂનામાં તો એવી લોકવાયકા છે કે, શિરસેદારની સવારી પાલખીમાં બેસીને કચેરીમાં આવે, ત્યાં એકાદ કલાક આરામ લે અને તેમની લઘુનિદ્રા પૂરી થાય તે પછી કમિશનર સાહેબ પોતાનું કામ શરૂ કરતો! બાજીરાવના વખતમાં ઉપલો અધિકારી નીચેના અધિકારીનું આટલું બધું માન કદી પણ જળવતો હશે કે? અંગ્રેજ રાજ્યની શરૂઆતમાં અંગ્રેજ અમલદારોના મોટામાં મોટો ગુણ તે અહીંના લોકો વિષેની તેમની આદરબુદ્ધિ હતો. અંગ્રેજોએ પેશવાઈનો અંત આણ્યો તે આપણું અપમાન કરવા માટે નહીં, પણ આપણા હકોનું સંરક્ષણ કરવા માટે, એવી તે વખતના મોટા લોકોની સમજણ હતી. આ બધા લોકો અંગ્રેજોની ટાપટીપ અથવા શિસ્ત અને તેમનો શાંતિભર્યો કારભાર એ બધાં પર એટલા આકર્ષીત થઈ ગયા હતા કે, તેમને જ્યારે તમારું પોતાનું લશ્કર કમી કરીને લશ્કર રાખવા બદલ અત્યાર સુધી તમને જે વર્ષાસન મળતું હતું તેમાંથી લશ્કરના પ્રત્યક્ષ ખર્ચની રકમ બાદ કરતાં બાકીની રકમ તમને ઘેર બેઠાં આપવામાં આવે તો તે તમને પસંદ છે કે, એમ નવી

સરકારે પૂછ્યું ત્યારે, “ઓહોહો! ઘેર બેઠાં જાગીર આપનાર આવો શેઠ ગમે તેટલી પ્રાર્થના કરીએ તોય કયાં મળવાનો હતો”, એવું વિચારી તેમણે સરકારની સૂચના આનંદથી કબૂલ કરી. ટૂંકમાં, એ રાજ્યક્રાંતિ રાયથી રંક સુધી બધા જ લોકોને સુખદાયક ભાસી.

જિતાયેલી પ્રજાના માનસમાં પોતાને વિષે અહોભાવ, ધાક અને આદર પેદા થાય અને તે અજાઈ જાય, પ્રજા પોતાને વિષેનો આત્મવિશ્વાસ ખોઈ બેસે ને નાહિમત થાય અને રાજકર્તાઓની સરખામણીમાં હીનત્વનો ભાવ તે ધારણ કરતી થાય તે માટે વિજેતાઓએ સફળ પ્રયત્ન કર્યો. અને હિન્દની પોતાની રાજ્યવ્યવસ્થા, સમાજવ્યવસ્થા, ધર્મ, તત્ત્વજ્ઞાન, ઇત્યાદિ વસ્તુઓથી માંડીને કુદરતી ભૌગોલિક સ્થિતિ અને આબોહવા સુધી બધી બાબતો વિષે હારીને ચત્તીપાટ થયેલી પ્રજામાં એ હીનત્વ ભાવ સોંસરો ઊતરી ગયો. રાજ્યકર્તાઓની બધી જ વસ્તુઓ સારી અને પોતાની બધી ઊતરતી કોટિની, ફેંકી દેવાને જ પાત્ર, એવી માન્યતા પ્રજામાં રૂઢ અને સ્વાભાવિક જેવી બની ગઈ.

એટલે જ્યારે દેશનું રાજ્યતંત્ર, અર્થતંત્ર અને તેને અંગેનાં બધાં કામોનું નિયંત્રણ તથા જવાબદારી અંગ્રેજ રાજ્યકર્તાઓએ પોતાના હાથમાં પૂરેપૂરાં લીધાં, ત્યારે દેશના લોકોને એ આજું ખટક્યું નહીં. રાજ્યવહીવટ અને લશ્કર તથા વેપાર પર ધીમે ધીમે સંપૂર્ણ કાબૂ રાજ્યકર્તાઓએ પ્રસ્થાપિત કર્યો અને પહેલા બેમાં કેવળ ઉપરીના હુકમનો અમલ કરવાનું નીચલા મદદનીશની કોટિ (સબ અસિસ્ટન્ટ કમિશનરી)નું કામ અને વેપારમાં કેવળ દલાલું એટલું જ લોકોના હાથમાં રહે એવી સ્થિતિ આવતી ગઈ.

આ બધું કરવામાં અંગ્રેજ રાજ્યકર્તાઓએ કેળવણીનો પણ સારી પેઠે ઉપયોગ કર્યો. અને તેમાં તેઓ એટલી હદે ફાવ્યા કે, તેમણે નાખેલી ભૂરક્ષીમાંથી આજે હિન્દને સ્વતંત્રતા મળ્યા પછી પણ આપણે કહેવાતો ભણેલો વર્ગ બહાર નીકળવા તૈયાર નથી. અંગ્રેજી કેળવણીનો — ખાસ કરીને અંગ્રેજી ભાષાની અને તે પણ માધ્યમ તરીકે — ગુલામી એટલે ઊંડે ઘર ઘાલી બેઠી છે કે, તે વિના આપણે સાવ વિધવા જેવા અનાથ અને અસહાય થઈ જઈશું, એવો તેમના હૈયામાં ઘ્રાસકો પડ્યો છે.

સમરાંગણ પરની હાર કરતાં આ સાંસ્કૃતિક ક્ષેત્રમાં જે હાર હિન્દને મળી, તે તેને ભારે વસમી પડી અને રાજકીય સ્વાતંત્ર્ય મળ્યા છતાં તે હજી તેમાંથી ઊંચું આવી શક્યું નથી.

દેશની આવી મોહિત દશામાંથી તેને બહાર કાઢવા માટે સૌથી મોટી જરૂરિયાત તેનામાં આત્મવિશ્વાસ પેદા કરવાની હતી. લોકમાન્યની પહેલાંના આપણા ઘણાખરા આગેવાનોએ દેશનાં વિવિધ ક્ષેત્રોમાં — ખાસ કરીને સામાજિક સુધારાના ક્ષેત્રમાં — સુધારા કરવાનું કામ અવશ્ય ઉપાડ્યું હતું. પણ અંગ્રેજી આપણા ગુરુઓ છે અને તેમની રાહબરી નીચે તેમની નિશાનમાં ઉમેદવારી કરી, ભણતર પામીને આપણે તેમના જેવી લાયકાત પ્રાપ્ત કરવી જોઈએ અને તેવી લાયકાત મેળવીશું તો અને ત્યારે તેઓ આપણને સજ્ઞાન ગણીને આપણા દેશનો કારભાર સોંપી દેશે, એવી ભોળી આશા એ લોકો સેવતા હતા. તેથી દેશના રાજ્યતંત્ર, અર્થકારણ, લશ્કર ઇત્યાદિમાં આપણને કશું સ્થાન નથી એ તરફ તેમની નજર જ ગઈ નહીં.

બ્રિટિશ લોકો સાથે હિન્દુસ્તાનનો સંબંધ થયો તેમાં હિન્દુસ્તાનનું હિત કરવાનો પરમેશ્વરનો હેતુ હોવા બાબત જાની પેઢીના લોકોને શ્રદ્ધા હતી. અને અંગ્રેજોના વાલીપણા હેઠળ આપણા દેશની સર્વાંગી પ્રગતિ થશે એમ તેઓ માનતા. તથા ૧૮૫૭ પછી જુદા જુદા પ્રાંતોમાં અંગ્રેજ ક્ષેત્રવણીની યુનિવર્સિટીઓ સ્થપાઈ અને તેમાં પઢવી મેળવી બહાર પડનારને ધન અને પ્રતિષ્ઠા બન્ને મળવા લાગ્યાં, એટલે એ લોકો પરકીય સત્તાના પ્રશંસકો અને તેમાં નવાઈ ન હતી. તેઓ પણ ઉપરની શ્રદ્ધા ધરાવનારા લોકોમાં જ ભળી ગયા. અભ્યાસ-કાળ દરમ્યાન વાંચેલા બર્ક, મિલ, સ્પેન્સર વગેરેનાં લખાણોને પરિણામે તેમનામાં એવી શ્રદ્ધા પેદા થઈ કે, અંગ્રેજ પ્રજા ઉદારમતવાદી, સ્વતંત્રતાની પરમ ઉપાસક છે; અને જે હિન્દુસ્તાનના રાજ્ય-તંત્રમાં કોઈ ખામીઓ કે કશું ફરિયાદ કરવા જેવું હોય તો તે અહીં આવેલા અંગ્રેજ અમલદારોના દોષોને આભારી છે. બ્રિટિશ પ્રજા ન્યાયનિષ્ઠ અને ખાનદાન હોવાથી અહીં ચાલતી ગેરરીતિઓને કદાપિ મંજૂર નહીં રાખે. આ માન્યતાનો એક સારામાં સારો દાખલો દાદાભાઈ નવરોજીએ લખેલા હિન્દની આર્થિક દુર્દશા વિષેના પુસ્તકના નામ પૉર્ટર્ટ એન્ડ અન-બ્રિટિશ રૂલ ઇન ઇન્ડિયાનો જ આપી શકાય. બ્રિટિશ હોય તે બધું સારું જ હોય, ખરાબ હોય તે બધું અન-બ્રિટિશ, એમ દાદાભાઈ આ નામ દ્વારા સૂચવવા માગતા હતા. બ્રિટિશ પ્રજાનો અનુનય કરવાનો ખ્યાલ પણ તેમાં ચોક્કસ હતો.

અંગ્રેજોની રાજ્યવ્યવસ્થા અને આર્થિક નીતિને લીધે દેશ કેવો વધુ ને વધુ કંગાલ બનતો જાય છે તેની મીમાંસા પ્રથમ દાદાભાઈ નવરોજીએ કરી, અને ડિબ્બી તથા દત્તે પોતાનાં લખાણ વડે તેમનું જ સમર્થન કર્યું.

તે પછી ન્યા. રાનડેએ રાષ્ટ્રીય અર્થશાસ્ત્રની દેશ આગળ રજૂઆત કરી. દેશના આ આર્થિક સવાલનું પ્રથમ સૂચન મહારાષ્ટ્રમાં લોકહિતવાદીએ અગાઉ છેક ૧૮૪૯ માં પોતાના શતપત્રોમાં કરેલું. પણ એ બધી પ્રવૃત્તિ પાછળ જે કાર્યનું પરિણામકારી બળ જોઈએ તે એ વખતે પેદા થયું ન હતું. રાષ્ટ્રીય અર્થશાસ્ત્રની પ્રથમ રજૂઆત ન્યા. રાનડેએ કરી અને તેને કાર્યકારી સ્વરૂપ આપવા માટે પ્રવૃત્તિ પણ શરૂ કરી. પણ અર્થકારણના ક્ષેત્રમાં દાદાભાઈ, ડિગ્બીએ કરેલી શોધો ને પ્રસ્થાપિત કરેલા સિદ્ધાન્તોને દેશની આગળ રજૂ કરી તેનામાં પ્રતિકારશક્તિ નિર્માણ કરવાનું શ્રેય લોકમાન્યને જ આપવું ઘટે છે.

લોકમાન્ય અંગ્રેજોનું વાલીપણું માનવા જરાય તૈયાર ન હતા. આપણી સામાજિક કે ધાર્મિક બાબતમાં અંગ્રેજોની દખલ થાય તે તેઓ જરાય સાંખી શકતા નહીં અને તેને પરિણામે બાળવિવાહ-પ્રતિબંધ, ફરજિયાત વૈધવ્ય, સંમતિવયમાં વધારો, ૯૦ જેવા સુધારા તેમને પોતાને માન્ય હતા છતાં એ સુધારા કરવા માટે કાયદાનો આશ્રય લેવાનો નીતિનો તેમણે સખન સામનો કર્યો, અને કેટલીક ગેરસમજ ને અપ્રતિષ્ઠા પણ વહેરી લીધી. સરકારી કાયદાની મદદથી કોઈ સામાજિક સુધારો કરવા જવું એ સમાજ પર અત્યાચાર કરવા જેવું છે, એમ તે કહેતા.

પરકીય રાજ્ય કોઈ પણ સંજોગોમાં દેશને માટે હિતકારક હોઈ ન શકે. તેથી સ્વરાજ્ય માટે આપણે ઉમેદવારી કરવાની અથવા તો સ્વરાજ્યને અંગે લાયકાતની કસોટી કે કોઈ શરત હોઈ ન શકે. આજે અને અત્યારે આપણે સ્વરાજ્ય માટે લાયક છીએ, “સ્વરાજ્ય એ મારો જન્મસિદ્ધ હક છે અને હું તે પ્રાપ્ત કરીશ જ,” એ મંત્રનું તેમણે સતત રટણ કર્યો જ કર્યું અને તે પ્રાપ્ત કરવા માટે અખંડ પુરુષાર્થ કર્યો.

કેળવણી, વર્તમાનપત્ર, ધાર્મિક કે રાષ્ટ્રીય ઉત્સવ, સ્વદેશી, દુકાળ-રાહતનું કામ, પૈસાફંડ, બહિષ્કાર, રાષ્ટ્રીય શિક્ષણ, દારૂબંધી, સંશોધન કે લશ્કરભરતી—તેમણે ચલાવેલી કે પુરસ્કારેલી કોઈ પણ પ્રવૃત્તિ તરફ નજર કરો, તે દરેક પ્રવૃત્તિ સ્વરાજ્ય તરફ લઈ જનારી શી રીતે બને તેનો જ તેઓ સતત વિચાર કરતા. તેથી દરેક બાબતમાં સરકાર સાથે સંઘર્ષ થયા વિના રહેતો નહીં. સરકારે તેમને પોતાના કદા શત્રુ ગણી તેમની પળવણી કરવામાં મણા રાખી ન હતી, તે તાઈમહારાજના ખટવામાં તેણે ભજવેલા ભાગ પરથી સ્પષ્ટ જણાશે.

લોકમાન્યે રાજકારણમાં પ્રવેશ કર્યો તે પહેલાં આપણા દેશનેતાઓની બધી રાજકીય પ્રવૃત્તિઓ પરદેશી સરકારને ઉદ્દેશીને તેની વિનવણી કરી તેને પ્રસન્ન કરવા માટે જ મોટે ભાગે થતી. લોકો સાથે એ નેતાઓ ભાગ્યે જ સંપર્કમાં આવતા. એ પ્રવૃત્તિઓને ત્યાંથી વાળી લોકાભિમુખ બનાવવાનું કામ લોકમાન્યે જ પ્રથમ કર્યું. વળી, તેમની પહેલાંના આગેવાનો પોતાનો અંગત વ્યવસાય કે નોકરી સાચવીને કુરસદના વખતમાં જાહેર પ્રવૃત્તિ કે રાજકારણમાં ભાગ લેતા. લોકમાન્યની પેઢીએ જ રાષ્ટ્રીય કાર્યને પોતાનું જીવન અર્પણ કરવામાં પહેલ કરી અને એક નવીન પરંપરા શરૂ કરી દીધી. લોકમાન્ય તો પોતાના પત્ર કેસરી દ્વારા તેમ જ ભાષણો ને પ્રવાસો દ્વારા ઠેઠ ગામડાંની જનતા સુધી પહોંચી ગયા હતા. અને તેથી જ દેશમાં રાષ્ટ્રીયતાની નવીન જગૃતિ નિર્માણ કરવાનું શ્રેય તેમને આપવામાં આવે છે. થોડા દિવસ પર જવાહરલાલજીએ વિલાયતમાં ઇંડિયા ઓફિસમાં તેમના તેલચિત્રનું અનાવરણ કરતી વખતે કહ્યું તેમ, “ટિળકે જ ભારતીય સ્વાતંત્ર્યની લડતનો પાયો નાખીને પોતાનું ઈશ્વરનિર્મિત જીવનકાર્ય પાર પાડ્યું. ભારતના ઇતિહાસમાં તેમનું નામ ભારતીય ક્રાન્તિના જનક તરીકે અજરામર થશે.”

અમદાવાદ

૧૬-૭-૧૯

પાંડુરંગ ગણેશ દેશપાંડે

અનુક્રમણિકા

પ્રકાશકનું નિવેદન
ઉપોદ્યાત

૩
૭

ખંડ પહેલો

૧. વતન અને કુળ	૩
૨. જન્મ અને બાળપણ	૧૦
૩. વિદ્યાભ્યાસનો પ્રારંભ	૧૫
૪. ઉચ્ચ કોલેજમાં	૨૦
૫. આગરકર સાથે દોસ્તી	૨૬

ખંડ બીજો

૬. રાષ્ટ્રીય શિક્ષક ત્રિપુટી	૩૧
૭. ન્યૂ ઇંગ્લિશ સ્કૂલ	૩૪
૮. કેસરી અને મરાઠા	૪૧
૯. કોલહાપુરનું પ્રકરણ અને પહેલી જ્ઞેલયાત્રા	૪૬
૧૦. ફર્થૂસન કોલેજની સ્થાપના	૫૧
૧૧. અંદર અંદરના ઝગડા અને ટિળકનું રાજતામું	૫૪
૧૨. કમિશનર કોર્ટનું પ્રકરણ	૫૮

ખંડ ત્રીજો

૧૩. રાજકીય કે સામાજિક : પહેલાં કયું ?	૬૫
૧૪. રખમાબાઈનો કિરસો	૬૯
૧૫. સંમતિવચનો કાયદો	૭૧
૧૬. પંડિતા રમાબાઈ અને શારદાસદન	૭૫
૧૭. ચાના ખાલામાં તોફાન	૮૦
૧૮. સામાજિક અને રાજકીય	૮૨
૧૯. છાપાં અને લો-ક્લાસ	૮૬
૨૦. બાપટ કમિશન	૮૯

૧૪

ખંડ ચોથો

૨૧. ટિળક અને રાષ્ટ્રીય મહાસભા	૯૫
૨૨. પ્રાંતિક પરિષદ અને ધારાસભામાં	૧૦૦
૨૩. હિંદુમુસ્લિમ રમખાણો	૧૦૬
૨૪. બે ઉત્સવો	૧૧૩
૨૫. પૂતાની મહાસભા	૧૧૯

ખંડ પાંચમો

૨૬. ૧૮૯૬નો દુકાળ	૧૨૯
૨૭. પ્લેગની આપત્તિ	૧૩૬
૨૮. રાજદ્રોહનો પહેલો મુકદ્દમો	૧૪૪
૨૯. બીન્ને કારાવાસ	૧૫૨

ખંડ છઠ્ઠો

૩૦. 'તે જ કામ કરવાનો છું'	૧૫૯
૩૧. પુનશ્ચ હરિઃ ઓમ	૧૬૨
૩૨. ભયંકર દિવ્ય	૧૭૧
૩૩. માતાજીની શાળા ને બંદૂકનું કારખાનું	૧૭૮
૩૪. ચાર મૃત્યુ	૧૮૦

ખંડ સાતમો

૩૫. નવા જમાનાનો આરંભ	૧૮૫
૩૬. લોર્ડ કર્ઝનની કારકિર્દી	૧૮૬
૩૭. બંગાળના ભાગલા	૧૯૪
૩૮. કલકત્તાની મહાસભા	૨૦૧
૩૯. મદારીનો ખેલ કે રાષ્ટ્રદેહમાં કાયર	૨૦૫
૪૦. સ્વદેશી અને બહિષ્કાર	૨૦૭
૪૧. રાષ્ટ્રીય શિક્ષણ	૨૧૧
૪૨. સુરતની મહાસભા (૧૯૦૭)	૨૧૭
૪૩. બંગાળની મીમાંસા અને એકતાનો પ્રયત્ન	૨૨૨
૪૪. દાઝબંધીની ચળવળ	૨૨૬
૪૫. સરકારી દમન અને તેના પ્રત્યાધાતો	૨૨૯

૪૬. રાજદ્રોહનો બીજો મુકદ્દમો	૨૩૪
૪૭. માંડલેના આશ્રમમાં	૨૪૮

ખંડ આઠમો

૪૮. રિપ વેત વિંકલ	૨૫૫
૪૯. સમાધાનના પ્રયત્નો	૨૫૭
૫૦. હોમરૂલની સ્થાપના અને રાજદ્રોહનો ત્રીજો મુકદ્દમો	૨૬૫
૫૧. હોમરૂલનો પ્રચાર	૨૭૦
૫૨. સરકાર-આજ્ઞા બલીયસ્તી	૨૭૯
૫૩. યુદ્ધપરિષદો	૨૮૧
૫૪. આખરે વિલાયત પહોંચ્યા	૨૮૫
૫૫. ચિરોલ સામેનો કેસ	૨૯૬
૫૬. વિલાયતમાં સ્વરાજ્યની વક્રીલાત	૨૯૬

ખંડ નવમો

૫૭. રાષ્ટ્રના મુખી	૩૦૩
૫૮. સ્વર્ગવાસ	૩૧૧
૫૯. ગ્રંથરચના	૩૧૭
સૂચિ	૩૨૪

શુદ્ધિપત્ર

પૃષ્ઠ	કોટી	અશુદ્ધ	શુદ્ધ
૩૫	૧૦	કારસ	કારસી
૫૭	૬	અન્યા	આન્યા
”	”	એ પાર	એ ઉદેશ પાર
૬૬	૫	ગર્ભદાન	ગર્ભાધાન
૬૯	૨	દાદાભાઈ	દાદાજી
૮૨	૧૫	પ્રવૃત્તિમાં	પ્રવૃત્તિમાં ભાગ લેવાની
૧૦૦	૫	સુસ્મ	સુષ્ટ
૧૩૧	૧૫	પોડળ	પોગળ
૧૭૭	૬	અજવલ	અવલ
૧૯૫	નીચેથી ૬	યયા	યયા
૨૦૫	નીચેથી ૯	ડિસેંબરે	ડિસેંબરમાં
૨૧૨	નીચેથી ૮	ગાંધીજીએ પછી	ગાંધીજીએ
૨૩૦	નીચેથી ૩	કેષને	કોંધને
૨૪૦	૨	છે ને	તે
૨૪૫	૪	કરવા	કરવાથી જ
૨૫૦	૫	મેઓ	મેયો
૨૫૫	નીચેથી ૧	બીજી	બીજી
૨૫૬	નીચેથી ૪	ગીતારહસ્ય	ગીતારહસ્યનું
૨૬૯	૧૦	દાખલ થયાં	આ રાખ્દો રદ ગણો
૨૭૬	નીચેથી ૭	નક્કી	વ્યક્ત
૨૭૮	૧૪	ધારાશાસ્ત્રી	ધર્મશાસ્ત્ર
૩૨૩	૧૪	તાત્કાલિક	તાત્ત્વિક

લોકમાન્ય ટિપ્પક

ખંડ પહેલો

૧

વતન અને કુળ

૧. પરશુરામક્ષેત્ર કોંકણ

તળ મહારાષ્ટ્રના ભૌગોલિક દૃષ્ટિથી બે ભાગ પાડવામાં આવે છે: એક દેશ અને બીજો કોંકણ. સત્તાદ્રિની પશ્ચિમે આવેલી સમુદ્ર પરની સાંકડી પટ્ટી તે 'કોંકણ' ('કંકણ' પરથી) અને સત્તાદ્રિની ગિરિમાળા ચડ્યા પછી જે 'પઠાર' અથવા માળ કે ઉચ્ચ પ્રદેશ આવે છે તે 'દેશ' કહેવાય છે. એક કાળે સત્તાદ્રિની જેમ જ આ આખી કોંકણ પટ્ટી ગીચ જંગલોથી છવાયેલી હતી અને પશ્ચિમ તરફથી દરિયો તેના પર સતત આક્રમણ કરી રહ્યો હતો, તેથી મનુષ્યવસ્તી માટે તેમાં ભાગ્યે જ અવકાશ હતો. પ્રાગૈતિહાસિક કાળમાં ભાર્ગવ પરશુરામે તેના જંગલો સાફ કરીને તેને માનવવસાહતને માટે યોગ્ય બનાવી; અને તેથી કોંકણને 'પરશુરામક્ષેત્ર' પણ કહેવામાં આવે છે. પરશુરામમાં અસ્મિતાનો ગુણ પરમ કોટિએ પહોંચેલો હતો એમ પુરાણોમાં ચીતરેલા તેના વ્યક્તિત્વ પરથી આપણે જોઈ શકીએ છીએ. અને એ અસ્મિતાથી પ્રેરાઈ તેણે એકવીસ વાર પૃથ્વીને નક્ષત્રી બનાવી હતી. દાશરથિ રામનો અવતાર થતાં પરશુરામનું તેજ લુપ્તપ્રાય થયું અને તેણે હિંદદેવીના કંકણ સમા આ સુંદર પ્રદેશનો આશરો લઈને ત્યાં વસાહત કરી હોવી જોઈએ. આજના કોંકણના કોંકણસ્થ બ્રાહ્મણો — ખાસ કરીને ચિત્પાવન બ્રાહ્મણો — પરશુરામને પોતાનો આદિપુરુષ કે કુળદેવતા માને છે. કોંકણનો પ્રદેશ સત્તાદ્રિની પશ્ચિમે લગભગ આવેલો હોવાથી ત્યાં વસાહતનું પ્રમાણ સારું છે. એટલે એક વખત સાફ કરેલો પ્રદેશ ખેતીવાડી ને વસાહત માટે એવો ને એવો ભાગ્યે જ રહી શકે. વળી આ પ્રદેશ તો જંગલ અને દરિયો એ બેની ભીંસમાં સપડાયેલો હોવાથી એને વસવાટને યોગ્ય રાખવો હોય તો અખંડ પુરુષાર્થ કર્યે જ છૂટકો.

એવી રીતે કોંકણની છેલ્લી વસાહત આજથી લગભગ પાંચસો વરસ પહેલાં આજના કોંકણસ્થ બ્રાહ્મણોના પૂર્વજોએ કરી હતી એમ માનવામાં આવે છે. એ વસાહત કરનારાં એટલે કે તે તે ગામ વસાવનારાં કુટુંબો

‘ખોત’ કહેવાય છે. ખોત એટલે ગુજરાતના દેસાઈઓની જેમ આખા ગામનો માલિક. તેની પોતાની ખેતી કરવા માટેની જમીન હોય તે ઉપરાંત આખા ગામનું મહેસૂલ તે ઉઘરાવે અને તે તે વખતે જે કોઈ રાજસત્તા હોય તેને તેની નક્કી કરેલી રકમનું ભરાણું કરે. એટલે એ ગામનો લગભગ ઠાકોર કે રાજા જેવો તે હતો.

પણ આ ખોતોનાં પુરુષાર્થ અને મહત્ત્વાકાંક્ષા માટે કોંકણનો સાંકડો ‘સસ્યશ્યામલ’ પ્રદેશ, તેમાં ખેતીની જમીન બહુ મર્યાદિત હોવાથી, ભાગ્યે જ પૂરતો કહેવાય. એ ખોતોના કેટલાય વંશજે આજીવિકા ને સાહસની શોધમાં સત્તાદિને ઓળંગીને દેશના પઠાર પર અથવા છેલ્લેછેલ્લે મુંબઈની રાજધાનીની વસાહત થયા પછી ત્યાં પોતાનું નસીબ અજમાવવા પહોંચી જતા. અઢારમા સૈકાની શરૂઆતમાં શ્રીવર્ધનના ભટ કુટુંબના બાળાજી વિશ્વનાથ પણ છત્રપતિ શાહુ મહારાજ પાસે આવી જ રીતે જઈ ચડેલા; અને પોતાની કુનેહ અને પરાક્રમને જોરે પેશવા કુટુંબના સંસ્થાપક બન્યા. અને એ પેશવાઓએ લગભગ આખા હિન્દમાં પોતાની આણ કેવી રીતે વર્તાવી એ ભારતના ઇતિહાસ પરથી આપણે સારી પેઠે જાણીએ છીએ.

આ કોંકણમાંય રત્નાગિરી જિલ્લાનું નામ પેશવાઈના અસ્ત પછીનાં છેલ્લાં સો દોઢસો વરસના ગાળામાં મહારાષ્ટ્રના ઇતિહાસમાં અને તે દ્વારા હિન્દના ઇતિહાસમાં ઠીક ઠીક જાણીતું થયું છે. ગયા સૈકામાં મુંબઈના જહોર જીવનમાં સંગીન ફાળો આપનાર પ્રખર કાયદાશાસ્ત્રી ને પ્રાચ્ય વિદ્યાના અભ્યાસી રા. સા. વિષ્ણુ નારાયણ મુંડલીક, મહારાષ્ટ્રની સાર્વજનિક પ્રવૃત્તિના આદ્ય પ્રણેતા અને રાષ્ટ્રીય મહાસભાના સંસ્થાપકોમાંના એક ન્યાયમૂર્તિ રાનડે, એમના જ શિષ્યવર અને ગાંધીજીએ જેમની પોતાના રાજકીય ગુરુને પદે સ્થાપના કરી તે ભારતસેવક ગોખલે, મહારાષ્ટ્રના પ્રખર સમાજસુધારક અને શ્રીકેળવણીની વિદ્યાપીઠ સ્થાપનાર મહર્ષિ કવે અને બીજા પણ વિવિધ ક્ષેત્રોને મંડિત કરનારા,—એ બધા રત્નાગિરીએ જ ભારત માતાને ચરણે ધરેલી ભેટ કહેવાય. ‘રત્નોનું આગર (આકર) કે ખાણ’, એમ જે રત્નાગિરીની વ્યુત્પત્તિ કરવામાં આવે છે તે ઉપરની હકીકત જોતાં યથાર્થ કહી શકાય. પેશવા કુટુંબના સંસ્થાપક બાળાજી વિશ્વનાથનું વતન શ્રીવર્ધન આમ તો જંજીરાના સિદ્દીની હકૂમત નીચેનું ગામ રહ્યું, તથાપિ તેને પણ રત્નાગિરી જિલ્લાનો જ એક ભાગ ગણી શકાય એટલું તે તે જિલ્લાની નજીક છે.

૨. પૂર્વજો

આપણા ચરિત્રનાયકનું મૂળ વતન પણ એ રત્નાગિરી જિલ્લાના દાપોલી તાલુકામાં આવેલું ચિખલગાંવ નામનું ગામનું હતું. ટિળક કુટુંબ ચોક્કસ ક્યારે અહીં આવીને વસ્યું તે કહેવું મુશ્કેલ છે. પણ તેઓ આ ગામના જાત હતા તે પરથી એમ કહી શકાય કે તે કુટુંબે આજથી લગભગ ચારસો પાંચસો વરસ પહેલાં આ ગામ વસાવ્યું હશે. આ ચિખલગાંવમાં જ ટિળકના પ્રખાતામહાદેવ કેશવરાવનો છે. સ. ૧૭૭૮માં જન્મ થયો. એ જમાનામાં મહારાષ્ટ્ર પર પેશવાની સત્તા સ્થિર હતી એટલે સ્વરાજમાં પોતાનું નસીબ અજમાવવા માટે કેશવરાવને પૂરતો અવકાશ હતો. આમેય જાત એટલે એક રીતે ગામનું કારભારું ચલાવનાર રાજા જ, એટલે તાલુકાની મામલતદારી સંપાદન કરવાની મહત્વાકાંક્ષા એમનામાં હોય એ તદ્દન સ્વાભાવિક ગણાય. અને કેશવરાવે એ પદ માટે જોઈતી મહેનત અને પુરુષાર્થ કર્યા અને તેઓ અંજનવેલના મામલતદાર બન્યા. એ જમાનામાં અણીને સમયે દગો દેનારી ‘પુસ્તકસ્થા વિદ્યા’ જ કેવળ પ્રાપ્ત કરવાથી કોઈ પુરુષાર્થી માણસને સંતોષ થતો નહીં. કેશવરાવના વખતમાં સ્વસંરક્ષણ માટે માણસે ચારપાંચ વિદ્યા હસ્તગત કરવી પડતી. લેખન વાચન, ઘોડા પર બેસવું, નિશાન તાકવું, તરવું, અને રસોઈ કરવી — એ પાંચ વિદ્યાઓ જોણે પોતાની કરી હોય એવો માણસ કોઈ પણ ઠેકાણે જાય તોય ભૂખે નહીં મરે એવો અનુભવ હોવાથી હર કોઈ શખસ એ પ્રયત્નપૂર્વક સંપાદન કરતો. કેશવરાવે લખવા વાંચવા ઉપરાંત ઉપર કહેલી બીજી વિદ્યાઓ પણ હસ્તગત કરી હતી તેથી “કલમની કળામાં પ્રભુત્વવાળા, ઘોડે બેસવામાં એકા, તરવામાં પાવરધા અને રસોઈ કરવામાં નિષ્ણાત” એવું તેમનું વર્ણન લોકમાન્યના આદ્ય ચરિત્રકાર શ્રી ગુરુજીએ કર્યું છે તેમાં કોઈ પણ જાતની અત્યુક્તિ માનવાનું કારણ નથી.

ઈ. સ. ૧૮૧૮માં પેશવાની સત્તાનો અંત આવ્યો તે વખતે કેશવરાવ મામલતદારના હોદ્દા પર જ હતા. તેઓ જોવા કલમબહાદુર હતા તેવા જ તલવારબહાદુર હતા; હાજરજવાબી હતા તેવા જ મુસ્તદી પણ હતા; તેથી તેમનું લોકોમાં તેમ જ રાજદરબારમાં એક સરખું વજન હતું. તેથી અંગ્રેજોના પ્રતિનિધિ (નોકર) તરીકે તેઓ મામલતદારના પદ પર કાયમ રહે એમ કંપની સરકારના અધિકારીઓ વતી તેમને કહેવામાં આવેલું. પણ

નોકરી કરવી તો સ્વરાજ્યની કરવી, પરદેશી રાજની નહીં, એમ મન સાથે નક્કી કરી તેમણે મામલતદારના પદનો ત્યાગ કર્યો અને ઘેર આવીને તે 'સ્નાનસંધ્યા'માં વખત ગાળવા લાગ્યા. તેઓ ઉદાર દિલના હતા તેથી તેમ જ ગૃહસંસારમાં અવ્યવસ્થાને લીધે વખત જતાં તેમની સંપત્તિ ક્ષીણ થઈ, છતાં ફરી નોકરી કરવાનો તેમણે વિચાર કર્યો નહીં.

પહેલી પત્ની રુકિમણીબાઈથી કેશવરાવને બે પુત્રો થયા; તે પૈકી પહેલા પુત્ર રામચન્દ્રનો જન્મ ઈ. સ. ૧૮૦૨માં થયો; ને તે પછી કાશીનાથને જન્મ આપી થોડા જ દિવસમાં રુકિમણીબાઈ ગુજરી ગયાં. કેશવરાવ ફરી વાર પરણ્યા. બીજી પત્ની દુર્ગાબાઈથી તેમને એક પુત્ર થયો. મામલતદાર તરીકે કેશવરાવને ખૂબ ફરવાનું થતું; અને ઘેર દુર્ગાબાઈનું લક્ષ પોતાના બાળક તરફ વિશેષ, તેથી રામચન્દ્રના વિકાસ તરફ કોઈએ ધ્યાન આપ્યું નહીં. એટલે રામચન્દ્રનું ઝાઝું ભણતર થયું નહીં. અધૂરામાં પૂરું તેનું લગ્ન પણ નાનપણમાં જ થયું અને અઢારમે વરસે તે પિતાની પદવીએ પહોંચ્યો. તેમના પ્રથમ પુત્ર ગંગાધરનો જન્મ ૧૮૨૦માં થયો. આ ગંગાધર એ જ લોકમાન્ય ટિળકના પિતા.

આગળ કહ્યું છે તેમ કેશવરાવ નોકરી છોડીને પોતાને વતન પાછા આવી ગયા હતા અને ઘરની આર્થિક સ્થિતિ સંધર ન હતી તેથી રામચન્દ્રને ઘરસંસારની જવાબદારી પાર પાડવા માટે નવા શરૂ થયેલા પેમાધી ખાતામાં શંકુ અને સાંકળ પકડી મોજણીદાર તરીકે અંગ્રેજોની નોકરી લેવાની ફરજ પડી હતી. રામચન્દ્રનું વર્તન આમેય સ્વચ્છંદી વૃત્તિવાળું હતું. તેનું ભણતર રવડી ગયું હતું અને મોજણીદારની નોકરી લીધી તેમાંય સતત ફરવાનું કામ કરવાનું. તેથી ગંગાધરને ઉછેરીને મોટો કરવાનું કામ તેમની પત્ની રમાબાઈને માથે જ રહેતું. ગંગાધર પર દાદાનું વહાણ વિશેષ, તેથી તેમની સાથે જ તે આખો વખત ગાળતો અને એમનાં ધાર્મિક પૂજા-પાઠમાં સાથ દેતાં દેતાં કેટલાંય સ્તોત્રો અને શ્લોકો તેને મોઢે થઈ ગયાં. ઉપરાંત, દાદાએ તેને ઘરમાં ને ઘરમાં જ લાકડાની પાટી પર રેતી કે ધૂળ પાથરી બરુની કે શાહુડીના પીંછાની કલમ વડે તેના પર વર્ણમાળા, બારાખડી, પાડા, મોડી અક્ષર, ઇત્યાદિ લખતાં શીખવી દીધું અને તિથિ, વાર, નક્ષત્ર, મહિના તથા પલાખાં, એટલા સામાન્ય જ્ઞાનની પણ તેયારી કરાવી લીધી.

આ જ અરસામાં નવી સરકાર તરફથી અંગ્રેજી અને દેશી ભાષાની નવી નિશાળો સ્થાપવાની પ્રવૃત્તિ ઝપાટાભેર શરૂ કરવામાં આવી હતી અને કેળવણી આપવાની તે દેશી ભાષામાં કે અંગ્રેજીમાં એની પણ ચર્ચા શરૂ થઈ ગઈ હતી — આ કોયડો હજી પણ આપણને મૂંઝવી રહ્યો છે એ ભારે દુઃખની વાત કહેવાય. પૂના અને મુંબઈ તરફ આ નવી કેળવણીની પ્રવૃત્તિ અને તેને ઉત્તેજન આપવાની નીતિ ખૂબ જોસભર ચાલુ થઈ હતી અને કોંકણમાંથી કેટલાય છોકરા તેનો લાભ લેવા મુંબઈ ભણી જવા લાગ્યા હતા. નવી નિશાળો ખોલવાનો આ પ્રવાહ જોકે ચિખલગાંવ જેવા ગામડા ગામ સુધી જઈ પહોંચ્યો ન હતો તોય દાભોળ જેવા કસબા સુધી તેનો સપાટો આવી ચડ્યો હતો. એટલે ગંગાધરને આગળ ભણતર માટે દાભોળ મોકલવામાં આવ્યો. આ જ વખતે એટલે કે ૧૮૩૫ના મે માસમાં રમાબાઈએ બીજા પુત્ર ગોવિંદને જન્મ આપ્યો.

આ વખતમાં પ્રાથમિક શાળાના અભ્યાસક્રમમાં ગણિત, વ્યાકરણ અને મોડી લિપિમાં સુલેખન, એ વિષયો મુખ્ય હતા. રીતસરનાં પાઠ્યપુસ્તકો હજી મુકરર કે તૈયાર થવાનાં હતાં. મરાઠીભાષી પ્રદેશમાં વાસ્તવ્યમાં ગોધી (મુસાફરોની વાતો), મરાઠી શાઢા આળિ પંતોર્જી (મરાઠી નિશાળ અને મહેતાજી), લિપિધારા, શાઢાપદ્ધતિ, ઉપયોગી જ્ઞાન, મુલાંસાઈ લહાન ઘંઢે (બાળકો માટે નાના નાના પાઠ), ઇત્યાદિ પુસ્તકો તાજાં જ બહાર પડ્યાં હતાં અને તેમની કેટલીક નકલો નવી શરૂ થયેલી શાળાઓમાં રવાના કરવામાં આવી હતી. આના જ ગુજરાતી અનુવાદો મોટે ભાગે ગુજરાત વિભાગમાં ચાલુ થયા હતા. વિદ્યાર્થીઓ માટે વાચનસામગ્રી એટલી જ હતી. એ કાળની નિશાળનો ખ્યાલ ગંગાધરપંતે કરેલા નીચેના વર્ણન પરથી આવશે :

“‘સોટી વાગે ચમ ચમ અને વિદ્યા આવે ઘમ ધમ’ એ કહેવતની શિક્ષકને મન ભારે પ્રતિષ્ઠા હતી. તેથી સાવ નજીવી બાબતમાં પણ તેઓ સોટીનો આશરો લેતા. એ જમાનામાં ઊઠબેસ કરાવવી, અંગૂઠા પકડાવવા, સુલેખન વખતે કોઈ સહેજ પણ માથું ઊંચું કરે તો તેની બોચી પર ચણીઠી કે કાંકરી મૂકવી, ભીંતની સાથે ખુરશી કરાવવી, ઘોડી કે દોરડીએ ટીંગાડવું, આવી બધી સજાઓ જ્યાં ચાલુ ન હોય એવી શાળા તો અપવાદ દાખલ જ હશે. હું કેટલોક સમય ‘માલચાટયા’ કે વડો નિશાળિયો હતો. તેમ છતાં ‘શિષ્યાપરાયે ગુરોરેન્દ્રઃ’ એ ન્યાયે મારે સહન કરવું પડતું. સવારે અથવા બપોરે શાળા ઉઘાડીને તે વાળવાનું કામ પહેલા નંબરનો વિદ્યાર્થી

કરતો. તથાપિ નિશાળમાં પહેલો કોણ આવ્યો, બીજો કોણ આવ્યો, એ રજના વખતમાં યાદ રહે તે માટે વિદ્યાર્થીઓના હાથના કાંડા પર શાહી વડે એક, બે, ત્રણ, એમ આંકડા લખવા; મુખ્ય શિક્ષકને આવવાને વાર હોય તો સવારે પ્રભાતિયાં અને બપોરે કોઈ ને કોઈ કવિતા કે શ્લોક બોલાવવાં; અથવા મોઢાના હિસાબ કે ઘડિયા પૂછવા; — આવાં આવાં કામ ‘માલયાટચા’એ કરવાનાં રહેતાં.” “આમ છતાં,” (ગંગાધરપંત આગળ કહે છે), “હાથ પર ફાવે તેટલી સોટીઓના મારથી માંડી ઘોડી સુધીની બધી સજાઓ તે વખતે વિદ્યાર્થીઓને કરવામાં આવતી છતાં, તે વખતે ગુરુશિષ્ય વચ્ચે જે પ્રેમની લાગણી સ્પષ્ટપણે દેખાતી તેવી લાગણી, એ સજાઓ હવે રદ થઈ છે છતાં, જેવામાં આવતી નથી. અમારા રામભાઉની સોટીમાં અને ઘોડીમાં જ એવો કોઈ વિલક્ષણ પ્રેમ હતો કે તે હજી પણ (ગંગાધરરાવ રત્નાગિરીમાં શિક્ષક હતા તે વખતે) ઓછો થતો નથી એમ કહેવું પડે છે.”

જ્યારે આજે તો શિક્ષણનાં સાધનો વિપુલ છે અને ભણતરની અનુકૂળતા પણ ઘણી થઈ છે, છતાં ગુરુ અને શિષ્ય વચ્ચે ઉપર જણાવ્યા પ્રમાણેનો ભાવ ભાગ્યે જ જેવામાં આવે છે. આ એક અતિ વિચારણીય પ્રશ્ન છે. એનું મુખ્ય કારણ તો વિદ્યાર્થી પરીક્ષાર્થી અને શિક્ષક વેતનાર્થી બન્યો એ જ માનવું ઘટે.

દાભિળની નિશાળમાં અપાતું ભણતર પૂરું કર્યા પછી ગંગાધરને આગળ અભ્યાસ કરવાની ખૂબ હોંશ હોવાથી પોતાના દાદા કે પિતા તરફથી કોઈ પણ જાતની મદદની આશા ન હોવા છતાં તેણે દેશ તરફ પૂને જવાનો વિચાર કર્યો; અને એ જમાનાનો અગવડભર્યો પ્રવાસ વેઠીને તે ત્યાં જઈ પહોંચ્યો, અને ત્યાંની કેશવરાવ ભવાળકરની શાળામાં તેણે અંગ્રેજીનો અભ્યાસ શરૂ કર્યો. પણ થોડા જ વખતમાં તેની માતા રમાબાઈ કાશીયાત્રા કરવા નીકળી પડી. પૂને આવીને પોતાના પુત્રને તે મળી અને ત્યાંથી નાશિક ભણી જતાં રસ્તામાં કોલેરાથી પટકાઈ જઈને મૃત્યુવશ થઈ. તે વખતે રામચંદ્રપંતને ગંગાધર અને ગોવિંદ એ બે પુત્ર અને દ્વારકા નામની એક દીકરી એટલાં સંતાન હતાં. પત્ની ગુજરી જવાથી ઘરભંગ થતાં રામચંદ્રપંતે પોતાનાં છોકરાંઓની જવાબદારી લઈ તેમની સારી વ્યવસ્થા કરવાને બદલે તેમને રામભરોસે છોડી દઈને ચિત્રકૂટમાં પેશવાનું એક કુટુંબ વસતું હતું ત્યાંનો રસ્તો લીધો. એટલે નાની ઉંમરમાં જ ગંગાધર-

પંતે કુટુંબની જવાબદારી પોતાને માથે લેવા માટે અંગ્રેજી ભણતરને સમ-સમ કર્યા અને નવી સરકારી નિશાળોમાં શિક્ષકોની સારી પેઠે માગણી હોવાથી તેઓ સરકારી કેળવણીખાતામાં જોડાયા અને માવવણની નિશાળમાં તેમને શિક્ષક તરીકે પાંચ રૂપિયાના માસિક પગારથી મોકલવામાં આવ્યા. ત્યાં તેમણે જાતમહેનતથી પોતાની વિદ્યા આગળ વધારવાનું કામ ખંતથી ચાલુ રાખ્યું. સંસ્કૃત, કાવ્યલેખન, ગણિત અને વ્યાકરણ, એ વિષયોમાં તેમણે સારી પ્રગતિ કરી અને મરાઠી ભાષાનું એક લઘુ વ્યાકરણ પણ તેવાર કર્યું. અને કેળવણીખાતાના અધિકારી શ્રી. પરશુરામપંતતાત્યા ગોડબોલેના તેને વિષે સારો અભિપ્રાય થવાથી એ જ ખાતાના વડા અધિકારી મેજર ક્રેડીએ તેને સરકારી આશ્રય આપ્યો.

માવવણમાં ગંગાધરપંતે પાંચ રૂપિયાના માસિક વેતનથી શરૂઆત કરી હતી અને ત્યાં હતા તે દરમિયાન જ એ પાંચના દસ થયા હતા. આટલી ઓછી આવક હોવા છતાં તેઓ બે પાંચ વિદ્યાર્થીઓને પોતાને ત્યાં જમાડતા અને એકાદ બે અતિથિઓ પણ તેમને ત્યાં આવી થડતા તો તેમનો પણ તેઓ ગૃહસ્થાશ્રમીને છાજે એ રીતે સત્કાર કરતા. એ જમાનામાં કોંકણમાં એક રૂપિયે દોઢ મણ (બંગાળી) ચોખા મળતા અને આઠ આનાનું મીઠું આખું વરસ ચાલતું.

માવવણથી ગંગાધર પંતની બદલી તાલુકાના મથક ચિપલૂણ ગામે થઈ અને તેમના પગારમાં પાંચ રૂપિયાનો વધારો થયો. ત્યાં ગયા પછી તેમનો શિષ્યપરિવાર પણ વધ્યો તે સાથે સાથે ઘરસંસારની જવાબદારી પણ. વચગાળામાં તેમનું લગ્ન થયું. અને પત્ની પાર્વતીબાઈએ ૧૮૪૬માં એક કન્યાને જન્મ આપ્યો, જેનું નામ કાશી પાડવામાં આવ્યું. શિષ્યપરિવાર ને અતિથિઅભ્યાગતને આશ્રય આપવાનું પહેલાંની જેમ જ ચાલુ હતું. એક એક પેસો કરીને દોઢ વરસમાં અપાગેલી દક્ષિણના હિસાબ પરથી સહસ્ત્ર-ભોજનનું પુણ્ય ગંગાધરપંતને મળ્યું, તે ઉપરથી તેમના આતિથ્યની યથાર્થ કલ્પના થઈ શકે છે.

ચિપલૂણથી થોડા જ વખતમાં ગંગાધરપંતની બદલી માસિક રૂ. ૨૫ના વેતનથી જિલ્લાના મથક રત્નાગિરી થઈ. એક સારા શિક્ષક હોવાની સાથે ગંગાધરપંત પોતાના જ્ઞાનમાં ‘ક્ષણજ્ઞઃ કળજ્ઞઃ’ વધારો કરનારા એક સાચા વિદ્યાર્થી પણ હતા. રત્નાગિરી આવ્યા ત્યાં સુધી તેમણે ગણિતમાં શૂન્યલબ્ધિ સુધી સ્વપ્રયત્નને જોરે પ્રગતિ સાધી હતી અને સંસ્કૃતના તેમના અધ્યયન

પરથી ગંગાધરપંત કરતાં ગંગાધર શાસ્ત્રીને નામે લોકો તેમને વધારે ઓળખવા લાગ્યા હતા. તેમ છતાં અંગ્રેજી ન ભણી શકવાને પરિણામે બીજી બધી રીતે લાયકાત હોવા છતાં તેમને આખો જન્મારો મોટો જવાબદારીનું કામ કે હોદ્દો મળી શક્યાં નહીં અને તેમની આર્થિક સ્થિતિ પણ સામાન્ય જ રહી.

૨

જન્મ અને બાળપણ

પહેલા સંતાન કાશીનો જન્મ ૧૮૪૬માં થયા પછી પાર્વતીબાઈને બીજી બે દીકરીઓ જ થઈ. એટલે પાર્વતીબાઈના મનમાં પુત્રવતી થવાની ભારે ઉત્કંઠા જાગી. અને તે માટે તેઓ ગમે તેવું ધોર વ્રત કે તપ કરવા પણ તૈયાર થયાં. એક પરિચિત બહેને તેમને સૂર્યનું વ્રત કરવાની સલાહ આપી અને કહ્યું કે, આ વ્રત માટે નિશ્ચક (નકોરા) ઉપવાસ કરવા પડે છે. એ જે તમારાથી થઈ શકે તેમ હોય તો જ આ વ્રત કરો. પાર્વતીબાઈએ પછીના અશ્વિન માસમાં વ્રત શરૂ કર્યું. લગભગ વરસ પછી તેમને અભાવા શરૂ થયા. રખેને પૂર્વજન્મના પાપે દીકરી જ આવે તો? એવો ડર તો મનમાં હતો જ. ઉપવાસ, પૂજા અર્ચા, વ્રતકથા સાંભળવાનું વગેરે યથાસ્થિત ચાલુ જ હતું. તેઓ બહુ જ ક્ષીણ થઈ ગયાં હતાં. એવી અવસ્થામાં આપાઢ વદી ૬, શાલિવાહન શક ૧૭૭૮, સોમવાર તારીખ ૨૩ જુલાઈ, ૧૮૫૬ ને દિવસે તેમણે પુત્રને જન્મ આપ્યો. સુવાવડ વખતે તેઓ સાવ બેભાન થઈ ગયાં હતાં. જન્મેલું બાળક જીવતું છે કે મરી ગયેલું તેનું પણ ઠેકાણું ન હતું. જન્મ્યા પછી લગભગ પંદર વીસ મિનિટે બાળક રડવા લાગ્યું, ને બેભાન મા પણ અનેક ઉપચાર કર્યા પછી ભાનમાં આવી. બનેલાંથી કોણ જીવશે ને કોણ નહીં એ કહેવું મુશ્કેલ હતું. તેથી પુત્ર થયાના સમાચાર કોઈને કહેવા નહીં એમ નક્કી કરવામાં આવ્યું. ગંગાધરપંતને પણ કન્યા આવ્યાનું જ કહેવામાં આવતાં તેમણે તરત કહી દીધું, ‘છોકરી આવી હોય તો ફેંકી દો ઉકરડા પર’! એટલે કાશીએ ધીમે રહીને નાના (ગંગાધરપંત)ના કાનમાં સાચી હકીકત કહી. તે સાંભળીને નાના હસી પડ્યા ને શાંત થયા. “પું” નામના નરકમાંથી બચાવનાર પુત્ર ”ની

ઝંખના એકલાં પાર્વતીબાઈમાં જ નહીં પણ ગંગાધરપંતમાંય કેટલી જબરદસ્ત હતી તે આ પરથી દેખાઈ આવે છે; અને કન્યા પ્રત્યે આખા હિન્દુ સમાજમાં એ જમાનામાં કેવી સૂઝ હતી—આજે પણ કેટલીય આગળ પડતી ભણેલીગણેલી ન્યાતોમાં પણ તે જોવામાં આવે છે—તેનો આ પરથી સારો પરચો મળે છે.

જન્મ વખતે બાળકની દશા બહુ જ નબળી હતી. હાથપગમાં જરાય જીવ ન હતો, માથું સાવ પોચું લબલબતું હતું, ને આંખ મીચેલી હતી. મહિનાઓ સુધી માથે ઘી ચોળ્યું ત્યારે તે કકણ થવા લાગ્યું. છઠ્ઠે દિવસે છઠ્ઠીની પૂજા થયા પછી છોકરો આવ્યાનું જાહેર કરી પૈંડા વહેંચવામાં આવ્યા ને વડદાદાના તેમ જ પોતાના કુળદેવતાના નામ પરથી ‘કેશવ’ નામ પાડવામાં આવ્યું. પણ પહેલા પુત્રને નામ દઈને ન બોલાવવાની રૂઢિને કારણે માતાની જેમ જ તેને બધા ‘બાળ’ નામથી બોલાવવા લાગ્યા. અને માતાએ દીધેલું એ વહાલસોયું નામ જ પુત્રે કાયમનું અપનાવી લીધું.

પાર્વતીબાઈએ રૂપાનો આકાશનો ધુમ્મટ, સોનાનો સૂરજ, ઇંચાદિ સામગ્રી ભેગી કરી બાર આદિત્યોના સૂચક બાર બ્રાહ્મણોને જમાડી એ સામગ્રી સાથે ચાર ચાર આના દક્ષિણા આપી અને પોતે લીધેલા વ્રતનું વિધિપૂર્વક ઉદ્યાપન કર્યું. તેમની તબિયત એ આકરા વ્રત ને ઉપવાસોને કારણે તેમ જ સુવાવડને લીધે બહુ જ ક્ષીણ થઈ હતી. બાળને ધવડાવવાની શક્તિ પણ તેમનામાં ન હતી. તેથી રુકિમણી નામની એક કણબી દાર્દને બાળની સેવાચાકરીમાં રોકવામાં આવી અને બાળ અપાટાભેર પ્રગતિ કરવા લાગ્યો.

બાળના જન્મની સાથે જ જાણે આખા ભરતખંડમાં જેના આંચકા લાગ્યા એવા ઉત્પાતની ગર્ભધારણા ન થઈ હોય એવી રીતે તે પછીના જ મે માસમાં “૧૮૫૭નો સિપાઈઓનો બળવો” નામથી અંગ્રેજ રાજ્ય-કર્તાઓએ ઓળખાવેલું સ્વાતંત્ર્યયુદ્ધ ફાટી નીકળ્યું. કવિમાનસને આ કાર્ય-કારણસંબંધ ગમી જાય તેવો છે!

બાળના દાદા રામચન્દ્રપંત પેશવા પાસે ચિત્રકૂટ ગયેલા તે આપણે જોયું. બળવાના ઉત્પાત પછી પેશવાનો આશ્રય ન રહ્યો, તેથી કે બીજે કોઈ કારણે તેમણે સંન્યાસ લેવાનો વિચાર કર્યો ને તેઓ કાશી ગયા. પણ એ દિવસોમાં બળવામાં ભાગ લીધેલા ઘણા લોકો અંગ્રેજના ઇનસાફની પકડમાંથી

છટકી જવા માટે સંન્યાસનો આશ્રય લેવા માંડ્યા હતા. તેથી ગામના પટેલ, તલાટી કે બાજ કોઈ સરકારી અમલદારનો દાખલો લઈને જ સંન્યાસ આપવાનો નિયમ કાશીના સંન્યાસીઓએ કર્યો હતો. તેથી એવો દાખલો લેવા માટે તેઓ રત્નાગિરી પાછા આવ્યા. એ વખતે બાળ માંડ બે વરસનો થયો હશે. તેની મોટી બહેનનું લગ્ન થઈને તે સાસરે ગઈ હતી. બીજી બહેનનું લગ્ન થયું હતું. પણ નાની ઉંમર હોવાથી તે પિયરમાં જ હતી; અને ત્રીજી સાવ બાળકી હોઈ ઘરઘરની રમત રમતી હતી. ઘરમાં વિદ્યાભ્યાસ માટે રહેલા વિદ્યાર્થીઓ હતા અને એ બધાંની વચ્ચે બે વરસના બાળની બાળલીલા પુરજોસમાં ચાલતી હતી. “તેની મુખમુદ્રા બાધાઈ ભરેલી પણ તેજસ્વી, શબ્દ બોબડો પણ મધુર, સ્વભાવ મોકળો પણ સહેજમાં વાંકું” આવે તેવો અને અડિયલ જેવો હતો; અને ઘરમાં અધ્યયન કરતા છોકરાઓની ચોપડીઓ ખેંચવી, કાગળ ફાડવા, સ્વેટ પર પેશાબ કરવો, ને કોઈની પાસે પોતાને બહાર લઈ જવા માટે હઠ પકડવી, એવી એવી લીલાઓ તે કરતો.”

પોતાના પૌત્રની આ લીલા જોઈને દાદા રામચંદ્રપંતનો સંન્યાસ લેવા માટે કાશી જવાનો સંકલ્પ થોડો વખત કંઈક મોળો પડ્યો હોય એમ લાગે છે. બાળે રુકિમણી દાઈને છોડી દઈને દાદાને મોહપાશમાં જકડી દીધા ને તેમની સાથે રહીને તેમનાં સ્નાનસંધ્યા, પૂજા ને સ્તોત્રપાઠનું અનુકરણ કરી તેમાં તે સાથે પણ દેવા લાગ્યો. તેમની સોબતમાં જૂના પરંપરાગત બ્રાહ્મણધર્મના સંસ્કાર બાળના મન પર પડ્યા ને કેટલુંક ધાર્મિક (સંસ્કૃત) સાહિત્ય પણ બાળને મોઢે ચડ્યું. રામચંદ્રપંત કેટલોક સમય આવી રીતે ઘેર રહીને ગંગાધરપંતના પૂને ગયા પછી સંન્યાસ લેવા માટે પાછા કાશી ગયા. ત્યાં આખરે તેમણે સંન્યાસ લીધો ને ૧૮૭૨માં ત્યાં જ સમાધિસ્થ થયા.

આવી રીતે બાળ આઠ વરસનો થયો અને તેને જનોઈ દેવાનો સમય આવ્યો તે વખતે તેનું અપૂર્ણાંક સુધી ગણિત થઈને, રૂપાવલિ, સમાસચક્ર, અર્ધો અમરકોશ અને ગાયત્રી મંત્ર—જે જનોઈ આપેલા દ્વિજને જ શીખવી શકાતો—બાદ કરતાં રોજ કરવાનું બધું બ્રહ્મકર્મ મોઢે થઈ ગયાં હતાં. (એક શ્લોક મોઢે કરવા માટે એક પાઈ, એવા પિતાશ્રી સાથેના કરાર મુજબ તેણે કેટલીય પાઈ મેળવી હતી.) એ બધું જોઈ જનોઈ દેનાર ઉપાધ્યાયને ભારે નવાઈ લાગી હતી; અને તેણે તેને વિષે બહુ જ પ્રસન્ન

થઈને એવું ભવિષ્ય ભાખ્યું કે, તે કોઈ જાજરો કારભારી થશે. તે સાંભળી ગંગાધરપંત અને પાર્વતીબાઈએ ભારે ધન્યતા અનુભવી.

આજકાલ કોઈ વસ્તુ મોઢે કરવી-કરાવવી એ જાણે પાપ હોય એમ માનવાની ફેશન પડી છે; અને એમ માનનારા કે કહેનારા મોંટીસારી પદ્ધતિનો આધાર તે માટે આગળ ધરે છે. પણ તેવો આધાર તેમને એ પદ્ધતિમાં કયાંય મળી શકે એમ અમને લાગતું નથી. તેઓ એ પદ્ધતિ વિષેની વિપરીત સમજણને લીધે એમ કહેતા હશે. સારાં સારાં કાવ્યો, શ્લોકો, કે ગદ્યના સુંદર ફકરાઓ મોઢે કરવાથી ભાષા પર કાબૂ આવે છે, એટલું જ નહીં પણ નવરાશના વખતમાં તે આનંદ કે આશ્વાસન આપનારાં થઈ પડે છે. અલબત્ત, પરીક્ષા માટે ટિપ્પણો ગોખવાનું સર્વથા ત્યાજ્ય જ છે. તેમાં પરીક્ષા વખતે ગોખણિયો વિદ્યાર્થી પોતે ગોખેલી બધી માહિતીનું ‘જ્ઞાનદાન’ કરીને સાવ દેવાળિયા જેવો બની જાય છે.

ગંગાધરપંતની શીખવવાની પદ્ધતિ પણ વિદ્યાર્થીને કેવળ અમુક માહિતી આપી તે તેની પાસે ગોખાવવી એ જાતની ન હતી. ગણિતના નિયમો તેઓ પાટિયા પર દાખલો સમજાવતી વખતે કહેતા; ભાષાના પુસ્તકના પાઠ વંચાવતી વખતે અને કવિતાનો અર્થ સમજાવતી વખતે વ્યાકરણના નિયમ સમજાવતા; અને ભૂગોળ, ઇતિહાસ અને નકશાનું જ્ઞાન એકીસાથે જ આપવાનો પ્રયત્ન કરતા. એટલે મર્યાદિત અર્થમાં એ સમવાય કે અનુબંધ પદ્ધતિનો જ એક નમૂનો કહેવાય. તેથી વિદ્યાર્થીઓને ગોખણપટ્ટી કરવી પડતી નહીં.

ગંગાધરપંત ખૂબ જ નિયમિતપણે ચાલનારા ને ભારે શિસ્તવાળા હતા. સંધ્યા અને દેવપૂજા કર્યા વિના મોઢામાં કોળિયો પણ ન ઘાલવાનો તેમનો નિયમ હતો. ક્યારેક દેવપૂજા કરવાની રહી જતી હોય તોય સાવ ખાટલાવશ થવાની પરિસ્થિતિ વિના તેઓ સૂર્યનમસ્કાર કરવાનું કદી ચૂકતા નહીં. આવા આગ્રહ અને ચીવટની આસપાસના લોકો પર અને ખાસ કરીને કુમળી વયના બાળક પર અસર થયા વિના ભાગ્યે જ રહી શકે. તેઓ સ્વાભિમાની પણ સારી પેઠે હતા. પાછળથી કોલ્હાપુરના પ્રકરણમાં ટિળક અને આગરકર પર કરેલા ખટલાને લીધે કુપ્રસિદ્ધિ પામેલા માધવરાવ ભવે એ વખતે ડેપ્યુટી એન્જ્યુકેશનલ ઇન્સ્પેક્ટર હતા. તેઓ એક મિજાજ અને કડક અમલદાર હતા. છતાં ગંગાધરપંત તેમનાથી જરાય દબાતા નહીં. બન્ને વચ્ચે વારંવાર ઘઘડો થતો. આવી પરિસ્થિતિને લીધે કહેવાય છે કે

ગંગાધરપંતના હાથ નીચેના માસ્તરોને અનાયાસે લાભ થતો. તેમને ઝટપટ બઢતી મળતી; જ્યારે ગંગાધરપંત રત્નાગિરીમાં માસ્તરની જગ્યાએ જ પડ્યા રહેતા.

આમ લગભગ સત્તર વરસ રત્નાગિરીમાં ગાળ્યા પછી ઈ.સ. ૧૮૬૬માં ગંગાધરપંતની બઢલી આસિસ્ટન્ટ એજ્યુકેશનલ ઇન્સ્પેક્ટરના હોદ્દા પર પૂને થઈ. આટલો લાંબો સમય રત્નાગિરીમાં રહેલા હોવાથી તેઓ ત્યાં બહુ જ લોકપ્રિય થયા હતા. એટલે અનેક ઠેકાણે વિદ્યાયના સમારંભો થયા. તેમાંનો સમસ્ત રત્નાગિરીવાસીઓ તરફથી યોજાયેલો જહૈર સમારંભ નોંધપાત્ર છે. તેના પ્રમુખપદે સંસ્કૃતના પ્રખર પંડિત ને ભારતીય પુરાતત્ત્વ ને સંસ્કૃતિના અભ્યાસી ડૉ. રામકૃષ્ણ ગોપાળ ભાંડારકર હતા. તેઓ તે વખતે રત્નાગિરીની અંગ્રેજી નિશાળમાં શિક્ષક હતા. ગંગાધરપંત વિષે તેમણે બહુ જ સદ્ભાવપૂર્વક ભાષણ કર્યું. તેમણે કહ્યું :

“જૂના શિક્ષકવર્ગની બાબતમાં મારા ને મારા મિત્રોમાંના ઘણાખરાના મનમાં જે કલ્પનાઓ ને ખ્યાલો હતા તે બધાં ખોટાં હતાં એ ગંગાધરપંતે પોતાના ચારિત્ર્ય વડે પુરવાર કરી આપ્યું છે. તેઓ એક જૂની પદ્ધતિના શિક્ષક છે; તથાપિ કોઈ રખે એમ માને કે, નવી પદ્ધતિના શિક્ષક આગળ એ હારી જાય. તેમની વિકૃત્તા, કલ્પકૃત્તા ને સૂઝ, બુદ્ધિમત્તા, દયાળુપાણું, નિઃસ્પૃહતા, પરોપકારબુદ્ધિ અને ઉદ્યમીપાણું એ બધી વસ્તુઓ અર્વાચીન લોકોએ ધડો લેવા જેવી છે. આપણા પ્રાચીન ગુરુઓ કેવા હતા એમ જો કોઈ મને પૂછે તો હું એમની તરફ આંગળી ચીંધીને કહું કે, તેઓ આમના જેવા જ સાદી રહેણીવાળા પણ ઉચ્ચ વિચારસરણીવાળા હતા. હવે ગંગાધરપંતનું અહીંથી જવું તેમના લાભમાં છે તેથી આપણને પણ આનંદ છે. તેમ છતાં આજે આપણા હાથમાંની ગણિતની થાપણ, વ્યાકરણનો સંગ્રહ, મરાઠી ભાષાનો સમુચ્ચય, ગુરુશિષ્ય ભક્તિનો દિવસે દિવસે દુર્લભ થતો ભંડાર, આપણે જતાં કરીએ છીએ એમ મને લાગે છે; અને મારી ખાતરી છે કે, આપ સૌને પણ એમ જ લાગતું હશે.”

ડૉ. ભાંડારકર જેવા પર આવી છાપ પાડનાર ગંગાધરપંતનું વ્યક્તિત્વ કેવું હશે તે ઉપરના અવતરણ પરથી સહેજે જોઈ શકાયે. ગંગાધરપંતને આગળ અભ્યાસ કરવાની અનુકૂળતા મળી હોત તો તેઓ પણ મહારાષ્ટ્રમાં પ્રતિષ્ઠા અને ખ્યાતિ પામેલા કૃષ્ણશાસ્ત્રી ચિપળૂણકર વગેરેની હરોળમાં આવી જાત એમાં જરાય સંશય નથી.

૩

વિદ્યાભ્યાસનો પ્રારંભ

રામચંદ્રપંત સંન્યાસ લેવા કાચી ગયા એટલે ગંગાધરપંત પોતે બાળ તરફ વિશેષ ધ્યાન આપવા માંડ્યા. પૂના તો વિદ્યાનું ધામ રહ્યું. ત્યાં અંગ્રેજી શીખવાની સારી સગવડ હતી. છતાં, પ્રથમ માતૃભાષાનું અધ્યયન પૂરું કરીને પછી જ અંગ્રેજી તરફ વળવું એવો ગંગાધરપંતનો અભિપ્રાય હોવાથી તેમણે બાળને પ્રથમ મરાઠી શાળામાં જ દાખલ કર્યો. બાળનું સંસ્કૃતનું જ્ઞાન તો સામાન્યપણે કઠણ ગણાતા શ્લોકનો પોતાની મેળે અર્થ કરી શકે એટલું થયું હતું. કોઈ પણ વિષયનો અભ્યાસ કરવાનો તે પરીક્ષામાં પાસ થવા માટે કે તેમાં વધારે ગુણ મેળવવા માટે નહીં, પણ તે વિષય બરાબર સમજવા માટે કરવો, એવો ગંગાધરપંતનો આગ્રહ અને ભણાવવાની પદ્ધતિ હતી; તેથી જ બાળના ભણતરનો પાકો પાયો બચપણમાં નાખવા માટે બાળને મરાઠી શાળામાં દાખલ કરવામાં આવેલો.

બાળ અંગ્રેજી શાળામાં જવા માંડ્યો તે અરસામાં જ તેનાં માતૃશ્રી ગુજરી ગયાં (૧૮૬૬). એટલે તેની સંભાળનું કામ તેનાં કાકી કરવા લાગ્યાં. બાળનો સ્વભાવ નાનપણમાં હકીલો હતો અને તેનામાં બીજાઓથી જુદા પડી કંઈક વિશેષ કરી બતાવવાની ઝંખના હતી એ શાળા-જીવનના કેટલાક પ્રસંગો પરથી જાણવા મળે છે.

એક વખત કોઈ સહાધ્યાયીઓએ વર્ગમાં જ રજાના સમયમાં મગફળી ખાધી અને તેનાં છોતરાં ત્યાં જ વેરી દીધાં. રજા પછી શિક્ષકે વર્ગમાં આવ્યા પછી ફોતરાં સાફ કરવાનો બીજાં છોકરાંની સાથે બાળને પણ હુકમ કર્યો. મેં મગફળી ખાધી નથી તેથી હું એ નહીં ઉપાડું, એવો બાળે રોકડો જવાબ આપ્યો. એટલે તેને સજા કરવા માટે શિક્ષકે સોટી હાથમાં લીધી. બાળે પોતાની ચોપડીઓ ને દફતર સંકેલી લીધાં ને ઘરનો રસ્તો પકડ્યો. શિક્ષકે ઘેર ચિટ્ટી મોકલી તપાસ કરી. એના જવાબમાં તેને જાણવા મળ્યું કે, “બજારમાંથી વસ્તુ વેચાતી લઈ કે ઘરની ચીજ બહાર લઈ જઈ ખાવાની દેવ અમારા છોકરાને નથી અને તે શાળામાં કે રસ્તામાં કે હોજ પર બેસી

કશું પણ કદી ખાય તેવો નથી. અમને જે ચીજો ચોગ્ય લાગે છે તે ઘેર બનાવીને અગર બજારમાંથી આણીને ઘેર જ આપીએ છીએ. બીજું, તેને આવી પરચૂરણ ખાવાની ચીજોમાં ઝાઝો રસ પણ નથી.”

પચાસ વરસ પહેલાં સુધી પણ ખાનદાન કુટુંબોમાં બધે આવો જ રિવાજ હતો. તે વખતે એનાં કારણોમાં આભડછેટનો ભાવ પણ રહેતો ખરો. પણ તે બાદ કરતાં એમાં રહેલી શુદ્ધતા ને સંયમ જરૂર ઇષ્ટ અને અનુકરણીય છે.

બુદ્ધિમાન હોવાને તથા હઠીલાપણાને લીધે બાળતા શિક્ષકો સાથે ઝઘડા થયા જ કરતા. એ સંબંધમાં શ્રી ગુરુજી જણાવે છે :

“તે (શિક્ષક) ગણિતનો દાખલો કહે એટલે આ (બાળ) તે મોઢે જ કરી નાખે. તે સ્વેટ પર કરવાનું કહે તો ‘સ્વેટની શી જરૂર?’ એવો આનો પ્રશ્ન હોય જ! તે નોંધપોથી લાવવાનું કહે તો તે શા માટે જોઈએ? એવો સવાલ આ પૂછે. એ પાટિયા પર દાખલો કરવાનું કહે ત્યારે ‘ચાકથી હાથ કોણ બગાડે?’, એમ કહી તે મોઢે જ ગણવાની શરૂઆત કરે. એમ દરેક વખતે શિક્ષક સાથે કંઈક ને કંઈક વાંધો આવે જ. શ્રુતલેખનમાં એક વખત ‘સંત’ શબ્દ ત્રણ ચાર વાર આળો. તેની બધે એક સરખી જોડણી ન કરતાં એક વખત ‘સંત’, બીજી વખત ‘સન્ત’ અને ત્રીજી વખત ‘સનૂત’ એમ જુદી જુદી રીતે બાળે જોડણી કરી. શિક્ષકે પહેલી સાચી ગણી બીજી બેની ભૂલો કાઢી. એટલે બે વચ્ચે તકરાર થઈ અને મામલો હેડમાસ્તર સુધી ગયો. આખરે જ્યારે પોતાની તરફેણમાં ચુકાદો મળ્યો ત્યારે ભાઈસાહેબને જંગ વળ્યો.”

જહોર જીવનમાં પડ્યા પછી નીચલી કોર્ટમાં પ્રતિકૂળ ચુકાદો થતાં તેની સામે, ઉપલી કોર્ટમાં ને ત્યાંથી હાઈકોર્ટમાં ને પ્રીવિ કાઉન્સિલમાં અપીલ કરવાની પરંપરાનાં બીજ આ બચપણની ઝઘડાળુ વૃત્તિમાં જોઈ શકાય ખરાં?

હઠીલો સ્વભાવ કંઈ શાળા પૂરતો થોડો જ હોય છે? ઘેર પણ તેનો સૌને પરચો મળતો જ. ગંગાધરપંત બાણભટ્ટકૃત સંસ્કૃત કાદંબરી ખડુ રસ-પૂર્વક છટાથી વાંચતા. એક વાર એ કાદંબરીનું પુસ્તક મારે જોઈએ એવી બાળે હઠ પકડી. બાળ તે વખતે માંડ બાર વરસનો હતો. પુસ્તક માટેની માગણી પિતાએ એમ ને એમ ધુતકારી તો ન કાઢી, પણ એક અઘરો દાખલો બાળને આપી તે જ તે કરી આપે તો પુસ્તક આપવાનું કબૂલ

ક્યું. બાળ તેની પાછળ દોડ કલાક સુધી મંડ્યો રહ્યો, ને દાખલો કરીને જાયો. એટલે પિતાએ તરતોતરત બાળને કાદંબરી મંગાવી આપી.

૧૮૬૮ની દિવાળી પછી બાળ પૂના હાઈસ્કૂલમાં પાંચમા ધોરણમાં દાખલ થયો. અત્યાર સુધી મરાઠીમાં કરેલા વિષયો જ હવે અંગ્રેજીમાં કરવાના હતા. એટલે ચોથાને બદલે એકદમ તેને પાંચમા ધોરણમાં દાખલ કરાવ્યો. હવે પોતે હાઈસ્કૂલનો વિદ્યાર્થી બન્યો એટલે અભ્યાસ માટે કંઈક નવી સગવડ જોઈએ, તેથી બાળે કાચના સ્ટેન્ડવાળો દીવો કાકા પાસે હા ક્રીને મંગાવી લીધો. પછી એની માવજત શરૂ થઈ. એક દિવસ દીવો સાફ કરતાં દીવો ને તેની ચીમની ફૂટી ગયાં અને બધે ઘાસલેટ ઢોળાઈ ગયું. એ બધું સાફસૂફ કરતાં કરતાં બાળને ઊંઘ આવી ને ત્યાં જ એ સૂઈ ગયો. ગંગાધરપંતે બાળ વહેલો શાસ્ત્રી સૂઈ ગયો તેની તપાસ કરી ત્યારે એ આખું દશ્ય એમની નજરે પડ્યું. તેમણે કાકાને બોલાવી બાળને લાડ કરવા માટે ઠપકો આપવાનો ડોળ કર્યો. બાળ પણ જાગી ગયો ને પિતાના ઠપકામાંથી બચી ગયાના આનંદમાં સીધો પથારી પર જઈ સૂઈ ગયો ને એવા ફેન્સી દીવાનું તેણે ફરી કદી નામ લીધું નહીં.

એ જ અરસામાં ઉપરી અમલદાર સાથે ન ફાવવાથી ગંગાધરપંતે બદલીની માગણી કરી. તેમને થાણા મોકલવામાં આવ્યા. બાળ તો પૂનામાં જ રહી અભ્યાસ કરવા લાગ્યો. પૂના હાઈસ્કૂલમાં હેડ માસ્તર જેકબ કરીને હતા. એમેય પૂના હાઈસ્કૂલ શિસ્ત માટે બહુ જાણીતી હતી ને જેકબસાહેબ એ બાબતમાં વધારે પડતા આગ્રહી હતા. એક વખત વર્ગમાં સંસ્કૃત ભણાવનાર શાસ્ત્રીએ વર્ગના વિદ્યાર્થીઓને નૈવધકાવ્યનું મરાઠી ભાષાંતર ખરીદવાનું કહ્યું. પણ બાળે ભાષાંતર ખરીદવાની ના પાડી. શાસ્ત્રીએ બાળની દલીલ તો કબૂલ રાખી. પણ વિદ્યાર્થી આજ્ઞાભંગ કરે તે કેમ પોસાય, એવો શિસ્તનો સવાલ ઊભો થયો. તેથી તેને શિક્ષા કરવાની વાત કરી ! પણ બાળ શિક્ષા ખમવા શાનો તૈયાર થાય ? જેકબસાહેબ પાસે પણ આ જ વાતનું પુનરાવર્તન થયું. એટલે સોટી ખાવા હાથ ધર અથવા શાળામાંથી ચાલ્યો જ, એવો વિકલ્પ સાહેબે બાળને આપ્યો. બાળે દફતર સંકેલી સીધો ઘરનો રસ્તો લીધો અને બીજા દિવસથી બાબા ગોખલેની શાળામાં જવા લાગ્યો.

બાબા ગોખલેની શાળાની ફી ઓછી હતી તેથી ત્યાં વિદ્યાર્થીઓની સંખ્યા સારી રહેતી ખરી, પણ શિસ્તનો સાવ જ અભાવ હોવાથી ભણતરમાં કથો દમ ન હતો. તેથી જેકબસાહેબની જગ્યાએ કુંટે હેડ માસ્તર તરીકે લો-૨

આવ્યા એટલે બાળ ફરી પૂના હાઈસ્કૂલમાં દાખલ થયો. અન્યાયનો સામનો કરવાની વૃત્તિ અને તે માટે સહન કરવાની શક્તિ આમ કેળવાતી ગઈ, તે બાળને આગળ જતાં બહુ જ ઉપયોગી નીવડી.

ગંગાધરાંત હવે થાણામાં હતા એટલે બાળના રોજના અભ્યાસ કે વર્તન પર તેમની નજર ન હતી. અવારનવાર પૂને આવે ત્યારે એને અંગે જાણવાનું કુતૂહલ તો રહેતું જ. એટલે તેમણે બાળની નોંધવહીઓ પર નજર કરી. તે જોઈને બાળની અંગ્રેજી અને સંસ્કૃતની પ્રગતિથી તેમને સંતોષ થયેલા. તેમાં બાળના કેટલાક સ્વરચિત સંસ્કૃત શ્લોકો પણ તેમણે જોયા, જેમાંનો એક નમૂનો આ રહ્યો :

સદા ગુણજ્ઞં સુપરીક્ષણાય યમ્
કવીન્દ્રકાવ્યામૃતકાઞ્ચનસ્ય વૈ
કરોતિ લોકે નિકપં નુ દુર્જનમ્
સ્વલાય તસ્માયહિતાય મે નમઃ ॥

બાળ અંગ્રેજી હાઈસ્કૂલમાં ભણતો હતો ત્યારે જ એટલે કે ૧૮૭૧માં તેનું લગ્ન થયું. વધૂ તાપીબાઈ કોંકણના લાડધર ગામની ‘બાળ’ કુટુંબની કન્યા હતી. આ કુટુંબ ધાર્મિકવૃત્તિ, ઉદારતા, ને ખાનદાની માટે સારી પેઢે જાણીતું હતું. ચોરીના ઉપદ્રવથી બચવા કીમતી વસ્તુઓ જમીનમાં દાટી રાખવાની કે રાત પડતાં અનાજ વગેરેમાં ખોસી રાખવાની ને દિવસે બહાર કાઢી પહેરવાની પદ્ધતિ ગામડાંઓમાં, જ્યાં પોલીસનું રક્ષણ મળવું મુશ્કેલ હોતું ત્યાં, રૂઢ હતી. બાળને ત્યાં એક વાર કોઈ ભિખારી ભિક્ષા માટે આવ્યો ત્યારે તેને આપવા માટે ખોબો ભરી ચોખા ઘરમાંથી કોઈ કાઢી લાવ્યું, તેમાં એક સોનાની હાંસડીનું ગૂંચળું પણ આવ્યું. તેમ છતાં ભિક્ષા માટે કાઢી આણેલા ચોખામાં જે કંઈ આવ્યું તે ધર્મર્થ જ છે એમ માનીને ચોખાની સાથે એ હાંસડી પણ ભિક્ષા માગનારની ઝેળીમાં પધરાવવા કુટુંબના વડાએ ફરમાવ્યું ! લગ્ન વખતે કન્યા અને વર બન્ને માતૃવિહોણાં હતાં તેથી લગ્નના ઉત્સવમાં એટલી ઊણપ જરૂર હતી. લગ્ન વખતે કન્યાની ઉંમર ૯ વરસની હતી, લગ્ન કોંકણમાં ચિખલગાંવ મુકામે થયું; અને તાપીબાઈ સત્યભામાના નવા નામથી ટિળકકુટુંબની બની. જૂના રિવાજ પ્રમાણે લગ્ન પછીના આષાઢ માસમાં કન્યાપક્ષ તરફથી વરને ‘આષાઢ પાટી’ (ગુજરાતમાં જેને ‘માટલી’ કહે છે) મોકલવામાં આવતી. બાળને પણ તે પ્રમાણે

જાતજાતનાં સ્મકડાં વગેરે વસ્તુઓ મળવાની હતી. પણ બાળે એ ટોપલીને બદલે મને સો રૂપિયાનાં પુસ્તકો લાવી આપો એમ કહી ફસણું લીધું હતું, એમ ચરિત્રકાર જણાવે છે. વાલ્કનાન્સ રોડનું વલમ ।

લગ્ન થતાં હવે બાળ બાળ મટી બળવંતરાવ બન્યો. તે હાઈસ્કૂલમાં હતો ત્યારથી જ ટ્રેનિંગ કોલેજમાં ભણવા આવનાર માસ્તરો પણ તેની પાસે મરાઠી વ્યાકરણ સમજવા માટે આવવા લાગ્યા હતા. પિતાની જેમ જ બળવંતરાવને પણ એ વિષયમાં સારો રસ હતો અને તેણે કોલેજમાં ગયા પછી અનેક વ્યાકરણ જેઠને પોતાને માટે એક તારવણી તૈયાર કરી હતી. તે એટલી સરસ બની હતી કે તે છપાત તો એક સારા પાઠ્યપુસ્તકની ગરજ સારત, એમ કહેવાય છે.

ગંગાધરપંતની તબિયત બાળનું લગ્ન થયું ત્યાર પહેલાંથી જ નબળી પડી હતી. તેમના પિતા લગ્નની પહેલાં જ કાશી મુકામે સમાધિસ્થ થયા હતા. ને લગ્ન પછી થોડા જ દિવસમાં ગંગાધરપંતે પણ આ દુનિયાની વિદાય લીધી. પોતાના પછી પુત્રનું શું થશે તેની તેમને ચિંતા થવા માંડી હતી; તેથી તેના કાકા, મામા તેમ જ પોતાના એક બે મિત્રોને તેના પર નજર રાખવાનું તે કચારનાય સૂચવવા લાગ્યા હતા. તે વખતે અંગ્રેજી કેળવણી અને તેથી પહેલા માંડેલા સુધારાના પવનને લીધે પોતાની સંસ્કૃતિ, આચરણ, રીતરિવાજ, ધાર્મિક પરંપરા, ઇ. વિષે ભણેલા લોકોમાં અનાદર પેદા થવાની શરૂઆત થઈ હતી. તેથી જો બાળ પણ અવળે રસ્તે ચઢે તો શું થશે એમ તેમને થયા કરતું. પણ આમાં તો આખરે માણસનું કર્તૃત્વ મોટો ભાગ ભજવે છે, એટલે બાળ પોતાના પૂર્વ કર્મોનુસાર કર્તૃત્વ કરશે જ, એવો વિચાર કરી પોતાના મનને તે શાંત કરતા, અને બાળે તેમનો એ વિશ્વાસ પૂરેપૂરો સાચો પાડ્યો.

બાળ તે વખતે મેટ્રિકના વર્ગમાં હતો ને પરીક્ષા નજીક આવી હતી. પિતૃનિધનનો આ આઘાત તેને ભારે વસમો લાગ્યો હશે એમાં તો શંકા જ નથી. પણ દુર્દૈવની એ આકરી કસોટીમાંથી એને પસાર થવાનું હતું; એટલે પછીના ડિસેમ્બરમાં જ એણે મેટ્રિકની પરીક્ષા આપી દીધી અને તેમાં તે પસાર થઈ ગયો. ગણિતના પ્રશ્નપત્રમાં જેટલા વિશેષ અઘરા દાખલા હતા તેટલા જ દોઢેક કલાકમાં પૂરા કરી, બાકીના સહેલા દાખલાઓ તો આ વિદ્યાર્થીને આવડતા જ હશે એવું અનુમાન કરવાનું પરીક્ષક પર છોડી, ભાઈસાહેબ મંડપની બહાર નીકળી પડ્યા હતા.

૪

ઁકકન કોલેજમાં

મેટ્રિકની પરીક્ષા પસાર કર્યા પછી બાળે આગળના અભ્યાસ માટે ઁકકન કોલેજમાં પ્રવેશ કર્યો. એ કાળમાં અંગ્રેજી કેળવણીને ચાલુ થયાને તેમ જ એ વિદ્યાની મુંબઈ, કલકત્તા અને મદ્રાસની વિદ્યાપીઠો સ્થપાયાને એક પેઢી જેટલો સમય વીતી ગયો હતો. અંગ્રેજી વિદ્યાના પહેલા ફાલના કેટલાક પદવીધરો રાજમાન્યતાની સાથે જ લોકમાન્યતાને પામ્યા હતા, એટલું જ નહીં પણ ધનવાન પણ બન્યા હતા, અને તેમની રહેણીકરણીનું અનુકરણ વિદ્યાર્થીઓમાં દાખલ થયું હતું. બાળ ઁકકન કોલેજમાં દાખલ થયો. તે કોલેજ શહેરથી ચાર પાંચ માઈલને અંતરે હોવાથી તથા તેનું સ્થાન એકંદરે બહુ જ રળિયામાણું હોવાથી બાળ કોલેજના છાત્રાલયમાં રહેવા ગયો. એ જમાનામાં દક્ષિણના રાજરજવાડાઓ તથા જગીરદારોના છોકરાઓ માટે બાળે ઁકકન કોલેજના છાત્રાલયમાં રહેવા જતા. એટલે ત્યાંની રહેણી સારી પેઠે ખર્ચાળ, સુવાળી અને નવા સુધારાનાં લક્ષણોથી યુક્ત હોય તેમાં શી નવાઈ? એવે ઠેકાણે બાળ જેવા એક શાસ્ત્રીના સોળ વરસના છોકરા પર કેવી અસર થશે એની તેના કાકાને ચિંતા થવા માંડી. પણ બાળે થોડા જ વખતમાં તેમને ચિન્તામુક્ત કરી દીધા. નવા સુધારા ને રહેણીકરણીની બાબતમાં તો, ‘જે કોઈ નવો રાજા આવે તેનું અનુકરણ અમે કરીશું શું?’ એવો પ્રશ્ન ઉઠાવીને, જૂની ઢબ પ્રમાણે જ્યાં અભોટિયું વગેરે પહેરીને જમવાની ગોઠવણ હતી તે નાશિક કલબમાં તે દાખલ થયો ને સુધારાવાળા વિદ્યાર્થીઓની ટીકા કે ઠેકડીની તેણે પરવા કરી નહીં.

બાળ જ્યારે કોલેજમાં દાખલ થયો ત્યારે યુવાવસ્થાને સહજ એવી મસ્તી ને ખડતલપણાને બદલે તેનું શરીર સાવ માયકાંગલા જેવું હતું. તેના સહાધ્યાયી શારંગપાણિએ કરેલા વર્ણન પ્રમાણે તે “શરીરે કૃશ, આંખો નબળી ને વારંવાર પલકારા મારતી, માથે ખોડો થયેલો” એવો હતો. પિતાનું છત્ર દૂર થયું હતું; તેનું લગ્ન થયું હતું; અને જવાબદારીનું ભાન ઊગ્યું હતું. એટલે પોતાની જાતને ઘડવાની ધગશ એનામાં જાગી હોય તો નવાઈ નહીં. સ્વયંશિક્ષણનો ખરો આરંભકાળ પણ એ હતો અને તે માટે

જેઠતું સ્વાતંત્ર્ય તેને હતું એટલે પ્રથમ તેણે પોતાનું 'આદ્ય ધર્મસાધન' ને શરીર તેને મજબૂત અને ખડતલ બનાવવાનું કામ હાથમાં લીધું; અને તેની પાછળ આખું એક વરસ આપવાનો સંકલ્પ કર્યો. તેણે બહુ જ દહેતા અને ચીવટપૂર્વક તે પાર પાડ્યો. સાવ સુકલકડી અને કોઈ પણ તાણ સહન ન કરનારું તેનું શરીર હવે ૮૦૦ દંડ અને ૮૦૦ બેકકો કરવા જેટલું સશક્ત બન્યું; બબ્બે કલાક પાણીમાં તરવાની મોજ માણવા લાગ્યું; અને નાગપુરના જેવી કકડતી દંડી પણ કશી વિસાતમાં નથી એવી રીતે વર્તવા લાગ્યું. વીંશીવાળા મહારાજ બાળને જેઠતી બધી રોટલી સાથે ઘી આપવા રાજી નહીં, તેથી તારી રોટલી અને ઘી મારું, એવો કરાર તેની સાથે બાળે કર્યો, એ પણ પેલાને ભારે પડ્યો.

તરવાની કળા બાળે એવી હસ્તગત કરી કે તે મુળામુઠાના પાણી પર ચતો પડીને ધીમે ધીમે ભાખરી ખાવાનો પ્રયોગ કરતો અને કલાક કલાક જોતે હવેસાં મારી હોડી ચલાવતો થયો. તેનામાં એવી મસ્તી આવેલી કે પોતાની વજ્ર જેવી મુક્કીનો તે ભીંત પર પ્રહાર કરવા લાગ્યો! પણ કેવળ મલ્લ જેવું પુષ્ટ શરીર, માણસમાં સાહસ, નિર્ભયતા ઇત્યાદિ ગુણો ન હોય તો, પાડા જેવું જ ગણાય. તેથી માણસનો શો ઉત્કર્ષ થવાનો હતો? પણ ટિળકમાં એ બે ગુણ પણ સારા પ્રમાણમાં ખીલ્યા હતા. એનો કોલેજ-જીવનનો એક જ દાખલો અહીં આપીએ તો બસ થયે.

એક વાર ટિળક પોતાના કેટલાક સરખી ઉંમરના ગોઠિયાઓની જોડે છાત્રાલયની અગાસી પર ગપ્પાં મારતા બેઠા હતા. તે વખતે, જો અહીંથી એકદમ જતા રહેવાનો પ્રસંગ આવી પડે તો કોણ શું કરશે, એવો સવાલ ઊભો થયો. દરેક જણે એ બહુ મુશ્કેલ છે એમ કહી હું આમ કરીશ, હું આમ કરીશ, એમ જણાવ્યું. પણ ટિળકે ધોતિયાનો કચ્છ માર્યો અને હું આમ કરીશ, એમ કહી એકદમ નીચે ભૂસકો માર્યો. ટિળકનો હાથ-પગ ભાંગી ગયો હશે એવી ધાસ્તીથી તેમના બધા સ્નેહીઓએ એકદમ નીચે જવા માટે દાદરા તરફ દોટ મૂકી. પણ ત્યાં જઈને જ્યારે તેમણે જોયું કે, ટિળક તો ઉપર આવવા માટે દાદરા પાસે આવી રહ્યા છે ત્યારે બધાએ નવાઈથી મોઢામાં આંગળી ઘાલી.

શરીર-ઘડતરને એક વરસ આપવાનો સંકલ્પ ટિળકે ખૂબ ચીવટથી પાળ્યો. એક વખત હાજરી પુરાવીને વર્ગમાંથી બહાર જતાં સંસ્કૃતના અંગ્રેજ પ્રોફેસર કિલહોર્નનો તેમને ભેટો થઈ ગયો. એ સાહેબ તેમને વર્ગમાં

પુસ્તકાલય

ગુરુકુલ કાંગડી

પાછા તેડી ગયા ને ત્યાં તેમને સવાલો પૂછી ઠપકો આપવા લાગ્યા ત્યારે, 'મેં એક વરસ શરીર કસવા ખાતે કાઢ્યું છે' એમ તેમણે તેમને સ્પષ્ટ કહી સંભળાવ્યું.

વરસો પછી કોઈ પૃચ્છકને જવાબ આપતાં લોકમાન્યે કહેલું કે, "આપણે જેમ શાળાના બીજા વિષયોનો અભ્યાસ કરીએ છીએ, તેવી જ રીતે સોળથી પચીસ વરસની ઉંમર દરમ્યાન શરીર કસવાનો અભ્યાસ કરીએ, તો પાછળથી વ્યાયામની ટેવ છૂટી જાય તોય એ ઉંમરે કમાયેલી શક્તિ પચાસ વરસની ઉંમર થતાં સુધી કામમાં આવે. શરત એક જ, અને તે એ કે, ખાવાપીવામાં અને આચરણમાં અત્યાચાર કે અતિરેક ન થવો જોઈએ." અને આમાં તેમણે કશી અતિશયોક્તિ કરી ન હતી. કારણ ૧૮૯૯માં તેઓ કાશી ગયા હતા ત્યારે ગંગાના ૧૩૦૦ ફૂટ પહોળા પ્રવાહને કાપીને ગયા ત્યારે માત્ર ૨૦-૨૫ ફૂટ નીચે તણાયા હતા. અને આવતાં હોડીમાં બેસી જતે હલેસાં મારી પાછા આવેલા. અને આ બધું ૧૮૯૭ના બીજા વારના દારુણ કારાવાસ પછી તેમણે કરેલું.

વ્યાયામનું એવું ઘેલું તેમને વળગેલું કે કોલેજમાં એક સાવ નબળા શરીરનો વિદ્યાર્થી પોતાને ક્ષય રોગ થવાની સંભાવના છે એમ માનીને રોજ હાઈપોફોસ્ફેઈટ ઓફ લાઈમની દવા ચમચી ચમચી લેતો; તેની પાસેથી ટિળકે એક દિવસ એ બાટલી જોવા લીધી અને દૂર ફેંકી દીધી. તેને તે અખાડામાં લઈ ગયા અને એક વરસમાં તેની તબિયત સુધારી આપી.

એક ફેશનેબલ સુંવાળા ભાઈસાહેબ દરરોજ તાજાં ફૂલ લાવી તે પથારી પર પાથરતા અને કોઈ સંસ્કૃત કાવ્યનાટકની નાયિકાની જેમ પોતાના દેહની આળખાણ કરતા. ટિળકને આવી સુંવાળપ માટે ઘૂણા હતી. તેમણે તેની સેજ છેરણવેરણ કરી દીધી ને તેને અખાડાની દીક્ષા આપી.

આંગ્લ કવિ સ્કોટ જેમ પોતાના વતનનું 'Caledonia, stern and wild' કરીને આવાહન કરે છે, તેવી જ રીતે મહારાષ્ટ્રની ભૂમિનું ટિળક પોતાના આચરણ દ્વારા આવાહન કરતા હતા એમ દેખાય છે. અને સાથે જ, સ્કોટની કેનિલ્કર્થ નામની જે નવલકથા તેમને પ્રથમ વર્ષના પાઠ્યપુસ્તક તરીકે વાંચવાની હતી, તેમાં આવતા એક પાત્ર 'બ્લંટ'ના નામથી તેમને બધા ઓળખવા પણ લાગ્યા હતા.

ડેક્કન કોલેજમાં દાખલ થયા પછી ટિળકની અભ્યાસ કરવાની પદ્ધતિ પૂર્વવત્ ચાલુ રહી. ફેર પડ્યો હોય તો એ કે તેમાં સંજોગો પ્રમાણે

વિવિધતા પણ આવતી ગઈ. પરીક્ષામાં પાસ થવા માટે નિયત કરેલાં પુસ્તકોનો જેટલો પરિચય જોઈએ એટલો એ જરૂર કાળજીપૂર્વક કરી લેતા પણ તેથી પોતાના જ્ઞાનનું ક્ષેત્ર મર્યાદિત થવા દેતા નહીં. એ જમાનામાં પણ પાઠ્યપુસ્તક કે વિષયના સંગીન જ્ઞાન કરતાં તે તે વિષયોની નોટ્સ આજના જેટલી નહીં તોય ઠીક ઠીક પ્રચાર પામવા માંડી હતી. નોટ્સને લીધે ભણતરમાં કશું જેમ કે જીવ આવતો નથી અને ગોખેલી વિદ્યાનું પરીક્ષા વખતે વમન કરવાનું જ કામ વિદ્યાર્થીને ભાગે આવે છે અને એક વાર પરીક્ષા પૂરી થઈ એટલે તે પહેલાંના જેવો ખાલી થઈ જાય છે. ટિળકને વિદ્યાનો રસ હતો. એટલે તેઓ પોતાના નિયત વિષયોને અંગેનું વિસ્તૃત સાહિત્ય વાંચીને પોતાની સ્વતંત્ર નોંધો તૈયાર કરતા. ઇંગ્લેન્ડના ઇતિહાસના એલિઝાબેથ અને મેરીના કારકિર્દીવાળા સમયનો તેમને અભ્યાસ કરવાનો હતો. તે માટે તેમણે બારેક મહત્વના ગ્રંથો વાંચી તે પરથી પોતાની સ્વતંત્ર નોંધો તૈયાર કરેલી.

મરાઠી વ્યાકરણની જેમ મરાઠી વૃત્તોની બાબતમાં પણ તેમણે સારી પેઠે મહેનત લીધી હતી, એમ જાણવા મળે છે. મરાઠીના એક પંડિત-કવિ મોરોપંતના કાવ્યગ્રંથોના સંપાદક ને પ્રકાશક એ કવિના જ વંશજ પરાડકર વરસો પછી મોરોપંતના એક કાવ્યગ્રંથ સારામાયળમાંના કોઈ વૃત્તને અંગે એક વિશિષ્ટ ગ્રંથ ટિળકના ગ્રંથસંગ્રહમાં છે એમ જાણી તે લેવા માટે તેમની પાસે ગયેલા. ટિળક કોઈ કામમાં રોકાયેલા હતા. તેથી ગ્રંથ તો તે વખતે ન કાઢી આપી શક્યા. પણ પોતાને આસને બેઠા બેઠા જ તેમણે પરાડકરને જોઈતી માહિતી આપી અને એમ પણ કહ્યું કે, “હું હેક્કન કોલેજમાં ભણતો હતો તે વખતે બધી જાતનાં વૃત્તોનાં લક્ષણો સાથેનું એક કોષ્ટક પેન્સિલથી એક કાગળ પર તૈયાર કરેલું, એ કાગળ પણ તમને શોધી આપીશ.”

ગણિત, સંસ્કૃત, ઇતિહાસ, ધર્મશાસ્ત્ર વગેરે સંસ્કારી કેળવણીના વિષયોનો તો તેમણે વ્યવસ્થિતપણે અભ્યાસ કર્યો જ ; પણ નવા યુગમાં ગ્રંથના જ્ઞાનને પ્રયોગની કસોટી પર ચકાસી જોવાનો મહિમા તેઓ જોઈ ગયા હતા. તેથી ખગોળશાસ્ત્રના પ્રાયોગિક અભ્યાસને માટે તે રાતે પ્રોફેસર છત્રે સાથે દૂરબીન વડે આકાશનું નિરીક્ષણ કરવા જતા. શરીરની રચના ને તેની પ્રક્રિયા વિષેનાં પુસ્તકો પણ તેમણે વાંચેલાં અને તેના પ્રત્યક્ષ જ્ઞાન માટે

બળદનાં હૃદય અને આંખો પોતાની ઓરડીમાં લઈ આવી તેની ચીરફાડ પણ તેમણે કરી જોયેલી.

ટિળક ડેક્કન કોલેજમાં ભણતા હતા તે વખતે ત્યાંના અધ્યાપકોમાં પ્રો. છત્રે (૧૮૨૪-૧૮૮૪) વિદ્યાર્થીઓમાં ખાસ પ્રિય હતા. તેઓ ગણિત અને ખગોળના જ્ઞાન માટે ખૂબ પ્રસિદ્ધ હતા. કહેવાય છે કે, ગ્રહોના વેધ લેનાર આધુનિક સુશિક્ષિત વર્ગમાં એ જ પહેલા હતા. સૂર્ય પરના ડાઘા સાથે વરસાદનો કંઈક સંબંધ જરૂર છે એવી મતલબનો એક નિબંધ તેમણે લખેલો. પૂર્વ અને પશ્ચિમ બન્ને તરફના ગણિતશાસ્ત્રનું તેમનું જ્ઞાન ઉચ્ચ કોટિનું હતું. પ્રખર વિદ્વાન અને બુદ્ધિમાન છતાં તેમની રહેણી સાવ સાદી હતી. વિદ્યાવ્યાસંગ અને સ્વભાવસૌજન્ય એ જ તેમના સર્વોપરી ગુણો ગણાવી શકાય. મોટો માણસ હોય કે નાનું બાળક હોય, બધા સાથે તે નિખાલસપણે, પ્રેમપૂર્વક ને સમાનતાની સપાટી પર વર્તતા; અને કોઈ પણ માણસ પ્રશ્ન પૂછવા આવે તો તેનો જવાબ આપવા સદાય તત્પર રહેતા. તેથી વિદ્યાર્થીઓમાં તેમને વિષે આદર અને પ્રેમ બન્ને હતાં. તેમના ઘરનાં બારણાં વિદ્યાર્થીઓ માટે સદાય ખુલ્લાં રહેતાં—કેવળ વિષયનાં સમજૂતી માટે નહીં પણ જમવા કરવા માટે પણ. કેટલાક ગરીબ વિદ્યાર્થીઓને તેઓ ફી વગેરે માટે પૈસા પણ આપતા. ટિળકના ગણિતના જ્ઞાન પર તેઓ આફરીત હતા. તેઓ ત્યારે મરણ પથારીએ પડ્યા હતા અને તેમના અનેક વિદ્યાર્થીઓ તેમની આસપાસ વીંટળાઈને બેઠા હતા ત્યારે કોઈએ સવાલ પૂછ્યો, નાના, તમે જશો એટલે તમારા ખગોળશાસ્ત્રનું શું થયે? ત્યારે તેમણે ટિળક તરફ આંગળી ચીંધીને જણાવ્યું કે, “એ જો ધારે તો ઘણું કરી શકશે.”

બીજે વરસે પ્રથમ વર્ષની પરીક્ષા પસાર કર્યા પછી અંગ્રેજીના અભ્યાસ માટે ટિળક એક સત્ર મુંબઈની એલફિન્સ્ટન કોલેજમાં જઈને રહ્યા હતા. ત્યાં અંગ્રેજી માટે જાણીતા પ્રો. વર્ડસ્વર્થ (આંગ્લ કવિ વર્ડસ્વર્થના પૌત્ર) અધ્યાપક હતા. ગણિત માટે પ્રો. હૅથોર્નવેટ કરીને અધ્યાપક હતા. વિદ્યાર્થી કોઈ અઘરો સવાલ પૂછે તો તેનો તરત ઉકેલ ન આપતાં તેઓ મોટે ભાગે વાયદો કરતા. એવી રીતે જ કોઈ પ્રસંગે તેમણે વાયદો કર્યા પછી રજના સમયમાં તેમને પૂછવામાં આવેલો અઘરો દાખલો ટિળકે પાટિયા પર કરી મૂક્યો. રજ પછી સાહેબ એ જોઈને ચકિત થયા. તે દાખલો કોણે કર્યો, તેની તપાસ કરતાં જાણવા મળ્યું કે ‘છત્રેના શિષ્ય’ ટિળકે કર્યો છે. તે

પછી કોઈ મુશ્કેલી વિદ્યાર્થીઓ તરફથી પૂછવામાં આવતાં તેઓ તેમને ટિળક પાસે રવાના કરતા.

સંસ્કૃતમાં કવિતા કરવાનું કોલેજમાં પણ ટિળકે ચાલુ રાખેલું. તેમના વખતમાં પ્રો. જિન્સીવાલે કરીને સંસ્કૃતના પ્રથમ ફેલો ને પછી અધ્યાપક હતા. તેમણે ટિળકે રચેલા 'માતૃવિલાપ' નામના કાવ્ય પર બહુ સારો અભિપ્રાય વ્યક્ત કરેલો. તેમાંના બે શ્લોકો નીચે આપ્યા છે :

પિતરૌ પ્રથમં તતઃ સુતો, હૃત્તનસ્ય ક્રમ એવ મો વિધે ।

તનયઃ પ્રથમં કથં ત્વયા મમ નીતઃ પ્રતિકૂલચારિણા ॥

ન ભવાન્ ભવનાદ્ બહિર્ગતોઽનુમતિં પ્રાપ્ય કદાપિ નો મમ ।

અધુના પરિહાય માં કથમ્ સુત તાપૃચ્છ્ય દિવં પ્રયાસ્યસિ ॥

પ્રો. હેથોર્નવેટનું ભણાવવાનું એકંદરે પસંદ ન પડવાથી ટિળક ડેક્કન કોલેજમાં પાછા આવ્યા અને ત્યાં ગણિતના વિષયની તૈયારી પોતાની મેળે કરી ૧૮૭૬માં બી. એ.ની પરીક્ષામાં બેઠા ને ઓનર્સ સાથે પહેલા વર્ગમાં પસાર થયા. ૧૮૭૭માં તેઓ એ જ વિષય લઈને એમ. એ. ની પરીક્ષા માટે બેઠા, પણ તેમાં નાપાસ થયા. પછી એમ. એ.નો વિચાર પડતો મૂકીને તેઓ એલએલ. બી. તરફ વળ્યા. અને ૧૮૭૮ના ડિસેમ્બર માસમાં એલએલ.બી.ની પરીક્ષા આપી તેમાં ઉત્તીર્ણ થયા. કાયદાનો અભ્યાસ તેમણે એવો સરસ ને મૂલગ્રાહી રીતે કરેલો કે આગળ જતાં જ્યારે તેમણે પોતાનો 'લો ક્લાસ' શરૂ કર્યો ત્યારે તેમાં એક વાર સમુચિત ન્યાય (ઇકિવટી) એ વિષય શીખવવામાં એટલા તક્લીન થઈ ગયેલા કે વર્ગમાં પાછળ ન્યા. રાનડે આવીને બેઠા તેની તેમને ખબર પણ નહીં પડેલી. ટિળકની પોતાના વિષય પરની પ્રભુતા જોઈને રાનડે પ્રસન્ન થયા હતા એમ કહેવાય છે. હિન્દુ ધર્મશાસ્ત્રનો પણ તેમણે સારો અભ્યાસ કરેલો.

આગરકર સાથે દોસ્તી

ટિળક એલએલ. બી.નો અભ્યાસ કરવા માટે ડેક્કન કોલેજમાં રહેતા હતા તે વખતે ત્યાં તેમની જ ઉમ્મરના શ્રી ગોપાળ ગણેશ આગરકર એમ. એ.નો અભ્યાસ કરતા હતા. તેમનો જન્મ પણ ૧૮૫૬માં સાતારા જિલ્લામાં થયેલો. ઘરની સ્થિતિ બહુ ગરીબીની હોવાથી તેમનું પ્રાથમિક અને અંગ્રેજી ત્રીજા ધોરણ સુધીનું શિક્ષણ તેમના મામાની સાથે કહાડ ગામે થયેલું. મામા આગળ અભ્યાસ માટે પૂને ગયા ને આગરકરને મુનસફની કોર્ટમાં માસિક રૂપિયા પાંચના પગારથી નોકરી લેવી પડી. પણ આગળ ભણવાની ઇચ્છા દુર્દમ્ય હોવાથી તેઓ પોતાના ઉપરી મુનસફ પાસેથી રૂ. ૭૫૫ની મદદ લઈને આગળના અભ્યાસ માટે રત્નાગિરીમાં તેમના કાકા ડેપુટી આસિસ્ટન્ટ એજ્યુકેશનલ ઇન્સ્પેક્ટરના હોદ્દા પર હતા તેમની પાસે મદદની આશાએ ગયા. કહાડથી રત્નાગિરીનો લગભગ દોઢસો માઈલનો એ વિકટ પ્રવાસ બાર તેર વરસના કિશોર આગરકરે પગપાળા જ કર્યો હશે. પણ એ કાકાએ ભત્રીજામાં કશે રસ લેવાની ના પાડી, એટલે જમવાના ‘વાર’ ગોઠવીને ને ભોજન આપનારા યજમાનોનું વૈતરું કરીને તેમણે અભ્યાસ શરૂ કર્યો. પણ એ પરિસ્થિતિથી તેઓ થોડા જ વખતમાં કંટાળી ગયા અને રત્નાગિરી છોડી પાછા કહાડ આવ્યા અને ત્યાંના દવાખાનામાં તેમણે કમ્પાઉન્ડરની નોકરી લીધી. પણ ત્યાં મડદાં ચીરતી વખતે ફરજિયાત હાજર રહેવું પડવાથી તેમને એટલી ચીતરી ચઢતી કે તેમને એ કામ છોડી દેવું પડ્યું. પછી તેમના એક મામા અકોલામાં રહેતા હતા તેમનાં બેરીછોકરાંને ત્યાં પહોંચાડવા માટે તેમને અકોલા જવાનું થયું. એટલે ત્યાંની હાઈસ્કૂલમાં તેઓ દાખલ થયા, અને તેના આચાર્ય શ્રી વિષ્ણુ મોરેશ્વર મહાજનીની મદદ અને ઉત્તેજનથી તેમણે મૅટ્રિક સુધીનો અભ્યાસ પૂરો કરી ૧૮૭૫માં એ પરીક્ષા પસાર કરી.

હવે આગળના અભ્યાસની અનુકૂળતા તો હતી જ નહીં. એટલે તેમના મામા અને સગા તેમને ‘હવે ક્યાંક ધધે વળગી જાઓ’ એવી સલાહ આપવા લાગ્યા. પણ ‘હું ડિગ્રી મેળવ્યા વિના રહેવાનો નથી’ એવો સંકલ્પ તેમણે જાહેર કર્યો. આચાર્ય મહાજનીએ પોતાના સાથીઓ પાસેથી ફાળો ઉઘરાવી સાઠ રૂપિયા ભેગા કર્યા, ને એવી રીતે ત્રણેક મહિનાનું એ

ભાઈ લઈને આગરકર પૂને ગયા ને ત્યાંની રેક્કન કોલેજમાં દાખલ થયા. છતાં તેમણે અકોલાના એક છાપા (કન્વાલ સમાચાર) સાથે ગોઠવાણ કરેલી તે સુજબ તેમાં લેખ લખવા બદલ તેમને માસિક પાંચ રૂપિયા મળતા. રેક્કન કોલેજમાં ત્રણ મહિના પછી તેમને એક જૂનિયર સ્કૉલરશિપ પણ મળી. પણ તેય પૂરતી ન હોવાથી તેમને બીજી અનેક માથા કટો કરવી પડતી. ક્યારેક માત્ર એક પહેરાણુ પર તેમને કેટેલોક વખત કાઢવો પડેલો. વહેલી સવારે ઊઠી પહેરાણુ ઘાઈ કાઢી સૂકવતા ને બંપોરે તે પહેરી વર્ગમાં જતા. વિદ્યાપ્રાપ્તિ માટે આગરકરે આવું ઘોર તપ આદરેલું, તેની તેમની તબિયત પર પણ માઠી અસર થઈ હોય એમ દેખાય છે. પણ જ્ઞાનલાભસા, દૃઢસંકલ્પ, અને આત્મવિશ્વાસને જોરે તેમણે મહા-વિદ્યાલયનો અભ્યાસક્રમ પ્રતિકૂળ પરિસ્થિતિનો સામનો કરી પાર પાડ્યો અને તેમાં પણ મોખરેનું સ્થાન હસ્તગત કર્યું. આટઆટલી મુશ્કેલીનો સામનો અને વિટંબનાઓ સહન કરીને બી.એ.ની પદવી મેળવી હતી એટલે હવે કોઈ સારી નોકરી મેળવીને એશઆરામનું જીવન ગાળવા માટે પૂરતો અવકાશ હતો. છતાં આગરકરનું લક્ષ્ય લોકસેવા હતું એમ સ્પષ્ટ દેખાય છે.

એક વાર કોઈ મિત્રે તેમને તેમના મોટા મામાની હાજરીમાં “હવે તમે શું કરવાનું ઠરાવ્યું છે?” એવો પ્રશ્ન પૂછ્યો. આગરકર કથો જવાબ આપે તે પહેલાં મામાએ જાતે જ ખુલાસો કર્યો કે, “સબજજની જગ્યા એને માટે યોગ્ય ગણાય. ત્યાં એની લખવા વાંચવાની હોંશ તૃપ્ત થઈ શકશે. કોલેજમાં પ્રોફેસર કે હાઈસ્કૂલનો હેડ માસ્તર થાય તો તેમાંય અવકાશ ખરો; પણ કેળવણીનું ખાતું જ આખું રોતલ. તેનો ભાવ કોણ પૂછે?” એટલે આગરકરે હસતાં હસતાં કહ્યું કે, “કર્ણને બાજુએ મૂકી કૃપાળુના દાતૃત્વનું વર્ણન કરવા જેવી ભાઉ (મામા)ની આ વાત છે. જેને પરિણામે સારા મુનસફ, સારા મામલતદાર કે સારા વકીલ નીપજવાની આશા, એ કેળવણીનું ખાતું જ જો રોતલ, તો વેરાન જમીનમાં શેરડી રોપવામાં શો વાંધો? . . . કેળવણીનું ખાતું રોતલ નથી. તેમાં જ ગેરવ્યવસ્થા પ્રવર્તી રહી છે તે દૂર કરીને આપણે તેને અનુકૂળ બનાવવાનું છે. તેથી મારે તો શિક્ષક જ થવું છે. અને તે દક્ષિણા લેવા માટે નહીં, પણ લોકોમાં સ્વતંત્ર વિચાર કરવાની શક્તિ આવે ને પોતાની ઉન્નતિનો રસ્તો તેઓ દેખતા થાય એવી જાતનું શિક્ષણ તેમને આપવા માટે હું એ કામ કરવા માગું છું.”

“આ તો બધું મનમાં ખાંડ ખાવા જેવું છે. જેની પાસે ન મળે દોઢિયું કે ન મળે સાબૂત દાંત, તે બજારમાં જઈ શું કરવાનો હતો?” એમ

ભાઉએ ટકોર કરીને વિદ્યા લીધી. ત્યારે આગરકરે પોતાના મિત્રને કહ્યું કે, વખત આવ્યે કરી બતાવીશ. અને એ શબ્દો તેમના આત્મવિશ્વાસના પૂરેપૂરા ઘોતક પુરવાર થયા.

બી. એ.ની પરીક્ષા તત્ત્વજ્ઞાન વિષય લઈને પસાર કર્યા પછી આગરકરને કોલેજની ફેલોશિપ મળી, અને એમ.એ.નો અભ્યાસ નિરાંતે કરવાની સગવડ થઈ. એ જ વખતે ટિળક પણ એલ.એલ. બી.નો અભ્યાસ કરવા માટે ડેક્કન કોલેજમાં આવીને રહેલા. અગાઉ કોલેજમાં ભણતા ત્યારે એ બેની ઓળખાણ થઈ જ હતી. પણ હવે બંને ગ્રેજ્યુએટ થયેલા હતા અને પહેલાંની જેમ આગળ પાછળના વિદ્યાર્થી તરીકે નહીં પણ સમાન કક્ષાએ બંનેનું એકત્ર આવવાનું બન્યું હતું. ટિળક અને આગરકર બેઉના વિકાસ અને ઉછેરમાં ભારે મોટો તફાવત હતો. ટિળકના પિતા એક શાસ્ત્રી હતા અને સંસ્કૃત વિદ્યા ને પરંપરાના ઉપાસક હતા. અને એમના જીવનમાં કોઈ કલેશ કે વિરોધનો તેમને સામનો નહીં કરવો પડેલો. ત્યારે આગરકરને એ પરંપરાનો કથો લાભ મળ્યો દેખાતો નથી. તેમને ભાગે ઘરબાર છોડીને વિદ્યાની ઉપાસના કરવાનું આવેલું. શરૂઆતથી જ પરિસ્થિતિનો સામનો કરવાની ટેવ તેમને પડેલી. આખાબોલા ને નીડર એટલા જ હતા. કોલેજમાં શીખવાના વિષયોમાં તત્ત્વજ્ઞાનમાં ભારતીય તત્ત્વજ્ઞાનને તો પ્રવેશ પણ તે કાળે નહીં મળેલો; એટલે ખેટોથી માંડીને સ્પેન્સર અને મિલ સુધીના ગ્રંથોનું તેમનું અધ્યયન વિશેષ. તેમાંય બુદ્ધિપ્રમાણુવાદી (રેશનલિસ્ટ) વિચારસરણીના તેઓ ખાસ ભક્ત અને હિમાયતી. તેમ છતાં આપણા દલિત દેશનો ઉદ્ધાર થવો જ જોઈએ અને તે માટે ભણેલા લોકોએ એશઆરામની જિંદગીનો વિચાર છોડી દઈને લોકોને જ્ઞાન આપવાનું કામ ઉપાડવું જોઈએ એ બાબતમાં ટિળક અને આગરકર બન્નેની દષ્ટિ સરખી હતી. અને અનેક વાદવિવાદ ને ચર્ચાને પરિણામે એ સમાન ભૂમિકાના પાયા પર સાથે કામ કરવાનું એમણે ઠરાવ્યું અને એ મહાન કાર્ય પાછળ સ્વાર્થત્યાગપૂર્વક પડવાનો નિશ્ચય કર્યો.

આગરકરે એમ. એ. થતાં જ પોતાની માતાને લખી દીધેલું કે, “બા, હું હવે એમ. એ. થયો, એટલે મને સારા પગારની નોકરી મળશે અને આપણા દળદરનો અંત આવશે તથા આપણે સુખચેનમાં રહીશું એવા એવા મનોરથ તું સેવતી હોઈશ. પણ એ બધા મનોરથો મનમાંથી કાઢી નાખજે. હું એવું કશું કરવા માગતો નથી. પેટ પૂરતું લઈને આપણા અજ્ઞાન દેશબાંધવોને જ્ઞાન આપવાનું કામ ઉપાડવાનો મેં સંકલ્પ કર્યો છે.”

बौद्धमान्य टिण्ड

अंड पीजे

૬

રાષ્ટ્રીય શિક્ષક ત્રિપુટી

ટિળક આગરકર પોતાના દેશબાંધવોને ઓછે ખર્ચે અને પ્રચલિત કેળવણીથી વધારે સારી, સંગીન અને દેશના વિકાસને પોષક કેળવણી આપી શકાય તે માટે કોઈ શિક્ષણસંસ્થા કાઢવાનું વિચારવા લાગ્યા. વરાડ તે માટે જોઈતાં નાણાં તરફ જો પ્રયત્ન કરવામાં આવે તો સહેજે મળી શકશે અને સંસ્થા પણ ત્યાં જ કાઢવામાં આવે તો સારું, એમ સલાહ તેમના એક સહાધ્યાયી અને મિત્ર ખાનદેશવાળા શ્રી ઉપાસનીએ તેમને આપી, અને પોતે પણ એ કામમાં જોડાવાની તૈયારી બતાવી. એ યોજનાને અંગે સલાહ સૂચન લેવા માટે ટિળક અને આગરકર તે વખતના મહારાષ્ટ્રના સમાજજીવનના અધિષ્ઠાતા ન્યા. રાનડેને મળવા જતા. આવી જ એક મુલાકાત વખતનું ન્યા. ચંદાવરકર વર્ણન કરે છે: “આ બે જુવાનિયાઓની વાત સાંભળી તે ગયા પછી કોકે રાનડેને કહ્યું, ‘આ લોકોને દુનિયાનો કશો અનુભવ નથી; પાસે કશું સાધન નથી; અને વાતો તો ભારે મોટી કરે છે. તેઓ સફળ થશે શી રીતે? નકામા જાહેર કાર્યની વગેવણી માત્ર કરશે.’ ત્યારે રાનડેએ કહેલું કે, ‘અત્યાર સુધીની પેઢીઓ માત્ર નવરાશના વખતમાં જાહેર કાર્ય કરતી આવી છે. આ જુવાનિયાઓ પોતાનું સમગ્ર જીવન તેને અર્પણ કરવા તૈયાર થયા છે. ધારો કે તેઓ યશસ્વી ન થયા તો તેમની ભૂલો પણ પછીના લોકોને માટે માર્ગદર્શક નીવડશે.’”

એટલામાં વાસુદેવ બળવંત ફડકેના બળવા સાથે રાનડેનો કંઈક સંબંધ છે એવી સરકારને શંકા જતાં તેમની તેણે એકાએક પૂનાથી ધૂળિયા બદલી કરી. તેથી ટિળક આગરકરની રાનડે સાથેની સલાહ મસલત બંધ થઈ. એ જ અરસામાં પોતાના સાપ્તાહિક ત્રિવંધમાલને કારણે આખા મહારાષ્ટ્રમાં ખ્યાતિ પામેલા વિષ્ણુશાસ્ત્રી ચિપળૂણકર સરકારી નોકરી છોડી દઈને સ્વતંત્ર શાળા કાઢવાનો વિચાર કરી રહ્યા છે એવી ટિળક આગરકરને જાણ થતાં તેઓ વિષ્ણુશાસ્ત્રીને મળવા ગયા. અને તેમની સાથે સારી પેઠે ચર્ચાઓ થયા પછી ૧ જાનેવારી ૧૮૮૦થી સ્વતંત્ર શાળા કાઢવાનું નક્કી થયું. આગરકરે એમ. એ.ની પરીક્ષા આપ્યા પછી તેમાં જોડાવાનું વચન આપ્યું. ટિળકને

તેમના કાકા વકીલાત કરવાનો કે મુનસફની નોકરી લેવાનો પુષ્કળ આગ્રહ કરતા હતા; અને શારંગપાણિ જેવા મિત્ર મારફતે તેમનું મન વાળવાનો પણ તેમણે પ્રયત્ન કરેલો. પણ તેમાં તે ફાવ્યા નહીં અને ટિળકે નિશાળની શરૂઆતથી જ તેમાં જોડાવાનું કબૂલ કર્યું.

વિષ્ણુશાસ્ત્રી ચિપળૂણકર અર્વાચીન મરાઠી સાહિત્યના એક ઓજસ્વી અને સિદ્ધહસ્ત લેખક તથા પ્રભાવી વિવેચક તરીકે આ અગાઉ સારી નામના મેળવી ચૂક્યા હતા. તેમનો જન્મ ૧૮૫૦માં પૂનામાં થયેલો. તેમના પિતા કૃષ્ણશાસ્ત્રી ચિપળૂણકર સંસ્કૃતના પ્રખર વિદ્વાન હતા. સંસ્કૃતનું અધ્યયન પૂરું કર્યા પછી તેમણે અંગ્રેજીનો અભ્યાસ કરી તેમાં પ્રાવીણ્ય સંપાદન કર્યું. અને મરાઠીમાં પણ ગદ્યપદ્ય લખાણ કરી નામના પ્રાપ્ત કરી. તેઓ કેટલાંય વરસ દક્ષિણા પ્રાઈઝ કમિટીના રિવાઈઝર હતા. તેથી તેમને ત્યાં અનેક નવીન મરાઠી ગ્રંથો તપાસવા માટે આવતા. એટલે વિષ્ણુશાસ્ત્રીને બાળપણથી જ સાહિત્યના અને લેખક થવાના સંસ્કાર મળી ગયેલાં. વિષ્ણુશાસ્ત્રી ૧૬ મે વરસે ૧૮૬૫માં મેટ્રિક પસાર થયા. પણ કોલેજમાં એમની અભ્યાસની વિચિત્ર પદ્ધતિને લીધે તેમ જ ગણિતમાં બુદ્ધિ ન ચાલી તેથી બી. એ. થવા માટે લગભગ છ વરસ તેમને આપવાં પડ્યાં. ૧૮૭૨માં તેમણે એ પરીક્ષા પસાર કરી. તે કાળ દરમ્યાન ત્યાંના ગ્રંથાલયનો તેમણે બહુ જ સારો ઉપયોગ કર્યો. બી. એ. થયા પછી પૂના હાઈસ્કૂલમાં શિક્ષક તરીકે જોડાયા. કોલેજમાં હતા ત્યારથી જ તેમણે લેખનની શરૂઆત કરેલી ને ૧૮૭૧ થી પિતા જે માસિક શાઝાપત્રક ચલાવતા હતા તેનું આખું કામ વિષ્ણુશાસ્ત્રી કરતા થઈ ગયા હતા. તેમાં મરાઠી કવિતાને વિષે લખતાં તે કવિતાના નિંદક એવા મિશનરીઓની કડક ટીકા કરવામાં આવ્યાથી સરકારે તે બંધ કરી દીધું. ૧૮૭૪માં વિષ્ણુશાસ્ત્રીએ સ્વભાષા, સ્વદેશ તથા સ્વસંસ્કૃતિની સેવા માટે નિવંધમાળા નામની માસિક પત્રિકા શરૂ કરી. તેનું બધું લખાણ તે જાતે જ કરતા. મેકોલે, મૉરિસ, મિલ વગેરે પશ્ચિમના ગ્રંથકારો, હિન્દમાં કામ કરતા મિશનરીઓ તથા તેમની વિચારસરણીથી પ્રભાવિત થઈને સુધારા તરફ વળેલા આપણા ‘સ્વાભિમાન-શૂન્ય’ લોકો તેમ જ સરકાર પર તેમણે સપાટા લગાવવાનું શરૂ કર્યું. નોકરીની ગુલામી તેમને કઠતી હતી જ અને તેમાં હેડ માસ્ટર કુંટે સાથે ન ફાવવાને લીધે પોતાનું કાર્યક્ષેત્ર પૂના છોડી બદલીને પરિણામે રત્નાગિરી જવાનો વારો આવ્યો તેથી તેમને સરકારી નોકરીની એ બેડી વળી વધુ કઠવા લાગી.

પણ પોતાના પિતાની લાગણીનો વિચાર કરી તેઓ રત્નાગિરી ગયા. પણ ત્યાં ગયા પછી થોડા જ સમયમાં (૨૦ મે ૧૮૭૮) તેમના પિતાનું અવસાન થયું. એટલે તેઓ સરકારી નોકરીમાંથી મુક્ત થઈ સ્વતંત્ર શાળા કાઢવાનો વિચાર કરવા લાગ્યા. છ મહિનાની રજા પર ઊતરીને તે પૂને આવ્યા ને ત્યાંથી જ તેમણે રાજનામું મોકલાવી દીધું, અને સંકલ્પિત શાળા બાબત ચોજનાઓ ઘડવામાં તે પડી ગયા. એ જ વખતે, આગળ કહેવામાં આવ્યું છે તેમ, ટિળક અને આગરકર તેમને મળવા ગયા ને શાળા કાઢવાનું નક્કી કરવામાં આવ્યું.

નોકરીના રાજનામાનો અમલ ૧ ઓક્ટોબર ૧૮૮૦ થી થવાનો હતો. એટલે વિષ્ણુશાસ્ત્રી પોતાના ભાઈને તે બાબત તથા નવો શાળા કાઢવા બાબત લખે છે: “ઓક્ટોબરની એ યાદગાર પહેલી તારીખ નજીક આવી રહી છે. એ દિવસે મારી બેડીઓ ફગાવી દેવાનો આનંદ હું માણીશ. આગરકર (એમ. એ. માટે તૈયારી કરી રહ્યા છે), ટિળક (એલ.એલ. બી.ની પરીક્ષા આપવાના છે), ભાગવત અને કરંદીકર (બી.એ.ની પરીક્ષા આપવાના છે) — એ સૌએ શાળાના કામમાં મારી સાથે જોડાવાની તૈયારી બતાવી છે. તેઓ પોતે થઈને એમ કહેવા મારી પાસે આવેલા. અમે અમારો ઝંડો ફરકાવવા માટે ૧લી જાનેવારી મુકરર કરી છે. આવો તોપમારો હાઈસ્કૂલને જોતજોતામાં રગદોળો દેશે એમાં શંકા નથી.”

ન્યૂ ઇંગ્લિશ સ્કૂલ

વિષ્ણુશાસ્ત્રી, ટિળક અને આગરકરે નવી સ્વતંત્ર શાળા કાઢવાનું નક્કી કર્યું ત્યારે એની પાછળ એ ભાવના તો નક્કી હતી જ કે, આપણા લોકોને પોસાય એ ઢબે નવી કેળવણી તેમને આપવી; માતૃભાષા મારફતે તે આપવી; આપણા દેશની સ્થિતિથી તેમને વાકેફ કરવા; આપણી સંસ્કૃતિનું ભાન તેમને કરાવવું ને સાહેબી રીતરિવાજ, સાહેબી પહેરવેશ, ઇ. ની પ્રતિષ્ઠા તોડી નાખવી; આપણી જૂની વિદ્યા, સંસ્કૃતિ, પરંપરા, ધર્મ, ઇ. નું જે અપમાન થઈ રહ્યું છે તેમાંથી તેને બચાવી તેને તેની યોગ્ય પ્રતિષ્ઠા મળે તેમ કરવું. ત્રણેયના વિચારો આ બાબતમાં મળતા હોવા છતાં તેમના દરેકના ઘડતરને પરિણામે તેમાં ભેદો જરૂર હતા. શાળા કાઢીને તેમાંથી પૈસા મેળવવાની વણિકવૃત્તિ કોઈનામાં ન હતી. આ બધું સ્વતંત્રતાના વાતાવરણમાં જ થઈ શકે, અને સ્વતંત્રતાને પોષક પાણુ થઈ શકે, એવી ત્રણેયની નિષ્ઠા હતી. માત્ર એક શાળા ચલાવીને સંતોષ માનવાની અલંબૃત્તિ પાણુ તેમનામાં ન હતી. આખા મહારાષ્ટ્રમાં એવી શાળાઓની જળ તેઓ પાથરવા માગતા હતા. અને તે માટે આવશ્યક શિક્ષકો તૈયાર કરવા માટે શરૂઆતથી જ કોલેજ કાઢવી જોઈએ એમ ટિળક આગરકર કહેતા. પાણુ એ એકદમ ભારે મોટો કૂદકો ગણાય, એમ વિષ્ણુશાસ્ત્રીના કહેવાથી, શાળા જ કાઢવાનું નક્કી થયું.

અહીં વિષ્ણુશાસ્ત્રી નવી કેળવણી પામેલા લોકો પાસેથી કઈ જાતની અપેક્ષા રાખતા હતા તે તેમણે નિબંધમાલામાં લખેલા જૈનસનતા ચરિત્રમાં પ્રસંગવશાત્ કહ્યું છે તે જોવા જેવું છે :

“જૈનસનતા ચરિત્રમાંથી આપણી નવી પેઢીએ શીખવાનું છે તે એ કે સતત ઉદ્યમપરાયણ બનવું. તેણે જેમ પોતાના દેશમાંધવોની સેવા કરી તેમ આપણે પાણુ કરવી જોઈએ. હાલ યુનિવર્સિટીનો અભ્યાસક્રમ પૂરો કરી, પદવી લઈને બહાર પડ્યા એટલે વિદ્યાની હદ આવી ગઈ, એવી આપણા જુવાનોની જે માન્યતા છે તે તેમણે ખંખેરી નાખવી જોઈએ. વિદ્યાની બાબતમાં જે કાંઈ પેલી પારનો છે એમ તેમને લાગે છે, તે વસ્તુતઃ આ કાંઈ જ છે.

તેવી જ રીતે જ્યાં કર્તવ્યની સમાપ્તિ થયેલી તેમને લાગે છે, ત્યાં જ ખરું જોતાં તેની કેવળ શરૂઆત છે એમ તેમણે સમજવું જોઈએ....યુનિવર્સિટી સ્થાપન થયે વીસ વર્ષ થઈ ગયાં, અને તે અગાઉ પણ અંગ્રેજી વિદ્યાનો પ્રસાર આપણે ત્યાં શરૂ થયો હતો. આટલા કાળમાં લોકસુધારણાને કેટલી મદદ થવી જોઈતી હતી? જીવાનોને વાંચવા માટે જાતજાતનાં મનોરંજક પુસ્તકો, બહુશ્રુત લોકોને ઉપયોગી થાય તેવા જાતજાતની માહિતીના આકર ગ્રંથો, વિદ્યાર્થીઓને માટે જુદા જુદા દેશના સંક્ષિપ્ત ઇતિહાસો, જુદાં જુદાં શાસ્ત્રો પર સુબોધ ગ્રંથો, આપણી જૂની કવિતા ને ઇતિહાસના સંગ્રહો તૈયાર કરવા, આખી દુનિયામાં આદરણીય ગણાતી ગીર્વાણ ભાષામાં કેવો જ્ઞાનભંડાર પડેલો છે તેની તેમ જ લગભગ તેના જેવી જ જે ફરસ ભાષા તેમાં શી શી રોચક સામગ્રી પડેલી છે તેની યોધ કરવી, હિન્દુસ્તાની, ગુજરાતી વગેરે ભાષાઓનો મરાઠી સાથે કેટલો સંબંધ છે, વ્યાકરણની દૃષ્ટિથી તેમનામાં કેટલી સમાનતા છે એ બતાવવું — આ બધી બાબતો તરફ આપણા ભણેલા લોકોએ ધ્યાન આપ્યું હોત તો આજે કેટલો બધો ફેર પડ્યો હોત? તે જ પ્રમાણે આપણી ખેતી તરફ તેમ જ આપણા વેપાર તથા હુન્નર ઉદ્યોગ તરફ જો કોઈએ ધ્યાન આપ્યું હોત, પોતે પ્રાપ્ત કરેલી અંગ્રેજી વિદ્યાનો લાભ લોકોને તેમની ભાષા દ્વારા આપ્યો હોત, અને સાંસારિક બાબતોની પણ માહિતી તેમને આપી હોત, તો એ બધા નિષ્ણાતોને માટે કેટલું બધું શ્રેયસ્કર થાત !”

વિષયશાસ્ત્રી અંગ્રેજી વિદ્યામાં કેવી ભારે શક્તિ પડેલી છે તે વ્યક્ત કરવા માટે તેને ‘વાઘણનું દૂધ’ કહેતા. તેની પાછળ કેવી ભાવના હતી તે ઉપરના ફકરા પરથી સ્પષ્ટ થાય છે.

અંગ્રેજી ભણતર પામેલા લોકોએ જે કામ કરવાં જોઈતાં હતાં— અથવા કરવાં જોઈએ—એમ વિષયશાસ્ત્રી કહે છે, તે બાબતમાં તેમની સાથે ટિળક અને આગરકર પણ પૂરેપૂરા એકમત હતા. તેથી જ તે બધાના વિચારોને સચોટ રીતે વ્યક્ત કરનારો ફકરો લાંબો હોવા છતાં ઉપર આપવામાં આવ્યો છે.

વિષયશાસ્ત્રીએ નિબંધમાલામાં ૧૮૮૦ માં ‘આપણા દેશની સ્થિતિ’ના મથાળાથી લખેલા લાંબા લેખમાં હિન્દુસ્તાનની અવનત દશાનું બહુ જ સચોટ વર્ણન કરીને પારતંત્ર્યને લીધે દેશના આખા જીવનની કેવી પાયમાલી થઈ છે તે બતાવ્યું. તેમનું આ વર્ણન રાષ્ટ્રીય મહાસભાની દોરવણીથી તે પછી

લગભગ પચાસ વરસ બાદ ૧૯૩૦ ની ૨૬મી જાનેવારીને દિવસે દેશે જે પૂર્ણ સ્વાતંત્ર્યની પ્રતિજ્ઞા લીધી, તેની સાથે સરખાવી શકાય તેવું છે. વિપ્લુશાસ્ત્રી કહે છે :

“અંગ્રેજોનાં પગલાંનો આ ભૂમિને સ્પર્શ થયો તે અગાઉ જે રાષ્ટ્ર લક્ષ્મી, સરસ્વતી, અન્નપૂર્ણા, વીરશ્રી ઇત્યાદિથી સમૃદ્ધ હતું, ત્યાં બધું ધૂળધાણી કરી દઈ સહરાનું રણ કરી મૂક્યું, ... નવી વિદ્યાઓ અને કળાઓ તો દૂર રહી, પણ હજારો વરસથી જે અહીં પ્રચલિત હતી તે બિચારીઓ નિરાશ્રિત થઈને નષ્ટ થવાની તૈયારીમાં છે — અને કેટલીક તો નષ્ટ થઈ ચૂકી છે.

“અંગ્રેજોની ચાલાકીથી આપણું સ્વાતંત્ર્ય નષ્ટ થયું, તેમના કાયદાને લીધે આપણે કંગાળ બની ગયા, પાદરી સાહેબની મારફતે આપણને ઈશુના વાડામાં લઈ જઈ પૂરવાના પ્રયત્નો લાંબા વખતથી ચાલુ જ છે, મેંચેસ્ટર વગેરેનાં યંત્રોથી આપણા વાણિજ્યનો ભૂંડો થયો છે.

“સૌથી મોટી હાનિ તો એ થઈ છે કે, એથી આપણી માનસિક ઉન્નતિ સાવ નષ્ટ થઈ ગઈ છે. કાળે કરીને પરવશતા જેના હાડમાં ઊતરી જાય છે તે માણસ ધીમે ધીમે સ્વમાન, લજ્જા, ધૈર્ય, ઇત્યાદિ સદ્ગુણોથી વંચિત થાય છે. આ પરમાવધિ હાલ આપણા દેશમાં મોટે ભાગે સર્વત્ર દેખાવા લાગી છે.”*

ન્યા. રાનડે અને તેમની પછી તેમના શિષ્યવર ગોખલેના વિનીત પક્ષની જે નિષ્ઠા હતી કે, હિન્દુસ્તાનમાં અંગ્રેજોનું રાજ્ય સ્થાપન થયું તેની પાછળ ઈશ્વરી પ્રેરણા છે અને તે હિન્દુસ્તાનના કલ્યાણ માટે છે, એનાથી આ મંડળની નિષ્ઠા તદ્દન ભિન્ન હતી. પરદેશી હકૂમત એક નિરપવાદ અનિષ્ટ છે, તેમ જ સ્વાતંત્ર્ય વિના કોઈ પણ દેશનો ઉદ્ધાર થઈ ન શકે, એ બાબત વિપ્લુશાસ્ત્રી, ટિપ્પણ તથા આગરકરનો એકમત હતો.

* ૧૯૩૦ માં દેશે લીધેલી સ્વાતંત્ર્યની પ્રતિજ્ઞાનો સાર તેના નીચેના ફકરામાં આવી જાય છે :

“હિન્દુસ્તાનમાં બ્રિટિશ સરકારે હિન્દી પ્રજાનું સ્વાતંત્ર્ય હરી લીધું છે, એટલું જ નહીં પણ દેશના કરોડો ગરીબોને ચૂસીને પોતાનું રાજ્ય ચલાવ્યું છે. અને દેશનું આર્થિક, રાજકીય, સાંસ્કૃતિક અને આધ્યાત્મિક સત્યાનાશ વાળું છે.”

શાળાની વાત આપણે આગળ ચલાવીએ. ભાગવત, કરંદીકર, ઉપાસની, જેઓએ આ સાહસમાં જોડાવાની તૈયારી બતાવી હતી, તે બધા એક કે બીજે કારણે શાળા શરૂ થતાં પહેલાં જ ખસી ગયા. અને આગર કરને એમ. એ.ની પરીક્ષા આપવાની બાકી હતી તેથી શાળાની શરૂઆતમાં તેના પુરસ્કર્તાઓ (પ્રમોટર્સ)માંથી વિષ્ણુશાસ્ત્રી ચિપ્પણૂકર અને ટિળક બે જ જણા હાજર હતા. અલબત્ત, માધવરાવ નામજેશી, વાસુદેવશાસ્ત્રી ખરે અને નંદગીંકરશાસ્ત્રી, વગેરે પણ તેમની સાથે હતા. તે પૈકી સંસ્થાની વહેવારની બાબત તરફ સારી રીતે ધ્યાન દઈ શકે એવી પાત્રતા નામજેશીમાં હતી. અને તેમનું નામ રાનડેએ આ મંડળને સૂચવ્યું હતું. તેઓ ટિળક આગર કર કરતાં ત્રણ વરસ મોટા હતા. તેઓ બે વખત મૅટ્રિકની પરીક્ષા માટે બેઠેલા, પણ બન્ને વખતે ઉત્તીર્ણ વિદ્યાર્થીઓમાં તેમનું નામ આવ્યું નહીં. પણ થોડાંક વરસ પછી પરીક્ષકે તપાસેલાં તેમનાં મૅટ્રિકનાં પેપર વાણિયાને ત્યાંથી તેમનાં હાથમાં આવ્યાં. તે પરથી ફરિયાદ કરતાં તેમનું નામ ૧૮૭૫માં મૅટ્રિક પાસ તરીકે જાહેર કરવામાં આવ્યું ! આટલો બધો સમય ગયા પછી આગળના અભ્યાસ તેઓ ન કરી શક્યા હોય એ દેખીતું છે. વાસુદેવશાસ્ત્રી ખરે એ વખતે કાવ્યેતિહાસ સંગ્રહનું સંપાદન કરતા હતા; ને પાછળથી તેમણે કવિ, નાટકકાર અને ઇતિહાસ-સંશોધક તરીકે સારી નામના મેળવી. નંદગીંકરશાસ્ત્રી સંસ્કૃતના સારા વિદ્વાન હતા.

શાળાનું ઉદ્ઘાટન થયું તેને આગલે દિવસે આ લોકોને સ્વાભાવિકપણે જ ખૂબ મહેનત પડેલી. શાળાના વર્ગોના ઓરડા લીંપવાનું કામ ટિળક અને નામજેશીએ રાત્રે જાગીને કરેલું, ને તે કામ પૂરું થતાં ત્યાં જ વર્ગનાં પાટિયાં પાથરીને તેઓ તે પર સૂઈ ગયેલા.

નક્કી થયા પ્રમાણે ૧ જાનેવારી ૧૮૮૦ને રોજ શાળાનું ઉદ્ઘાટન થયું. તે દિવસે ૧૯ વિદ્યાર્થીઓ હાજર અને ૧૫૦ નામ પત્રક પર નોંધાયેલાં હતાં. શાળાનું કામ શરૂ થયા બાદ વિદ્યાર્થીઓની સંખ્યા ઝપાટાભેર વધતી ગઈ ને મે માસની રજા પડી ત્યારે એ સંખ્યા ૩૩૬ સુધી પહોંચી ગઈ હતી. સરકારી હાઈસ્કૂલની સંખ્યા પર એની શી અસર થઈ તે જણાવતાં તેના ઍક્ટિંગ હેડમાસ્ટર શ્રી વામન આબાજી મોડકે પોતાના હેવાલમાં એમ જણાવ્યું કે, “ અહીં કેટલાક રખડુ અને લેભાગુ જુવાનિયાઓએ એક નવી ખાનગી શાળા કાઢી છે તેને લીધે આપણી શાળાની વિદ્યાર્થી-સંખ્યા હાલ તુરત થોડી ઘટી છે ખરી; પણ આવી શાળાઓની સ્થિતિ

બિલાડીના ટોપ જેવી શણગારી હોય છે, એટલે આપણી શાળાની સંખ્યા, કાયમની ઘટો જવાની આજી ધાસ્તી નથી.” પણ શ્રી મોડકના એ ઉદ્ગાર એમના મોઢામાં જ રહ્યા ને આ નવી શાળાની પ્રગતિ કૂદકે ને ભૂસકે થવા લાગી.

શાળાનું પહેલું સત્ર પૂરું થયું તે દિવસે વિષ્ણુશાસ્ત્રીએ ભારે સંતોષની લાગણીથી નિવેદન કર્યું કે,

“શાળા કાઢવાનો મેં પ્રથમ વિચાર કર્યો તેને પંદર મહિના થયા; અને આજે ધાર્યા કરતાં પણ વધારે સારી રીતે એ યોજનાને પાર પડેલી જોઈને મને આનંદ થાય છે. જેને સરકારી નિધિનો આશ્રય છે, અનેક દેશી વિદેશી સમર્થ સંચાલકોને લીધે જેને પ્રતિષ્ઠા મળી ચૂકેલી છે અને લોકોનાં મનમાં જેને વિષે એક જાતનો અનુકૂળ પૂર્વગ્રહ છે, એવી સરકારી સંસ્થા પણ, અમારા સાંભળવા મુજબ, પડખે જ નવી જન્મેલી આપણી સંસ્થાને લીધે અસ્વસ્થ બની છે. એની પાછળ શું રહસ્ય છે તે કાળનો પ્રવાહ કંઈ દિશામાં છે તે પિછાણનાર સહેજે જોઈ શકશે.”

શાળાના વાતાવરણને અંગે બોલતાં તેમણે કહ્યું કે,

“આપણી નિશાળનો શિક્ષક હેડમાસ્તરના કલાકે કલાકે થતા ફેરાના ડરથી મુક્ત છે; સરકારી નિરીક્ષકની વાર્ષિક મુલાકાતનો હાઉ તેને ડરાવતો નથી; દરેક નવા ઉપરીની લહેર પ્રમાણે સતત પરિવર્તન પામતો શિષ્ટાચાર તેને પાળવાની જરૂર નથી, એક યંત્ર તરીકે નહીં પણ સ્વતંત્ર વ્યક્તિ તરીકે તે અહીં કામ કરી શકે છે. વિદ્યાર્થીઓને શિસ્તને નામે દબાવી દેવામાં નથી આવતા, તેમના જીવાન ઉત્સાહને અવિનય સમજી ધુત્કારવામાં નથી આવતો, તેમની જિજ્ઞાસાને સંતોષવાને શિક્ષક તરફથી પૂરતો પ્રયત્ન કરવામાં આવે છે, અને શિક્ષકને પ્રશ્નો પૂછવાની તેમને પૂરતી છૂટ હોય છે.”

આ જ સાલના ઓગસ્ટ મહિનામાં બીજા એક વિદ્વાન ને મહેનતુ શિક્ષક શ્રી વામન શિવરામ આપટે શાળામાં જોડાયા. તે એમ. એ. થયા હતા અને કોલેજના દિવસોથી જ તેમની સારી ખ્યાતિ હતી. તેમને માટે શાળામાં સુપરિન્ટેન્ડેન્ટની ખાસ નવી જગ્યા ઊભી કરવામાં આવી. શ્રી આપટે કડક શિસ્તવાળા હોઈ તેમનું કામ બહુ જ ચોક્કસ અને પદ્ધતિસરનું હતું. તેમનું નામ વિદ્યાની દુનિયામાં તેમના સંસ્કૃત-અંગ્રેજી તથા અંગ્રેજી-સંસ્કૃત એ બે કોશ, એ ગાઈડ ટુ સંસ્કૃત કૉમ્પેક્શન, ઇત્યાદિ પુસ્તકો

વડે સારી પેઠે જાણીતું છે. શાળાની પ્રગતિ ઝપાટાભર થઈ તેનું ઘણું શ્રેય આપટેને આપવામાં આવે છે.

શાળામાં ટિળક ગણિત, સંસ્કૃત તથા વિજ્ઞાન અને ક્યારેક અંગ્રેજી ભણાવતા. તેમની મોટામાં મોટી મુશ્કેલી હતી વિદ્યાર્થીની ગ્રહણશક્તિને માફક આવે એવી રીતે ભણાવવાની. આ બાબતમાં આગરકર અને ખાસ કરીને આપટે તેમનાથી ચડી જતા. બીજા શિક્ષકોની જેમ ટિળક વિદ્યાર્થીઓનો અનુનય કદી કરી શકતા નહીં. તેઓ જે પાઠ ભણાવવાનો હોય તે છોડીને વિષયાંતર કરી પ્રચલિત પ્રશ્નો અંગે વાતચીતમાં કદી પડતા નહીં. વિદ્યાર્થીઓ પણ તેમને એવી રીતે ખેંચી શકતા નહીં. તેમ છતાં તેમને વિષે વિદ્યાર્થીઓમાં ભારે આદર હતો.

પાછળથી કોલેજમાં અધ્યાપક તરીકે તેઓ ગણિત અને સંસ્કૃત તથા ક્યારેક વિજ્ઞાન પણ શીખવતા. અહીં તેઓ શાળા કરતાં વધારે સફળ હતા. તેમ છતાં સામાન્ય કોટિના વિદ્યાર્થીઓ માટે તે સુગમ ન હતા. ભતૂંદરિનાં શતકો, મેઘદૂત વગેરે ભણાવવામાં તેઓ તલ્લીન થઈ જતા.

જાહેર ભાષણ કે લેખન માટે તેમને ઝાઝો ઉત્સાહ એ વખતે હોય એમ દેખાતું નહોતું.

શાળામાં જોડાયેલા શિક્ષકોમાંથી ઘણા તો પોતાના વિષયમાં એટલા નિષ્ણાત હતા કે પાછળથી જ્યારે ફર્ગ્યુસન કોલેજ શરૂ થઈ ત્યારે તેમાં પણ અધ્યાપક તરીકે કામ કરતા થયા હતા. શાળાના વિદ્યાર્થીઓની સંખ્યા પણ ઉત્તરોત્તર વધતી જ ગઈ ને પાંચમે વરસે તે ચાર આંકડા સુધી જઈ પહોંચી હતી. શાળાનું મેટ્રિકનું પરિણામ પહેલે વરસે ૭૫ ટકા જેટલું આવ્યું. (૧૬માંથી ૧૨ વિદ્યાર્થીઓ પાસ થયા ને એકને સંસ્કૃતની જગન્નાથ શંકરચેટ શિષ્યવૃત્તિ મળી). બીજે વરસે તે ૮૯ ટકા જેટલું આવ્યું, ત્યારે ગવર્નરના અંગત મંત્રીએ કાગળ લખીને શાળાના સંચાલકોને અભિનંદન આપ્યું. જગન્નાથ શંકરચેટ સ્કોલરશિપ તો જાણે શાળાનો છેજરો જ બની ગઈ હતી. આવી રીતે શાળાની પ્રગતિ સાથે તેની ખ્યાતિ પણ મહારાષ્ટ્રભરમાં ફેલાતી હતી.

અનેક વિદ્વાન અને પ્રસિદ્ધ વ્યક્તિઓ શાળાની મુલાકાત માટે આવવા લાગી. એવી રીતે ૧૮૮૨ના ઓગસ્ટમાં પાછળથી મુંબઈ હાઈકોર્ટના ન્યાયાધીશ બનેલા શ્રી તેલંગ ટિળક સાથે શાળા જોવા આવેલા. અને અમે આગળ ઉપર કોલેજ પણ કાઢવા માગીએ છીએ, એમ ટિળકે તેમને કહ્યું, ત્યારે

શાળાનું આખું વાતાવરણ જોઈને તેમણે કહેલું કે, “મને પણ તમારી સાથે મળીને અહીં કામ કરવાનું મન થાય છે, બે ચાર વરસ પછી હું તેમ કરી શકીશ.” પ્રો. વર્ડસ્વર્થે પોતાના અભિપ્રાયમાં જણાવ્યું, “શાળાએ જે સફળતા મેળવી છે તે જોઈ મને સાથે જ નવાઈ થાય છે.... ભણેલા લોકો સરકારી નોકરીની અપેક્ષા ન રાખતાં, બધી જાતના વ્યવસાયોમાં સ્વાવલંબનને જોરે ઊંચું સ્થાન અને કીર્તિ પ્રાપ્ત કરે, એના જેવી બીજી ઉદાત્ત ભાવના કઈ હોઈ શકે? હિંદના ભાવિ ઇતિહાસ પર આવી ભાવનાનું કાયમી પરિણામ થયા વિના નહીં રહે.”

હિંદુસ્તાન સરકાર તરફથી ૧૮૮૨માં નિમાયેલા એજ્યુકેશન કમિશનના પ્રમુખ સર વિલિયમ હંટરે આ નવી કેળવણીની સંસ્થા વિષે નીચે મુજબ અભિપ્રાય વ્યક્ત કર્યો હતો: “આ શાળાની પ્રગતિ જોતાં હું એમ ચોક્કસ કહી શકું છું કે, આની તોલે આવે એવી બીજી એકે શાળા આખા હિંદુસ્તાનમાં મારા જોવામાં આવી નથી. સરકારની ગ્રાંટ જરા પણ લીધા વિના તે સરકારી હાઈસ્કૂલની બરાબરી તો શું, તેનાથી સરસાઈ પણ કરી શકે છે. બીજા દેશોની શાળાઓ જેડે સરખાવતાં પણ તેનો જ નંબર ઉપર આવે.” આ ઉપરથી શાળાની પ્રગતિ કેવી ઝપાટાભર થતી હતી અને તેને વિદ્યાર્થીની માન્યતા પણ મળતી હતી, તે જણાઈ આવે છે. શાળા સ્થાપવાની પાછળ તેના સંસ્થાપકોના મનમાં શો ઉદ્દેશ હતો તે હંટર કમિશન આગળ શાળા વતી શ્રી આપટેએ જે નિવેદન કર્યું તેમાં સ્પષ્ટ જણાવવામાં આવ્યો છે: “અવનત દશાએ પહોંચેલા દેશોનું ભૌતિક, નૈતિક અને આધ્યાત્મિક પુનરુજ્જીવન કરીને તેમને ધીમે ધીમે અને શાંતિપૂર્વક કરેલી ક્રાંતિઓને માર્ગે સૌથી આગળ વધેલા રાષ્ટ્રોની હરોળમાં લાવવાનું કાર્ય, માનવી સંસ્કૃતિનાં જે સાધનો છે તેમાંના એક સાધન શિક્ષણ દ્વારા જ કરી શકાય છે, એ અમે બરાબર સમજીએ છીએ. અને તે બરાબર પાર પાડવું હોય તો એ કેળવણીનું કામ લોકોના પોતાના હાથમાં હોય એ જરૂરનું છે, અને તેથી જ સાર્વજનિક કેળવણીનું આ કામ અમે માથે લીધું છે.”

૧૮૧૮ માં ચિરોલ કેસ વખતે આપેલી પોતાના જીવનની ટૂંકી નોંધમાં શાળા અંગે ટિપ્પે પોતે લખ્યું હતું કે, “કેળવણીને લોકોના નિયંત્રણ હેઠળ લાવવાના ઉદ્દેશથી મુંબઈ ઈલાકામાં કાઢેલી એ પહેલી શાળા હતી. એ કેળવણીને જ આગળ જતાં રાષ્ટ્રીય શિક્ષણનું નામ મળ્યું.”

૮

કેસરી અને મરાઠા

ન્યુ ઇંગ્લિશ સ્કૂલની સ્થાપના પછી એક વરસની અંદર જ આ જુવાન શિક્ષકમંડળે લોક-કેળવણીના એક અંગ તરીકે એક મરાઠી અને એક અંગ્રેજી છાત્ર કાઢવાનું નક્કી કર્યું. વિષયશાસ્ત્રી સાત વરસથી નિવંધમાળા નામનું માસિક ચલાવતા હતા એ આપણે જાણ્યું; અને સરકારી નોકરી છોડતી વખતે જ તેમણે છાત્ર કાઢીને ઉત્સાહી માણસો દ્વારા તે ચલાવીને જનતાના હિત માટે જે કંઈ કરી શકાય તે કરવાનો નિશ્ચય કર્યો હતો. નામજેશી કિરણ નામનું એક છાત્ર ચલાવતા હતા. આગરકરને પણ લખવાનો મહાવરો અને શોખ સારી પેઢે હતો. એટલે આ મંડળ છાત્રાં કાઢે ને ચલાવે એ તદ્દન સ્વાભાવિક હતું. મરાઠી છાત્રા કેસરીનું સંપાદન કરવાનું કામ આગરકરને અને અંગ્રેજી છાત્રા મરાઠાનું સંપાદન કરવાનું ટિળકને સોંપવામાં આવ્યું. જેકે એ કાંઈ કામની કાયમી અને પૃથક વહેંચણી નહોતી ગણાતી. એટલે મંડળમાંથી જે કોઈને લખવાનું સૂઝે કે ઇચ્છા થાય તે એ છાત્રાંમાં લખતા જ.

નવાં વર્તમાનપત્રો કાઢતી વખતે તેમનાં નામ બાબત ચર્ચા થઈ. ટિળકની સૂચનાથી મરાઠી છાત્રાનું નામ કેસરી રાખવામાં આવ્યું; ને વિષયશાસ્ત્રીની સૂચનાથી અંગ્રેજી છાત્રાનું નામ મરાઠા રાખવામાં આવ્યું. છાત્રાંની જાહેરાત નિવંધમાળા ઉપરાંત મુંબઈના નેટિવ ઓફીસિયલ પત્રમાં વિષયશાસ્ત્રી, ટિળક, આગરકર, આપટે, નામજેશી તથા ગદેની સહીથી નીચે મુજબ આપવામાં આવી હતી :

“ કેસરી

स्थिति नो रे दद्याः क्षणमपि मदांधेक्षण सखे
गजश्रेणीनाथ ! त्वमिह जटिलायां वनभुवि ।
असौ कुंभिभ्रान्त्या खरतखरविद्रावितमहा-
गुरुग्रावग्रामः स्वपिति गिरिगर्भे हरिपतिः ।

— जगन्नाथराय

“(મદથી અંધ થયેલા છે હાથીના જૂથના નાયક, તું આ નિબિડ અરણ્ય-ભૂમિમાં એક જાણુ પણ રહીશ નહીં. કારણ કે આ હાથીઓ છે એવા ભ્રમથી જેણે પોતાના તીણા નખ વડે અતિ પ્રચંડ પથ્થરોનો ઢગલો ફેડી નાખ્યો છે તે સિંહોનો રાજ્ય પર્વતની ગુફામાં ચૂંઈ રહ્યો છે.)

“ઉપરના નામનું વર્તમાનપત્ર કેવળ મરાઠી ભાષામાં આવતા વરસ (૧૮૮૧)ના આરંભથી દર મંગળવારે કાઢવાનું નીચે સહી કરનારાઓએ નક્કી કર્યું છે. આ પત્રમાં બીજા પત્રોની જેમ સમાચાર, રાજકીય ઘટનાઓ, વેપાર વિષયક માહિતી, ઇત્યાદિ વિષયો તે આવશે જ; પણ તે ઉપરાંત લોકસ્થિતિ વિષે નિર્ણયો, નવા ગ્રંથોની સમાલોચના, વગેરે વિષયોનો પણ તેમાં સમાવેશ કરવામાં આવશે. તે જ પ્રમાણે વિલાયતમાં રાજકારણની જે ચર્ચા ચાલે છે, તે અહીંના લોકો સમજે એ જરૂરનું હોવાથી તેનો પણ સારાંશ રૂપે સંગ્રહ કરવાનો વિચાર છે. આજ સુધી ઉપર જણાવેલા ત્રણ વિષયો, એટલે દેશસ્થિતિ, દેશી ભાષાના ગ્રંથો અને વિલાયતનું રાજકારણ, એ વિષે જેવું વિવેચન થવાની જરૂર છે, તેવું કોઈ પણ છાપામાં આવતું નથી એમ કહેવામાં વાંધો નથી. તેથી આ મોટી ઊણપ દૂર કરવાનું અમે વિચાર્યું છે.

“આ પત્રમાં કોઈ પણ વિષયનું જે વિવેચન કરવામાં આવશે, તે નિષ્પાક્ષ બુદ્ધિથી અને અમને જે સાચું લાગે તેને અનુસરીને કરવાનો અમારો દૃઢ સંકલ્પ છે. આજકાલ બાદશાહી અમલની શરૂઆતથી ખુશામત કરવાની પ્રથા ખૂબ વધી છે એમાં શંકા નથી. આ પદ્ધતિ તદ્દન નિંદ્ય હોઈ દેશના હિતને મારક છે, એ કોઈ પણ નિષ્પાલસ માણસ કબૂલ કરશે. મજબૂર પત્રના લેખો તેના નામને અનુરૂપ એવા જ આવશે. . . . વાર્ષિક લવાજમ અગાઉથી એક રૂપિયો, ટપાલ ખર્ચના એક રૂપિયો દસ આના જુદા.”

કેસરીનો મુદ્રાલેખ બનેલો પાંડિત જગન્નાથરાયનો અન્યોક્તિવાળો શ્લોક જાહેરાતમાં પણ આપેલો જેઈ તેના સંસ્થાપકોમાં કેવો જબરો આત્મવિશ્વાસ હતો તે સ્પષ્ટ જણાય છે. તેની સાથે હિન્દની પરકીય સરકારને તે પડકારરૂપ હતો—અને રહ્યો—તે પણ જેઈ શકાય છે. કેસરીના પહેલા અંકમાં સંપાદકના લખેલા ‘વર્તમાનપત્રો’ નામના લેખ પરથી વર્તમાનપત્ર કેવું હોય તે બાબત સંપાદકમંડળના શા વિચારો હતા તે સ્પષ્ટ થશે :

“વર્તમાનપત્રો મુખ્યત્વે બે રીતે ખૂબ ઉપયોગી થઈ શકે. એક, તેઓ જે પોતાનું કામ નિષ્પક્ષતાથી અને કોઈની શેઠમાં તણાયા વિના બજાવે તે સરકારી અધિકારીઓ પર ભારે દાબ રહે. બીજે ઉપયોગ લોકસ્થિતિને લગતો છે. તે સ્થિતિ સુધારવા માટે તેના જેવું બીજું સાધન નથી. કઈ કઈ વસ્તુઓ લોકોને માટે હિતકારક છે ને કઈ કઈ નુકસાનકર્તા છે, જૂના રીતરિવાજોમાંથી નાખી દેવા જેવા કયા અને નવામાંથી ગ્રહણ કરવા જેવા કયા, ઇત્યાદિ વસ્તુઓના છાયાઓમાં ઊહાપોહ ચાલે તે કંટેલો બધો લાભ થાય! પણ આ વિષયો તરફ આજ સુધી કોઈએ ભાગ્યે જ ધ્યાન આપ્યું કહી શકાય. વિલાયતનાં રાજકીય કારસ્થાનોની નકામી ચર્ચા કરવાની અને નવા ધર્મો સ્થાપન કરવાની ભાંજગડ પાછળ જ આજ સુધી આપણા લોકો મંડી રહ્યા. લોકોના વાસ્તવિક હક શા છે, તે મેળવવા માટે શું કરવું જોઈએ, લોકોની ઉપજીવિકા માટે હવે પછી શા માર્ગો લેવા જોઈએ, આજ સુધી લોકકલ્યાણની જે પ્રવૃત્તિઓ હાથ ધરવામાં આવી તેમની શી વલે થઈ, તેમ જ તે શાથી થઈ, લોકોમાં કયા કયા ગુણ કેળવાવા જોઈએ અને તે કેવી રીતે કેળવાય, ઇત્યાદિ વિષયો પર લખવા બેસીએ તે મોટા મોટા ગ્રંથો તૈયાર થાય; પણ આજ સુધીની આપણા આગેવાનોની પ્રવૃત્તિ કોઈ જુદી જ જાતની હતી, એમ જણાય છે. પાલમિન્ટ-સભામાં દેશી લોકોને પ્રવેશ મળે તે માટે પ્રયત્ન કરવો, બધા ધર્મોનો સાર કાઢી નવો ધર્મ તૈયાર કરવો, જાતિભેદનો એક સપાટે અંત આણવો, શ્રેયસ્કી (સ્ટેડિયમ) પાસે જઈ તેને નીતિશાસ્ત્રનો ઉપદેશ કરવો, આવાં આવાં ભારેખમ કામમાં પડવાથી આજ લગી આપણો ઘણો કીમતી વખત નકામો ગયો. તેથી ઉપરની ભૂલ સુધારવાનો પણ અમારો ઇરાદો છે.

“વર્તમાનપત્રોએ આજ લગી મોટે ભાગે જેમની ઉપેક્ષા કરી છે તે વિષયો કેળવણીખાતું અને દેશી ભાષાઓનું સાહિત્ય છે. કેળવણી-ખાતાની સ્થિતિ દિવસે દિવસે કેવી વિચિત્ર થતી જાય છે, તે મોટે ભાગે સૌ કોઈ જાણે છે...તેથી આ બે વિષયોને અંગે પણ અમારા કેસરીમાં વારંવાર ગર્જના સંભળાવવામાં આવશે.”

આ લેખમાં સંપાદકમંડળે કેસરી માટે નક્કી કરેલી નીતિનું સારસર્વસ્વ આવી જાય છે એમ કહી શકાય. વિષયશાસ્ત્રી, આગરકર તેમ જ ટિળક ત્રણેની વિચારસરણીનો એક રીતે સમન્વય તેમાં આપણને જોવા મળે છે.

લેખ જીલ્લવટપૂર્વક વાંચતાં તેનો એક પ્રથમ રાજકીય સુધારણા, પછી કેળવણી વિષયક સુધારણા ને પછી સામાજિક રીતરિવાજોમાં સુધારણા તરફ હોય એમ જોઈ શકાય છે. ટિળકે આગળ જતાં રાજકારણ પર સૌથી વધુ ભાર આપ્યો તેમાં તેમણે કશું અજુગતું કર્યું એમ કહી શકાય નહીં. બીજા સુધારાઓ પર વધુ ધ્યાન આપવા જતાં રાજકીય સુધારાનું કામ શિથિલ થાય એમ લાગવાથી તેમણે તે પર પોતાનું ધ્યાન કેન્દ્રિત કર્યું હોવું જોઈએ. પણ તેની ચર્ચા આગળ કરવાની જ છે, એટલે અહીં એનો વિસ્તાર ન કરીએ.

જાહેરાતમાં જાણાવ્યા મુજબ કેસરીનો પહેલો અંક ૧૮૮૧ના પહેલે મંગળવારે, જાનેવારીની ૪થી તારીખે, બહાર પડ્યો. ન્યૂ ઈંગ્લિશ સ્કૂલની સ્થાપના વખતે જેમ ઉદ્ઘાટનને આગલે દિવસે ટિળકે રાત આખી જાગીને વર્ગોની જમીન લીંપેલી, તેવી જ રીતે છાપાંની શરૂઆત થઈ તે વખતે પણ છાપાં માટે જે છાપખાનું ખરીદ્યું હતું તેનાં બીબાંનાં ખોખાં ટિળક પોતાના માથા પર મૂકી નવા મકાનમાં લઈ ગયા હતા, અને કેસરીનો પહેલો અંક છાપાયા પછી વહેલી સવારે ગ્રાહકોને ઘેર જઈને તેઓ પહેંચાડી આવેલા ! ગ્રાહક-સંખ્યા ત્રણ હજાર થઈ ત્યાં સુધી આ મંડળી ગ્રાહકોનાં સરનામાં હાથે લખતી. સંપાદકો માટે ખુરશીની જગ્યાએ જમીન પર પાથરેલો કાંબળો હતો ને તે પર બેસીને પથારીનો વીંટો કરી તેનું મેજ બનાવવામાં આવ્યું હતું. અને તેમ છતાં પૂરી પ્રસન્નતા અને ઉત્સાહની સાથે તેઓ પોતાનું કામ કર્યે જતા હતા. ભર્તૃહરિએ કહ્યું છે તેમ, ક્રિયાસિદ્ધિઃ સત્ત્વે ભવતિ મહત્તો નોપકરણે ।

પહેલા વરસ દરમ્યાન વિષ્ણુશાસ્ત્રી, આગરકર અને ટિળકના જ લેખો મોટે ભાગે આવતા. સામાન્યપણે સાહિત્ય વિષયક લેખો વિષ્ણુશાસ્ત્રી લખતા; ઇતિહાસ, અર્થશાસ્ત્ર, અને સામાજિક વિષયો અંગે આગરકર લખતા; અને ધર્મશાસ્ત્ર અને કાયદા અંગેના લેખો ટિળક લખતા. પહેલે વરસે કેસરીની ગ્રાહકસંખ્યા ૧૮૦૦ હતી. એ વરસની આખરે કોલ્હાપુર પ્રકરણ અંગે લેખો શરૂ થયા ને લોકોમાં તેને અંગે કુતૂહલ વધ્યું. એ લેખોમાંથી કેસરી સામે બદનક્ષીનો દાવો શરૂ થયો; અને ટિળક તથા આગરકરને ચાર માસની સજા થઈ. તેને પરિણામે કેસરીની લોકપ્રિયતા વધી ને ગ્રાહકસંખ્યા એકદમ ૩,૫૦૦ પર ગઈ. ૧૮૮૫માં એ સંખ્યા ૪,૫૦૦ થઈ. આગળ જતાં ૧૮૦૫-

કેસરી અને મરાઠા

૪૫

૧૯૦૬માં તે ૨૦,૦૦૦ પર અને ૧૯૧૯-૨૦ના અરસામાં ૩૫,૦૦૦ પર પહોંચી ગઈ હતી.

કેસરીની રીતિનીતિની બાબતમાં આ મંડળે અમૃત વાજાર પત્રિકાનો દાખલો પોતાની નજર સામે રાખ્યો હતો એમ જણાય છે. ૧૯૧૮માં પત્રિકાના સંસ્થાપક અને તંત્રી શિશિરકુમાર ઘોષની સંવત્સરીને દિવસે ભાષણ આપતાં ટિળકે કહ્યું કે, “અમે જ્યારે કેસરી પત્ર શરૂ કર્યું ત્યારે અમૃત વાજાર પત્રિકાનો દાખલો અમે અમારી નજર સામે રાખેલો, અને તેના તંત્રીનું અમે અનુકરણ કરતા. એ જમાનામાં પોતાની જાતને આર્થિક દષ્ટિથી નહીં તોય શારીરિક દષ્ટિથી સુરક્ષિત રાખી નોકરશાહીની ટોંકા કેવી રીતે કરવી એ લોકોને શીખવવાનું હતું. એ કલ્પના એ જમાનામાં શિશિરબાબુએ બરાબર ખીલવી હતી.”

ટિળક તે પાછળથી શિશિરબાબુને પોતાના ગુરુ માનવા લાગ્યા હતા.

મરાઠા પંત્રનો પહેલો અંક ૨૭ જાનેવારી ૧૮૮૧ ને રોજ બહાર પડ્યો હતો. લોકો ને સરકાર વચ્ચે દુભાષિયાનું કામ કરવું, તેમ જ રાજ્ય-કર્તાઓને લોકોની પરિસ્થિતિ, ફરિયાદો ઇત્યાદિની માહિતી આપવી એ અમારું પ્રથમ કર્તવ્ય છે, વકીલાત કરવી એ અમારું બીજું કામ છે, એમ તેનો ઉદ્દેશ પહેલા અંકમાં જણાવવામાં આવેલો. તે ઉપરાંત, તેની એક ખાસિયત એ હતી કે, પ્રચલિત પ્રશ્નો અંગે દેશી તેમ જ વિલાયતનાં વૃત્તપત્રો-માંથી વીણી કાઢેલા ઉતારા તેમાં આપવામાં આવતા. કેસરીની ભાષા મરાઠી હોવાથી તેનું વિષય-પ્રતિપાદન સામાન્ય જનતાને ઉદ્દેશીને મોટે ભાગે થતું. જ્યારે મરાઠામાં વધારે અઘરા વિષયોની ચર્ચા શિક્ષિત વર્ગ અને રાજ્ય-કર્તાઓને ખ્યાલમાં રાખીને થતી. તેથી તે બીજા પ્રાન્તોમાં આદરપાત્ર થયું તોય કેસરીના જેટલું લોકપ્રિય કદી થયું નહીં. બલ્કે, કેસરી ઉપર તે બોજરૂપ જ રહ્યું હોય એમ દેખાય છે.

ન્યૂ ઈંગ્લિશ સ્કૂલના મંડળે આ બે છાપાં શરૂ કર્યાં, તે જ વખતે આ કોઈ કેવળ પંતૂજો નથી, પણ દેશાભિમાની, સમાજાભિમાની એવા ઉદ્યમપરાયણ દેશસેવકો છે, એવી તેમની શાખ જ્વેતજ્વેતામાં બંધાઈ ગઈ. તેની સાથે જ તેમના આપેલા સમાચાર સાચા અને પ્રમાણભૂત હોવા બાબત લોકોમાં અનુકૂળ ગ્રહ બંધાઈ ગયો.

૯

કોલ્હાપુરનું પ્રકરણ અને પહેલી જલયાત્રા

દેશી રાજ્યો પ્રત્યે એ જમાનામાં લોકોમાં ખૂબ સહાનુભૂતિ હતી. વડોદરાના અધિપતિ મહારાવને જ્યારે પદભ્રષ્ટ કરવામાં આવેલા, ત્યારે પૂનાની સાર્વજનિક સભાએ તેમને માટે ફાળો ઉઘરાવી મદદ કરેલી. તેવી જ રીતે આ નવું મંડળ પણ દેશી રાજ્યો માટે ખાસ લાગણી ધરાવતું હતું. અને તેથી જ વડોદરા, કોલ્હાપુર, વગેરે ઠેકાણે ત્યાંના અધિપતિઓ પર બ્રિટિશ સરકાર તરફથી થતા જીલ્લોને અંગે તેઓ કેસરી અને મરાઠામાં સમાચાર આપતા તેમ જ સતત લેખો લખતા.

મહારાવના પદભ્રષ્ટ થયા પછી ગાદીએ આવેલા દત્તક સયાજીરાવ સગીર વયના હોવાથી બધો કારભાર રાજ્યના દીવાન સર ટી. માધવરાવના હાથમાં હતો. તેમણે પોતાની બઢતી ખાતર વડોદરાની રાજ્યપદ્ધતિની નવી ઘટનામાં અને 'કોન્ટિન્યુઅન્ટ' (તૈનાતી) ફોજની બાબતમાં ભળતી જ કબલાતો રાજ વતી સરકારને લખી આપી રાજ્યનું કાયમનું નુકસાન કર્યું એ વાત વડોદરાના લોકોને રુચી નહીં. તે ઉપરાંત સયાજીરાવ પર વધારેપડતો જાપતો રાખીને તેમની સ્વતંત્રતાને મર્યાદિત કરવાનો પણ તેમણે પ્રયત્ન કરેલો. એટલે એ બાબતમાં કેસરીમાં આખું વરસ ટીકાત્મક લેખો આવેલા. પણ તેમાં અનધિકૃત કે પાયાદાર ન ગણાય એવા સમાચાર ન આપવાની પૂરતી કાળજી રાખવામાં આવેલી, એ તા. ૧૩-૯-૧૮૮૧ ના કેસરીના અંકમાં ખબરપત્રીઓને આપેલી નીચેની સૂચનાઓ પરથી જણાયે :

“...વડોદરા રાજ્યને અંગે અમે ચર્ચા કરીએ છીએ તેથી કેટલાક લોકો ગમે તેવા વાહિયાત પત્રો અમારા પર લખી મોકલે છે. પણ બધા ખબરપત્રીઓ યાદ રાખે કે, વિશ્વાસપાત્ર માણસોની સહીઓ લઈને તેઓ જણાવે છે તે હકીકત સાચી છે એવી અમારી ખાતરી થયા વિના અમે કોઈનો પણ પત્ર છાપીશું નહીં. કેવળ તોફાન મચાવવાના હેતુથી ગુંડાઓના લખેલા લેભાણુ પત્રો સીધા કચરાની ટોપલીમાં પધરાવવામાં આવશે.”

કોલ્હાપુરની સ્થિતિ વડોદરા કરતાં વધારે નાજુક હતી. ત્યાંના અધિપતિ રાજરામ મહારાજ ઈ. સ. ૧૮૭૦માં યુરોપના પ્રવાસ દરમ્યાન ઈટલીમાં

કોલ્હાપુરનું પ્રકરણ અને પહેલી જોડયાત્રા

૪૭

ગુજરી ગયા પછી તેમને ઔરસ સંતતિ ન હોવાથી તેમની બે વિધવા રાણીઓએ રાજપુત શિવાજીરાવને દત્તક લીધો. ૧૮૭૩માં આ જુવાન રાજામાં ગાંડપાણનાં ચિહ્નો દેખાવા માંડ્યાં. તેને ભ્રમ થઈ તેનામાં આત્મહત્યાની વૃત્તિ દેખાવા લાગી છે, એવા સમાચારો બહાર આવવા લાગ્યા. રાજાને જબરદસ્તીથી માદક ઔષધિઓ આપવામાં આવે છે અને તેથી તેનું ભેજું ચસકી જવાની આણી પર છે એમ લોકોમાં કહેવાવા લાગ્યું. રાજ્યના કારભારી રા. બ. બર્વેની આ કસણી હતી અને શિવાજીરાવનું મૃત્યુ નિપજવીને અથવા તેમને ગાંડા પુરવાર કરીને ગાદી પરથી દૂર કરવામાં આવે તો પોતે કોઈ નવો છોકરો દત્તક લઈ શકે એવી વિધવા (ડોવેજર) રાણી સકવારબાઈની ઇચ્છા પાર પડે તે માટે બર્વેનો આ બધો પ્રયત્ન ચાલુ હતો એવી માન્યતા બધે ફેલાઈ હતી. તેથી આ પરિસ્થિતિ સુધારવા માટે અને શિવાજીરાવને વધારે વિશ્વાસપાત્ર પાલકોની—ખાસ કરીને તેમની સર્ગી માની—દેખરેખ નીચે રાખવાની માગણી કરવા માટે પૂનામાં ૨૪ નવેમ્બર ૧૮૮૧ને રોજ રા. બ. ગોપાળ હરિ દેશમુખના પ્રમુખપણા હેઠળ એક મોટી સભા ભરવામાં આવી. તેમાં કોલ્હાપુરના એક વકીલ નાના ભિરોએ ત્યાંના કારભારી તરફથી શિવાજીરાવ પર ગુજરવામાં આવતા જીલમની કરુણ કથની કહી સંભળાવી. આ સભા પછી થોડા જ વખતમાં રાજાને ઝેર પાઈને મારી નાંખવાનો પ્રયત્ન થયાની વાત ફેલાઈ અને એ કાવતરા અંગે કારભારી બર્વેના લખેલા કહેવાતા ત્રણ પત્રો ટિળક-આગરકરની પાસે આવ્યા અને તેમણે તે પત્રો જાણીતા વકીલો ને ન્યાયાધીશને બતાવી તે બદલ અનેક રીતે ચોકસાઈ કરી લઈને તે કેસરી તથા મરાઠામાં છાપ્યા અને બર્વેને પોતાની નિર્દોષતા કોર્ટમાં પુરવાર કરવા માટે પડકાર કર્યો. બીજાં પણ કેટલાંક છાપાંઓએ એ પત્રો છાપ્યા.

પત્રો અંગે લખતાં કેસરીના સંપાદકે લખેલું કે, “છત્રપતિ મહારાજની વર્તમાન સ્થિતિ એવી છે કે તે સાંભળીને પથ્થરના હૃદય પર પણ અસર થયા વિના નહીં રહે. કોલ્હાપુરને અંગે જે કાગળિયાં અમારા જોવામાં આવ્યાં છે તે પરથી રા. બ. માધવરાવ બર્વેનું અંતઃકરણ કેવું રાક્ષસી છે તે બદલ અમારી પૂરેપૂરી ખાતરી થઈ છે.”

મરાઠામાં આને અંગે જે લેખ પ્રસિદ્ધ થયો તે ટિળકનો નહીં પણ આપટેનો લખેલો હતો. પણ સંપાદક તરીકે નામ ટિળકનું હોવાથી તેમના પર અને આગરકર પર જ દાવો મંડાયો હતો.

લોકમાન્યને ત્રણ વખત જલની યાત્રા કરવી પડી ને ત્રણે વખત બીજાઓના લેખ જ તેનું કારણ બન્યા હતા, એ એક વિચિત્ર દૈવયોગ કહેવાય.

હવે બવેને એ પડકાર ઝીલ્યા સિવાય છૂટકો જ ન રહ્યો. એટલે તેમણે મુંબઈની હાઈકોર્ટમાં ટિળક, આગરકર તથા નાના ભિડે વગેરે પોતાના દુશ્મનો પર તેમ જ જે બીજાં છાપાંમાં પત્રો છપાયા હતા તેમના પર બદનક્ષીનો દાવો માંડ્યો. તેમણે જણાવ્યું કે, કોલ્હાપુરના મારા દુશ્મનોની ચાંડાળચોકડીએ મારી આબરૂની ધૂળધાણી કરવાનું કાવતરું રચ્યું છે; તેમાંના એક નાના ભિડેને વકીલાતની સનંદ આપવાની ના પાડવામાં આવી હતી, તેથી તેણે વેર લેવા માટે આ બધી ખટખટ ચલાવી છે; તેમાં રાજની સગી માતાને કારભારી સામે કશીક દાઝ હોવાથી તે ભિડે સાથે સહેજે ભળી ગઈ છે, અને કોલ્હાપુરમાં કશું કરી શકાયે નહીં એમ લાગવાથી તેમણે રાજ્યના બહારના લોકો સાથે સંતલસ કરીને કેસરી, મરાઠા વગેરે છાપાંના બિનઅનુભવી સંપાદકોને સાધીને પોતાના વેરનો ઊભરો બહાર કાઢ્યો છે; મારા લખેલા તરીકે જે પત્રો છાપવામાં આવ્યા છે, તે ભિડેએ બનાવટી તૈયાર કરેલા છે; મારા માલિકની ગાદી કે જિંદગી સામે મેં કદી પણ કાવતરું કર્યું નથી; એટલે મારા પર જે આક્ષેપો કે આરોપો મૂકવામાં આવ્યા છે, તે બેજવાબદારપણે અને દુષ્ટ-બુદ્ધિથી કરવામાં આવ્યા છે. તેથી તે મૂકનારાઓને દાખલો બેસે એવી સજા કરવામાં આવે, એવી તેમણે કોર્ટને વિનંતી કરી.

લોકોની સહાનુભૂતિ તો ટિળક આગરકર પ્રત્યે જ પૂરેપૂરી હતી. કારણ, તેમણે શિવાજીના એક વંશજની ગાદી અને જિંદગી બચાવવા માટે આ ભારે સાહસ ખેડ્યું હતું. તેમના બચાવ માટે ફિરોઝશાહ મહેતા તથા તેલંગ જેવા બાહોશમાં બાહોશ વકીલો રોકવામાં આવેલા. ખટલાનું બધું મહત્ત્વ પેલા ત્રણ પત્રોમાં સમાયેલું હતું. એ પત્રો સાચા હતા કે બનાવટી? પત્રો સાચા છે એ પુરવાર કરવા માટે કોલ્હાપુરના સાક્ષીઓની જરૂર હતી. તેઓ હાજર રહ્યા નહિ. મુંબઈ હાઈકોર્ટની હકૂમત બહાર તેઓ રહેતા હોવાથી તેમને હાઈકોર્ટ હાજર રહેવાની ફરજ પાડી શકે તેમ ન હતું. અને કેસ ખાનગી વ્યક્તિઓને લગતો હોવાથી મુંબઈ સરકાર તેમ જ પોલિટિકલ એજન્ટ વચ્ચે પડવા તૈયાર ન હતાં! કેટલોક દસ્તાવેજી પુરાવો ટિળક આગરકર પાસે આવ્યો હતો તેની બાબતમાં તેની

સાથે સંબંધ ધરાવનારા સરદારો વગેરે તરફથી દબાણ આવતાં તેમને નિર્ભય કરવા માટે તે દરતાવેજોનો ટિળક આગરકરે પોતાને હાથે નાશ કર્યો! તેથી કોર્ટેનો ચુકાદો નાના ભિડેની વિરુદ્ધ ગયો અને પત્રો બનાવટી છે એમ સાબિત થયું. એટલે પોતાના મિત્રોની સલાહથી ટિળક અને આગરકરે બર્વેની માફી માગી. છતાં બર્વેએ તેમને સજા થવી જોઈએ એવો આગ્રહ ચાલુ રાખ્યો અને હાઈકોર્ટે તા. ૧૬ જુલાઈ ૧૮૮૨ ને રોજ તે બન્નેને ચાર મહિનાની સખત કેદની સજા ફરમાવી.

એટલે એ બન્નેને ડોંગરીની જેલમાં લઈ જવામાં આવ્યા. એક પત્રકાર ને પ્રજાના સેવક તરીકે પોતાની ફરજ અદા કર્યાનો સંતોષ બન્નેને થયો હતો તેથી જેલજીવન તેમને જરાય કઠ્યું નહીં. માત્ર ખાવાની વખતે જેલનો ખોરાક જોઈ તેમને અરુચિ થતી. શરૂઆતના કેટલાક દિવસ કથા કામ વિના અને લખવા વાંચવાનાં સાધનો વિના ભારે લાગ્યા; પણ પછીથી જેલના અધિકારીએ તેમની લખવા વાંચવાનાં સાધનો માટેની માગણી મંજૂર કરી. પણ સાધનોની છૂટ મળી ત્યાર સુધીમાં, આગરકર લખે છે, “ખોરાક ને જેલની રહેણીને લીધે અમે એટલા બધા ક્ષીણ થઈ ગયેલા કે એ લેખનવાચનની રાહતનો અમે ભાગ્યે જ લાભ લઈ શક્યા.” પણ જેલમાં તેમણે ચર્ચાઓ માત્ર પેટ ભરીને કરી. દેશસેવાનો સંકલ્પ પોતે કેવી રીતે કર્યો, શાળાની સ્થાપના વખતે કેવા કેવા વિચારો કરેલા, તેની તેમ જ પોતાના ભાવિ કાર્યની તેમણે ખૂબ વાતો કરી. તે એટલે સુધી કે કચારેક આખી રાતની રાત જરાય આડા પડ્યા વિના પસાર થઈ જતી; અથવા જેલના વોર્ડરો તેમનો ઊંચે ચઢેલા અવાજ ધીમો કરવા કે સૂઈ જવા તેમને ચેતવતા ત્યારે જ તેઓ ભાન પર આવતા.

બહાર પ્રિન્સિપલ વર્ડરવર્થ અને રા. સા. મંડલીક જેવાઓએ તેમને છોડાવવાનો ઘણો પ્રયત્ન કર્યો પણ તે નિષ્ફળ ગયો. એટલે જ્યોતિબા કુલેના દીનંદુ છાપાના તંત્રીએ એવી સૂચના કરી કે સરકારને અરજી વગેરે કરવાનું આપણે છોડી દઈએ અને એ દેશભક્તો જ્યારે છૂટે ત્યારે તેમનો ભવ્ય સત્કાર કરીને આપણે તેમને વિષેની આપણી સન્માનની લાગણી વ્યક્ત કરીએ. એટલે જ્યારે ‘સારી ચાલચલગત’ બદલ ૨૧ દિવસની માફી કપાતાં ૨૬ મી ઓક્ટોબર ૧૮૮૨ ને રોજ તેમનો છુટકારો થયો ત્યારે જેલના દરવાજા પર તેમનું સ્વાગત કરવા માટે મોટી મેદની જમા થઈ; તેમને ઠેકઠેકાણે માનપત્રો આપવામાં આવ્યાં અને તેમનાં ગુણગાન કરવામાં આવ્યાં. એ બધાના

જવાબમાં આ વીરોએ એટલું જ કહ્યું કે, જેલનો ડર તેમને કદી લાગ્યો નથી અને લાગ્યે નહીં અને તેઓ દેશ પ્રત્યેનું પોતાનું કર્તવ્ય અદા કરવામાં પાછી પાની કરશે નહીં.

જેલના અરુચિકર અને નીરસ ખોરાકને કારણે તેમ જ ત્યાંના એકંદર વાતાવરણને લીધે ૧૦૧ દિવસમાં ટિળકે ૨૪ રતલ અને આગરકરે ૧૬ રતલ વજન ગુમાવ્યું હતું.

આ બદનક્ષીનો ખટલો કોર્ટમાં ચાલુ હતો તે વખતે તેમના બચાવ માટે ફાળો કરવામાં આવેલો. એ ફાળાને અંગે કોલ્હાપુરમાં વિદ્યાર્થીઓએ ભજવેલા એક નાટકમાં ગોપાળ કૃષ્ણ ગોખલેએ એ બે વીરો વિષેની ભક્તિથી પ્રેરિત થઈને સ્ત્રીની ભૂમિકાનું કામ કર્યું હતું, એની અહીં નોંધ લઈએ તો અસ્થાને નહીં ગણાય. નાટકની બધી વ્યવસ્થા વિજાપુરકરે કરી હતી.

કોલ્હાપુરના મહારાજા સામે બર્વે વગેરેએ જે કાવતરું રચેલું તેને પરિણામે એ રાજાને ગાંડો ગણી ગાદી પરથી દૂર કરવામાં આવ્યો ને અહમદનગરના કિલ્લામાં કેદી તરીકે રાખવામાં આવ્યો. અને ત્યાં ૨૫મી ડિસેમ્બર ૧૮૮૩ને રોજ ભયંકર મારામારીને પરિણામે તેનું મૃત્યુ થયું. મહારાજાની બરોળ બહુ વધી ગઈ હતી તેથી તેના પર નીમેલા રક્ષક સાર્જન્ટ ગ્રીને ધક્કો મારતાં રાજાના પ્રાણ ગયા, એવું નિવેદન સરકાર તરફથી બહાર પાડવામાં આવ્યું. તેને ઉદ્દેશીને કેસરીએ ૨૨ જાનેવારી ૧૮૮૪ના અંકમાં લખ્યું કે, “અમને આ આખા પ્રકરણની એટલી ચીડ ચડી છે કે દુનિયામાં થોડોક અન્યાય બાકી રહે તો વાંધો નહીં, પણ આ કમનસીબ રાજાના સંબંધમાં પેલા ગ્રીનનું નામ વારંવારે અમારા કાન પર ન આવે તો મહેરબાની. જે વાત થઈ ગઈ તેની ચર્ચા કરવામાં માલ નથી; હવે પછી શું કરવું તેનો વિચાર કરવો ઘટે. કોલ્હાપુરની ગાદી માટે જે દત્તક લેવાનો થાય તે ઉમરલાયક હોય એવો લેવો; જેથી તે ગાંડો છે કે નહીં, પુરુષ છે કે નહીં, પોતાની માતાને જોતાં જ આવેશમાં આવી જાય છે કે કેમ વગેરે બાબતો તપાસતાં ફાવે. થોડો પ્રૌઢ છોકરો લેવાય તો તે જરા અનાડી ને અડબંગ હશે ખરો; પણ પછી તેને ઘોડાના ચાબુકનો માર ખાવાનો અથવા વધી ગયેલી બરોળ પર દબાણ આવવાથી પ્રાણ જવાની તૈયારી વખતે તીથિદિકને બદલે ગ્રીનને હાથે વિરકીનું પ્રાશન કરવાનો વારો નહીં આવે. . . .”

ફૂર્ચુસન કોલેજની સ્થાપના

૫૨

આ લખાણ પરથી કોલ્ડાપુરના મહારાજ પર શા શા જીવન ગુજરવામાં આવેલા ને તેમનો અંત કેવા સંજોગોમાં આવ્યો તે પર સારો પ્રકાશ પડે છે; તેમ જ કેસરીની મંડળીમાં તે બદલ કંઈ જાતની ભાવના સળગતી હતી તેનું સચોટ દર્શન થાય છે. શિવાજી મહારાજના આવા દુઃખદ અંત સાથે કોલ્ડાપુર પ્રકરણનો પણ અંત આવ્યો.

૧૦

ફૂર્ચુસન કોલેજની સ્થાપના

કોલ્ડાપુર અંગેનો મુકદ્દમો ચાલતો હતો એ જ અરસામાં આ નવી સંસ્થા પર બીજી આપત્તિ આવી. તે હતી શ્રી વિષ્ણુશાસ્ત્રી ચિખળૂકરના મૃત્યુની. ટિળક ને આગરકર જેલમાં ગયા હતા, એ વખતે શાળાનું અસ્તિત્વ જ જેખમયાયું હતું એમ કહેવાય છે. પણ એ જ અરસામાં કેટલાક નવા માણસો સંસ્થામાં જોડાયા તેથી તેના કામમાં ભંગ પડ્યો નહીં.

ચિખળૂકર ગુજરી ગયા ત્યારે તેમની ઉંમર માંડ બત્રીસ વરસની હતી. એટલી ટૂંકી આવરદામાં તેમણે જે કાંઈ કર્યું હતું તેનું મૂલ્યાંકન ટિળકે ૧૯૦૧માં તેમની શ્રાદ્ધતિથિને દિવસે વાંચેલા નિબંધમાં નીચે મુજબ કર્યું હતું :

“છેલ્લાં પચીસેક વરસમાં રાષ્ટ્રીય સભા જેવી જે ચળવળો થઈ તેમને લીધે તથા બીજાં કારણોને લીધે લોકોની આંખો સારી પેઠે ઊઘડતી જાય છે એ ખરું છે. પણ અંગ્રેજી કેળવણીના પહેલા ઘૂંટણ સાથે જે અવ્યવસ્થિતપણાનો મદ આપણામાં પેદા થયો હતો, તે શાસ્ત્રીબુવાએ દૂર કર્યો એ આપણે કબૂલ કરવું જોઈએ. આવી રીતે એક વાર એક દિશામાં વહેવા માંડેલા પ્રવાહને પોતાની કલમથી રોકી દઈ લોકપ્રવૃત્તિ, સદાચાર, અને સાચા દેશાભિમાનની દિશામાં વાળવો એ કંઈ નાનીસૂની વાત નથી; અને એ કામ જેણે કેવળ ૩૨ વરસની આવરદામાં કર્યું, તેની યોગ્યતા પણ સામાન્ય લોકોની યોગ્યતા કરતાં વધુ હોવી જોઈએ એ કોઈ પણ નિખાલસ બુદ્ધિવાળા માણસને કબૂલ કરવું પડશે.”

ન્યુ ઇંગ્લિશ સ્કૂલની સ્થાપના શી રીતે થઈ તે આપણે જાણું. હવે તેમાંથી કેળવણી મંડળ અને કોલેજ શી રીતે સ્થાપન કરવામાં આવ્યાં તે જોઈએ. આ વિકાસ ને પ્રગતિ સાધવા માટેની મહેનત મોટેભાગે ટિળક અને નામજેશીએ જ કરી હતી. બદ્દે આ બે જણા સંસ્થામાં હતા ત્યાં સુધી એવાં કામોનો બોજો તેમને શિરે જ રહેતો. શાળા માટે સરસામાન, સાધનો ઇત્યાદિ ક્યાંથી અને કેવી રીતે લાવવાં, એનાથી માંડીને શાળાનો અભ્યાસક્રમ કેવો હોવો જોઈએ, શિક્ષકોની યોજના શી રીતે કરવી અને શાળા માટે મદદ કેવી રીતે મેળવવી, ત્યાં સુધીની બધી બાબતોનો વિચાર ને વ્યવસ્થા તેઓ જ કરતા.

આ પ્રમાણે ચાર વરસ શાળા ચાલ્યા પછી આ મંડળીએ પૂર્વસંકલ્પ અનુસાર કોલેજ કાઢવાનું ઠરાવ્યું. કોલેજ કાઢવાનો એક ઉદ્દેશ એ પણ હતો કે તે દ્વારા ચાલુ શાળા માટે તેમ જ મહારાષ્ટ્રભરમાં જે શાળાઓની જાળ પાથરવાની આ મંડળની મૂળ કલ્પના હતી તેમાં શિક્ષક તરીકે કામ આવી શકે એવા કાર્યકર્તાઓ તૈયાર કરી શકાય. તે માટે મંડળને કોઈ નિશ્ચિત અને કાયદેસરનું સ્વરૂપ આપવાની તથા સ્થાયી ભંડોળ ભેગું કરવાની જરૂર હતી. તે મુજબ ૨૪મી ઓક્ટોબર ૧૮૮૪ ને રોજ સર વિલિયમ વેડરબર્નની અધ્યક્ષતા હેઠળ સભા ભરીને ‘ડેક્કન એજ્યુકેશન સોસાયટી’ની સ્થાપના કરવામાં આવી. સોસાયટીના ત્રણ વિભાગ રચવામાં આવ્યા : ટ્રસ્ટીમંડળ, કારોબારી મંડળ અથવા કાઉન્સિલ અને આજીવન સભ્યો. ટિળક, નામજેશી, આપટે, આગરકર, વગેરે સાત જણ શરૂઆતના આજીવન સભ્યો હતા. મંડલીક અને વડેસ્વર્થની ટ્રસ્ટીઓ તરીકે નિમણૂક કરવામાં આવેલી. આજીવન સભ્યો માટે સરખું વેતન નક્કી કરવામાં આવ્યું પણ વિશેષ પ્રસંગે તેમને જોઈતી આર્થિક મદદ કરવાની જોગવાઈ પણ કરવામાં આવી. કાઉન્સિલમાં આજીવન સભ્યો જેટલા જ બીજા બહારના સભ્યો રાખવાનો નિયમ કરવામાં આવ્યો અને તેની રૂએ રાનડે, ભાંડારકર વગેરે બહારના સદ્ગૃહસ્થોને કાઉન્સિલમાં લેવામાં આવ્યા.

ભંડોળ ભેગું કરવા માટે ટિળક અને નામજેશીએ દક્ષિણ મહારાષ્ટ્રના રાજાઓની મુલાકાત લીધી અને પચાસ હજાર ઉપર રકમ ભેગી કરી. એમ કરતી વખતે જ નામજેશીએ કોલેજને ગવર્નર ફર્ગ્યુસનનું નામ આપવાનું અભિવચન આપ્યું હોય એમ લાગે છે. અને તેથી જ આ નવી કોલેજનું મહારાષ્ટ્ર કોલેજને બદલે ફર્ગ્યુસન કોલેજ નામ પાડવામાં આવ્યું; ને તા. ૨

ફર્ગ્યુસન કોલેજની સ્થાપના

૫૩

જાનેવારી ૧૮૮૫ ને દિને કોલેજ શરૂ કરવામાં આવી. કોલેજ માટે પ્રથમ સરકારે પેશવાનો જાણીતો શનિવારવાડો આપવાનું કબૂલ કરેલું. પણ પાછળથી એ વિચાર ફેરો અને પૂનાની મધ્યસ્થ જગ્યા ગણાતા બુધવાર થોડા પાસેની બુધવાર વાડાની જગ્યામાં માર્ચની પમીએ ગવર્નર સર જેમ્સ ફર્ગ્યુસનને હાથે કોલેજની ઇમારતની કોનશિલા બેસાડવાનો સમારંભ કરવામાં આવ્યો. પણ એ સમારંભ પણ નકામો ગયો અને એ કોનશિલા પાછળથી ૧૮૮૨ના જાનેવારીમાં ચતુઃશૃંગીના મેદાન પર હાલની જગ્યાએ ખસેડવામાં આવી.

કોલેજનો વર્ગ કાઢવામાં આવ્યો એ અરસામાં જ ગોખલે, ભાતુ વગેરે સોસાયટીમાં જોડાયા. ગોખલેની ઉંમર તે વખતે માંડ વીસ વરસની હતી. પણ થોડા જ વખતમાં તેમણે અધ્યાપક તરીકે સારી કીર્તિ પ્રાપ્ત કરી. ટિળકના દાખલાથી પ્રેરાઈને જ પોતે કેળવણીના કામમાં પડ્યા એમ તેઓ કહેતા. આપટે કોલેજના પ્રિન્સિપાલ બન્યા.

કોલેજ શરૂ થયા પછી—એના પહેલા વર્ષનો જ વર્ગ શરૂ થયો હતો, કારણ તેની જ રજા યુનિવર્સિટીએ આપી હતી—બે વરસમાં જ તેનું સફળ સંચાલન જોઈને મુંબઈ સરકારે ડેક્કન કોલેજનો વહીવટ પણ આ મંડળને સોંપવાનો વિચાર કર્યો અને શરતો વગેરેની વાટાઘાટ કરવા માટે ટિળક નામજેશી તથા આગરકર ગવર્નર લોર્ડ રેને મળવા મહાબળેશ્વર જઈ પણ આવેલા. પણ પાછળથી તેમાં નવી મુશ્કેલીઓ ઊભી થતાં સોસાયટીએ એ જવાબદારી લેવાની ના પાડી. એટલે ફર્ગ્યુસન કોલેજને મદદ આપવાનાં સરકાર તરફથી જે ખાસ આશ્વાસનો મળ્યાં હતાં તે પાછાં ખેંચી લેવામાં આવ્યાં. છતાં કોલેજનું કામ ધમધોકાર આગળ ચાલ્યું.

અંદર અંદરના ઝઘડા ને ટિળકનું રાજનામું

કોલેજની સ્થાપનાનું કામ પાર પડ્યું ત્યાં સુધી મંડળના સભ્યોમાં થોડી ઘણી કચકચ શરૂ થઈ હોય તોય ઝઘડા સુધી વાત ગઈ ન હતી. સામાજિક પ્રશ્નોને અંગે આગરકર ઉગ્ર વિચાર ધરાવતા હોવાને લીધે એ બાબતમાં થોડોક સંઘર્ષ એ અરસામાં શરૂ થયેલો. પણ થોડા દિવસ પછી — ખાસ કરીને ગોખલેના સંસ્થામાં જોડાયા પછી — સભ્યો વચ્ચે તીવ્ર મતભેદ દેખાવા માંડ્યો. પ્રથમ વર્તમાનપત્રોને અંગે ને પછી તેથી પણ વધારે તીવ્ર મતભેદ સોસાયટીની નીતિ અને સભ્યોની વર્તણૂકના નિયમોને અંગે પેદા થયો.

વર્તમાનપત્રો અંગે સભ્યોમાં એવી લાગણી હતી કે તેથી સોસાયટીના કામને નુકસાન થાય છે. અને કારણે કેટલુંક દેવું પણ થયું હતું ને તે વધતું જતું હતું. તેથી તેની વ્યવસ્થા અલગ કરવામાં આવી. સોસાયટીની નીતિ ને નિયમોને અંગેનો મતભેદ પાયાનો હતો. ન્યૂ ઇંગ્લિશ સ્કૂલ શરૂ કરી તે વખતે તેમાં સ્વાર્થત્યાગનું તત્ત્વ મુખ્ય હતું. કારણ એવી રીતે કામ થાય તો જ નવી કેળવણી સામાન્ય લોકો માટે સુલભ કરી શકાય તેમ હતું. પહેલે વરસે વિખણુશાસ્ત્રી તથા ટિળકે શાળામાંથી વેતન પણ લીધું ન હતું.

તે વખતે તેમની નજર આગળ યુરોપના જેસુઈટ પંથની કાર્યપદ્ધતિ હતી એમ દેખાય છે. અલબત્ત, એ પંથના લોકો આજન્મ અવિવાહિત હોય છે, અને પૂરેપૂરું સંઘજીવન ગાળે છે. આપણી આ મંડળીના સભ્યો બધા ગૃહસ્થાશ્રમી હતા, એટલે એ પંથથી કંઈક જુદી પદ્ધતિ તો આપોઆપ થઈ જતી હતી. પણ ઓછામાં ઓછું સંસ્થાના આજીવન સભ્યો અંગત કમાણી માટે શાળાના કામ સિવાય બીજા કોઈ પણ વ્યવસાય ન કરે અથવા સંસ્થાની રજાથી કરે તોય તેમાંથી જે કંઈ આર્થિક લાભ થાય તે સંસ્થાનો જ ગણાય એટલું તો નિશ્ચિત હતું એમ લાગે છે. તેમાં અપવાદ તરીકે ન છૂટકે આપટેને સંસ્થા તરફથી મળતા વેતન ઉપરાંત અંગત કમાણી કરવાની છૂટ આપવામાં આવેલી. કોલેજ નીકળી, નવા માણસો સંસ્થામાં જોડાયા એટલે ફુરસદ પણ વધારે મળવા માંડી. એટલે આપટેને જે સવલત આપવામાં

અંદર અંદરના ઝઘડા ને ટિળકનું રાજનામું

૫૫

આવી હતી તેવી જ સવલત બધાને મળવી જોઈએ, શાળાનું પાંચ કલાક કામ કર્યા પછી બાકીનો વખત આજીવન સભ્યો પોતાની મરજી મુજબ પૈસા કમાવામાં અથવા બહારનું બીજું કોઈ કામ કરવા પાછળ આપે તો તેમાં વાંધો ન હોવો જોઈએ, ઇત્યાદિ ચર્ચા શરૂ થઈ. ને ક્યારેક તે બહુ ઉગ્ર બની જતી. ટિળકનું કહેવું એમ હતું કે, શાળા શરૂ કરી તે વખતે તેના ચાલકોએ—એટલે મુખ્યત્વે વિષ્ણુશાસ્ત્રી, ટિળક, આગરકર અને નામજેશીએ—જે નિશ્ચય કર્યો હતો તેને વળગી રહેવું જોઈએ; જ્યારે આ નિર્ણય વર્તમાન કાર્યકર્તાઓની બહુમતીથી થવો જોઈએ એમ બીજા પક્ષનું કહેવું હતું. પણ આ વસ્તુ સંસ્થાના મૂળભૂત અને સ્થાયી સિદ્ધાન્તો (આર્ટિકલ્સ ઓફ ફેથ) ની વાત હોવાથી કેવળ બહુમતીને જોરે તેમાં ફેરફાર કરવો ઇષ્ટ ને શક્ય નથી; જેમને તે માન્ય ન હોય તેમણે ગમે તો સંસ્થા છોડી દેવી, એવો ટિળકનો અભિપ્રાય હતો. આવી રીતે આ ઝઘડો વધુ ઉગ્ર બનતો ગયો ને છેવટે બીજા અનેક અંગત કારણો તેમાં ભળી જતાં તે ટિળકના રાજનામામાં પરિણમ્યો.

બે જ દાખલા જોઈએ. કોલેજની સ્થાપના પછી ગોખલેએ શાળાના ઉપયોગ માટે એક ગણિતનું પાઠ્યપુસ્તક તૈયાર કર્યું. તે છાપતા પહેલાં જ બોર્ડ પાસે મંજૂરી માટે મોકલ્યું. એ વખતે ઉપરનો સવાલ ઊભો થયો. આવાં પુસ્તકો કોઈ લખે તો તેની માલિકી સોસાયટીની હોવી જોઈએ, એવો ટિળકનો સ્પષ્ટ આગ્રહ હતો. પણ બહુમતીને જોરે આખરે ગોખલેને એ મંજૂરી આપવામાં આવી. શ્રી આગરકરનો મત ગોખલેને અનુકૂળ હતો.

બીજો દાખલો પણ ગોખલેને અંગેનો જ છે. વિષ્ણુશાસ્ત્રીના પિતરાઈ સીતારામ હરિ ચિખળૂકર સાર્વજનિક સભાના પગારદાર મંત્રી હતા. કોર્ફ પ્રકરણ વખતે તેમની અને સભાના સભ્યોની વચ્ચે મતભેદ ઊભો થયો ને સીતારામપંતને રાજનામું આપવાની ફરજ પડી. તે જગ્યા માટે ગોખલેનું નામ સૂચવવામાં આવ્યું. તેમને રજા આપવાનો સવાલ બોર્ડ આગળ આવતાં ટિળકે તેનો વિરોધ કરતાં જણાવ્યું કે, આવી રીતે નિત્યનું કામ અન્યત્ર કરવા માટે સભ્યને રજા આપવી એ સોસાયટી માટે મારક વસ્તુ છે. બોર્ડમાં મહા મુશ્કેલીએ ટિળકને બહુમતી મળી. પણ પાછળથી કોઈ સભ્યે પોતાના મત બદલ્યો ને ગોખલે એ સભાના મંત્રી બન્યા. ટિળકના વિરોધને પરિણામે એ પદ પગારી નહીં પણ માનદ થયું. એમ જણાય છે કે એ પદ ટિળકને આપવાની પહેલાં સૂચના થઈ હતી પણ ટિળકે તેનો અસ્વીકાર કર્યો હતો.

આ બધી ચર્ચા પરથી શ્રી ગોખલેએ એક બોધ જરૂર લીધો. પોતે ડેક્કન એજ્યુકેશન સોસાયટીમાંથી નિવૃત્ત થયા પછી જ્યારે તેમણે ૧૮૭૫ માં સર્વન્ટ્સ ઓર્ડર ઇન્ડિયા સોસાયટીની સ્થાપના કરી, ત્યારે તેના નિયમોમાં નીચેની કલમ દાખલ કરી :

“તેને (સભ્યને) માટે કે તેનું કુટુંબ હોય તો તે કુટુંબ માટે સોસાયટી ભરાણુપોષણની જે કોઈ સગવડ કરી આપે, તેનાથી તેણે સંતોષ માનવો જોઈએ. અંગત કમાણી કરવા માટે તે પોતાની શક્તિનો કોઈ પણ હિસ્સો વાપરી શકશે નહીં.”

ટિળકનું કહેવું આથી વિશેષ કશું ન હતું.

શાળા અથવા કોલેજ માટે સરકારની ગ્રાન્ટ લેવા બાબત પણ વિવાદ શરૂ થયેલો. તે ન લેવાનો ટિળકનો આગ્રહ છે એમ કહી તેમની નાહક વગોવણી થયેલી. પણ એવો ટિળકનો આગ્રહ કદી પણ ન હતો. કારણ એ પૈસા પ્રજના છે એમ તેઓ માનતા. પણ એ મદદ આપતી વખતે સરકારી ધોરણનો સ્વીકાર કરવાનું જે તે કહે, તો તે લેવા ઇષ્ટ નથી; કારણ તેથી સંસ્થાને સ્વતંત્રતા રહેતી નથી, અને એવી રીતે કાર્ય-સ્વાતંત્ર્ય જે ન રહે તો સંસ્થા કાઢવાનો ઉદ્દેશ જ માર્યો જાય. શરૂઆતના દિવસોમાં સરકારે પણ પોતાની કેળવણી વિષયક નીતિ સોસાયટીએ સ્વીકારવી જોઈએ એવો આગ્રહ રાખ્યો ન હતો. અને જ્યારે ડેક્કન કોલેજ સોંપવાની બાબતમાં પાછળથી નવી શરતો સરકાર તરફથી રજૂ કરવામાં આવેલી, ત્યારે સોસાયટીએ તેનો અસ્વીકાર કરી કોલેજનો મોહ પણ છોડી દીધેલો તે આપણે જોયું જ છે.

સોસાયટીની રચના અને નિયમો મિશનરી સંસ્થાના જેવાં હોવાં જોઈએ અને શિક્ષણનું ધોરણ સરકારથી સ્વતંત્ર હોવું જોઈએ, તેના પર સોસાયટીનો પૂરેપૂરો કાબૂ રહેવો જોઈએ, એવો ટિળકનો પહેલેથી આગ્રહ હતો. પાછળથી આવેલા સભ્યોને ગળે આ વાત ઉતારવાની તેમણે ખૂબ કોશિશ કરી. પણ તેનું કશું પરિણામ આવ્યું નહીં ને એકબીજાનાં મન ઊંચાં થયાં. ધોમે ધોમે આ અમેળમાં વધારો જ થતો ગયો અને ટિળકની ભાણાવવાની પદ્ધતિની તેમ જ બીજી અંગત ટીકા થવા માંડી. તેથી તેમણે ૧૮૮૮ ના જૂનમાં છ મહિનાની રજા લીધી. મુંબઈમાં ૧૮૮૮ માં ભરાયેલી રાષ્ટ્રીય મહાસભાનું તેમ જ કોર્ફુ પ્રકરણનું કામ તેમણે એ જ વખતે હાથ ધરેલું. રજા પછી આપટેના કહેવાથી તેઓ ફરી સોસાયટીના કામ પર ચઢેલા. પણ

અંદર અંદરના ઝંઘરા ને ટિળકનું રાજનામું

૫૭

એક વાર જે વાતાવરણ કલુષિત થયું તે ફરી સુધર્યું નહીં. તેથી ૧૫ મી ડિસેમ્બર ૧૮૯૦ ને રોજ તેમણે ભારે હોયે સોસાયટીમાંથી રાજનામું આપ્યું.

રાજનામામાંથી કેટલાક મહત્વના ઉતારા નીચે આપ્યા છે તે પરથી સંસ્થાના સ્વરૂપ અને હેતુ વિષે વાચકને સ્પષ્ટ ખ્યાલ આવશે.

“એક ચોક્કસ ઉદ્દેશ નજર આગળ રાખીને આપણે બધા એકત્ર બન્યા તેને આજે હવે અગિયાર વરસ થયાં. અને એ પાર પાડવા માટે આ કાળ દરમિયાન આપણે બધાએ સંકટોનો સરખો જ સામનો કર્યો, ઉદમ કર્યો અને કષ્ટ વેઠ્યાં. આપણી આકાંક્ષાઓ બર લાવવા માટે આપણે કેટકેટલો વિરોધ સહન કર્યો, કેટકેટલાં દુર્વચન, અપમાન, ઉપહાસ અને નિરાશાના પ્રસંગો ગળી ગયા. ધ્યેયને ખાતર આપણે ભારે સ્વાર્થત્યાગ કર્યો અનેક વાર ભૂખમરો વેઠ્યા. . . . અને આ બધું કર્યા પછી મારા પૂરતું કહું તો જે સંસ્થા મારી જિંદગીની સર્વ આકાંક્ષાઓનો મુખ્ય આધાર બની હતી તે છોડી જવાનું તમને કહેતી વખતે મારા અંતરમાં જે વેદના થાય છે તેની કલ્પના તો જેના પર એવો પ્રસંગ આવી પડ્યો હોય તે જ કરી શકે.”

“જે સિદ્ધાન્તોને અનુસરીને વર્તવાનું આપણે શરૂઆતમાં જ નક્કી કર્યું હતું અને જેને કારણે આપણને આટલી સફળતા ને યશ પ્રાપ્ત થયાં, તે સિદ્ધાંતોની બાબતમાં શિથિલતા અને બેદરકારીની વૃત્તિ સંસ્થામાં આજ-કાલ દેખાવા લાગી છે. જે જે વખતે આ વૃત્તિ દેખાઈ તે તે વખતે મેં તેને વખોડી કાઢી છે, પણ તેનું પરિણામ કેવળ હેયાબળાપો અને સામ-સામા કડવા આત્મેષોમાં જ આવ્યું છે. એ પરિસ્થિતિમાં સંસ્થા છોડી દેવી એ જ મને મારું કર્તવ્ય લાગે છે.”

*

*

*

“આ બધી મુશ્કેલીઓમાંથી બહાર નીકળવાનો એક જ માર્ગ મને દેખાય છે: સંસ્થાના સેવકોએ બહારનું કામ સદંતર બંધ કરવું જોઈએ અથવા મિશનરી સંસ્થાઓની જેમ એના કામમાંથી થતી પ્રાપ્તિ સંસ્થાના સામાન્ય ભંડોળમાં જમા થવી જોઈએ એવો નિયમ કરવો જોઈએ. શાળાના કામને આંચ ન આવતાં બાકીના નવરાશના વખતમાં બહારનું કામ કરીશું એમ કહેવું એ બહુ રૂડું લાગે છે, પણ એ વાત પર મારો જરાય વિશ્વાસ નથી.

“કોઈ સંસ્થાનો હેતુ અને ઉદ્દેશ એક વાર નિશ્ચિત કર્યા પછી બહુમતીને જેરે તેમાં ફેરફાર કરીને તે લઘુમતી પર લાદવાનો બહુમતીને કોઈ હક હોય એમ મને લાગતું નથી. તેમાં ફેરફાર કરી શકાય ખરો, પણ

સંસ્થાનો અમુક હેતુ છે એમ માનીને તેમાં જે જેડાયા હોય તેમને એ ફેરફાર યોગ્ય ન લાગે તો સંસ્થામાં ચાલુ રહેવું કે નહીં તેનો વિચાર કરવા માટે તેમને તક આપવી જોઈએ. અને જે ફેરફાર તેમને યોગ્ય ન લાગે અને સંસ્થા છોડી તેઓ ચાલ્યા જાય તો તેમને જરા પણ દોષ દઈ શકાય નહીં; કારણ એ નવા હેતુ માટે તેઓ સંસ્થામાં જેડાયા ન હતા.”

“આપણી સંસ્થા જેવી સંસ્થા યશસ્વી થવાને માટે સ્વાર્થત્યાગ — સ્વાર્થસંન્યાસ બહુ જ આવશ્યક છે, એમ મને હંમેશ લાગે છે. આ એક કસોટી પર જ આપણી પરીક્ષા થશે અને તેને જેરે જ આપણે તરીશું કે ડૂબીશું.”

“સંસ્થા છોડી જવાના દુઃખના ભારથી મારું હૈયું ભારે થયું છે તોપણ આપણી સંસ્થાના સાચા હિત માટે જે સંપ અને એકતાની જરૂર છે તે સંપ ને એકતા માટે હું આ આત્મચક્ષ કરી રહ્યો છું.”

“જે સંસ્થા સાથે સંબંધ હોવાનું ભાગ્ય મને છેલ્લાં અગિયાર વરસ લાધ્યું તેનો સતત ઉત્કર્ષ થયા કરો એવી મારી હાદિક અભિલાષા છે.”

૧૨

કમિશનર કોર્ટ્સનું પ્રકરણ

ડે. એ. સોસાયટીમાંથી છૂટા થવાનો વિચાર જેમ જેમ પાકો થતો ગયો, તેમ તેમ ટિળક સોસાયટી બહારના જાહેર કામ તરફ ધ્યાન આપવા લાગ્યા. સોસાયટીમાંથી છ મહિનાની રજા પર ઊતર્યા હતા ત્યારે જ ૧૮૮૮ ની આખરે કોર્ટ્સ પ્રકરણ નામથી પ્રસિદ્ધ પામેલું પ્રકરણ શરૂ થયું. તેમાં તેમ જ ૧૮૮૯માં રાષ્ટ્રીય મહાસભાનું અધિવેશન પૂનામાં ભરાય અને રા. બ. મંડલીકની પ્રમુખ સ્થાને વરણી થાય તે માટે પ્રયત્ન કરવાના કામમાં તેઓ પડ્યા. કોંગ્રેસનું કામ તો તાત્કાલિક હતું પણ કોર્ટ્સ પ્રકરણે તેમનો ઘણો સમય લીધો, અને એ પ્રકરણમાં રાનડે, ગોખલે વગેરે પણ રસ લેતા હતા છતાં પોતાની કામ કરવાની ધગશ ને તેજસ્વિતાને લીધે તે કામ પાર પાડવાનું શ્રેય ટિળકને જ ભાગે આવ્યું. એટલે એ પ્રકરણ શું હતું તે જોઈએ.

કોર્ટ્સ એક અંગ્રેજ સિવિલિયન હતો. તે જેટલો બુદ્ધિશાળી હતો તેટલો જ આળસુ અને વિલાસી પણ હતો. હાથ છૂટો હોવાથી અનેક ગોરાં

કમિશનર કોર્ટનું પ્રકરણ

૫૯

શ્રીપુરુષોનો અને ત્યાં હમિશ અડો જમતો. શ્રીઓ પ્રત્યે તેને વિશેષ આકર્ષણ હોઈ તે તેમને કીમતી ભેટ સોગાદો આપતો ને તેથી તેમના પતિઓને ક્વેશ થતો. આ બધું તેના નિયમિત વેતનમાંથી ભાગ્યે જ ચાલી શકે તેમ હતું. તેથી તેણે દ્રવ્યાર્જનના બીજા અને ટૂંકા માર્ગોનો આશરો લીધો. રત્નાગિરીમાં કલેક્ટર હતા ત્યારે ત્યાં તેણે એક લાકડાની વખાર ને કારખાનું (સો મિલ) કાઢેલું અને તેને માટે શેરો કાઢીને મૂડી ઊભી કરેલી. કારખાનું સારું ચાલ્યું ખરું, પણ પૈસાના ગોટાળા કરવાનું કોર્ટના સ્વભાવમાં જ હોવાથી કારખાનાની સ્થિતિ વણસી ગઈ. ટિળકના પિતાએ આ કારખાનાના શેરો લીધેલા પણ તેમાંથી તેમને કશું મળ્યું હોય એમ દેખાતું નથી. એ ઉપરાંત, નોકરીઓ આપવા અંગે તથા જમીનના વહેવારો અંગે તે લાંચ પણ છૂટથી લેતો અને તેમાં બધી ન્યાતજાતના ને પદના માણસોનો પોતાના એજન્ટ તરીકે તે ઉપયોગ કરતો. આવી રીતે તેણે અનેક લોકોનાં કામ કરેલાં ને અમુક રીતે લોકપ્રિયતા પણ મેળવેલી.

પણ તેનો લાંચિયો કારભાર હમિશ ચાલે એ શક્ય ન હતું. દિવસે દિવસે તેને અંગે ચોમર ઊછાપોહ શરૂ થયો. ગોરાઓ પણ તેના અનૈતિક વર્તનથી કંટાળી ગયા હતા. છેવટે તેના બધા વહેવારની ગુપ્તપણે તપાસ કરવા માટે તા. ૨૪મી જૂન ૧૮૮૮ ને દિવસે ઇન્સ્પેક્ટર જનરલ ઓફ પોલીસ મિ. ઓમેનીની નિમણૂક કરવામાં આવી. તપાસનું તાત્કાલિક નિમિત્ત ખાનદેશના એક ગામમાં કોર્ટે બહુ નજીવી કિમતે—અલબત્ત લાંચ લઈને જ—સરકારી જમીન એક વેપારીને વેચી એ હતું. કેટલાક ગોરા અમલદારો તથા દેશી કામગારો પણ કોર્ટની વિરુદ્ધ કામ કરવામાં હતા. દેશીઓમાં કોર્ટના નેટિવ આસિસ્ટન્ટ અને મુખ્ય ચિટણીસ પૅંડેસે અને તાલુકાદારી અંગેના અમલદાર સુરત તરફના ભીમભાઈ કિરપારામ મહેતા પ્રમુખ હતા. તેઓ પોતે નિઃસ્પૃહ અને બધી કાચી હકીકતથી વાકેફ હતા. મામલતદારો સાથે વિશેષ સંબંધ પૅંડેસેનો હોવાથી તેમની નિમણૂક વખતે કોર્ટે લાંચ લીધાનો જાણતો પુરાવો મેળવવાની ફરજી તેમના જ હાથમાં હતી. મામલતદારોએ જબરદસ્તીને લીધે કોર્ટને લાંચ આપી હોય એવા બે ત્રણ મુકદ્દમા ઊભા કરવા ને તેમાંથી બીજા કેસો બહાર પડે તેમ કરવું એમ નક્કી કરવામાં આવ્યું. પણ મામલતદારો પોતે લાંચ આપ્યાની કબૂલાત આપવા શી રીતે તૈયાર થાય? એટલે યોગ્ય યોગ્યતાનો વિચાર કરી એવા મામલતદારોને માફી આપવાનો

અધિકાર તપાસ કરનાર અધિકારીને આપવામાં આવ્યો. આ પ્રકરણમાં બે પક્ષ પડ્યા. એકનું એમ કહેવું હતું કે, સિવિલસર્વિસનો કમિશનરના પદનો ગોરો માણસ, તે જો હવે લાંચરુશ્વતના ગુનામાં સપડાયો છે અને સરકાર તેની તપાસ કરવા તૈયાર થઈ છે તો મામલતદારો પાસે લાંચ આપ્યાની કબૂલાતો અપાવીને પણ તેને સપડાવવો જોઈએ અને પોતાની નીતિ માટે ઈફ્ફાસ મારનારા સાહેબલોકોને ધરો બેસે તેમ કરવું જોઈએ. ત્યારે બીજા પક્ષનું એમ કહેવું હતું—એમાં ઘણા થોડા લોકો હતા—કે, ગોરા અમલદારની આબરૂ જાય છે એ સવાલ નથી, પણ આપણા દેશી લોકો કબૂલાત આપી પોતાની જાતને ગુનેગાર ઠરાવે કે કેમ, એ સવાલ છે. લાંચ આપવી એ ખરાબ છે એમાં શંકા નથી; પણ તે આપ્યા પછી કબૂલાત આપવી એ વધુ ખરાબ છે. તેમાં નામદંપણું ને ચાડિયાપણું બન્ને છે.

પણ આવી રીતે સરકારી તંત્રનો સડો ઢાંકી રાખ્યે તેનો ઉકેલ કદી ન આવે. એટલે સરકાર તપાસ કરવા બેઠી જ છે તો તેના કામમાં પૂરતી મદદ કરી એ સડો ખુલ્લો પાડવો જ જોઈએ, આવો મત ટિપ્પક તથા પૂનાની બીજી અનેક પ્રમુખ વ્યક્તિઓનો હોવાથી તેમણે ભીમભાઈ ને પૉડસેને ટેકો આપી તેમની દ્વારા મામલતદારો પાસે લાંચ આપ્યાની કબૂલાતો એક પછી અપાવી ને કામ આગળ ચાલ્યું. લાંચ લેવામાં એજન્ટનું કામ કરનારા સૌથી મુખ્ય કણ્ઠાટિકના હણમંતરાવ ઇનામદારને ૧૬ જુલાઈ ૧૮૮૮ને રોજ ગિરફતાર કરવામાં આવ્યા ને તેના પર મુકદ્દમે ચાલી તેને બે વરસની સાદી કેદ અને રૂ. ૨૦૦૦ના દંડની સજા થઈ. કમિશનરના નાકના બાલ સમા આ માણસનો મિજબા એટલો બધો વધી ગયો હતો કે ઉનાળામાં તેના ઘરના ત્રીજા માળ પરથી બરફના પાણીનો પ્રવાહ નીચે ગટર સુધી વહ્યા કરતો; ગુલાબી શરબત સિવાય એને ત્યાં બીજું પીણું પિવાતું નહીં; અને એ પોતે તળાઈ પર આળોટતો પડ્યો હોય ત્યારે તેના ઓશિયાળા કે આશાધેલા મામલતદારો તેના પગ પાસે અદબથી બેસી મોઢા આગળ રૂમાલ ધરી તેની સાથે વાત કરતા.

હણમંતરાવને ગિરફતાર કરવામાં આવ્યો તે જ વખતે કોર્ફને સરપેન્ડ કરવામાં આવેલો. ને તેને સજા થતાં એક દિવસ કોર્ફે “ચિન્તા અને અપમાન દુઃસહ થવાથી હું મુળા નદીમાં પડીને આત્મહત્યા કરવા જાઉં છું.” એવી ચિઠ્ઠી મૂકીને વેપાંતર કરી નાસી છૂટ્યો. બાહોશ ઓમેનીએ

આ ચિટ્ટીમાંની વાત સાચી ન માની અને બધે ખબર આપી, તેમ જ છૂપી પોલીસના માણસો રવાના કર્યા. પરિણામે કોર્ટની મુંબઈમાં ધરપકડ થઈ. એના પર ફોજદારી મુકદ્દમો પૂનાના કલેક્ટર આગળ ચાલવાનો હતો, પરંતુ સરકારે સ્વતંત્ર કમિશન નીમવાનું નક્કી કર્યું. કમિશને લાંચનો આરોપ નાસાબિત ગણી પોતાના તાબાના માણસો પાસેથી કરજ તરીકે રકમો લીધાનો આરોપ જ કેવળ માન્ય રાખ્યો. પણ મુંબઈ સરકારે પોતાની પાસેના પુરાવા પરથી — જે પુરાવો કમિશને આગળ આવવા દીધો નહીં — કમિશનના નિકાલનો સ્વીકાર ન કરતાં કોર્ટ પરના આરોપો સિદ્ધ થયેલા માન્યા. કમિશનના મત પ્રમાણે કોર્ટ બે ત્રણ વરસના ગાળામાં દોઢ લાખ રૂપિયા કરજ તરીકે ભિગા કર્યા હતા અને મુંબઈ ઇલાકાના મધ્ય ભાગ જેવા ગરીબ પ્રદેશમાંથી એક મહિનામાં ચૌદ હજાર રૂપિયા દેણી તરીકે પડાવ્યા હતા! ભારત મંત્રીએ કમિશનનો ચુકાદો જ માન્ય રાખ્યો ને કરજનો આરોપ સાબિત થયેલો ગણી કોર્ટને નોકરી પરથી કમી કર્યો અને સનદી નોકરોના પત્રકમાંથી તેનું નામ કાઢી નાખ્યું.

હવે સવાલ એ રહ્યો કે લાંચ આપ્યાની કબૂલાત આપનારા મામલતદારોનું શું? કબૂલાતો આપતી વખતે તેમને માફી આપવાનું વચન સરકારે આપેલું, અને એ કબૂલાતોને પરિણામે જ કોર્ટના દેવાની ને ભેટોની હકીકત બહાર આવવા પામી હતી, તે વચન પાળવાની બાબતમાં સરકાર ઢીલી પડી ગઈ. ટિળકે મામલતદારોના પક્ષની જરૂરદાર હિમાયત કરી અને તે એક જાહેર સવાલ બની ગયો. તે માટે પૂનામાં રા. બ. નૂલકરના અધ્યક્ષપણા હેઠળ તા. ૧-૮-૧૮૮૮ને રોજ એક મોટી જાહેર સભા થઈ. તે બોલાવનારાઓમાં રાનડે, ભાંડારકર, વગેરે પણ હતા. સભામાં ટિળકે આવી મતલબનું ભાષણ કરેલું (આ જ તેમનું પહેલું જાહેર ભાષણ અંગ્રેજીમાં કરેલું હતું): “અભયવચન ન પાળવું એ વિશ્વાસઘાત છે, અને તે ભારતમંત્રી તો શું, પાર્લમેન્ટ ખુદ પણ ન કરી શકે. અભયવચનને પરિણામે કાયદાના ઉલ્લંઘનનો દોષ મટી જાય છે. તે માટે તેમણે વિવાયતનો પણ એક દાખલો ટાંક્યો, જેથી તે અધિકારીઓને ઝટ ગળે ઊતરે. ઈ. સ. ૧૭૨૫માં વિવાયતમાં લોર્ડ ચાન્સેલરના હાથ નીચેની કેટલીક જગ્યાઓ લોર્ડ મેંક્લીસ ફીલ્ડે પચાસ પચાસ હજાર રૂપિયાની લાંચ આપીને ખરીદેલી. ખુદ પાર્લમેન્ટ-માંની આ વાત. પછી કોર્ટમાં મુકદ્દમો ચાલ્યો ત્યારે પુરાવો ભિગો કરવા માટે અત્યારની જેમ જ ત્યારે પણ માફીનું વચન આપવું પડેલું અને તે વચન

પૂરું કરવા માટે બે જ દિવસમાં પાર્લમેન્ટે કાયદો પસાર કર્યો હતો. વિવાયતમાં જે પેલા લોકો નોકરી માટે લાયક ગણાયા હતા તે આ મામલતદારો નાલાયક શાથી? તેથી મામલતદારોએ કરેલી મદદની કદર કરી કોઈ પણ જાતનો ભેદભાવ ન કરતાં બધાને નોકરી પર રાખવા જોઈએ.” આ જ સભામાં અંગ્રેજી છાપાઓમાં મામલતદારોને અંગે આવતા ગેરસમજ ફેલાવનારા લખાણને વખોડી કાઢતો ઠરાવ ગોખલેએ રજૂ કર્યો હતો.

તેમ છતાં સરકારે કોને નોકરી પર રાખવા ને કોને નહીં એ બાબત ભેદ કરવાની શરૂઆત કરી. છેવટે હિંદી સરકારે વડી ધારાસભામાં બિલ રજૂ કર્યું. તેમાં કોઈ પણ મામલતદાર પર દીવાની કે ફોજદારી મુકદ્દમો માંડવામાં નહીં આવે એટલું જ આશ્વાસન હતું; તેમને નોકરી પર રાખવાની બાબતમાં કશો ઉલ્લેખ ન હતો. ટિળકે મુંબઈના ગવર્નર લોર્ડ રેને ઉદ્દેશીને પણ ઘણું લખ્યું ને આવા અધૂરા બિલને સંમતિ ન આપવા સૂચવ્યું. પણ છેવટે મૂળ સ્વરૂપમાં જ બિલ પસાર થયું. આખરે મામલતદારોના બે વર્ગ પાડી નિકાલ કરવામાં આવ્યો. જેમને જબરદસ્તીને કારણે લાંચ આપવી પડી તેમને માફી આપવામાં આવી. તેમાંથી કેટલાકને નોકરી પર ચાલુ રાખી થોડા સમય માટે તેમની બઢતી બંધ કરવામાં આવી; કેટલાકને નોકરી પરથી દૂર કર્યા છતાં તેમનો પગાર ચાલુ રાખવામાં આવ્યો. જેમણે સ્વેચ્છાથી લાંચ આપેલી તેમને નોકરી પરથી કોઈ પણ રાહત વિના કમી કરવામાં આવ્યા.

કોર્ફર્ડ પ્રકરણનું આ લાંછન પછીથી એટલે સુધી ભુલાઈ ગયું કે આ મામલતદારોમાંથી કેટલાકને સરકાર તરફથી રાવબહાદુર, રાવસાહેબના ખિતાબો પણ આપવામાં આવેલા.

મામલતદારોને પૂરો ન્યાય અપાવવા માટે ટિળકે વિવાયતની પાર્લમેન્ટમાં પણ વધારાનું બિલ રજૂ કરાવવા માટે બ્રેડલો અને ડિગ્બી મારફ્ટે ખૂબ પ્રયત્ન કર્યો, કેટલાંય પત્રકો છાપી માહિતી પૂરી પાડી, અને બિલ રજૂ થવાની ખૂબ આશા પણ બંધાયેલી. પણ એ પ્રયત્ન આખરે નિષ્ફળ ગયો.

ટિળકની કામગીરી માટે કૃતજ્ઞ મામલતદારોએ તેમને એક ઘડિયાળ ને ઉપરાણું ભેટ આપ્યાં.

લોકમાન્ય ટિળક

અંડ ત્રીજો

૧૩

રાજકીય કે સામાજિક : પહેલાં કયું?

ન્યૂ ઇંગ્લિશ સ્કૂલની સ્થાપના કરી તે વખતે તેના મૂળ સંસ્થાપકો વિષ્ણુશાસ્ત્રી, ટિળક અને આગરકર એ ત્રણેની હિન્દુ-ધર્મ, સંસ્કૃતિ, સમાજ-રચના ને રાજકારણ એ બધાંને અંગે એકસરખો દષ્ટિ ન હતી તેનું દિગ્દર્શન આપણે અગાઉ કરી ગયા છીએ. સ્વધર્મ અને સંસ્કૃતિની બાબતમાં પહેલા બે અમુક રીતે સનાતની વૃત્તિવાળા હતા અને તે વિષે વિદ્યાર્થીઓમાં અભિમાન જગત કરવા તરફ તેમનું વિશેષ વલણ હતું; જ્યારે કેળવણીને પરિણામે વિદ્યાર્થીઓમાં સ્વતંત્રપણે વિચાર કરવાની ને અભિપ્રાય બાંધવાની શક્તિ કેળવાય તો આપણું કેળવણીનું કાર્ય સફળ થયું ગણાય એવી, ખાસ કરીને આગરકરની, માન્યતા હતી. બુદ્ધિપ્રામાણ્યવાદ તરફ વિદ્યાર્થીઓને દોરવાની તેમની વૃત્તિ હતી.

વર્તમાનપત્રો શરૂ થયાં એટલે તેમનું કાર્યક્ષેત્ર વિશાળ અને વધુ વ્યાપક બન્યું. એટલે દેશમાં કે દુનિયામાં બનતી કોઈ પણ મહત્વની ઘટના તરફ ધ્યાન આપી તે વિષે લોકોને માહિતી આપવી તથા તેમનો મત કેળવવો એ પત્રકાર તરીકે તેમની ફરજ થઈ પડી. અને છાપાંની કારકિર્દીના પહેલા વરસ દરમિયાન મંડળના નાયક જેવા વિષ્ણુશાસ્ત્રી હયાત હતા અને એમનું વડીલપણું સૌને માન્ય હોવાથી તેમનો મત પ્રભાવી રહ્યો. વળી તેમની અને ટિળકની વચ્ચે સામાજિક બાબતોમાં ઝાઝો મતભેદ ન હતો. ૧૮૮૨માં કોલ્હાપુર પ્રકરણ સર્વોપરી બન્યું અને એ પ્રકરણ ચાલુ હતું તે દરમિયાન જ વિષ્ણુશાસ્ત્રી ગુજરી ગયા. ૧૮૮૩માં સામાજિક વિષયો પર કેટલાક લેખો આવેલા તેમાં એ જમાનામાં વધૂને રજેદર્શન થતાં તેનું જ સરઘસ કાઢવામાં આવતું તે વિષે, તેમ જ ‘ધર્મોની આજ્ઞાઓ પાળવાની મર્યાદા’ એ વિષય પર ટિળકના લેખેલા લેખો પણ હતા. તેમાંના પહેલા લેખમાં તેઓ લખે છે :

“નાહક ધાર્મિક પ્રશ્નોનો ચર્ચા ઉપાડોને લોકોનાં મન દુભાવવાની કેસરીની ઇચ્છા નથી. બ્રહ્મસમાજ, પ્રાર્થનાસમાજ આર્થસમાજ, વગેરેની બાબતમાં તે જાતે પડવા માગતો નથી. તેમ છતાં લોકોના રીતરિવાજો અને પહેવાર વિષે લખવાનું પોતાનું કર્તવ્ય છે એમ તે માને છે. તેથી જ્યારે

૬૫

લો-૫

કોઈ ચાલ કે રૂઢિ અર્થહીન અને ગ્રામ્ય હોઈ અજ્ઞાનને લીધે તેનો ધર્મેની સાથે અમસ્તો જ સંબંધ જોડી દેવામાં આવે છે — આવી રૂઢિઓ અનેક છે અને તે બધાનો યથાવકાશ વિચાર કરવાનો અમારો વિચાર છે — ત્યારે તેમાં રહેલા દોષ ઉઘાડા પાડતાં અમે કદી ખચકાવાના નથી; પછી તેને અંગે ધર્મને વિષે લખવું પડે તોય વાંધો નહીં. ગર્ભદાન જેવી શુષ્ક, અર્થહીન, ગ્રામ્ય અને આપણા હાથની વાત જેવી રૂઢિ જે આપણે છોડી શકતા નથી, તો બાલવિવાહ જેવી ભયંકર રૂઢિઓ આપણે શી રીતે બંધ કરી શકવાના હતા? આવા વિષયો પર લેખો લખાને તેમનું સાચું સ્વરૂપ લોકો આગળ મૂકવું એ પોતાનું એક કર્તવ્ય છે, એમ કેસરી માને છે. પછી તેને માટે બીજાઓ ભલે તેને ગાળો દે. કેસરી પોતાની માન્યતા મુજબ ફરજ બજાવશે.”

એ પરથી જણાવે કે સામાજિક બાબતોમાં કેસરી (કે ટિપ્પણ) સુધારાની વિરુદ્ધ ન હતા. ધર્મને નામે ચાલતી કુરૂઢિઓ, વહેમો ઇત્યાદિની વિચાર-પૂર્વક ચર્ચા કરીને લોકોને બોધ અને કેળવણી આપવાં એ તેનો ઉદ્દેશ સ્પષ્ટ હતો. તેની સાથે જ નવો ધર્મ કે લોકોથી અલગ એવો નવો સમાજ-સુધારાનો સંપ્રદાય પણ તેને સ્થાપવો ન હતો. ન્યૂ ઇંગ્લિશ સ્કૂલના મોટા ભાગના લોકોનો આવો જ મત હતો. આગરકર આ બાબતમાં વધુ આગ્રહી અને સુધારાના કટ્ટર હિમાયતી હોવાથી જુદા પડતા.

આપણે જોઈ ગયા કે, ૧૮૮૪ની સાલમાં ન્યૂ ઇંગ્લિશ સ્કૂલના મંડળમાં સામાજિક પ્રશ્નોની બાબતમાં પ્રથમ કચવાટ શરૂ થયો. બાળવિવાહની પ્રથા બંધ કરવાને માટે સરકારના કાયદાની મદદ લેવી કે નહીં એ તેનું તાત્કાલિક કારણ હતું. મુંબઈના પ્રખ્યાત પારસી પત્રકાર, કવિ ને સમાજસુધારક શ્રી બહેરામજી મલબારીએ હિન્દુ સમાજમાં સુધારો કરવાના ઉદ્દેશથી આ વરસે ‘બાલવિવાહ’ અને ‘ફરજિયાત વૈધવ્ય’ એ બે વિષયો પર નોંધો તૈયાર કરીને તે હિન્દુસ્તાન સરકાર અને પાર્લમેન્ટ પર મોકલી આપી. ૧૮૮૫-૮૬માં તે નોંધો પ્રાન્તિક સરકારોને મોકલવામાં આવી અને તેમણે તે અમુક અધિકારીઓને તથા સમાજના પ્રતિષ્ઠિત આગેવાનોને તેમનો અભિપ્રાય જાણવા માટે મોકલી. તેમણે પોતપોતાના અભિપ્રાયો સરકારને લખી મોકલ્યા, એટલે ઉપરની બે બાબતો અંગે સરકાર કાયદો કરશે કે શું એવો ધ્રાસકો લોકોના મનમાં પેદા થયો. શ્રી મલબારીનું કહેવું એમ હતું કે, “બાળવિવાહ બંધ થાય તે માટે નાની ઉંમરના પરિણીત છોકરાઓને યુનિવર્સિટીની પરીક્ષાઓમાં બેસવાની રજા ન આપવી તેમ જ કોઈ પણ

રાજકીય કે સામાજિક : પહેલાં કયું ?

૬૭

સરકારી ખાતામાં તેને નોકરી પણ ન આપવી. અને એથી પણ આગળ જઈ સરકારે બાળવિવાહ પ્રતિબંધક કાયદો જ પસાર કરવો.”

આ વિષય પર કેસરીને લખવાનો વખત આવ્યો ત્યારે તેના લેખક-મંડળમાં જે જુદા જુદા મતો પ્રવર્તમાન હતા તે આગળ આવવા લાગ્યા. કેસરીના તંત્રીપદે આગરકરનું નામ હતું અને તેઓ સુધારાના ઝનૂની પુરસ્કર્તા હતા અને તે માટે કાયદાનો આશરો જરૂર લઈ શકાય એવા મતના હતા, જ્યારે ટિળક અને બીજા સભ્યોનો મત જુદો હતો. તેથી મલબારીએ જેની હિમાયત કરી તે સુધારાની બાબતમાં કેસરી માટે કોઈ એક સ્પષ્ટ મત જાહેર કરવામાં મુશ્કેલી ઊભી થઈ. તંત્રી આગરકરને પણ પોતાની સહીથી પોતાનો મત જાણાવવાની ફરજ પડી, અને તે તેમણે વ્યક્તિગત રીતે ૧૬ ડિસેમ્બર ૧૮૮૪ના કેસરીના અંકમાં વિગતવાર જાહેર કર્યો. આમ આ બન્ને બાબતોને અંગે પરસ્પર વિરોધી લેખો કેસરીમાં આવવા લાગ્યા અને આગરકરનો પત્ર પાછળ પડ્યો. છેવટે ૧૫મી સપ્ટેમ્બર ૧૮૮૫ના અંકમાં તંત્રીના લેખમાં “પરંત્રતાને કારણે આપણા લોકોની સ્થિતિ જ એવી થઈ છે કે, રાજકીય બાબતમાં સુધારો થયા વિના સામાજિક સ્થિતિમાં સુધારો થવાનો નથી,” એવા મત વ્યક્ત થયો.

પ્રો. વર્ડસ્વર્થ, શ્રી વેડરબર્ન વગેરેએ પણ મલબારીના સમાજસુધારાના આવેશને વખોડી કાઢ્યો. શ્રી તેલંગે મુંબઈમાં તા. ૨૨ ફેબ્રુઆરી ૧૮૮૬ને રોજ આપેલા ભાષણમાં આવો જ મત વ્યક્ત કર્યો. ટિળકે તેમનું આખું ભાષણ કેસરીના બે અંકોમાં મળીને છાપ્યું. તેલંગની મુખ્ય દલીલ એવી હતી કે, અમુક જાતની સામાજિક સ્થિતિ હોય તો જ અમુક પ્રકારની રાજકીય સ્થિતિ પ્રાપ્ત થઈ શકે એમ કહી શકાય નહીં. સામાજિક સુધારાની પહેલાં રાજકીય સુધારણા કરવાનો પ્રયત્ન શરૂ ન કરવો એમ કહેવું બરાબર નથી. હિન્દુ ઘરો તમામ ગુલામખાનાં છે એમ કહેવું ખોટું છે. શિવાજી અથવા પેશવાઓ બાળવિવાહના જ ફરજદો હતા; અને તેમણે જે પરાક્રમનાં કાર્યો કર્યા તેને અંગ્રેજ ભણેલા છોકરાઓની સંસ્કૃતિનો આધાર ન હતો. આજની ઇંગ્લેન્ડની ગૃહસ્થિતિ જોઈએ તો તેમાં પણ સંસારસુધારાને પૂરતો અવકાશ છે. . . . સામાજિક સુધારો દાખલ કરતી વખતે સમાજ-શકટનાં ચક્રોમાં ઓછામાં ઓછું ઘર્ષણ થાય એવી જ કાર્યનીતિ અખત્યાર કરવી જોઈએ. સામાજિક અને રાજકીય સુધારણા બન્ને ઇડરિયા ગઢ જેવી દુર્ગમ છે. એ બેમાં રાજકીય સુધારાનો કિલ્લો સર કરવો એ કંઈકે સુસાધ્ય છે. કારણ એ કિલ્લો પર ચઢાઈ કરવાની બાબતમાં બધા પ્રજાજનોનો

એકમત હોય છે. સામાજિક સુધારાની બાબતમાં તેમ નથી હોતું. કેટલીક વાર એક કિલ્લો પ્રથમ હસ્તગત કરી તેના પરથી મારો કરવાથી બીજો હસ્તગત થઈ શકે છે. તેવી જ રીતે હિન્દુસ્તાનમાં રાજકીય સુધારાનો કિલ્લો હસ્તગત થયા પછી તે પરથી સામાજિક સુધારાના કિલ્લા પર મારો ચલાવી શકાયે. બધાએ સમાજસુધારક બનવું જોઈએ એમ નથી. રાનડે જેવો અલૌકિક બુદ્ધિશક્તિવાળો કોઈક જ માણસ બધા સુધારા એકી વખતે હાથમાં લઈ શકે, પણ બધા તેમ કરી શકતા નથી. છવટે તેલંગે ટૂંકમાં એમ જણાવ્યું કે, “આપણા દેશની હાલની પરિસ્થિતિમાં ભણેલા લોકોની બુદ્ધિશક્તિનો મોટો ભાગ રાજકીય સુધારા પાછળ અને થોડોક જ માત્ર સામાજિક સુધારાના પ્રયત્નમાં વપરાય એ જરૂરનું છે.”

તેલંગના ભાષણ પર વિવેચન કરતાં ટિળકે મલબારીને ટકોર કરી કે, પારસી સમાજમાં હજી ઘણા સુધારા કરવાના બાકી છે, એ તરફ તેઓ વધારે ધ્યાન આપે તો સારું. નાહક પરોપકાર-બુદ્ધિનો ઘોડો બનાવી તે પર સવાર થવાની જરૂર નથી !

સામાજિક અને ધાર્મિક સુધારાની બાબતમાં હિંદની સર્વશ્રેષ્ઠ રાજકીય સંસ્થા—રાષ્ટ્રીય મહાસભાનું વલણ કેવું હતું તે પણ અહીં જોઈએ.

મહાસભાની પહેલી બેઠક ૧૮૮૫નાં ડિસેમ્બરમાં મુંબઈ મુકામે થઈ તે વખતે તેનું સ્વરૂપ કેવું રાખવું તે બાબત ખૂબ ચર્ચા થઈ અને તે રાજકીય હોવું જોઈએ, સામાજિક કે ધાર્મિક બાબતો તેમાં ન ભેળવવી જોઈએ, એવો નિર્ણય લેવામાં આવ્યો. અને એ જ નીતિ આગળ પણ ચાલુ રાખવામાં આવી. ઠેઠ ૧૮૧૩માં જ્યારે શ્રીમતી બેસન્ટે પોતે શરૂ કરેલું ‘ધ બ્રધર્સ ઓફ સર્વિસ’ નામનું મંડળ મહાસભા સાથે જોડી લેવાની વિનંતી કરી ત્યારે ઉપરના જ મુદ્દાસર સર ફિરોજશાહ મહેતાએ તેમ કરવાની ના પાડી અને તેમાં તેમને દાદાભાઈની પૂરેપૂરી સંમતિ હતી.

મહાસભાના આ વલણને કારણે જ તેના ૧૮૮૭માં મદ્રાસમાં ભરાયેલા ત્રીજા અધિવેશન વખતે ‘ઇડિયન નેશનલ સોશયલ કોન્ફરન્સ’ નામની એક સ્વતંત્ર સંસ્થા સામાજિક સુધારા માટે દી. બ. રઘુનાથરાવ અને ન્યા. રાનડેના પ્રયત્નથી સ્થાપન કરવામાં આવી.

આખરે બાળવિવાહ પ્રતિબંધક કાયદાની બાબતમાં મોટા ભાગનો લોકમત બિલને પ્રતિકૂળ હોવાથી સરકાર પોતા થકી કશું કરી શકે તેમ નથી, એમ જણાવી એ કાયદો કરવાનું તેણે માંડી વાળ્યું.

૧૪

રખમાબાઈનો ફિરસો

૧૮૮૬માં સામાજિક સુધારાના ઝઘડાને બીજું એક નિમિત્ત મળ્યું. એ હતું દાદાબાઈ વિ. રખમાબાઈવાળું પ્રકરણ. તેની ટૂંકમાં હકીકત આવી હતી. ૧૮૭૧માં મુંબઈના એક સજ્જન ડૉ. સખારામ અશ્રુને પાંચકળથે ન્યાતની વિધવા સાથે પુનર્લગ્ન કર્યું. આ વિધવાની પહેલા પતિથી થયેલી એક કન્યા હતી, તેનું નામ રખમાબાઈ. રખમાબાઈના બાપની મિલકત કાયદાથી તેની પુનર્વિવાહિત માતાને નહીં પણ તેને મળવાની હતી તેથી એ મિલકત પોતાના કબજામાંથી ન જાય તે માટે ડૉ. સખારામે પોતાના એક નજીકના સગા અને આશ્રિત જેવા દાદાજી સાથે તેનું લગ્ન કરાવ્યું. દાદાજી ગરીબ ને થોડું ભણેલો હતો. લગ્ન પછી તેનો ડૉ. સખારામ સાથે અણબનાવ થયો, તેથી તેણે જ્યારે રખમાબાઈને પોતાના ઘેર રહેવા બોલાવો ત્યારે ડોક્ટરે તેને તેના ધણી પાસે મોકલવાની ના પાડી. રખમાબાઈ ઝાઝું ભણેલી ન હતી, પણ ‘આર્ય મહિલા સમાજ’ નામની સંસ્થાના મંત્રીપદે કોકે તેની સ્થાપના કરી હતી તેથી તેને જેઈએ તે કરતાં વધારે પ્રસિદ્ધિ મળી.

એટલામાં ડૉ. સખારામ ગુજરી ગયા. દાદાજીએ પોતાની પત્નીનો કબજો મેળવવા માટે તા. ૧૨-૩-૮૪ને રોજ હાઈકોર્ટેને અરજી કરી. હિન્દુ કાયદા પ્રમાણે દાદાજીના કબજામાં પોતાને સોંપાવાનો પૂરતો સંભવ છે તે જેઈને રખમાબાઈએ ઓર્ગેનાઈઝેશન છાપામાં પત્રો પ્રસિદ્ધ કરાવીને પોતાનું દુઃખ જાહેર કરી સુધારકોની સહાનુભૂતિ મેળવીને હાઈકોર્ટ પર તેનું વજન પડે તે માટે પ્રયત્ન કર્યો. એ પત્રોમાં દાદાજી જેકે એના જેટલો જ ભણેલો હતો તોય તે તેનો ‘અશિક્ષિત કૂલી’ (મજૂર), શબ્દથી ઉલ્લેખ કરતી. દાદાજીને કોઈની સહાનુભૂતિ ન હતી. આ મુકદ્દમામાં સુધારકોનો મુદ્દો એ હતો કે રખમાબાઈનું લગ્ન તેની સંમતિથી થયેલું નહીં હોવાથી કાયદા વડે તેને પોતાના ધણી દાદાજીને ત્યાં જવાની ફરજ પાડવામાં હાઈકોર્ટે દાદાજીને મદદ ન કરવી જેઈએ. આ મતને ચાલુ કાયદામાં કથો આધાર ન હતો. તેમ છતાં ન્યાયમૂર્તિ પિન્હેએ રખમાબાઈની તરફેણમાં ચુકાદો આપ્યો (૨૧ સપ્ટેમ્બર ૧૮૮૫).

લોકમાન્ય ટિળક

આ ચુકાદા સામે દાદાજીએ અપીલ કરી. તેમાં મુખ્ય ન્યાયાધીશ સાર્જન્ટ અને ન્યા. બેલ એ બેએ પિન્હેનો ચુકાદો ફેરવી દીધો ને દાદાજીનો પોતાની પત્ની પરનો દાવો માન્ય રાખ્યો.

આ ચુકાદાએ એક ભારે મોટી ચર્ચા જગવી. હાઈકોર્ટનો ચુકાદો હિંદુ ધર્મશાસ્ત્રને અનુસરીને હતો તેથી એ ધર્મશાસ્ત્ર જ વાલિયાત અને જંગલી છે એમ સુધારાવાળાઓ હવે કહેવા માંડ્યા. બીજી બાજુ રખમાબાઈએ એવું જાહેર કર્યું કે હાઈકોર્ટ તેને પોતાના ધણીને ત્યાં જવાનો હુકમ આપે તોય તે તેનો ભંગ કરશે, ને તે માટે થાય તે સજા વેઠી લેશે. તેનો આ સત્યાગ્રહનો સંકલ્પ સાંભળી સુધારકો અને ઑંગ્લો ઇંડિયનો તેની ભારે પ્રશંસા કરવા લાગ્યા. મલબારીએ તેને માટે ફંડ ભેગું કરવાનું શરૂ કર્યું. છેવટે કેટલાકે દાદાજીને જ સમજાવ્યો ને તેણે રખમાબાઈને ઘેર લઈ જવાનો આગ્રહ પડતો મૂક્યો.

પણ તેથી સુધારક અને સનાતનીઓ વચ્ચેના ઝઘડાનો અંત આવ્યો નહીં. રાનડેએ “શ્રીપુરુષોનો વિવાહસંબંધ અને તેની અમલબજાવણી” એ વિષય ઉપર ભાષણ આપ્યું અને તેમાં હિંદુ ધર્મશાસ્ત્રમાં સ્ત્રીને પુષ્કળ સ્વતંત્રતા આપેલી છે, તે દોષિત હોય તોય તેને ઘરમાં લેવી જોઈએ, વ્યભિચારિણી સ્ત્રીનો પણ ત્યાગ ન કરવો જોઈએ, કારણ ‘રજસા શુદ્ધતે નારી’ એવું શાસ્ત્રવચન છે; શ્રી કે પુરુષને સાથે રાખવા માટે દંડ કે સજાનો આશરો ન લેવો જોઈએ. અને જો એવી સગવડ કાયદામાં ન હોય તો તેમાં તેટલો સુધારો કરવો જોઈએ.

એટલે ટિળકે ‘સર્ગાં વા ન પ્રવેષ્યં વક્તવ્યં વા સમંજસમ્’ એ મનુસ્મૃતિનું અવતરણ ટાંકીને રાનડેની બહુ સખત ટીકા કરી ને ધર્મશાસ્ત્રોમાંથી અનેક ઉતારા આપી તેમના મતને ધર્મશાસ્ત્રમાં કયાંય આધાર નથી એમ બતાવ્યું. આ લેખોમાં તેમની વાદકુશળતા સોળે કળાએ ખીલેલી જોવામાં આવે છે. પણ રાનડે જોવા પુરુષ વિષે તેમણે વાપરેલી ભાષાથી દુઃખ થયા વિના રહેતું નથી.

પણ આ સવાલને અંગે સુધારકોમાં પણ મતભેદ હતો. શ્રી. તેલંગે આ બાબતમાં એમ જાહેર કર્યું કે, “રખમાબાઈની મદદ માટે જ કમિટી સ્થાપન કરવામાં આવી તેનો તેને કેદ ન થાય એટલો હેતુ અમને માન્ય છે. પણ કમિટી આથી આગળ જાય છે. તેથી કમિટીએ બે ત્રણ વસ્તુઓ ન કરવી જોઈએ. અને અમે એ નહીં કરીએ એમ જાહેર કરવું જોઈએ.

સંમતિવયનો કાયદો

૭૨

તે વસ્તુઓ આ : હિંદુ લોકોનો લગ્ન સંબંધી હક સ્થાપન કરવાનો દાવો કોર્ટો ન ચલાવે એવી માગણી ન કરવી; નાનપણમાં લગ્ન કરવાની પ્રથા તોડવાની સાથે આ કમિટીએ સંબંધ ન રાખવો જોઈએ; હાઈકોર્ટના ચુકાદા સામે પ્રીવિ કાઉન્સિલમાં અપીલ ન કરવી; રખમાબાઈના લગ્નને તેની સંમતિ ન હતી એ મુદ્દો ઉઠાવવાની ભાંગડમાં ન પડવું; કાશ્ણ એ મુદ્દો ઉઠાવવામાં આવે તો હિંદુસમાજ સાથે વેર જ બંધાશે. અને એમ જે થાય તો હું સમાજના પક્ષમાં જઈશ. ”

કોઈ પણ સુધારો દાખલ કરતી વખતે ઓછામાં ઓછું ધર્મણ થાય તેની કાળજી લેવી જોઈએ તેમજ સુધારો કાયદાને જોરે સમાજ પર લાદવો ન જોઈએ એ બે મુદ્દા બાબત તેવજ જેવા પણ ટિંક સાથે સહમત હતા એ આ પરથી સ્પષ્ટ થાય છે.

૧૫

સંમતિવયનો કાયદો

બાલવિવાહપ્રતિબંધ અને અસંમત વૈધવ્યને અંગે સરકાર પાસે કાયદો કરાવવાનો પ્રયત્ન નિષ્ફળ ગયો તેથી શ્રી મલબારી હતાથ થયા નહીં. તેમણે પોતાનો પ્રયત્ન ચાલુ જ રાખ્યો. વિવાયતની સરકાર આ કામમાં વધુ ઉપયોગી થશે એમ સમજી તેમણે ૧૮૮૦માં વિવાયત પ્રયાણ કર્યું ને ત્યાં સંસારસુધારાનો એક કાર્યક્રમ ઘડી જાહેર કર્યો. તેના નવ મુદ્દા પૈકી વિશેષ મહત્ત્વના નીચે મુજબ હતા :

૧. બાર વરસથી નાની વિવાહિત છોકરી સાથે તેનો ધણી સંભાગ કરે તો તેને પણ કાયદાથી સજા થવી જોઈએ.

૨. પત્નીનો કબજો લેવા માટેનો અથવા તે પતિને ઘેર રહેવા જાય તે માટેનો દાવો કોર્ટમાં ન ચાલવો જોઈએ.

૩. નાનપણમાં જેમનાં લગ્ન થયાં હોય તેઓ ઉમરલાયક થતાં એક-બીજાને પસંદ ન પડે, તો તેમને લગ્ન ફેક કરવાનો હક હોવો જોઈએ.

૪. વિધવા પુનઃવિવાહ કરે તો તેને પહેલા પતિની મિલકત પોતાની પાસે રાખવાનો હક હોવો જોઈએ.

૫. દેવદાસીની પ્રથા બંધ કરવી જોઈએ.

આમાં પહેલા મુદ્દા વડે બળાત્કારની બાબતમાં કાયદામાં પતિપત્નીના વહેવારનો જે અપવાદ ગણાવ્યો છે તે રદ કરીને એટલે કે બાર વરસની અંદર કોઈ પણ સ્ત્રી લૈંગિક સંબંધને અનુમોદન આપવા માટે લાયક નથી એમ ઠરાવવાનો ઉદ્દેશ હતો. અને આ બાબતને અંગે જ સનાતનીઓ અને સુધારાવાળાઓ વચ્ચે લાંબો વિવાદ અને ઝઘડો ચાલ્યો.

મલબારીની સૂચનાઓ પ્રસિદ્ધ થયા પછી રાનડે વગેરે સુધારકોએ તેને ટેકો આપવાની શરૂઆત કરી. એવામાં ૧૮૮૦ના ઓગસ્ટ મહિનામાં બંગાળામાં હરિમોહન નામના ત્રીસ ઉપર વરસના એક શખસે પોતાની ફુલમણી નામની કાચી ઉપરની પત્ની પર બળાત્કાર કર્યો અને તેથી તે છોકરી મરી ગઈ. એટલે હરિમોહન પર ફોજદારી મુકદ્દમો દાખલ થયો. સંમતિવયનું વયનું ધોરણ વધારવાનો આગ્રહ રાખવા માટે સુધારકોને આ બનાવ એક આયતું સાધન મળ્યું. અને એ પ્રકરણ પછી થોડા જ દિવસમાં મુંબઈના સુધારકોએ મલબારીની સૂચના મુજબ સંમતિવયનો કાયદો કરવા માટે સરકારને અરજી મોકલી.

સરકારનું મન પણ કાયદો કરવા તરફ વળવા લાગ્યું હતું. તેથી સનાતની લોકોમાં ભારે ખળભળાટ મચી ગયો. તેમણે ઠેકઠેકાણે તે સામે પોતાનો વિરોધ દર્શવવા સભાઓ ભરવાનું શરૂ કર્યું.

એવી એક સભા પૂનાના નાગરિકોએ સંસારસુધારાની બાબતમાં સરકારે કાયદો ન કરવો જોઈએ એવી મતલબની અરજી કરવા માટે તા. ૨૬-૧૦-૧૮૮૦ને રોજ પૂનાના તુલસીબાગમાં ભરવાનું નક્કી કર્યું. સભાના આમંત્રકોને ટિળક, રા. ભિ. જોશી, સી. ગ. દેવધર વગેરેએ એવી સૂચના મોકલી કે, “...જેમને કાયદો ન જોઈતો હોય તેમની વાત તમે સરકારને જણાવશો જ. પણ જે કોઈ મંડળનો અમુક એક સુધારો કરવાનો નિશ્ચય હોય અને તેમને એવા મતવાળા ઓછામાં ઓછા બસો માણસો મળે અને તેઓ જે ઉપર જણાવેલી પ્રતિજ્ઞા લઈને પોતાને તેના વડે બાંધી લે તો એવા મંડળ માટે સરકાર કાયદો કરીને પ્રતિજ્ઞાનો ભંગ કરનારા લોકોને સજા થઈ શકે એવી જોગવાઈ કરી આપે એવી મતલબની અરજી સરકારને મોકલવાની તજવીજ કરશો. આજે જે સુધારા થાય એમ અમને ઇષ્ટ લાગે છે તે આ છે:

૧-૨. છોકરીનું લગ્ન સોળ વરસ પહેલાં ને છોકરાનું વીસ વરસ પહેલાં ન કરવું.

સંમતિવચનો કાયદો

૭૩

૩-૪. પુરુષે ૪૦ વરસની ઉમ્મર પછી પરણવું નહીં. ને પરણવાનું થાય તો વિધવા સાથે જ લગ્ન કરવું.

૫. દાડ પીવો નહીં.

૬. પરણે કે વાંકડો તેમ જ દહેજનો ચાલ બંધ કરવો.

૭. કમાણીનો દસમો હિસ્સો સાર્વજનિક (સંકલિપત મંડળની) પ્રવૃત્તિ માટે આપવો.

૮. વિધવાનું કેશવપન ન કરવું.

આ બધી સૂચનાઓ જેમને માન્ય હોય તેમની સહીઓ લઈ ઉપર જણાવ્યા પ્રમાણે કરવા વિનંતિ છે.

આ સભામાં રાનડે, ભાંડારકર વગેરે સુધારાવાદીઓ પણ હાજર હતા.

આ સૂચનાઓ અંગે ભાષણ કરતાં ટિળકે કહ્યું કે, “મારો ખાસ મુદ્દો એ છે કે, કોઈ પણ સુધારો કરવો તે તેના હિમાયતીઓએ પ્રથમ પોતાના જીવનમાં દાખલ કરવો જોઈએ. દાડ પીવાનાં દુષ્ટ પરિણામ આપણે ચારે-કોરથી સાંભળીએ છીએ. આપણા સુધારકોએ તે વ્યસનથી પૂરેપૂરા અલિપ્ત રહેવું જોઈએ. તે જ પ્રમાણે ઉપરના સુધારાનો લોકોમાં પ્રચાર કરવા માટે મિશનરી લોકોના જેવી એકાદ સંસ્થા કાઢવાની પણ જરૂર છે. તે માટે આપણી પ્રાપ્તિનો અમુક હિસ્સો આપણે આપવો જોઈએ. . . .”

ઉપરની સૂચનાનું કશું પરિણામ આવ્યું નહીં. પણ ઉપર જણાવેલા સુધારા લોકો પોતાની મેળે કરતા થાય તે માટે એક પ્રતિજ્ઞાપત્રક ઘડી તેના પર સહીઓ લેવાનું કામ શરૂ કરવામાં આવ્યું. એ પ્રતિજ્ઞાપત્રક નીચે મુજબ હતું :

પ્રતિજ્ઞાપત્રક

અમે નીચે સહી કરનારાઓ એવા સોગન લઈએ છીએ કે, અમે—

૧. પોતાની દીકરીનાં લગ્ન ૧૪ વરસની અંદર કરીશું નહીં.

૨. એ જ પ્રમાણે દીકરાનું લગ્ન તે ૨૦ વરસનો થાય તે પહેલાં કરીશું નહીં.

૩. પોતાને ફરીથી લગ્ન કરવાનો પ્રસંગ આવે તો ૧૬ વરસથી નીચેની કન્યા સાથે લગ્ન કરીશું નહીં.

૪. દીકરાનો વાંકડો કે પરણે અને દીકરીનું દહેજ લઈશું નહીં.

૫. દાડ પીશું નહીં.

પુસ્તકાલય

૬. ત્રીસ વરસની અંદર અમારા તાબાની વિધવાનું કેશવપતન કરવા દઈશું નહીં.

૭. પોતાની આવકનો વીસમો ભાગ અમારી જેમ સોગન લેનાર લોકોના સાર્વજનિક કામને માટે આપીશું.

ઉપર મુજબ પ્રતિજ્ઞા અમે સત્યને રમરીને લીધી છે. આવી રીતે વર્તન કરવામાં અમે ચૂકીએ તો મંડળના નિયમ અનુસાર જે નિર્ણય થાય તે કબૂલ રાખી તે કરશે તે સજા સહન કરવા અમે તૈયાર છીએ.

૧. બાળ ગંગાધર ટિળક દસ્કત પોતે

૨. વાસુદેવ ગણેશ જોષી

૩. ગોપાલ કૃષ્ણ ગોખલે

તા. ૯ નવેમ્બર, ૧૮૯૦

૪. હરિ નારાયણ આપટે, ઈ. ઈ.

(રવિવાર)

બીજી તરફ એ કાયદાને ટેકો આપનારાઓની સભાઓ પણ ઠેકઠેકાણે થઈ. મુંબઈમાં લગભગ બે હજાર સ્ત્રીઓની સહીથી સંમતિવચ વધારવાને ટેકો આપનારી એક અરજી સરકાર પાસે મોકલવામાં આવી. આખરે સંમતિવચનું બિલ ૯ જાનેવારી, ૧૮૯૧ને રોજ રીતસર મધ્યસ્થ સરકારની ધારાસભામાં રજૂ થયું. એટલે વાદ વળી જોરમાં આવ્યો અને અનુકૂળ પ્રતિકૂળ મતવાળાઓની સભાઓ ઠેર ઠેર ભરાવા લાગી. વિરોધ કરનારાઓમાં મુંબઈ તરફ ટિળક, જિનસીવાલે, ખાપડે, મહાદેવ ચિમણજી આપટે ચિમનલાલ સેતલવાડ અને બંગાળ તથા બીજા પ્રાંતોમાં સર રમેશચંદ્ર મિત્ર, વ્યો. ચં. બેનરજી, સુરેન્દ્રનાથ બેનરજી, સર ટી. માધવરાવ વગેરે હતા; જ્યારે રાનડે, ભાંડારકર, તેલંગ વગેરે લોકો તરફેણમાં હતા. સંમતિવચના કાયદાને શાસ્ત્ર વચનોથી બાધ આવતો નથી એમ પુરવાર કરવાનો ભાંડારકરે પ્રયત્ન કર્યો. ટિળકે તેમના પર વિરોધી વચનોનો મારો ચલાવ્યો અને

गुरुं वा बालवृद्धौ वा ब्राह्मणं वा बहुश्रुतम् ।

आततायिनमायान्तम् हन्यादेवाविचारयन् ॥

એમ કહીને ભાંડારકર પર બહુ કડવી ટીકા કરી. બિલમાં સૂચવેલો સુધારો ટિળકને જોકે માન્ય હતો તોય તેમણે રજૂ કરેલો મુદ્દો એ હતો કે આ બિલ દ્વારા પરદેશી સરકાર હિન્દુઓના સામાજિક અને ધાર્મિક આચારોમાં હસ્તવિરોધ કરે છે. અને તેથી તે રાણીના જાહેરનામા સાથે વિરોધ છે;

અને આ વાત તેમને પસંદ ન હતી. શ્રી તેલંગે જાહેરનામાના કેટલાક શબ્દો પર ભાર દઈને સંમતિવચના બિલ ને જાહેરનામાના વિરોધનો પરિહાર કરવાનો પ્રયત્ન કર્યો. આ કટુ વાદવિવાદમાં કેટલાક વિખવાદના ને મારામારીના પ્રસંગો પણ આવી ગયા અને તેલંગ, ભાંડારકર વગેરે વિક્કાનોને માનહાનિ સહન કરવી પડી.

આખરે તા. ૧૯ માર્ચ, ૧૮૯૧ને રોજ લોકમતના વિરોધને અવગણીને ‘પ્રો. ટિળક અને પંડિત શશધરનો પક્ષ સાથે હોય તો પણ તેની સાથે રહેવા કરતાં પ્રો. ભાંડારકર, ન્યા. તેલંગ અને દી. બ. રઘુનાથરાવનો પક્ષ ખોટો હોય તો પણ અમે તેની સાથે રહીશું’ એમ કાયદામંત્રી સ્કોબેલે ધારાસભામાં જાહેર કર્યું અને કાયદો પસાર કરવામાં આવ્યો. તેથી સનાતનીઓ વળી વિશેષ ચિદાયા. પછી આવેલી હોળીને વખતે સનાતનીઓએ સુધારકનું એક બનાવટી શબ બનાવી તેનું સરથસ કાઢ્યું ! હોળી પૂરી થયા પછી આ વાદ ધીમે ધીમે શમી ગયો.

૧૬

પંડિતા રમાબાઈ અને શારદાસદન

સંમતિવચના કાયદાની ઉગ્ર ચર્ચા હજી પૂરેપૂરી શમી ન હતી એટલામાં બીજું એક પ્રકરણ ઊભું થયું. તે હતું પંડિતા રમાબાઈ અને તેમના શારદાસદન અંગેનું. પંડિતા રમાબાઈનું જીવન એટલે એક રીતે વીરતાની રોમાંચક ગાથા ને બીજી રીતે — ખાસ કરીને હિંદુધર્મ અને સંસ્કૃતિની દષ્ટિથી — એક કરુણ કહાણી કહી શકાય તેવું હતું. તેમના જીવનની હકીકત ટૂંકમાં આવી હતી :

રમાબાઈના પિતા અનંતશાસ્ત્રી ડોંગરે દક્ષિણ કાનડા જિલ્લાના વતની હતા. બાજીરાવ બીજના ગુરુ રામચંદ્રશાસ્ત્રી સાથે પાસે શાસ્ત્રાધ્યયન કરતાં બાજીરાવનાં પત્ની વારાણસીબાઈ સંસ્કૃતનાં સારાં જાણકાર હોઈ સંસ્કૃત શ્લોકો શુદ્ધ અને મધુર વાણીથી બોલતાં, એ તેમણે જોયેલું. તે પરથી પોતાના ઘરની સ્ત્રીઓને પણ સંસ્કૃત શીખવવાનો તેમણે સંકલ્પ કરેલો. બાજીરાવના ગાદીત્યાગ પછી તેઓ મૈસૂર ગયા ને ત્યાં સંપત્તિ તથા સન્માન બન્ને પામ્યા. દસ વરસ ત્યાં ગાળી ઘેરે ગયા. ને ઘેર ગયા પછી પોતાની

પત્નીને તેમણે સંસ્કૃત શીખવ્યું. માતપિતા તથા પત્નીને લઈને તેઓ કાશી યાત્રાએ નીકળ્યા, પણ રસ્તામાં જ તેમનાં પત્નીનું અવસાન થયું. યાત્રા પૂરી કર્યા પછી માતપિતાને ઘેર પહોંચાડી તેઓ વધુ અભ્યાસ માટે પાછા કાશી ગયા અને ત્યાંથી નેપાળ જઈને ત્યાં પણ સારું સન્માન તથા દક્ષિણામાં વિપુલ ધન પામ્યા. પછી ફરી ગુજરાત મહારાષ્ટ્રનો પ્રવાસ કરતા હતા તે દરમ્યાન સાષ્ટાંગ દંડવત્ પ્રણામ કરતાં કરતાં કાશીયાત્રાએ સહકુટુંબ ઊપડેલા વાઈના એક અભ્યંકર સાથે તેમનો પૈઠણ મુકામે ભેટો થયો અને ત્યાં અભ્યંકરે પોતાની નવ વરસની કન્યા અંબાબાઈને અનંતશાસ્ત્રીની સાથે પરણાવી. અનંતશાસ્ત્રીએ આ પત્નીને પણ સંસ્કૃત શીખવવાનું શરૂ કર્યું. પછી કુટુંબની કે સમાજની પજવણીમાંથી છૂટવા માટે તેમણે ગામની વસ્તી છોડી દઈને જ્યાંથી તુંગા, ભદ્રા છેત્યાદિ નદીઓ નીકળે છે તે ગંગામૂલ પર્વત નામની જગ્યાએ જઈને ત્યાં પ્રાચીન ઋષિઓની જેમ ઝૂંપડી બાંધી એક આશ્રમ ઊભો કર્યો. ત્યાં તેમની સંસ્કૃત વિદ્યાર્થી આકર્ષાઈને અનેક વિદ્યાર્થીઓ શાસ્ત્રાધ્યયન માટે તેમની પાસે આવવા લાગ્યા ને એક ગુરુકુલ ઊભું થયું. અનંતશાસ્ત્રી જૂની પરંપરા પ્રમાણે શીખેલા હોવા છતાં ભારે ચિકિત્સક બુદ્ધિવાળા હતા અને તેથી રૂઢ ધાર્મિક માન્યતાઓ બાબત પોતાનો વિરોધી મત સ્પષ્ટપણે વ્યક્ત કરતા. ગંગામૂલ પર્વતના આ આશ્રમમાં એ પતિપત્ની-ઓ બાર વરસ ઉપર સમય ગાળ્યો. લક્ષ્મીબાઈ (પ્રથમાશ્રમનાં અંબાબાઈ) એ સંસ્કૃતનું એવું સરસ જ્ઞાન પ્રાપ્ત કરેલું કે શાસ્ત્રી બહારગામ જતા ત્યારે લક્ષ્મીબાઈ જ છાત્રોને આગળનો પાઠ આપતાં. લક્ષ્મીબાઈને છ બાળકો થયાં તેમાં સૌથી નાનાં રમાબાઈનો જન્મ ૧૮૫૮માં થયો હતો. છેવટના દિવસોમાં આ શાસ્ત્રી દંપતીની સ્થિતિ સાંવ કંગાલ બની ગઈ હતી અને તેને કારણે અનંતશાસ્ત્રીએ જલસમાધિ લેવાનો પણ વિચાર કરેલો. પણ તેમ કરી શકે તે પહેલાં જ તેઓ કાળવશ થયા. તેમના પછી થોડા જ વખતમાં લક્ષ્મીબાઈ પણ ગુજરી ગયાં. તેમની અંત્યવિધિ જેમ તેમ પતાવીને રમાબાઈ તથા તેમનો એક ભાઈ શ્રીનિવાસ ઘર છોડી ફરતાં ફરતાં કલકત્તા જઈ પહોંચ્યાં. ત્યાં પોતાની સંસ્કૃત વિદ્યાની મદદથી તેઓ ગુજરાત ચલાવવા લાગ્યાં.

કલકત્તામાં રમાબાઈએ સંસ્કૃતમાં ભાષણો આપવાનું શરૂ કર્યું. તેમની યુવાન વય, પ્રભાવી વક્તૃત્વ અને સંસ્કૃતનું જ્ઞાન જોઈ ત્યાંની સ્ત્રીઓ તરફથી જાહેર સભા ભરી તેમને માનપત્ર આપવામાં આવ્યું. પણ રમાબાઈના

દુદ્ધે વે કરીને તેમનો ભાઈ પણ એ જ વખતે (મે, ૧૮૮૦)માં મરણ પામ્યો. તે પછી રમાબાઈને મુંબઈ આવવા માટે ત્યાંના લોકોએ આમંત્રણ મોકલેલું અને તેમણે તે સ્વીકારેલું પણ ખરું. પણ મુંબઈ ન આવતાં તેઓ આસામમાં ગયાં ને ત્યાંના મેધાવી નામના એક વકીલ સાથે પરણ્યાં. પણ તેમના દુદ્ધે વે તેમનો પૂરો કેટો પકડ્યો હતો. મેધાવી લગ્ન પછી દોઢેક વરસે ગુજરી ગયા ને રમાબાઈ વિધવા થયાં. તે વખતે તેઓ સગર્ભા હતાં. થોડા જ સમયમાં તેમણે પુત્રીને જન્મ આપ્યો ને તેનું નામ મનોરમા પાડ્યું.

તે પછી બંગાળ કે આસામમાં ન રહેતાં તેઓ મુંબઈ ને ત્યાંથી પૂના આવ્યાં ને ત્યાં રાનડે, ભાંડારકર વગેરેની સહાયથી સ્ત્રીઓમાં કામ કરવા લાગ્યાં. ૧૮૮૨માં તેમણે ‘ આર્ય મહિલા સમાજ ’ની સ્થાપના કરી. એ જ વરસે કેળવણી તપાસ પંચ (હંટર કમિશન) આગળ રમાબાઈની જુબાની થઈ. તેની પંચના પ્રમુખ હંટર સાહેબ પર એટલી સરસ છાપ પડી કે તેમણે તેનું અંગ્રેજી ભાષાંતર કરાવીને એડિનબરોમાં એ જ વિષય પર ભાષણ આપી શ્રોતાઓને ચકિત કરેલા. પોતે ક્યે નાતે જુબાની આપે છે એ પ્રશ્નનો જવાબ આપતાં રમાબાઈએ કહ્યું કે, “ સ્ત્રીકેળવણીની હિમાયત કરવા માટે જેમની ખૂબ પજવણી થઈ, જેમના માર્ગમાં લોકોએ અનેક અંતરાયો નાખ્યા અને જેમનો બહિષ્કાર પણ થયેલો, એવા એક ગૃહસ્થની હું દીકરી છું; અને સ્ત્રીઓનો દરજ્જો કિંચે લાવવા માટે આજીવન કાર્ય કરવાનો મેં સંકલ્પ કરેલો છે. ” રમાબાઈની જુબાની રાણી વિક્ટોરિયાના વાંચવામાં આવી ને તેને પરિણામે લેડી ડફરિન ફંડ, સ્ત્રી દાક્તરો તથા ઇસ્પતાલોની પ્રવૃત્તિ શરૂ થઈ એમ રમાબાઈના એક ચરિત્રકાર જણાવે છે.

પૂનામાં આવ્યા પછી રમાબાઈએ અંગ્રેજીનો અભ્યાસ શરૂ કર્યો. ત્યાંની કન્યાશાળાનાં સુપરિન્ટેન્ડેન્ટ મિસ હરફર્ડ સાથે તેમનો પરિચય થયો ને તેમની દ્વારા પૂનાના ખ્રિસ્તી સમાજ સાથે. તેથી રમાબાઈનું મન ખ્રિસ્તી ધર્મ પ્રત્યે વધુ આકર્ષાયું. પૂનામાં લોકોનો પૂરો સહકાર ન મળ્યાથી રમાબાઈને પૂરતો સંતોષ ન થયો ને તેઓ પોતાની દીકરી મનોરમાને લઈને વિવાયત ગયાં. ત્યાં ચેલ્ટનહેમ કોલેજમાં તેઓ સંસ્કૃતનાં અધ્યાપિકા નિમાયાં. વિવાયતમાં તેમણે પોતાની પુત્રી સાથે ખ્રિસ્તી ધર્મનો રીતસર અંગીકાર કર્યો. વિવાયતથી રમાબાઈ અમેરિકા ગયાં, ને ત્યાંથી મિથનરી લોકોની મદદ લઈને હિન્દુસ્તાન પાછાં આવ્યાં. મુંબઈમાં તેમણે ૧૧ માર્ચ ૧૮૮૮ને રોજ નિરાશ્રિત વિધવા તથા બીજી સ્ત્રીઓ માટે શારદાસદન નામની સંસ્થા

સ્થાપન કરી, અને રાનડે, ભાંડારકર, લાલશંકર ઉમિયાશંકર ઇત્યાદિ તેના સલાહકાર મંડળમાં જોડાયા

હવે રમાબાઈ એક વટલાયેલી ખ્રિસ્તી બાઈ થઈ હતી. તેની દેખરેખ નીચે હિન્દુ સ્ત્રીઓની કેળવણી શી રીતે ચાલે છે તે બાબત ઘણાને શંકા થતી હતી અને તેમાં ટિળક પણ હતા. એટલામાં ૨૧-૧૨-૧૮૮૮ ના અિલસ્ટ્રેટ્ડ ક્રિશ્ચિયન વીક્લી નામના ન્યૂયૉર્કના એક પત્રમાં એવા સમાચાર પ્રસિદ્ધ થયા કે, “શારદાસદનમાં હાલ સાત બાળવિધવાઓ છે. તેમાંની બે પોતાની ખ્રિસ્તી ધર્મ વિષેની શ્રદ્ધા જાહેર કરીને રમાબાઈની પ્રાર્થનામાં જોડાય છે. બીજી એક ખ્રિસ્તી મિશનરી પાસે ભણે પણ છે. તેથી એ સંસ્થામાં જે મતસ્વાનંત્ર્ય છે તે હાનિકારક ન કહેવાય (એ મિશનની દૃષ્ટિથી!). અને એ સંસ્થા ખ્રિસ્તી છે એ સ્પષ્ટ થાય છે.” વટાળપ્રવૃત્તિમાં રસ લેતી અને નવી વટલાયેલી ખ્રિસ્તી બાઈના હાથ નીચે હિન્દુ કન્યાઓને ભણવા રાખવી, અને ખાસ કરીને તેણે સ્થાપેલા આશ્રમમાં રહેવા માટે દાખલ કરવી એમાં આપણી સંસ્કૃતિ અને ધર્મની દૃષ્ટિથી ભારે જોખમ છે; કોઈ પણ રીતે તે ઇષ્ટ નથી, એમ માનનારા ટિળકે ઉપરના સમાચાર તરત કેસરીમાં છાપ્યા. તેમ છતાં આશ્રમના સલાહકારક મંડળનો મોહ તો ચાલુ જ રહ્યો. બાઈ ખ્રિસ્તી હોય તો ભલે, આપણી સ્ત્રીઓને કેળવણી મળે છે એ મોટો લાભ છે, એમ તેઓ કહેવા લાગ્યા અને બીજી તરફથી બાઈને જે સંસ્થા તરફથી આર્થિક મદદ મળતી હતી તે સંસ્થાને તેમણે આશ્રમમાં ધાર્મિક કેળવણી ન આપવા તેમ જ તેમાં ભણવા આવતી સ્ત્રીઓને ધર્માન્તર કરવા ન લલચાવવા રમાબાઈને સૂચના આપવા લખ્યું. પણ તેમણે એવી કોઈ સૂચના ન આપી એટલું જ નહીં પણ રમાબાઈને જ આશ્રમના સંચાલનને અંગેની કુલ સત્તા આપી દીધી. તેથી રમાબાઈએ પોતાના ટીકાકારોને ચોખ્ખું જ સંભળાવ્યું કે, તમે જો આશ્રમના સંચાલનને માટે પૂરતા પૈસા આપત તો શારદાસદન ખ્રિસ્તી સંસ્થા બનત જ નહીં. તેમ જ પોતાના આશ્રમમાં આવતી કોઈ પણ સ્ત્રી ખ્રિસ્તી નહીં બને એવી બાંહેધરી આપવાની પણ તેણે ના પાડી. આટલું રમાબાઈએ કહ્યા પછી સુધારાવાળાઓની આંખ ઊઘડી અને રાનડે, ભાંડારકર વગેરેએ સંસ્થાના સલાહકાર મંડળમાંથી રાજીનામાં આપી દીધાં. પછી તો શારદાસદન છડેચોડ ખ્રિસ્તી ધર્મના પ્રસારની જ સંસ્થા બની ગઈ. ટિળક સ્ત્રીકેળવણીની વિરુદ્ધ હતા એવો તેમના પર આક્ષેપ મૂકવામાં આવે છે. પણ સ્ત્રીને કેળવવા

જતાં જો તે પોતાની સંસ્કૃતિ અને ધર્મથી વિખૂટી પડે તો તેમાં તેનો તેમ જ સમાજનો કઈ રીતે ઉદ્ધાર થયો ગણાય? સંવેદનશીલ અને સંસ્કારગ્રાહી ઉમરમાં પોતાના ધર્મ ને સંસ્કૃતિથી વિખૂટાં પાડી પારકા ધર્મ અને સંસ્કૃતિના પ્રભાવ હેઠળ બાળક કે બાળાઓને મૂકવાં એના જેવું કુશિક્ષણ ભાગ્યે જ હોઈ શકે. ટિળક એવા શિક્ષણના કટ્ટા વિરોધી હતા. અને તેથી જ રમાબાઈના શારદાસદન પર તેમણે સખત ટીકા ચાલુ રાખી હતી.

એ પછી શારદાસદન છોડીને બહાર નીકળેલી કન્યાઓના પાલન-પોષણની વ્યવસ્થા કરવા માટે નિમાયેલી સમિતિમાં પણ તેમણે કામ કરેલું.

આગળ જતાં રમાબાઈએ ખૂબ મોટા પાયા પર વટાળ પ્રવૃત્તિ શરૂ કરી. તેમાં તેમણે ફરવે તેવા માર્ગોનો આશરો લીધો. છપ્પનિયાના ટુકાળમાં હજારો નિરાધાર છોકરીઓ તથા સ્ત્રીઓને તેઓ મહારાષ્ટ્ર, ગુજરાત, મારવાડ વગેરે પ્રાન્તોમાંથી લઈ આવ્યાં અને તે બધાંને ઈશુના વાડામાં તેમણે દાખલ કરી દીધાં. પોતાની સંસ્થાને લગભગ જેલ જેવું સ્વરૂપ આપ્યું ને બહારના કોઈ માણસને અંદર જવાનું પણ અશક્ય કરી દીધું. આની સામે અનેક ફરિયાદો સરકારમાં થઈ, સંસ્થાની તપાસ થઈ અને શિસ્તને નામે જબર-દસ્તીથી છોકરીઓને સદનમાં પૂરી રાખવી, તેમને વટલાવવી અને વિધર્મી લોકો સાથે પરણાવી દેવી, એ બધી ગુલામખાનાને જ શોભે એવી ગેર-રીતિઓ હોવાથી સરકાર તે ચલાવવા દઈ શકે નહીં, એમ પૂનાના કલેક્ટર સ્વિકૃતે તેમને સ્પષ્ટપણે જણાવ્યું.

પોતાની સંસ્થાને માટે દ્રવ્યસહાય મેળવવા રમાબાઈ ફરી અમેરિકા ગયાં. પણ બીજી વારના અમેરિકાના પ્રવાસમાં તેમને સારી આર્થિક મદદ મળી નહીં, કારણ તે પહેલાં સ્વામી વિવેકાનન્દ તાજા જ વિશ્વધર્મ પરિષદ અંગે ત્યાં ગયા હતા અને વેદાન્ત તથા હિંદુધર્મ વિષે લોકોમાં આદરની ભાવના તેમણે પેદા કરી હતી. એટલે રમાબાઈએ હિંદુધર્મ, સંસ્કૃતિ તથા તત્ત્વજ્ઞાનની નિન્દા શરૂ કરી. વેદાન્ત વિષે કહેતાં, “વેદાન્તના વિવેચનમાં હિંદી શાસ્ત્રી પડિતો લાંબાં લાંબાં ને ભારે જડબાતોડ વાક્યો વાપરે છે, તેથી જ તે તત્ત્વજ્ઞાન ગહન છે એમ તમને લાગે છે!” એમ તેમણે કહ્યું. “બ્રહ્મ એટલે પોલાણ, પણ જ્ઞાન અને આનંદથી ભરેલું પોલાણ! આવા પોલાણની તમે કલ્પના કરી શકો ખરાં?” એવો સવાલ તેમણે અમેરિકન શ્રોતાઓને પૂછ્યો. હિંદુ સમાજસ્થિતિનું વર્ણન કરતાં બાઈએ કહ્યું, “ઝોંચી વર્ણના હિંદુ પુરુષો એકી સાથે સો દોઢસો સ્ત્રીઓની સાથે પરણે છે

અને તેમની સ્મરણશક્તિ સારી નથી હોતી તેથી તેઓ પોતાનાં બેરાંછોકરાંની ચોપડામાં યાદી કરી રાખે છે.”!

વેદાન્તની ટીકા બાબત લોકમાન્યે લખ્યું, “લાંબી લાંબી દાઢીવાળા, શરીર પર કરચલીઓ પડેલી છે એવા ઋષિઓએ વેદાન્તના ગ્રંથો લખેલા છે તેથી લલિતકલાસંપન્ન નાજુક યુવાન અમેરિકન સ્ત્રીઓએ તે વાંચવા જેવા નથી એવી ટીકા આ માયાવી બાઈએ વેદાન્ત ગ્રંથો પર ન કરી એ આપણા પર મહેરબાની જ કરી કહેવાય.” બ્રહ્મ વિષેના બાઈના ઉદ્દેશોને ઉદ્દેશીને તેમણે લખ્યું, “પ્રાચીન કાળમાં અપ્સરાઓએ વિશ્વામિત્ર વગેરે ઋષિઓ અને શંકર વગેરે દેવોની ઠેકડી ઉડાવ્યાનું આપણે પુરાણોમાં વાંચીએ છીએ. પણ પંડિતાએ કરેલી આ બ્રહ્મની ઠેકડી પેલા જૂના સ્ત્રી-પરાક્રમનો જ આધુનિક નમૂનો કહેવાય. સેંકડો સ્ત્રીઓની વાત સાચી હોય તો બાઈને વટાળ પ્રવૃત્તિ માટે છોકરીઓ ભગાડી જવાની ભારે સગવડ થાત. પણ એવી સ્થિતિ ન હોવાથી જ દુકાળમાં અનાથ બનેલાં બાળકોથી જ બાઈને સંતોષ માનવો પડે છે. કહેણના મુખીની છોકરીને બાઈ ભગાડી ગઈ એટલે તે લાકડી લઈને શારદાસદનની કેડે કેવો પડયો હતો તેનો અનુભવ બાઈને આવેલો જ છે, તેની પણ તેમણે બાઈને યાદ દેવડાવી.

૧૭

ચાના પ્યાલામાં જ તોફાન

સંમતિવચનો કાયદો થયો એવામાં જ જેને ચાના પ્યાલામાં તોફાન કહી શકાય તે પંચલૌદ મિશન યા પ્રકરણ નામની એક રમૂજ ઘટના બની. તેની હકીકત નીચે મુજબ હતી:

પોતાની પત્ની આનંદાબાઈને દાક્તરીના વધુ અભ્યાસ માટે અમેરિકા મોકલનાર ગોપાળરાવ જ્ઞેશી એક ઉદાર વિચારના સદ્ગૃહસ્થ હતા. સમાજ-સુધારાને અંગે વાતો ઘણી થાય છે, પણ તે કરનારા વખત આવ્યે કોઈ ને કોઈ બહાનું કાઢી ફરજમાંથી છટકી જાય છે, તે જોઈને તેમને એક ગમ્મત કરવાનું સૂઝ્યું. મિશનરી લોકો સાથે તેમનો સારો સંબંધ હતો. તેમણે પૂનાના પંચલૌદ મિશનના પાદરી રેવરન્ડ રિવિંગ્ટન પાસે ૪ ઓક્ટોબર ૧૮૯૦ ને રોજ રાનડે, ટિળક, ગોખલે, વગેરે શહેરના આગળપડતા લોકોને ભાષણ

માટે આમંત્રણ આપાવ્યું. ભાપણ પૂરું થયા પછી મહેમાનોના આતિથ્ય માટે ચા અને બિસ્કટ તેમની આગળ મૂકવામાં આવ્યાં. એટલે તેમાંના કેટલાકે એક કે બન્ને વસ્તુઓને ન્યાય આપ્યો; કેટલાકે ચાનો કપ હાથમાં લઈ એટલાથી તેનું સન્માન કર્યું અને બીજાઓએ એટલી પાણ તરફી લીધી નહીં.

આ સાદી વાત બન્યા બાદ કેટલાય મહિના પછી ગોપાળરાવ જોશીએ આ સમારંભની હકીકત પુર્ણવૈભવ છાપામાં મિશનમાં હાજર રહેલા — ને કેટલાક ન રહેલાનાં પાણ — લોકોનાં નામ ઠામ સાથે પ્રસિદ્ધ કરી. તેમ છતાં પૂનાના બ્રાહ્મણો કેટલાક દિવસ ચૂપ જ રહ્યા. પણ છેવટે ૧૮૮૧ની આખરે બ્રાહ્મણ-રક્ષક મંડળના આગેવાનોએ પંચેલોદ મિશનના ચાપાણીમાં ભાગ લેનારા સદ્ગૃહસ્થો સાથે સંબંધ રાખનારા ઉપાધ્યાયો કે ગોરાં અને રસોઇયા તથા પાણી ભરનારાઓની પાછળ બહિષ્કારનું લફરું ઊભું કર્યું. અને પછી સમારંભમાં પ્રત્યક્ષ ભાગ લેનારા લોકોનાં સગાંસંબંધીઓમાં બહિષ્કાર દાખલ થયો અને તેને લીધે તેમના કુટુંબની સ્ત્રીઓ વગેરેની હેરાનગત શરૂ થઈ.

દરમિયાન પુર્ણવૈભવમાં પ્રસિદ્ધ થયેલાં કેટલાંક નામ ખોટાં હોવાથી તેના પર આબરુનુકસાનીનો ખટલો થઈ તેને બસો રૂપિયાનો દંડ થયો. બીજી તરફ પૂનાના કેટલાક ચુસ્ત સનાતનીઓએ પેલા વટલાયેલા લોકો સામે શંકરાચાર્ય પાસે ફરિયાદ દાખલ કરી. એટલે શંકરાચાર્યે તેને અંગે એક પંચ નીમ્યું અને ૧૮૮૨ના જાનેવારીમાં એ પંચનું કામ પૂનામાં શરૂ થયું. એટલે ચાપાન અને બિસ્કટભક્ષણ કરતાં પાણ શંકરાચાર્યેનાં હકૂમત ચા પીવાના આરોપવાળા લોકો માને છે કે નહીં એ પ્રશ્ન વધારે મહત્વનો બન્યો. રાનડે-ટિળક વગેરે કેટલાકે તે કબૂલ રાખી. કેટલાક લોકોએ શંકરાચાર્યની સત્તા સ્વીકારી જ નહીં. એટલે કમિશને બધાને જુદો જુદો જાતનાં પ્રાયશ્ચિત્તો ને પ્રતોની સજા ફરમાવી.

પણ આ ચુકાદાથી પ્રકરણ વળી વધુ ચક્રોળે ચઢ્યું. શહેરના બ્રાહ્મણોમાં શુકલ અને કૃષ્ણ એવા બે પક્ષો પડ્યા ને ધાર્મિક વિધિઓ કે લગ્ન, જનોઈ વગેરે સમારંભને વખતે ગોર કે ભટજી મળવાનું પાણ કેટલાક બહિષ્કૃત લોકો માટે મુશ્કેલ બન્યું; તેમની પરણેલી પુત્રીઓને તેડાવવાની તેમના સસરાનાં કુટુંબોએ ના પાડી ને કેટલાંક સાસરિયાંઓએ પોતાની વધૂઓને ચા પીવાવાળાં પિયરિયાંઓને ત્યાં મોકલવાની ના પાડી. પિતાપુત્ર વચ્ચે અબોલા ને ઝઘડા શરૂ થયા. રાનડે પ્રાયશ્ચિત્ત લેવાના મતના ન હતા ને તેમને બહિષ્કારને કારણે આજું સહન કરવાપાણું પાણ ન હતું, કારણ તેમની પાસે

લો-૬

ધાર્મિક પૂજા વિધિ ઇત્યાદિ માટે કાયમનો ભટજી હતો અને તેમના મિત્રોને પણ તેનો એવે પ્રસંગે ઉપયોગ થતો. તેમ છતાં મિત્રોનાં કુટુંબોમાં શાંતિ આણવા માટે તેમને મિત્રોને પ્રાયશ્ચિત્ત લેવાની સલાહ આપવી પડી અને એ જ કારણે તેમને પોતાને પણ આખરે પ્રાયશ્ચિત્ત લેવું પડેલું. ટિળકે પણ પોતે કાશી ગયા હતા ત્યાં જ પ્રાયશ્ચિત્ત લીધું હતું એમ જાહેર કર્યું ને આ વાદ ધીમે ધીમે શમી ગયો. આ આખું પ્રકરણ તે વખતના સુધારકોની તેમ જ હિન્દુધર્મના કહેવાતા રક્ષકોની કેવી વિચિત્ર માન્યતાઓ હતી તે બતાવી આજે તો કેવળ રમૂજ પેદા કરે છે !

૧૮

સામાજિક અને રાજકીય

આ બધી ઘટનાઓ પરથી ટિળક મૂળે જ સમાજસુધારાના કદા વિરોધી હતા એમ કોઈ કહે તો તે બરાબર નથી. ઘણાને જાણીને નવાઈ લાગશે કે તેમણે સામાજિક પરિષદોમાં હાજર રહી તેમના કામકાજમાં ભાગ પણ લીધો હતો.

શાળા કોલેજની બહાર જાહેર પ્રવૃત્તિમાં તેમણે ૧૮૮૯માં શરૂઆત કરી. તે વરસના ડિસેમ્બરમાં તેલંગના પ્રમુખપણા હેઠળ મુંબઈમાં ભરાયેલી ત્રીજી સામાજિક પરિષદમાં તેમણે હાજરી આપીને ભાગ લીધો હતો. એ પરિષદની દોઢેક મહિના પહેલાં જ પૂના મુંબઈના કેટલાક સમાજસુધારાના હિમાયતીઓએ એકભાષીપ્રિત, બાલવિવાહ-પ્રતિબંધ, મદ્યનિષેધ ઇત્યાદિ સુધારાઓનું એક પ્રતિજ્ઞાપત્રક કાઢ્યું હતું અને તેની જોડે ફેરવેલા પરિપત્રમાં એમ જણાવવામાં આવ્યું હતું કે સમાજસુધારાના કામમાં કાયદાની મદદ લેવાનો વિચાર પડતો મૂકવામાં આવ્યો છે, તેથી પ્રતિજ્ઞાપત્રક પર સહી કરવાને હવે કોઈને પણ વાંધો ન હોઈ શકે. એટલે ટિળકે કોઈ પણ જાતની આનાકાની વિના તેના પર સહી કરી; ને રાનડે વગેરેની હિલચાલ સાથે તેઓ જોડાયા. આ પરિપત્ર પર રાનડે, લોકહિતવાદી, ભાંડારકર વગેરેએ સહીઓ કરી હતી.

એટલે ઉપરની પરિષદમાં પુનર્વિવાહ અને જાતિસંબંધોની બાબતમાં દી. બ. રઘુનાથરાવે જ્યારે કેટલીક એવી સૂચના કરી કે જેથી સરકારને તેમાં હાથ ધાલવાને અવકાશ મળે ત્યારે “પ્રો. ટિળકે એમ કહ્યું કે, સામાજિક

સુધારાની બાબતમાં લોકોએ પ્રતિજ્ઞાપત્ર પર જે સહીઓ આપી છે તે સામાજિક સુધારા માટે કાયદાની મદદ મુદ્દલ લેવામાં નહીં આવે એવા આશ્વાસન પર જ આપેલી છે. તેથી રઘુનાથરાવની સૂચનાઓને માન્યતા આપવી યોગ્ય નહીં થાય.”

આ જ પરિપદમાં એક અતિ ઉત્સાહી સુધારકે જ્યારે ભાષણ આપતાં જણાવ્યું કે આપણે જે પ્રતિજ્ઞા લીધી છે તે કેવળ આપણને જ નહીં, પણ આપણા વારસાને માટે પણ બંધનકારક હશે, ત્યારે શ્રોતાઓએ તેના કથનને વધાવી લીધું. આ ઘટના પ્રત્યે ટિળકે પોતાનો તિરસ્કાર જાહેર કર્યો.

ચોથી પરિપદમાં તેમણે બાળવિવાહનો નિષેધ કરીને પ્રૌઢવિવાહનો પુરસ્કાર કરતા ઠરાવને ટેકો આપેલો. નાગપુરમાં ભરાયેલી પાંચમી પરિપદમાં વિધવાપુનર્વિવાહનો પુરસ્કાર કરતા ઠરાવમાં તેમણે એક મહત્વનો સુધારો સૂચવ્યો હતો. “લોકો આ કામમાં શી રીતે સહાય કરે?” એવો સવાલ પૂછીને તેમણે કહ્યું કે, કેવળ શાબ્દિક સહાનુભૂતિ બતાવે કશું વળવાનું નથી. તેથી જેમને વિધવા-પુનર્વિવાહ માટે પોતાની સહાનુભૂતિ વ્યક્ત કરવી હોય, તેમણે કેવળ પુનર્વિવાહની વિધિ વખતે હાજર રહી સંતોષ ન માનતાં તેને અંગે થતાં ભોજનસમારંભમાં પણ ભાગ લેવો જોઈએ. પણ પરિપદના આગેવાનોએ એટલી સૂચના પણ માન્ય ન કરી અને ‘આ ચળવળને આગળ ધપાવવા પોતાનાથી બને તેટલી મદદ કરવી’, એવા મોઘમ શબ્દો ઉમેરી રસ્તો કાઢ્યો!

આ પરિપદમાં સમાજસુધારકોની નીતિરીતિની બાબતમાં મતભેદ એટલો ઉગ્ર બન્યો દેખાય છે કે મંચ ઉપરથી “મિ. ટિળક મરી નહીં જાય ત્યાં સુધી આ મતભેદોનો અંત આવવાનો નથી” એમ કહેવા સુધી વાત ગયેલી. તેથી સામાજિક પરિપદની નીતિ અને કાર્યપદ્ધતિથી ટિળક કંટાળી ગયા અને તેમણે તેમાં ઈ. સ. ૧૮૮૩ના અધિવેશનનો અપવાદ બાદ કરતાં હાજર રહેવાનું બંધ કરી દીધું. એ અધિવેશનમાં હિંદુ-મુસ્લિમ હુલ્લડો અંગે એક બહુ જ મહત્વનો ઠરાવ* પસાર કરવામાં આવ્યો હતો. ટિળકે

*હિંદુ અને મુસ્લિમ બંને કોમના રીતરિવાજ, રૂઢિઓ અને જાહેર સમારંભોની ઉજવણી અંગે જે વહીવટ કે શિરસ્તા પ્રચલિત હોય તેની નોંધ કરવી અને તે મુજબ દર વરસે બન્ને કોમો પાસે પાલન કરાવવું. અને કોઈ વિવાદ કે અગ્રહો ભ્રમો થાય તો પંચ દ્વારા નિકાલ આણવો, એવી મતલબનો આ ઠરાવ હતો.

કેસરીમાં સૂચવેલા ઉપાયો સાથે તે મળતો આવતો હોવાથી તે પસાર કરાવવામાં તેમણે મહત્વનો ભાગ ભજવ્યો હોય એમ દેખાય છે.

સમુદ્રપર્યટનના ઠરાવમાં પણ તેમણે એક સુધારો રજૂ કરેલો કે, પરદેશમાં શાકાહારી રહેવું જોઈએ અને પાછા આવ્યા પછી પ્રાયશ્ચિત્ત લેવું જોઈએ. તેમના આ સુધારાને પડિત માલવીયે ટેકો આપેલો.

પણ સામાજિક પરિપદ ઠરાવ કરીને તેનો અમલ કરવા માટે કાયદાની મદદ લેવાનો પ્રયત્ન કરે, એ તેમને બિલકુલ પસંદ ન હતું.

સુધારો અને કાયદો એ બેની મર્યાદાઓ બતાવવા માટે તેઓ ૧૮૮૨ના એક લેખમાં જણાવે છે, “બધા લોકોને જે વાત સંમત હોય તેનો અમલ કરવાને માટે કાયદાની મદદ લેવી એ જોટલું આવશ્યક છે, તેટલું જ લોકોના મતની વિરુદ્ધ જઈને તેમના પર કાયદાથી સુધારો લાદવો એ અશ્વાધ્ય છે.”

સુધારા અંગે વખતોવખત વ્યક્ત થયેલા તેમના વિચારો નીચે મુજબ હતા :

સુધારો એક આંતરિક વિકાસની ભાબત છે અને તેથી તે સમાજના વિકાસનો નિદર્શક હોવો જોઈએ. સુધારાનું કામ લોકકેળવણી દ્વારા જ કરવું ઘટે. નવા વિચારને આત્મસાત્ કરીને લોકો તેને પચાવે નહીં ત્યાં સુધી આગળ જવું નકામું છે. તેથી સમાજસુધારકોએ સરકાર તરફ મોઢું કરવાને બદલે લોકો તરફ મોઢું ફેરવવું જોઈએ. તેમને ઉદ્દેશીને પ્રચાર કરવો જોઈએ. સમાજના માનસને નાહક દુભાવ્યા વિના ઓછામાં ઓછા વિરોધને માર્ગે આગળ વધવું જોઈએ. કાયદાનો ટૂંકો રસ્તો લેવો એ એક રીતે સમાજ પર અત્યાચાર કરવા જેવું છે. વળી હિંદુસ્તાનમાં ન્યાત, જાત, ધર્મની એટલી વિવિધતા છે કે બધાને સમાન હોય એવા થોડાક જ સવાલો બાદ કરતાં દરેકને પોતપોતાને માર્ગે જવા દેવું એ જ ડહાપણભરેલો માર્ગ છે.

પોતાના સામાજિક જીવન અને સંસ્થાઓ વિષે લોકોના મનમાં જે અભિમાનની લાગણી હોય તેને સુધારકોએ દબાવવી ન જોઈએ. દેશની રાજકીય ગુલામીની દશામાં આપણી નબળાઈઓનું ભાન કરાવનારી અનેક વસ્તુઓ પડેલી જ છે. આજે આપણને ખરી જરૂર આત્મવિશ્વાસની છે અને જે સુધારો આપણને આપણા બળ કરતાં નબળાઈઓનું વધુ ભાન કરાવે છે તે અનિષ્ટ છે, એટલું જ નહીં પણ ચોક્કસપણે નુકસાનકારક છે. તેમણે એમ પણ કહ્યું કે, પોતાના રીતરિવાજો ને રૂઢિઓને અનિર્બંધપણે

સામાજિક અને રાજકીય

૮૫

વખોડનારા લોકો હિન્દુસ્તાન સિવાય બીજા કોઈ પણ દેશમાં શોધ્યા નહીં જડે.

જે લોકો રાજકારણમાં સાવ મવાળ દષ્ટિ રાખે છે પણ સમાજ-સુધારાની બાબતમાં વધારેપડતું ઝનૂન બતાવે છે તેનું એક કારણ એ પણ જરૂર આપી શકાય કે હિન્દુ સમાજનું સંગઠન બહુ જ શિથિલ અને નબળું પડી ગયેલું હોવાથી તેના નિયમો ને કડિઓનો ભંગ કરનારને ઝાઝું સહન કરવાપણું ન હતું, જ્યારે સરકારનો વિરોધ કરવા જતાં ભારે હાડમારી અને નુકસાન વેઠવું પડે તેમ હતું. અમૃત વાજાર પત્રિકાકારના ઉદ્ગાર ટાંકીને ટિળકે એમ પણ કહેલું કે, “સંસારસુધારો આજે સરકારી નોકરીવાળા કેટલાક લોકોને આગળ વધવાનો માર્ગ બન્યો છે.”

આપણે ત્યાંના સમાજસુધારકોનો વિચાર કરીએ તો સુધારા માટે જે ત્યાગ ને સહનશીલતા આવશ્યક છે તે તેમનામાં બહુ ઓછાં જોવા મળે છે. તેમનામાં નક્કર કાર્ય કરતાં વાચાળતા જ વધારે છે. તેમનામાં હિંમત અને સચ્ચાઈનો પણ અભાવ છે. એટલે સુધારાની હિમાયત કરનારા લોકોએ પોતે જ સુધારાને ખરે વખતે દગો દીધાના દાખલાઓ પણ જોવા મળે છે. એટલે ભાષણ કરતાં કૃતિ પર તેમણે વધારે ધ્યાન આપવું ઘટે.

વળી જે સરકાર સાથે રાજકીય હકો માટે સતત ઝઘડવાનું હતું તેમ જ જેની હસ્તી દેશ માટે શાપડપ હતી તેની પાસે જઈને અમારા સમાજમાં અમુક અમુક સુધારા કાયદો કરીને કરી આપો એ વિનવણી કરવા જવું એ સ્વાભિમાનની દષ્ટિથી ઇષ્ટ તો ન જ ગણાય. અને સરકાર તો ઇચ્છતી જ હતી કે રાજકારણ ને સ્વરાજ્યની વાત પડતી મૂકી હિન્દી આગેવાનો સમાજસુધારાની પાછળ પડે તો સારું.

હવે આપણે લોકમાન્યની સમાજસુધારા બાબતની નીતિના સમર્થનમાં શ્રી અરવિંદ ઘોષ શું કહે છે તે જોઈ આ પ્રકરણ પૂરું કરીએ. લોકમાન્યના વ્યક્તિત્વ અને કાર્યનું મૂલ્યાંકન કરતાં તેઓ કહે છે —

“સમાજસુધારા અંગેના સવાલોને રાજકારણ સાથે અકાળે ભેળવી દેવામાં આવે તો આપણી રાજકીય ચળવળ બહુજન-સમાજથી અલગ પડી જાય અને અંદરોઅંદર ઝઘડનારા પક્ષો ઊભા થાય, અને તેમ કરવું આપણને પરવડે તેમ નથી, એ વાત ટિળક બરાબર જાણતા હતા. રાજકારણી માણસને સ્વાભાવિકપણે જ એમ લાગે કે, દેશની પોતાની ધારાસભા હોય અને તે લોકોની જરૂરિયાતો જાણી લઈ તેમના આદેશોને અમલી બનાવી

શકે એવી પરિસ્થિતિ થાય ત્યારે સુધારા માટે યોગ્ય સમય આવ્યો કહેવાય. વળી, હિન્દુસ્તાનના લોકો માટે રાજકીય સ્વતંત્રતા પ્રાપ્ત કરવી એ જ તાકીદની વસ્તુ છે, અને તેની સાથે જેનો સીધો સંબંધ નથી તે બધી ગોણુ છે એ બાબત ટિળકનો ચોક્કસ મત અને આગ્રહ હતો. આપણે પ્રથમ સ્વતંત્ર થઈને રાષ્ટ્રનું સમગ્ર જીવન ઘડવાનો અધિકાર પ્રાપ્ત કરીએ, પછી તેને સામાજિક બાબતોમાં શી રીતે વાપરવો તે જોઈ લઈશું. દરમ્યાન લોકોની તાત્કાલિક પ્રત્યક્ષ જરૂરિયાતો અને ઇષ્ટાનિષ્ટતાનો વિચાર કરીને, તેમ જ લોકો ક્યાં સુધી આગળ વધવા તૈયાર છે તે જાણી લઈને કોઈ જાતની ગડબડ અને સંઘર્ષ વિના આપણે આગળ વધીએ. એ દષ્ટિ સાચી હો કે ન હો; પણ ટિળક જેવા છે અને રાષ્ટ્ર જેવું છે તેવું હોવાથી તેઓ બીજા માર્ગે લઈ શકત નહીં.”

છાપાં અને લોકસાર

કેસરી, મરાઠા પત્રો જ્યારે શરૂ કરવામાં આવ્યાં ત્યારે શાળા, પત્રો તથા તે માટે લીધેલું છાપખાનું એ ત્રણે એક જ સંસ્થાનાં અંગો છે એમ માનીને જ તેમનું સંચાલન ચાલતું હતું. અને છાપાંમાં વ્યક્ત કરાતા અભિપ્રાયો સામાન્યપણે આખા મંડળના માનસના દ્યોતક છે એમ મનાતું. કેવળ વ્યવહારની સગવડ ખાતર આગરકરની કેસરીના તંત્રીપદે અને ટિળકની મરાઠાના તંત્રીપદે યોજના કરવામાં આવી હતી. અને કોલ્હાપુર પ્રકરણમાં જેને માટે ટિળકને સજ્જ થઈ તે મરાઠામાં લખાયેલો લેખ તેમના નહીં પણ આપટેનો લખેલો હતો તે આપણે જોયું. પણ એ પ્રકરણમાં ટિળક આગરકરને ડોંગરીની હવા ખાવી પડી પછી આપટેમાંથી રાજકારણી લેખ લખવાનો ઉત્સાહ ઓસરી ગયો હોય એમ લાગે છે.

પણ બાળવિવાહપ્રતિબંધ અને અસંમતવૈધવ્ય વિષેની મલબારીની નોંધાની ચર્ચા શરૂ થતાં મંડળમાં તેને અંગે મતભેદ ઊભા થયો. મંડળની બહુમતી ટિળકના મતની તરફેણમાં હતી તેથી આગરકર કેસરીના તંત્રી હોવા છતાં તેમને પોતાનો અભિપ્રાય પોતાની સહીથી જાણાવવો પડ્યો. રખમાબાઈનું પ્રકરણ અને બીજા સામાજિક સવાલોને લીધે મંડળમાં મતભેદ વધતો જ

ગયો. એ બધાંને પરિણામે આગરકરે કેસરીનું તંત્રીપદ છોડી દીધું અને તા. ૨૨ સપ્ટેમ્બર, ૧૮૮૭ને રોજ ટિળકનું નામ તંત્રી તથા પ્રકાશક તરીકે જાહેર થયું. એક વરસ બાદ આગરકરે સુધારક નામનું પોતાનું નામું સાપ્તાહિક શરૂ કર્યું.

પણ છાપખાનું અને છાપાં બન્ને અંગે એ એક નુકસાની બાબત છે એવી જાતનો અસંતોષ મંડળના સભ્યોમાં આ પહેલાં જ પેદા થઈ ચૂક્યો હતો. તેથી ૧૮૮૬ના જૂન માસમાં તે બંનેની જવાબદારી અલગ કરી તે કોઈ એક વ્યક્તિ લે તો સારું એમ વિચારી તે આગરકર લે એવી સૂચના કરવામાં આવી પણ તેમણે તે લેવાની ના પાડી. એટલે બીજા એક સભ્ય પ્રો. વાસુદેવરાવ કેળકરે તે પોતાને માથે લીધી. પછી છાપખાનાની વ્યવસ્થા ને દેખરેખ માટે જાણકાર તરીકે હરિ નારાયણ ગોખલેને મુંબઈથી બોલાવવાનું નક્કી થયું. ત્યારે ટિળક આમાં જવાબદારી સ્વીકારતા હોય તો જ તેમણે આવવાની હા પાડી, એટલે ટિળકે અંતિમ જવાબદારી સ્વીકારવાનું કબૂલ કર્યું. અને આગળ જણાવવામાં આવ્યું તેમ આગરકર કેસરીના તંત્રીપદેથી ખસી ગયા પછી ટિળકે તે પદ સંભાળી લીધું અને કેળકરે મરાઠાના સંપાદનની જવાબદારી પોતાને માથે લીધી. અને ૧૮૮૦ના જૂન સુધી આ બન્નેએ સહકારથી બેઠે છાપાંનું કામ કર્યું.

પણ રમાબાઈ અને તેમના શારદાસદનને અંગે ટિળક અને કેળકર વચ્ચે મતભેદ થયો અને તેનું કેસરી તથા મરાઠામાં પણ પ્રતિબિંબ પડવા લાગ્યું. એ બન્નેના પ્રકૃતિભેદને લીધે પણ એ મતભેદ ઉગ્ર બનતો ગયો. છાપખાનાની વ્યવસ્થા જોવા માટે આવેલા ગોખલે છાપાં તરફ સાવકાં બાળકોની જેમ જોતા. કારણ કેસરીમાંથી થોડુંક મળતર થતું હોય તોય મરાઠા ખોટામાં જ ચાલતું હતું. છાપાં અને છાપખાનાને માથેનો દેવાનો બોજો ૨૧,૦૦૦ રૂપિયા સુધી પહોંચી ગયો હતો. એટલે એ બેની વહેંચણી કરવાની વાત થઈ. કેળકર ગોખલેએ છાપખાનું ને ચોંટ હજારના દેવાની જવાબદારી લીધી અને ટિળકે સાત હજારના કરજના બોજા સાથે બન્ને છાપાં ૧૩ સપ્ટેમ્બર, ૧૮૮૧ ને રોજ પોતાને હસ્તક લીધાં અને એમના મૃત્યુ પર્યંત એ એવી રીતે તેમની માલિકીનાં જ રહ્યાં.

આ દરમ્યાન આપણે જોયું કે ટિળક મંડળમાંથી રાજીનામું આપીને છૂટા થયા અને એક પછી એક જાહેર પ્રવૃત્તિમાં ભાગ લેવા લાગ્યા અને તેથી જ કરજના બોજા સાથે તેમણે છાપાંની જવાબદારી પોતાને માથે લીધી.

પણ રેક્કન એજ્યુકેશન સોસાયટીમાંથી રાજીનામું આપીને છૂટા થયાં પછી છાપામાંથી કશી તાત્કાલિક આવક મળવાની તો આશા રાખી શકાય તેમ ન હતું. એટલે ટિળકને પોતાનો ગૃહસંસાર ચલાવવા માટે છાપા ઉપરાંત કોઈ બીજી વ્યવસાય ખોળી કાઢવાની જરૂર ઊભી થઈ. અને તેમણે બે ધંધા કરવાનું ઠરાવ્યું.

એક કપાસ લોઢીને તેની ગાંસડીઓ બાંધવાની જિનિંગ ફેક્ટરી કાઢવાનો અને બીજો લો-ક્લાસ કાઢવાનો. પૈકી જિનિંગ ફેક્ટરી માટે મૂડી જોઈએ અને એ તો ટિળક પાસે ક્યાંથી જ હોય ? એટલે લોકોનું દૈવું કરીને તેમણે પંદર હજાર રૂપિયા એ ધંધામાં રોક્યા અને હૈદરાબાદ રાજ્યમાં લાતુર ગામે પૂનાના બે મિત્રોની ભાગીદારીમાં જિનિંગ ફેક્ટરી કાઢી. અને પોતાના ભાણા ધોડોપંત વિદ્યાસને પોતાની વતી કારખાનાનું કામ જોવા મોકલ્યા. શરૂઆતમાં કારખાનું ઠીક ચાલ્યું પણ ભાગીદારોમાંથી એ તરફ ધ્યાન આપવા કોઈ તૈયાર ન હોવાથી તેમાંથી ઝાઝી પ્રાપ્તિ થવી મુશ્કેલ હતું. ધોડોપંતે સાતેક વરસ સુધી વ્યવસ્થાપકનું કામ કર્યું. પણ જ્યારે ૧૮૯૬માં ટિળક પર રાજદ્રોહનો મુકદ્દમા થયો, ત્યારે તેમને કેસરી, મરાઠા પત્રોની વ્યવસ્થા માટે પૂને આવવું પડ્યું, ને ત્યારથી તેઓ એ પત્રની વ્યવસ્થામાં જ કાયમના રોકાયા. એટલે કારખાના માટે જે મૂડી ભેગી કરી હતી તેના વ્યાજ જેટલો નફો તેમાંથી થાય તો બસ એવી તેની રિથિતિ ઘણાં વરસ ચાલી

એટલે લો-ક્લાસ જ તેમના ગુજરાનનું ખરું સાધન બન્યો. ફોર્ડ પ્રકરણના કામમાંથી પરવાર્યા પછી ટિળકે લો-ક્લાસની જાહેરાત કરી અને ૧૮૯૧ના જૂન માસથી વકીલાતની તેમ જ મુનસફની પરીક્ષા માટે વિદ્યાર્થીઓ તૈયાર કરવા માટે કાયદાના શિક્ષણનો વર્ગ શરૂ કર્યો. અને વખતોવખત બીજા વકીલ સહકારીઓની મદદથી સાત આઠ વરસ સુધી તે ક્લાસ ચલાવ્યો. ૧૮૯૬ના પાછલા ભાગમાં પૂનામાં પ્લેગ થયો ત્યારે થોડા દિવસ માટે ને પછી કેસરી, મરાઠાનું કામ વધ્યું ત્યારે તે કાયમનો બંધ કરવામાં આવ્યો. લો-ક્લાસમાંથી ટિળકને મહિને આશરે દોઢસો રૂપિયા મળતા હતા અને તેટલાથી તેમનો પોતાનો ગૃહસંસાર જેમતેમ નભતો. લો-ક્લાસમાં હિંદુ કાયદો, પુરાવાનો કાયદો, કરારનો કાયદો, યથોચિત ન્યાય (ઇકિવટી) વગેરે જે વિષય અઘરા વિષયો હોય તે તેઓ લેતા. હિન્દુ ધર્મશાસ્ત્રમાં તો તેઓ એક્કા હતા, એટલે તે વિષય પરનાં તેમનાં ભાષણો બહુ સરસ થતાં, અને

બાપટ કમિશન

૮૯

શહેરના જુવાન વકીલો પણ તે સાંભળવા ક્યારેક ક્યારેક આવતા. હિંદુ ધર્મશાસ્ત્ર (કાયદા)નો કમવાર સંગ્રહ (કોડ) કરવાનો પણ તેમનો વિચાર હતો અને લો-કલાસના દિવસોમાં જ પૂરતી ફરસદ મળત તો તે પાર પડત અને તેમને સારી કમાણી પણ થાત.

૨૦

બાપટ કમિશન

મિત્રપ્રેમને વશ થઈ મિત્ર પ્રત્યેની ફરજ બજાવવા માટે પોતાનો કામધંધો રજાતો મૂકીને તેમની મદદે દોડી જવાનો ટિળકના જીવનમાંનો પહેલો જાણીતો પ્રસંગ આ જ વખતે બન્યો.

વાસુદેવ સદાશિવ બાપટ મૂળ રત્નાગિરી તરફના. ઘરની સ્થિતિ વિશેષ અનુકૂળ ન હોવાથી કોલેજનું શિક્ષણ પૂરું થાય તે પહેલાં જ તેમને તે છોડી નોકરી લેવી પડેલાં. ટિળક તથા દાજી આબાજી ખરેના તે સહાધ્યાયી અને ત્યારની મેત્રી પછીથી પણ ચાલુ જ રહેલી. વડોદરામાં રેવન્યુ સર્વે સેટલમેન્ટ ખાતાના ઉપરી અને સયાજીરાવના ભૂતપૂર્વ શિક્ષક શ્રી ઈલિયટ અને બાપટની અગાઉથી જ ઓળખાણ હતી અને બાપટની બુદ્ધિમત્તા ને હોશિયારી પર તેઓ પ્રસન્ન હતા. તેમણે બાપટને પોતાના ખાતામાં નોકરી આપી અને જોતજોતામાં બાપટ આસિસ્ટન્ટ કમિશનરના પદ સુધી જઈ પહોંચ્યા.

વડોદરા ગયા પછી પણ બાપટનો ટિળક સાથે સંબંધ ચાલુ જ હતો અને કેસરીમાં સર ટી. માધવરાવની કારકિર્દી વિષે જે ટીકા કરવામાં આવી હતી તે બાપટે આપેલી માહિતીને આધારે જ. લાતુરના જિન માટે મૂડી ઊભી કરવામાં ટિળકને બાપટની મદદ મળેલી.

પણ બાપટની ઝપાટાથી બઢતી થઈ એ જ કારણે તેમના પર આક્રંત ઊતરી. સર્વે સેટલમેન્ટનું કામ વડોદરામાં રીતસર શરૂ થયું તે સયાજીરાવના ગાદી પર આવ્યા પછી. અને સર્વેની સાથે ઈનામોની તપાસ કરવી, તેમની સનદો જોવી વગેરે કામ પણ શરૂ થયું. એટલે પોતાના હકોના રક્ષણ માટે ઇનામદારો, જાગીરદારો તરફથી ખાતા સામે અરજીઓનો ઘોષ પહેવા લાગ્યો. ૧૮૮૯થી ૧૮૯૨ દરમ્યાન ૯૦૦૦ અરજીઓ ઈલિયટ સાહેબ પાસે આવી અને તેમનો નિકાલ પણ થયેલો. તે ઉપરાંત કેટલીક અરજીઓ મહારાજ

સાહેબ કે દીવાન પાસે ને કચારેક રેસિડન્ટ પાસે પણ સીધી જતી. કોઈ પણ દેશી રાજ્યમાં કશીક ધમાક ચાલે ત્યારે તેમાં દખલગીરી કરવા માટે પોલિટિકલ ખાતું કે રેસિડન્ટ ટાંગીને જ બેઠા હોય. એટલે રાજ્યની અન્તર્ગત વ્યવસ્થામાં બ્રિટિશ સરકારને કશો લેવાદેવા ન હોવા છતાં વડોદરાના રેસિડન્ટ કર્નલ બિઝલફ અરજી કરનારાઓને ઉત્તરજન આપી અગ્નિપર્યાય વ્યાપાર કરવા લાગ્યા.

સેટલમેન્ટના કામની સીધી જવાબદારી અધિકારની રૂએ બાપટની હોવાથી તે તથા તેમના સાથીઓ તદ્દન બેજવાબદારપણે અને તુમાખીથી વર્તે છે એવો આશ્પેષ તેમની સામે કરવામાં આવ્યો. પણ એવો કયો પુરાવો ફરિયાદ કરનારાઓ રજૂ કરી શક્યા નહીં. ઊલટું, એ ખાતાના નોકરોને સારા કામ માટે સયાજીરાવને હાથે બક્ષિસો અને દેણગીઓ આપવામાં આવી (૬ અપ્રિલ, ૧૮૮૩) અને બાપટને પણ તેમના પેન્શન લીધા પછી અમુક સાલિયાણું બાંધી આપવાનું આશ્વાસન આપવામાં આવેલું. તેમ છતાં બાપટ તથા ઈલિયટને ઉતારી પાડવાની પ્રવૃત્તિ ચાલુ જ રહી.

એટલે ૧૮૮૪માં સયાજીરાવ અને ઈલિયટ બન્ને વિલાયત ગયા હતા ત્યારે દીવાન, રેસિડન્ટ અને ઈલિયટની જગ્યાએ આવેલા મેકેનકી — એ ત્રણેયે મળીને બાપટની સામે અરજીઓ લેવાની શરૂઆત કરી ને બાપટ પર લાંચ વગેરે લેવાનો આરોપ મૂકી ખટલો કરવાનું ઠરાવ્યું. તેમની સામે પુરાવો ઊભો કરવા માટે સારાનરસા બધા ઉપાયો મેકેનકીએ લેવા માંડ્યા.

પોતાને ન્યાય આપીને રક્ષણ કરી શકે એવા ઈલિયટ અને સયાજીરાવની ગેરહાજરીમાં પોતાની આસપાસ જબરું કાવતરું ગોઠવાતું જેઈને બાપટ મૂંઝાયા, ગભરાયા. તેમના વડોદરાના મિત્રો પણ રખેને દરબારનો શેષ આપણા પર ઊતરે એ બીકે તેમને ટાળવા લાગ્યા. એટલે બાપટને ટિળક યાદ આવ્યા ને તેમની પાસે તેમણે મદદ માગી. ટિળકે તરત જ બન્નેના મિત્ર વાસુદેવરાવ જેશીને વડોદરે મોકલ્યા. ત્યાં કદાચ બાપટને કેદમાં પૂરી દેવાના વગેરે સમાચાર જેશીના કાન પર આવ્યા હશે તેથી બાપટને વડોદરામાં રહેવા દેવામાં જેખમ છે એમ તેમને લાગ્યું. એટલે પોતાને સ્ટેશન પર વળાવવા આવેલા બાપટને એકદમ ગાડીમાં બેસાડી લઈને છૂપી પોલીસને હાથતાલી આપી તેઓ તેમને પૂને લઈ ગયા. રસ્તામાં સુરતથી બાપટે વડોદરાના દીવાન મણિભાઈને માંદગીને કારણે એકાએક મુંબઈ જઈ છું એવો તાર કરી રજા માગી. વડોદરાની પોલીસે પૂનાની પોલીસની

મદદથી બાપટની ભાગ કાઢવાનો ખૂબ પ્રયત્ન કર્યો છતાં જોશીએ તેમને બાપટનો પત્તો લાગવા દીધો નહોતો.

પણ વડોદરાથી આમ નાસી આવવાથી સવાલનો ઉકેલ આવતો ન હતો. ઊલટું, બાપટના ભાગી જવાથી તેમને વિષે શંકાને વધુ કારણ મળ્યું; અને ૩૦-૧-૧૮૮૪ને દિવસે તેમને સરખેન્ડ કરવાનો હુકમ થયો. બાપટને કેદ કરવામાં નહોં આવે, ઓછામાં ઓછું ગિરફતાર કરવામાં આવે તોય જમીન પર છોડવામાં આવશે એવી ખાતરી મળે તો બાપટ વડોદરે પાછા આવવા તૈયાર છે, એમ તેમના વતી વકીલ દ્વારા વડોદરાના દીવાન તથા રેસિડન્ટને પૂછવામાં આવતાં બાપટના કામમાં હજી વકીલ લેવાનો વખત આવ્યો નથી એમ દીવાને જણાવ્યું; અને 'સજ્જ થવાના ડરથી ભાગી જનાર આરોપી સાથે હું સંધિ કરવા માગતો નથી,' એમ રેસિડન્ટે જવાબ આપ્યો.

આખરે તા. ૧૩ ઓગસ્ટ, ૧૮૮૪ને રોજ બાપટની તપાસ અંગે કમિશન નિમાયું. એટલે હવે બાપટ માટે વડોદરાની બહાર રહેવું ઈષ્ટ ન હતું. તેઓ જાતે વડોદરે જઈ કમિશન આગળ હાજર થયા. રાજ્ય તરફથી ફિરોજશાહ મહેતા, બ્રેન્સન વગેરે બેરિસ્ટરો હતા જ્યારે બાપટ વતી શરૂઆતમાં કેટલાક દિવસ મહાદેવ ચિમાણાજી આપટે ને તેમના ગુજરી ગયા પછી દાજી આબાજી ખરેએ કામ ચલાવ્યું. પણ વકીલનું ઘણું ખર્ચું કામ ને તેના કારકુનનું અરધુંપરધું કામ ટિળકને જ કરવું પડ્યું. બલકે બધી જ વ્યવસ્થા ટિળકને કરવી પડી. કમિશનનું કામ ચાર મહિના ઉપર ચાલ્યું. એ દરમ્યાન ટિળકનાં કેસરી ને મરાઠા છાપાં અને લૉ-કલાસની કામચલાઉ વ્યવસ્થા જ કરી શકાયાથી કામો જેમ તેમ ચાલતાં હતાં. છાપાં માટે લેખ લખી મોકલવાની ટિળકને ભાગ્યે જ ફુરસદ મળી શકતી.

કમિશન આગળ રજૂ થયેલા પુરાવામાં મુખ્ય ભાગ ફરિયાદી વતી આવેલા સાક્ષીઓ, અને તેમાં માટે ભાગે હિસાબી ચોપડા સાથે સંબંધ આવતો. એટલે બાપટની મદદથી તે ચોપડા જોઈને ઊલટ-તપાસની તૈયારી કરવામાં ટિળક વકીલને મદદ કરતા. તેમણે એ કામ એટલી સરસ રીતે પાર પાડ્યું કે કેટલાય સાક્ષીઓ જૂઠાં પુરવાર થયા. કમિશનનું કામ ચાલુ હતું એવામાં જ ફિરોજશાહ મહેતા કામ છોડીને જતા રહ્યા તેનું કારણ ફરિયાદી પક્ષ તરફથી રજૂ થયેલા પુરાવા બનાવટી હોવાનું તેમને જણાયું એ હતું, એમ કહેવામાં આવતું.

બાપટ તરફથી લિખિત બચાવ (ડિક્લેન્સ) આપવામાં આવ્યો તે પણ મોટે ભાગે ટિળકે જ તૈયાર કર્યો હતો. આ બધા કામને લીધે એ વરસે મદ્રાસમાં ભરાયેલા રાષ્ટ્રીય મહાસભાના અધિવેશનમાં પણ તેઓ હાજર રહી શક્યા નહીં.

કમિશને બાપટ સામે કરવામાં આવેલા ૧૨ આરોપોમાંથી ત્રણ આરોપ સાબિત થયેલા ગણ્યા અને સજા વગેરે ફરમાવવાની સત્તા ન હોવા છતાં તેમણે તેમને છ માસની સાદી કેદ અને ૧૦૦૦૦ રૂપિયાના દંડની સજાની સૂચના કરી. પણ સજાનો હુકમ આપવાની સત્તા મહારાજાની હતી, તેથી તેઓ (જાનેવારી ૧૮૮૪)માં પ્રવાસેથી પાછા આવ્યા ત્યારે તેમણે બાપટ અંગેનાં બધાં કાગળિયાં ફરી બે વિદ્વાન વકીલો, એક હાઈકોર્ટનો ન્યાયાધીશ અને દીવાનને સાંપી તેમનો અભિપ્રાય મંગાવ્યો. તેમાં બહુમતીનો અભિપ્રાય બાપટ નિર્દોષ છે એવો મળતાં બાપટને દોષમુક્ત જાહેર કરવામાં આવ્યા. પણ તેમને ફરી નોકરી પર ન લેતાં સવાસો રૂપિયાનું માસિક પેન્શન બાંધી આપવામાં આવ્યું. ત્યારથી બાપટ પૂને આવીને વસ્યા. ૧૮૧૫ માં જ્યારે તેઓ ગુજરી ગયા ત્યારે તેમના નાના છોકરાની ભણવાની વ્યવસ્થા માટે ટિળકે સયાજીરાવ પાસે તેને શિષ્યવૃત્તિ પણ અપાવી હતી.

કોર્ફ પ્રકરણના અનુભવનો ટિળકને બાપટ કમિશનના કામમાં ઘણો ઉપયોગ થયો. કોર્ફને નિર્દોષ જાહેર કરવામાં જે દલીલો રજૂ કરવામાં આવી હતી તેનો એ પ્રકરણનો ઉલ્લેખ કરીને તેમણે સફળ પ્રયોગ કર્યો.

એવી જ રીતે પોતાના મિત્ર મરાઠીના સાક્ષર શંકર મોરો રાનડેનું ૧૮૦૩માં અવસાન થતાં ટિળક તેમના કુટુંબની વહારે વડોદરે દોડી ગયેલા. રાનડેની અંધૂરી રહેલી બે નવલકથાઓ જે કોઈ પૂરી કરી આપે તો તે તેમનું સ્મારક થાય અને તે દ્વારા તેમના કુટુંબીઓને દ્રવ્યસહાય પણ થાય એમ શ્રી. દા. સા. ચંદેએ ટિળકને કહ્યું. ટિળકે તરત એ કામ કરી આપવાનું સ્વીકાર્યું. પણ થોડા જ વખતમાં તાઈ મહારાજના મુકદ્દમામાં તેઓ સંડોવાયાથી એ કામ ખોરબે પડ્યું. ઠેક ૧૮૧૮-૨૦માં વિવાયતથી પાછા આવ્યા પછી ચંદેનો ભેટો થતાં ‘હવે મારી તબિયત વિવાયતની ઠંડી હવાને કારણે ખૂબ સરસ થઈ છે, એટલે બાબાની (રાનડેની) નવલકથાનું કામ હું પૂરું કરી શકીશ’ એમ તેમણે કહ્યું. પણ ટિળક થોડા જ દિવસમાં ગુજરી ગયા ને તેમની નવલકથાની કળાથી મરાઠી સાહિત્ય વંચિત રહ્યું. રાનડે પાકા સુધારક હતા અને તેમની એ બાબત ટિળક સાથે ઉગ્ર ચર્ચા થતી છતાં બેની મેત્રીમાં વિશ્લેષ આવ્યો ન હતો.

લોકમાન્ય ટિળક

અંડ ગ્રાંથો

૨૧

ટિળક અને રાષ્ટ્રીય મહાસભા

અત્યાર સુધી આપણે ટિળકને શાળા કોલેજની કેળવણીમાં તેમ જ છાત્રાં દ્વારા લોકકેળવણીના ક્ષેત્રમાં કામ કરતા જોયા. તે પછી સામાજિક પ્રશ્નોની ચર્ચામાં તેઓ કઈ દૃષ્ટિથી ભાગ લેતા હતા તે પણ જોયું. તેની સાથે જ જાહેર જીવનમાં અન્યાયનો પ્રતિકાર કરવાનો પ્રસંગ ઊભો થતાં તેઓ એક જવાબદાર નાગરિક, પત્રકાર કે લોકનાયક તરીકે પોતાની ફરજ અદા કરવા કેવા તત્પર રહેતા તે પણ આપણે જોયું. શાળા, કોલેજ ને કેળવણી-મંડળની પ્રવૃત્તિની બહાર સાર્વજનિક પ્રવૃત્તિમાં ચાહીને ભાગ લેવાની શરૂઆત તેમણે ૧૮૮૯માં મુંબઈમાં રાષ્ટ્રીય મહાસભાનું ને તેની સાથે જ સામાજિક પરિપદનું અધિવેશન થયું ત્યારથી કરેલી. એટલે રાષ્ટ્રીય મહાસભામાં તેમણે કેવા સંજોગોમાં પ્રવેશ કર્યો ને તેના કાર્યને કેવી રીતે વેગ આપ્યો તે હવે જોઈએ.

અખિલ હિન્દ રાષ્ટ્રીય મહાસભાની સ્થાપના ૧૮૮૫માં મુંબઈ મુકામે થઈ. પ્રથમ એ અધિવેશન પૂનામાં ભરવાનું નક્કી થયું હતું, કારણ તેના એક પ્રમુખ સંયોજક ન્યાયમૂર્તિ રાનડેની તે કર્મભૂમિ અને તેથી જ પશ્ચિમ હિન્દની રાજધાની હતી. પણ પૂનામાં મરકી ફાટી નીકળવાથી તે મુંબઈમાં ભરવામાં આવ્યું.

ન્યૂ ઈંડ સ્કૂલના મંડળમાંથી આગરકર તથા આપટે તેમાં હાજરી આપવા મુંબઈ ગયેલા. રાનડે તો હાજર હતા જ. પણ ટિળક તે અધિવેશનમાં હાજર ન હતા તે જાણી નવાઈ થાય છે. કારણ કેસરી, મરાઠા પત્રો શરૂ થયાને પાંચ વરસ થવા આવ્યાં હતાં અને કોલ્હાપુરના પ્રકરણને અંગે તેમણે તથા આગરકરે કરેલી જલયાત્રાને લીધે તેઓ મહારાષ્ટ્રભરમાં તો સારી પેઠે પ્રસિદ્ધિ પામ્યા હતા. ગેરહાજરીનું કારણ ભાષણ કે લેખન વિષે તેમનો અણગમો હોઈ શકે અથવા તેમના એક ચરિત્રકાર કહે છે તેમ એક કામ હાથમાં લીધું હતું એટલું જ પૂરતું છે એમ તે માનતા હોય.

મહાસભાની પહેલી ત્રણ બેઠકો થઈ ત્યાં સુધી સરકારની તેના પર મહેર નજર હતી. તેની સ્થાપના વખતે વાઈસરોય લોર્ડ હર્ફોર્ડે શ્રી હ્યુમને

તે સામાજિક સુધારાની નહીં પણ રાજકીય સંસ્થા બનવી જોઈએ એવી સલાહ પણ આપેલી. બીજું અધિવેશન કલકત્તામાં મળ્યું તે વખતે તેણે તેના પ્રતિનિધિઓને ગાર્ડન પાર્ટી આપેલી. ત્રીજું મદ્રાસમાં થયું ત્યારે ત્યાંના ગવર્નરે ચાલુ સભામાં આવીને મુલાકાત આપેલી. પણ પછીના અધિવેશનથી એ નીતિએ પલટો લીધો. અત્યાર સુધીની મહાસભાની પ્રગતિ જોઈને હ્યૂમે તેને આખું વરસ સતત લોકજાગૃતિનું કામ કરનારી સંસ્થા બનાવવાનું ઠરાવ્યું, એટલે સરકાર ચોંકી ઊઠી અને તેની ને મહાસભાની વચ્ચે વિરોધ પેદા થયો. તેથી ચોથા અલાહાબાદના અધિવેશન વખતે સરકારી તંત્રની નારાજગીથી મહાસભાના મંડપ માટે જગ્યા મળવાની પણ મુશ્કેલી પડેલી; અને તેમાં હાજરી આપવા આવનારા પ્રતિનિધિઓની સરકાર તરફથી કનડગત પણ થયેલી. એ અધિવેશન પછી યુક્ત પ્રાન્તના ગવર્નર સર ઓકલેન્ડ કોલિવનનો હ્યૂમ સાથે પત્રવહેવાર થયો તેમાં કોલિવને, અમે જ રાષ્ટ્રના પ્રતિનિધિઓ છીએ, એવો મહાસભાનો દાવો ખોટો છે, એમ જણાવી લોકહિતની દૃષ્ટિથી રાજકીય સુધારા કરતાં સામાજિક સુધારો વધુ મહત્ત્વનો છે એ વાત લોકોને સમજાવવાનું કામ મહાસભા કરે એવી સલાહ આપી! મુસલમાનોને મહાસભાથી અલગ રહેવાની સર સૈયદ અહમદની સલાહ આ અગાઉ કચારની મળી ચૂકી હતી અને તેમની આગેવાનીથી મહાસભા એક રાજદ્રોહી સંસ્થા છે એમ કહી તેનું એ સ્વરૂપ ઉઘાડું પાડી તેનો સામનો કરવા માટે ‘યુનાઈટેડ ઈન્ડિયન પેટ્રિઓટિક એસોસિયેશન’ નામની સંસ્થા પણ ૧૮૮૭માં સ્થપાઈ ચૂકી હતી, તે ધ્યાનમાં લેતાં કોલિવન સાહેબની સલાહ પાછળનું રહસ્ય સમજી શકાય તેમ છે. એટલે હ્યૂમે પણ જવાબ આપતાં જણાવ્યું કે, ‘દેશના બધા સંસ્કારી, બુદ્ધિશાળી, અને દેશદાઝવાળા લોકોનું મહાસભાને પીઠબળ છે અને મુસલમાન સમાજને મહાસભાની સામે ઉશ્કેરવાનું કામ ભિદનીતિને જોરે રાજ્ય ટકાવવા માગતો બ્રિટિશ અધિકારીઓ જ કરી રહ્યા છે.’

મહાસભાનું પાંચમું અધિવેશન ફરી મુંબઈ ખાતે ભરાવાનું આવ્યું. એટલે આ વખતે તે પૂનામાં ભરવાનું ગોઠવવા માટે પૂના તરફથી ટિપ્પક અને નામજેશી મુંબઈના આગેવાનોને મનાવવા માટે મુંબઈ ગયા. પણ તેમાં તેઓ ફાવ્યા નહીં અને મુંબઈમાં જ અધિવેશન ભરવાનું નક્કી થયું. મુંબઈના અધિવેશન વખતે કેસરીને મુંબઈ લઈ જઈ એક અઠવાડિયું તેની દૈનિક આવૃત્તિ કાઢવામાં આવેલી. આ અધિવેશનમાં ઇંગ્લેન્ડની પાર્લમેન્ટના

ઉદાર પક્ષના સભ્ય શ્રી ચાર્લ્સ બ્રેડલો ખાસ હાજર રહ્યા હતા તેથી આ અધિવેશન સારી પેઠે ગાજ્યું. આ અધિવેશનમાં ધારાસભાઓની ચૂંટણીઓને લગતા ઠરાવમાં ટિળકે એક સુધારો રજૂ કરેલો અને ગોખલેએ તેને અનુમોદન આપેલું. આ જ વખતે કોર્ડે પ્રકરણના મામલતદારોને અંગે પાર્લમેન્ટ પાસે માફીનો કાયદો પસાર કરાવવા બાબત ટિળક બ્રેડલોને મળ્યા હતા તે આપણે જોઈ ગયા છીએ.

૧૮૮૦માં મહાસભાનું છઠું અધિવેશન સર ફિરોજશાહ મહેતાના પ્રમુખપણા હેઠળ કલકત્તામાં ભરવામાં આવ્યું. તે વખતે સરકારી અધિકારીઓએ મહાસભામાં પ્રેક્ષક તરીકે પણ હાજર રહેવું નહીં એવો હુકમ કાઢવામાં આવ્યો. અને અંગાળના ગવર્નરને પ્રેક્ષક તરીકે હાજર રહેવા માટે મોકલેલી સાત ટિકિટો તેણે સરકારના હુકમનો ઉલ્લેખ કરી પાછી મોકલાવી. આ નિયમથી રાનડે જવાને ભારે મૂંઝવણ થવા લાગી. એટલે સામાજિક પરિપદને નિમિત્તે તેઓ મહાસભાના અધિવેશન વખતે તે તે સ્થળે હાજર રહેતા અને તેને ખાનગી રીતે સલાહ મસલતનો લાભ આપતા.

એ જ બેઠકમાં ૧૮૮૨માં ખુદ ઇંગ્લંડમાં મહાસભાનું અધિવેશન ભરવા અંગે ઠરાવ કરવામાં આવ્યો, ને તેમાં સૌ સુધી પ્રતિનિધિઓ મોકલવાનું નક્કી થયું.

આ ઠરાવ થયો ત્યારથી હૂમના વિચારોએ એક નવી દિશા પકડી. મહાસભાનું હિંદુસ્તાનનું કામ તોત્કાલિક પૂરું થયું માનીને તે હવે મોકલૂં રાખવું ને ઇંગ્લંડમાં ચળવળ કરવી એમ તે કહેવા લાગ્યા. અને પોતાના એ વિચાર તેમણે ૧૮૮૧ના નાગપુરના અધિવેશનના થોડા દિવસ પહેલાં લોકો આગળ જાહેરપણે રજૂ કર્યો. તેમની આ સૂચનાની ખૂબ ચર્ચા થઈ. અને છેવટે રાષ્ટ્રીય મહાસભા બંધ ન કરતાં ચાલુ રાખવાનો નિર્ણય કરવામાં આવ્યો.

૧૮૮૨માં હૂમે મહાસભાએ લોકોમાં સતત ચળવળ ચલાવવાની કેમ અને કેવી જરૂર છે તેની ચર્ચા કરતો એક ગુપ્ત પરિપત્ર કાઢી મહાસભાના સભ્યોને મોકલ્યો અને તે જુદે જુદે ઠેકાણે કામ કરતા બીજા મહાસભાના કાર્યકર્તાઓને વહેંચવાની પ્રાન્તિક સમિતિઓને વિનંતી કરી. અવાહાબાદ અને મુંબઈની સમિતિઓએ એ પરિપત્ર વહેંચવામાં જોખમ છે, તેથી રાજકોટનો ગુનો થાય છે, એમ કહી તે વહેંચવાની ના પાડી. આખરે હૂમના આગ્રહને વશ થઈ અવાહાબાદની સમિતિએ તે વહેંચ્યો પણ મુંબઈની સમિતિ પોતાના નિર્ણયને વળગી રહી.

લો-૭

આ બધું જોઈને પૂનાના જુવાન પક્ષના આગેવાનો ટિળક અને આગરકર ખૂબ ચિડાયા; અને તેમણે હ્યૂમનો પરિપત્ર પોતાના છાપામાં છડેચોક પ્રસિદ્ધ કરીને એક રીતે સરકારને પોતાની ઉપર કામ ચલાવવા માટે પડકાર કર્યો. ટિળકે આ પરિપત્રની બાબતમાં કેસરીમાં બે લેખ લખ્યા. તા. ૫ એપ્રિલના અંકમાં તેમણે લખ્યું કે,

“હ્યૂમ સાહેબનું એમ કહેવું છે કે, તમે આ જે બેપરવાઈ બતાવી રહ્યા છો તેનાં ભયાનક પરિણામ તમારે કોઈ ને કોઈ વખતે સોસવાં પડશે. તમે પોતાની આંખ પર પડેલા રાખીને વસ્તુસ્થિતિ ઓળખવાની ના પાડશો, પણ આખો પ્રજા દારિદ્ર્ય અને ભૂખમરાની ભઠ્ઠીમાં પડીને તવાઈ જશે ત્યારે તમારી આંખ ઉપરની ચામડી ચીરી નાખતાં એને લગીરે વાર નહીં લાગે. તમને એમ લાગતું હશે કે આ ગરીબ પ્રજા શું કરવાની છે; પણ તમારી માન્યતા સાવ ભૂલભરેલી છે. ભૂખ અને દારિદ્ર્ય માણસ પાસે શું શું કરાવે તેનું ઠેકાણું નથી હોતું. દારિદ્ર્ય અને ભૂખથી ત્રાસેલી પ્રજા આગળ સરકાર અને તમે (સરકારની મદદથી સમૃદ્ધ થયેલા લોકો) બન્ને ટકી શકવાના નથી. હિંદુસ્તાનની પ્રજાની સ્થિતિ સુધાર્યા વિના તમારો કે સરકારનો હસ્તી સ્થિર ન કહી શકાય.”

એમ હ્યૂમના પરિપત્રનો સાર આખી લોકમાન્ય પોતા થકી કહે છે, “હ્યૂમ-સાહેબનો પરિપત્ર આમ જનતાને ઉદ્દેશીને લખાયેલો નથી. અંગ્રેજી રાજ્યમાં અંગ્રેજોની મહેરબાનીથી જેમણે સંપત્તિનો સંગ્રહ કર્યો છે તેમને ઉદ્દેશીને એ કાઢેલો છે. આવા લોકોને જે કોઈ તેમના કર્તવ્યનો સ્પષ્ટ શબ્દમાં ઉપદેશ કરે તો તે માણસ સરકારને વિષે અપ્રીતિ પેદા કરે છે એમ કહેવું વાજબી ન કહેવાય. . . . કેટલાક ડાહ્યા લોકોએ એવી દલીલ કરી છે કે હ્યૂમ સાહેબ સાથે અમારે કશો ઝઘડો નથી; પણ ઓછામાં ઓછું મહાસભાના કામને આંચ ન આવે એટલા માટે આ પરિપત્ર પ્રસિદ્ધ થાય એ ઇષ્ટ નથી. શી આ મહાસભા માટેની જબરી ચિંતા ! કેમ જાણે આજે તેને જે સ્વરૂપ મળ્યું છે તે આ લોકોના વિચાર અને ચિંતાનું જ પરિણામ ન હોય ! આપણી કાયરતા કેવી રીતે છુપાવવી તે આપણે બહુ સારી રીતે શીખ્યા છીએ. બાકી રાષ્ટ્રહિતને કાળે તનતોડ મહેનત કરીને સાચો દાઝથી અને સ્વાર્થની પરવા કર્યા વિના કામ કરવાનો ઇજારો માત્ર આપણે હ્યૂમસાહેબને આપી દીધો છે ! તેઓ ભલે મહેનત કર્યા કરે; અને કોઈ વખત એકાદ કડક પરિપત્ર કાઢે તો આપણે ડરી જઈને તેનો વિરોધ કરીએ, એવી જાતનો

શ્રમવિભાગ તેમની અને આપણી વચ્ચે સ્થપાયેલા છે ! આવી રીતે મહાસભા હૂમ સાહેબની પછી શી રીતે ચાલશે એ બાબત અમને ભારે ચિંતા થાય છે.”

લોકમાન્ય ટિળક આગળ વળે છે: “હૂમ સાહેબનો પરિપાત્ર નીકળ્યો ત્યારથી મહાસભાવાદી પક્ષની શી સ્થિતિ થયે તે વિષે બધાને ચિંતા થવા માંડી છે. મુંબઈ, મદ્રાસ, અવાહાબાદ વગેરે પ્રાંતિક સમિતિઓ તરફથી તેનો છડેચોક વિરોધ કરવામાં આવ્યો છે અને કેટલાક લોકો રાજદ્રોહની બીકે શાંત બેસી રહ્યા છે. પણ સદ્ભાવે આ કાયરતા બધે ફેલાઈ નથી. . . . આપણામાં આવી રીતે સ્પષ્ટ મતભેદ ઊભો થયો હતો તોપણ એકંદરે દેશી પત્રકારોએ ધીમે ધીમે હૂમ સાહેબનો પક્ષ લઈને તેમની સાથે પોતાની પૂર્ણ સંમતિ વ્યક્ત કરી અને મહાસભામાં ભંગાણુ પડવાનો જે સંભવ ઊભો થયો હતો તે મોટે ભાગે ટાળી દીધો.”

આવી રીતે મહાસભામાં આ વખતે ભાગલા પડવાનો પ્રસંગ આવ્યો હતો તે ટળી ગયો. પણ એનું કારણ આખી મહાસભાએ હૂમસાહેબની કલ્પના મુજબ પ્રયંડ ચળવળ કરવાનું ઠરાવ્યું એ ન હતું, પણ એ કલ્પનાને કોઈએ ટેકો આપ્યો નહીં અને હૂમ સાહેબ વિલાયત રવાના થયા એ હતું !

૧૮૯૩ના રાષ્ટ્રીય મહાસભાના લાહોરમાં ભરાયેલા અધિવેશનમાં ટિળકે આખા દેશમાં કાયમી જમાબંધી દાખલ કરવાની માગણી કરતો ઠરાવ રજૂ કર્યો હતો. તેમાં “કાયમી જમાબંધી અને તેના ખાતેદારો ઉપર કંઈ પણ આક્રમણ કરવામાં આવે તો યોગ્ય અને શક્ય સઘળા ઉપાયોથી તેનો વિરોધ કરવામાં આવશે,” એવી ચેતવણી સરકારને આપવામાં આવી હતી. પણ આ “યોગ્ય અને શક્ય સઘળા ઉપાયો” કયા, તેનું કશું દિગ્દર્શન ઠરાવમાં નથી.

આ જ અરસામાં (૧૮૯૩માં) શ્રી અરવિંદ ઘોષ તાજ જ હિન્દુ આવીને વડોદરા રાજ્યની નોકરીમાં દાખલ થયા હતા. પોતાના કેંબ્રિજના સહાધ્યાયી અને મિત્ર શ્રી કેશવરાવ દેશપાંડે, જે તે વખતે ઇન્દુપ્રકાશના અંગ્રેજી વિભાગના તંત્રી હતા, તેમના આમંત્રણથી તેમણે એ પત્રમાં ‘ન્યુ લેમ્પ્સ ફોર ઓલ્ડ’ નામની એક લેખમાળા શરૂ કરી. તેમાં રાષ્ટ્રીય મહાસભા વિષે પોતાની ઊંડી ભક્તિ વ્યક્ત કરીને તેને બળવાન શી રીતે બનાવી શકાય તેની ચર્ચા કરી. તેમ કરતી વખતે તેમણે એ સંસ્થાની તે

વખતની નીતિ, કાર્યપદ્ધતિ અને નેતાઓની પાણ કડક ટીકા કરી; અને જણાવ્યું કે, “રાષ્ટ્રીય મહાસભાની સાચી શક્તિ તો દેશની ‘પ્રોવિટેરિયટ’ (આમજનતા)માં છે; અને પરિસ્થિતિનો ઉકેલ લાવવાની ચાવી એ જનતાના હાથમાં છે. તે આજે જડ જેવી છે, તેનામાં આજે કશું બળ દેખાતું નથી, પણ તેનામાં સૂક્ષ્મ શક્તિનો ભંડાર પડેલો છે, એ વાત જો સમજાશે તે જ તેને જાગૃત કરી શકશે, ને ભાવિનો ઘડનારો થશે.”

અરવિંદના લેખો જોઈ રાનડેએ ચિન્તા વ્યક્ત કરી અને આવી રીતે લેખો આવ્યા કરશે તો પત્ર રાજદ્રોહના ગુનામાં સંડોવાશે એમ કહ્યું. એટલે એ લેખો અટકી ગયા!

બંગલગ વખતે અને તે પછી અરવિંદ અને ટિળકના સહકાર અને મિત્રતાનાં બીજ ઉપરના લખાણમાં પ્રતિબિંબિત થતી તેમની વૃત્તિમાં જોઈ શકાય છે. મહાસભાને લોકાભિમુખ બનાવી આમજનતાનો પાયો તેને મળે એ બાબતમાં ટિળક અને આગરકરની જેમ જ અરવિંદ પણ આતુર હતા, જોકે તેના પ્રત્યક્ષ કાર્યથી તેઓ અજાણ હતા.

૨૨

પ્રાન્તિક પરિષદ અને ધારાસભામાં

રાષ્ટ્રીય મહાસભાની સ્થાપના પછી ત્રણેક વરસે મુંબઈ ઇલાકાની પ્રાન્તિક પરિષદ ભરવાની શરૂઆત થઈ. તેનું પહેલું અધિવેશન ૧૮૮૮માં થયું હતું તેમાં ટિળક ગયા ન હતા. ૧૮૮૯માં પૂનામાં લોકહિતવાદીના પ્રમુખપણા હેઠળ ભરાયેલા બીજા અધિવેશનમાં તેમણે હાજરી આપેલી અને તેમાં કોફર્ડ પ્રકરણને અંગે રજૂ થયેલા મુંબઈ સરકારને ધન્યવાદ આપતા ઠરાવને તેમણે ટેકો આપેલો.

૧૮૯૦માં પૂનામાં જ ભરાયેલી ત્રીજી પરિષદમાં તેમણે સરકારની આબકારી ખાતાની નીતિને વખોડી કાઢતો ઠરાવ રજૂ કર્યો. ઠરાવ પર ભાષણ કરતાં ટિળકે દેશી તેમ જ વિલાયતી દારૂનો ખપ વધ્યો છે, એમ સિદ્ધ કરી સરકારના તેથી ઊલટા અભિપ્રાયનું ખંડન કર્યું. દારૂનિષેધ મંડળો દેશમાં નીકળે છે એ ઠીક જ છે, પણ આવાં મંડળો કાઢવાની જરૂર ઊભી થવી એ જ અનિષ્ટ છે. કારણ અંગ્રેજોની સત્તા દેશમાં સ્થપાઈ તે પહેલાં,

પ્રાન્તિક પરિષદ અને ધારાસભામાં

૧૦૧

મરાઠી રાજ્યમાં દારૂનો આટલો ખર્ચ ન હતો, વગેરે મહિતી આપીને મ્યુનિસિપાલિટીઓ, ગ્રામપંચાયતો ઇ. સ્થાનિક સંસ્થાઓને પોતાની હદમાં દારૂનાં પીઠાં કાઢવા ન કાઢવા અંગેનો 'લોકલ ઓપ્શન'નો અધિકાર આપવો જોઈએ એવી માગણી ઠરાવ દ્વારા કરી. આ પરિષદ પછી નામ-જોશીની સાથે ટિળક અને ગોખલેને પછીની સાલની પરિષદની વ્યવસ્થા માટે સહમંત્રી નીમવામાં આવ્યા.

તે પછીની પ્રાંતિક પરિષદ પણ પૂનામાં જ ૧૮૯૧ના મે મહિનામાં ભરાઈ. તેમાં ટિળકે સમિતિવચના કાયદા વિષે ઠરાવ રજૂ કર્યો અને દેશના લોકમતનો યોગ્ય વિચાર ન કરવા બદલ હિન્દુસ્તાન સરકારને વખોડી કાઢવામાં આવી. એ ઠરાવ પસાર પામ્યો થયો. મુદારાવાળાઓએ તેનો વિરોધ કરવાની હિમત પણ ન બતાવી.

આ વખતે પરિષદના કામકાજ અંગે નિયમો ઘડવા માટે નિમાયેલી સમિતિમાં સભ્ય તરીકે તેમ જ પરિષદના એક મંત્રી તરીકે ટિળકની નિમણૂક કરવામાં આવી.

પછીની એટલે પાંચમી પરિષદ પૂનામાં જ નામદાર ફિરોજશાહ મહેતાના પ્રમુખપણા હેઠળ થઈ. પોતાના ભાષણમાં પ્રમુખે સમાજસુધારાના અંગે ટિળકનું જે દષ્ટિબિંદુ હતું તેનો બચાવ કર્યો. છઠ્ઠી પરિષદ ૧૮૯૩ના નવેંબરમાં રહેમતુલ્લા સયાનીના પ્રમુખપણા હેઠળ અમદાવાદ મુકામે થઈ. તેમાં ટિળકે કોંકણ તરફના દેવગઢ, પેણ, પનવેલ વગેરે તાલુકાઓમાં થયેલી રિવિઝન સેટલમેંટને અંગેની તકરારો વિષે ઠરાવ રજૂ કર્યો. અને ન્યાય અને કારોબારી ખાતાંઓને જુદાં પાડવા અંગે જે સમિતિ નીમવામાં આવી હતી તેમાં કામ કર્યું.

૧૮૯૫ માં ભરાયેલા અધિવેશનમાં ટિળકે દેશી દવાઓ તથા દેશી વેદકને અંગે ઠરાવ રજૂ કરી તેમને યોગ્ય ઉત્તેજન મળે તે માટે આપીલ કરી.

આ બધી પરિષદોમાં ટિળકે ખૂબ ઉત્સાહપૂર્વક ભાગ લીધો અને કેટલીકમાં મંત્રી તરીકે પણ કામ કર્યું. કોંગ્રેસમાં જ્યારે વિનીત પક્ષના રાનડે, ફિરોજશાહ વગેરે લોકોનું વર્ચસ્વ હતું, ત્યારે પ્રાન્તિક પરિષદના તંત્રમાં ને કામકાજમાં રાષ્ટ્રીય પક્ષનું વર્ચસ્વ સ્થાપી તે ટકાવી રાખવાનું શ્રેય મુખ્યત્વે ટિળકને જ આપવું ઘટે છે.

રાષ્ટ્રીય મહાસભામાં તથા ઇલાકાની પ્રાન્તિક પરિષદમાં આવી રીતે ભાગ લેવાની શરૂઆત કર્યા પછી થોડા જ સમયમાં એ બધી પ્રવૃત્તિમાં મહારાષ્ટ્ર વતી કાયમી સ્વરૂપનું કાર્ય કરનારી મહારાષ્ટ્રના રાજકીય જીવનની આદ્ય સંસ્થા જે સાર્વજનિક સભા તેની પ્રવૃત્તિમાં પણ ટિળક ભાગ લેવા લાગ્યા હતા. તેનો કબજો લઈ તેને પોતાના આક્રમણશીલ રાજકારણનું સાધન બનાવવાનો તેમણે વિચાર કર્યો.

રાષ્ટ્રીય મહાસભાની સ્થાપના પહેલાં દેશના જુદા જુદા પ્રાન્તોમાં જે જાહેર કાર્ય કરનારી રાજકીય સંસ્થાઓ સ્થપાઈ હતી તેમાં પૂનાની સાર્વજનિક સભા એક મહત્વની સંસ્થા ગણાય. ગણેશ વાસુદેવ જોશી ઉર્ફે સાર્વજનિક કાકા તથા ન્યા. રાનડેના પ્રયત્નથી ૨ જી એપ્રિલ ૧૮૭૦ ને રોજ તેની સ્થાપના કરવામાં આવી હતી. અને એ બંનેના સંચાલન અને દોરવણીને લીધે તેનું નામ થોડા જ વખતમાં આખા દેશમાં ખ્યાતિ પામ્યું.

પર્વતી દેવસ્થાનના વહીવટનો સવાલ — જેને માટે સભા મૂળ સ્થાપન કરવામાં આવેલી — ઉપરાંત પૂના શહેરની સુધારણા, રેલવેના મુસાફરોની ફરિયાદોનું નિવારણ, દેશી રાજાઓ અને બ્રિટિશ સરકાર વચ્ચેના સંઘર્ષો, દુકાળરાહતનું કામ અને તેને અંગે સરકાર સાથે પત્રવહવાર વગેરે કામો સભાએ બહુ સારી રીતે પાર પાડ્યાં. અને તેથી લોકો અને સરકાર વચ્ચે સભા એક સાંકળ જેવી બની ગઈ અને સરકાર તરફથી પણ તેને લોકોનાં પ્રતિનિધિ તરીકેની માન્યતા મળી. દેશી રાજાઓમાં પણ તે પ્રતિષ્ઠાને પામી.

કમિશનર કોર્ફને અંગે સભાએ કોર્ફ વિરુદ્ધ ઠરાવ કરતાં સભાના મંત્રી સીતારામ હરિ ચિપળૂણકરે મંત્રીપદનું રાજીનામું આપ્યું, અને તેમની જગ્યાએ ગોખલેની કેવી રીતે નિમણૂક થઈ તે આપણે જોયું જ છે.

તે પછી પૂનાના જાહેર જીવનમાં સમાજસુધારાને અંગે, તેમ જ રાષ્ટ્રીય મહાસભાના રાજકારણને અંગે રાનડેનો જૂનો પક્ષ અને ટિળકનો નવો પક્ષ એ બે વચ્ચે મતભેદ વધતો ચાલ્યો અને તેની અસર સાર્વજનિક સભા પર પણ પડેલી, અને સભાનું તંત્ર પોતાના હાથમાં લેવાનું ટિળક પક્ષે બીડું ઝડપ્યું. ૧૮૮૫ની ૧૪મી જુલાઈને રોજ ભરાયેલી વાર્ષિક સભામાં સભાની કાર્યકારી મંડળની ચૂંટણી થઈ તે વખતે ટિળક પક્ષે સભામાં પોતાની બહુમતી કરીને ગોખલેને મુખ્ય મંત્રીના પદ પર કાયમ રાખી કાર્યકારી મંડળમાં પોતાના માણસોની વરણી કરી. સભાના તંત્રમાં થયેલા

આ ક્રાંતિકારક ફેરફારને કારણે જૂના પક્ષના લોકો તથા તેમના મિત્ર અંગ્રેજ છાપાવાળાઓએ ખૂબ હોહા કરી અને નવા અને જૂના પક્ષ વચ્ચે સામસામા આક્ષેપોનું યુદ્ધ ચાલ્યું. તેને પરિણામે ગોખલેએ પોતાના મંત્રીપદનું રાજીનામું આપી દીધું. સભા ટિળક પક્ષના હાથમાં જતાં રાનડેનો તેની સાથેનો સંબંધ આપોઆપ તૂટી ગયો. કારણ ટિળકે રાનડેના વડીલપણાને અને નેતૃત્વને ક્યારનું ફગાવી દીધું હતું.

સાર્વજનિક સભામાંથી નીકળી ગયા પછી ગોખલે અને તેમના પક્ષના કેટલાક સભ્યોએ નવીન સંસ્થા સ્થાપવાનો વિચાર શરૂ કર્યો ને રાનડેના આશીર્વાદથી ‘હેક્કન સભા’ નામની બીજી એક સંસ્થા ૧૮૮૬ના નવેમ્બરમાં સ્થાપન કરી. એ નવી સંસ્થાની પાછળ કઈ જાતની નીતિ અને વિચાર-સરણી રહેલી છે તેનું વિવેચન કરતાં ‘ઉદારમતવાદિત્વ’ (લિબરેલિઝમ) અને ‘વિનિતપણું’ (મોડરેશન) એ બે ગુણ પોતાના પક્ષના સૂચક છે એમ રાનડેએ જણાવ્યું.

ટિળકે રાનડેના આ પગલા પર ટીકા કરતાં બહુ જ આકરી ભાષા વાપરી, ને રાનડેનું આ કામ “સાઠી બુદ્ધિ નાઠી”નું લક્ષણ છે કે બચ્ચાંની રમત છે?” એવા સીધા સવાલ પૂછ્યો. તેમણે લખ્યું, “ટિળક અને ગોખલે બન્ને મહાસભામાં માનનારા છે, તો પછી તેમનામાં ભેદ કયાં રહ્યો? ટિળક અથવા નાનુ અંગ્રેજોનું રાજ્ય ડુબાડી દેવાના અને ન્યાયમૂર્તિ રાનડે અથવા ગોખલે એને બચાવવાના એમ સીધી કે આડકતરી રીતે કહેવું, એટલે જ પ્રથમ પોતાનું નીચપણું અથવા મૂર્ખતા જાહેર કરવા જેવું છે. અંગ્રેજ સરકાર એટલી જોરાવર છે કે તે બન્નેને તમાચો લગાવીને બેસાડી દેશે. સંસારસુધારામાં જેમ ગરમ નરમનો ભેદ છે તેવા રાજકીય કામમાં નથી; અને નરમ સુધારકો પોતાને ઠંડા મુત્સદ્દી કહેવડાવે અને બીજા લોકો પર આડકતરી રીતે રાજદ્રોહનો આરોપ કરે એ કેવળ પાછપાછું છે.”

આમ લખતી વખતે પોતે મર્યાદાનું ઉલ્લંઘન કરી રહ્યા છે એમ ટિળકને અવશ્ય લાગ્યું હશે, કારણ લેખને અંતે તેઓ કહે છે, “સ્વેચ્છાચારથી જરા કલંકિત થયેલી કલમ ફરી હાથમાં લેવાની જરૂર નહીં પડે એવી આશા છે.”

‘નામદાર ટિળક’

ઓગસ્ટ ૭, ૧૮૮૫ ને રોજ મુંબઈ ઇલાકાના મધ્ય વિભાગના જિલ્લા લોકલ બોર્ડોની બહુમતીથી ટિળક મુંબઈની ધારાસભામાં ચૂંટાઈને આવ્યા, અને તેમણે ચાલુ રિવાજ પ્રમાણે રાણીને વફાદાર રહેવાના સોગન લીધા.

કોલ્હાપુરના પ્રકરણ અંગે તેમને થયેલી સજ્જને પરિણામે તેમને ચેંટેલી નાલાયકીનો પરિહાર લોઈ રેએ કર્યો તેથી તેમની ચૂંટણી શક્ય બની હતી. તે વખતે ધારાસભાનો સભ્ય ચૂંટાયા પછી પણ ગવર્નરે તેની રીતસર નિમણૂક કરવાની જરૂર રહેતી. એટલે સભ્યો રાજમાન્યતા મેળવવા માટે પણ મથતા. પણ ટિળકનું પલણુ એ બાબતમાં સ્પષ્ટ હતું. તેઓ કહેતા કે, 'સરકારની વાજબી અને પ્રામાણિક ટીકા કરવાનું અટકાવવા માટે ધારાસભાનું સભ્યપદ એક લાલચ કે મોઢે ડૂંચો છે એવી રીતે હું તે તરફ જોતો નથી. પણ જો એમ હોય તો ગમે તેવા મોટા અધિકારીઓની ભૂલો કે ગેરરીતિઓ પર ઢાંકપિછોરો નાખવા કબૂલ થવા કરતાં એ સભ્યપદ છોડી દેવાનું જ હું પસંદ કરું.

અને ૧૮૯૨ ના ઇંગ્લિયન કાઉન્સિલ્સ એક્ટ વડે સુધરેલી ધારાસભાઓ પણ કેવી હતી તે જોવા જેવું છે. મુંબઈની ધારાસભા બે વરસ દરમિયાન આઠ દિવસ મળેલી ને તેણે કુલ ૩૬ કલાક કામ કરેલું ! એ ૩૬ કલાકમાં સભ્યોએ પૂછેલા સવાલોના ગમે તેવા બેજવાબદારપણે જવાબો આપવા, વાર્ષિક અંદાજપત્રની ચર્ચા કરવી, એ ઉપરાંત સરકાર તરફથી રજૂ થયેલાં તદ્દન મામૂલી બિલો પસાર કરવાં — એવાં બિલો આ અવધિમાં સાત હતાં અને અલબત્ત, તે પસાર પણ કરવામાં આવેલાં — એ બધું કામ પાર પાડવામાં આવેલું. એ જમાનામાં પ્રાન્તોનાં અંદાજપત્રની ચર્ચા કેવળ મહત્ત્વ યૂથવા જેવી હતી તે સરકારી અમલદારો પોતે કબૂલ કરતા, કારણ વડી ધારાસભાની માન્યતા મળ્યા પછી તેની ચર્ચા થતી ! અને સરકારી અમલદારોની ચૂંટાયેલા સભ્યો પ્રત્યે વર્તણૂક પણ કેવી અપમાનજનક અને તુમાખીભરી હતી તે પણ જોવા જેવું છે. સયાની જેવો કોઈ સભ્ય ખાસ મહેનત લઈને ભાષણ તૈયાર કરી લાવે તો તમે એ છપાવીને વહેંચો તો વાંચવાની તકલીફમાંથી બચી જશો, અમે તેને વાંચેલું ગણીશું (ટેકન એઝ રેડ) એમ કહેવાની સરકારી સભ્યો ધૂષ્ટતા કરતા ! ઝવેરીલાલ યાજ્ઞિક કે સેતલવાડ જેવા સભ્યો પોતાના વિષયો અંગે દાખલા દલીલ સાથે વ્યવસ્થિત ભાષણો કરતા ત્યારે, 'તમે પોતાના મનગમતા વિષયોના ઘોડા બનાવી તે પર સવાર થઈ આખી કાઉન્સિલનું સર્કસ બતાવો છો,' એવી ટકોર કરવામાં આવતી.

બજેટની ચર્ચા વખતે બે વરસના આંકડાની તુલના કરીને સંતોષ ન માનતાં સરકારી નીતિનું લાંબે ગાળે શું પરિણામ આવ્યું તે તરફ ધ્યાન આપીને ટિળક ટીકા કરતા. આમ જમીન મહેસૂલ તથા જંગલ અને આબકારી

ખાતાંઓની ઊપજ લોકોની સગવડ અગવડની પરવા કર્યા વિના છેલ્લાં પચીસ વર્ષમાં સાડા પાંચ કરોડ વધી, તેમ છતાં તેમાંથી ઇલાકાની પ્રજાની સુખસગવડ માટે ઘણા જ થોડો અંશ વપરાયો છે, એવી તેમણે ફરિયાદ કરી. અને આવા કરવેરામાં સરકાર ધારાસભાને પૂછ્યાગાછ્યા વિના પણ ફેરફાર કરતી, તેને ઉદ્દેશોને તેમણે સવાલ પૂછેલો કે, ધારાસભાનો ઘરેલો કાયદો સરકારનું કાર્યકારી મંડળ રદ કરી શકે ખરું? એ જમાનામાં સરકારી હોદ્દાદારોને આવો સીધો સવાલ પૂછવો એ એક હિંમતનું કામ ગણાતું. ટિળકનો સવાલ સાંભળી તેઓ જરૂર સડક થયા હશે.

ધારાસભામાં પોતાની વતી સભ્યો નીમવાની સરકારની નીતિ એવી હતી કે રાનડે કે તેલંગ જેવો એક કાર્યક્ષમ સભ્ય નીમવામાં આવતો તો તેની સાથે ‘હાજી, હાજી’ કરનારા બીજા ચાર નાલાયકોની નિમણૂક થતી; અને નિમણૂક થવા માત્રથી સારા સારા લોકો પણ ઓશિયાળા થઈ જતા. ૧૮૯૭ ના રોજબ્રોહના મુકદ્દમા વખતે ડૉ. ભાટવડેકરે ટિળક માટે જમીન રહેવાની પ્રથમ હા પાડેલી પણ એ જ અરસામાં તેમની ધારાસભામાં સરકારવતી નિમણૂક થતાં એ કારણ આગળ ધરી તેમણે જમીન રહેવાની પોતાની અશક્તિ બતાવેલી !

ટિળકની નજર લોકાભિમુખ હોવાથી તેઓ સરકારની ટીકા કરતાં જરાય અચકાતા નહીં.

એ જ વરસે પૂનાની મ્યુનિસિપાલિટીની ચૂંટણીમાં પણ તેઓ ઊભા થયા અને સૌથી વધુ મતે ચૂંટાયા. મ્યુનિસિપાલિટીમાં તેઓ માત્ર સવા વરસ જ રહ્યા હતા. મ્યુનિસિપાલિટીનું કામ મોટે ભાગે ટિળકના સાથી નામજેશી જ કરતા. તેમણે આખા શહેરમાં સારી પેઠે લોકપ્રિયતા પ્રાપ્ત કરી હતી અને મ્યુનિસિપાલિટીનાં બધાં કામોમાં તેમને ટિળકનું સલાહસૂચન અને માર્ગદર્શન નિયમિતપણે મળ્યા કરતું.

આને આગલે જ વરસે ટિળકની મુંબઈ યુનિવર્સિટીના ફેલો તરીકે પણ નિમણૂક થઈ હતી.

હિન્દુમુસ્લિમ રમખાણો

બાપટની સામે વડોદરામાં કાવતરું રચાતું હતું એ જ અરસામાં મુંબઈમાં ૧૮૯૩ના ઓગસ્ટ મહિનામાં ને ત્યાંથી પછી પૂનામાં તેમ જ મહારાષ્ટ્રમાં જુદે જુદે ઠેકાણે હિન્દુમુસ્લિમ રમખાણો થયાં. આ ઘટના તેમ જ ટિળકે તેની કરેલી મીમાંસા બરાબર સમજવા માટે કેટલોક પૂર્વ-ઇતિહાસ જોવો ઉપયોગી થશે. એટલે તે પર નજર નાખીએ.

કોમી હુલ્લડોને - વિશેષતઃ હિન્દુ-મુસ્લિમ હુલ્લડોને રાજકારણનું સ્વરૂપ મળ્યું તે બ્રિટિશ સરકારની રાજનીતિને આભારી કહેવાય; એટલું જ નહીં એ હુલ્લડો બ્રિટિશ હકૂમતની એક વિશેષતા જ બની હતી. ઠેઠ બળવા વખતે ૧૮૫૭ના ઓગસ્ટ માસમાં હિન્દુ અને મુસલમાન લશ્કરો દિલ્હીના કોટ પાછળથી બ્રિટિશ લશ્કરનો સામનો કરતાં હતાં; તે વખતે તેમની વચ્ચે અણબનાવ પેદા કરવા માટે, ગોવધ કર્યા વિના ઈદ ખુદાને મંજૂર નહીં થાય, એવો પ્રચાર કરવા માટે અંગ્રેજોએ બે મૉલવીઓને દિલ્હી શહેરમાં મોકલ્યા. ને તેમણે ગાયત્રી કુરબાનીની તૈયારી કરાવી. એને પરિણામે જ્યારે હિન્દુઓમાં ઉશ્કેરાટ થયો ને વાત બાદશાહને કાને ગઈ, ત્યારે તેણે પેલા બે મૉલવીઓને તોપને મોઢે દોધા, ગોવધ બંધ કરાવ્યો, અને બે કોમો વચ્ચે થનારો વિખવાદ અટકાવ્યો.

એ બળવા પછી અંગ્રેજોનું રાજ્ય હિન્દભરમાં વ્યવસ્થિતપણે ગોઠવાઈને સ્થિર થયા પછી હિન્દુઓએ તેમની ભાષા તથા નવી વિદ્યા આત્મસાત્ કરવામાં પહેલ કરી. તેથી સરકારી નોકરી તેમ જ ઉચ્ચજિયાત ધંધાઓમાં તેઓ ઝપાટામાં આગળ વધ્યા. મુસલમાનોનું માનસ ધર્મઝનૂની હોવાથી તેમણે નવી વિદ્યાની બાબતમાં ઉદાસીનતા જ નહીં પણ વિરોધભાવ સેવ્યો. તેથી તેમને સરકારી નોકરીઓ કે ઉચ્ચજિયાત વ્યવસાયોમાં સ્થાન ન મળ્યું. વળી અંગ્રેજો આવ્યા તે પહેલાં મુસલમાનોને લશ્કરમાં ખૂબ અવકાશ મળતો તે પણ હવે ગોરા લશ્કરને લીધે ઓછો થયો. ત્યાર બાદ ૧૮૫૭ના બળવામાં મુસલમાનોએ મહત્વનો ભાગ ભજવ્યો હતો એ કારણસર અંગ્રેજ

રાજ્યકર્તાઓ તેમની પ્રત્યે નારાજ થઈને વહેમાઈ ગયા હતા, તેથી પણ તેમની સ્થિતિ બહુ ખરાબ થવા માંડી હતી. એટલે ઉપલી વર્ણના હિન્દુઓ અને મુસલમાનો વચ્ચે ખૂબ તફાવત પેદા થયો હતો. તેથી જ્યારે ૧૮૮૫માં રાષ્ટ્રીય મહાસભાની સ્થાપના થઈ તે વખતે પછાત ગણાતા મુસલમાનોને રાજ્યના આધાર તરીકે વશ કરવાની નીતિ રાજ્યકર્તાઓએ અખત્યાર કરી અને તેઓ એ પ્રવૃત્તિથી અળગા રહે તે માટે પ્રયત્નો શરૂ કર્યા. જે સર સૈયદ અહમદ, હિન્દુસ્તાન એટલે હિન્દુઓનું રાજ્ય, 'હિન્દુ' શબ્દમાં મુસલમાનોનો પણ સમાવેશ થાય છે, હિન્દુ અને મુસલમાન એક જ હિન્દી શરીરની બે આંખ છે, એમ માનતા ને કહેતા, તેમની વિચારસરણી કોંગ્રેસની સ્થાપના થઈ તે અરસામાં એકદમ પલટાઈ ગઈ અને તેમણે મુસલમાનોને કોંગ્રેસથી અલગ રહેવાનો ઉપદેશ કર્યો! એની પાછળ થિયોડોર બેક, વગેરે અંગ્રેજોનો પણ હાથ હતો. સર સૈયદની આગેવાનીથી જ 'યુનાઈટેડ ઇન્ડિયન પેટ્રિયોટિક એસોસિયેશન' જેવી એક અતિ રાજનિષ્ઠ સંસ્થા કોંગ્રેસની સ્થાપના પછી થોડા જ વખતમાં (૧૮૮૭માં) સ્થાપન કરવામાં આવી. અને એ સંસ્થાએ રાષ્ટ્રીય મહાસભા રાજદ્રોહી સંસ્થા છે એવો છંદોક પ્રચાર શરૂ કર્યો. થિયોડોર બેક એ સંસ્થાનો પ્રકાશનમંત્રી હતો. એના સભ્યો મોટે ભાગે મુસલમાનો હતા અને અનેક મુસ્લિમ સંસ્થાઓ એની સાથે જોડાઈ હતી. હૈદરાબાદના નિઝામ, ભોપાલની બેગમ વગેરે તેના આશ્રયદાતા હતાં; અને સંસ્થા કેવળ મુસલમાનોની નથી એ બતાવવા માટે કેટલાક હિન્દુ રાજાઓનાં નામોની તેમાં છાંટ હતી. એની વિકૃત દષ્ટિનો એક દાખલો અહીં આપીએ તો અસ્થાને નહીં ગણાય.

મુંબઈ ઇલાકામાં બનેલું કમિશનર કોર્ફર્ડનું પ્રકારણ આપણે જોઈ ગયા છીએ. લાંચરુશવતના આરોપસર તેને જ્યારે બરતરફ કરવામાં આવ્યો અને તેની તપાસ ચાલુ હતી તે વખતે, કોર્ફર્ડને કોંગ્રેસપક્ષી પત્રો બહુ અન્યાય કરી રહ્યાં છે, કોર્ફર્ડને ગાળો દેનારા અને સરકાર માબાપની નિંદા કરનારા સો કોંગ્રેસવાળાઓ કરતાં કોર્ફર્ડ જેવો એક બુદ્ધિશાળી અને બાહોશ માણસ હજારગણા ગુનેગાર હોય તોપણ - અને હું આશા રાખું છું કે તે ગુનેગાર નથી, જોકે તેને અંગે મને કશો રસ નથી (!) - વધારે પસંદ કરવા લાયક ગણાય, એમ એ પ્રચારપુસ્તિકાના લેખકોમાંથી એક જવાબદાર ગણાતો લેખક લખે છે, તે પરથી તે સંસ્થાનું સ્વરૂપ કેવું હતું તે સ્પષ્ટ થશે. (મહાત્મા ગાંધી ઇસ્લામની દષ્ટિથી હલકામાં હલકા મુસલમાન કરતાં

ઊતરતા છે, એ મૌલાના મહમદ અલીની ઉક્ત અહીં યાદ આવ્યા વિના રહેતી નથી.)

કોંગ્રેસની ચળવળને પરિણામે જ્યારે ૧૮૮૨નો સુધારાનો કાયદો પસાર કરવામાં આવ્યો ત્યારે તેમાં મુસલમાનોનું હિત સાચવવા માટે કેટલાક મુસ્લિમ સભ્યો નીમવાની સત્તા પોતાને હસ્તક રાખી સરકાર મુસલમાનોના રક્ષક તરીકે બહાર પડી. આ જ અરસામાં આઈ. સી. એસ. ની પરીક્ષાઓ હિન્દમાં લેવાય એવો પાર્લમેન્ટે ઠરાવ પસાર કર્યો એટલે એ જગ્યાઓ માટે ભાગે હિંદુઓ પડાવશે એવી બીક પણ મુસલમાનોમાં ફેલાઈ — ફેલાવવામાં આવેલી.

આવી પરિસ્થિતિમાં ઈ. સ. ૧૮૮૩માં કાઠિયાવાડમાં જૂનાગઢ રાજ્યમાં આવેલા પ્રભાસપાટણમાં તાબૂતોના દિવસોમાં રમખાણ થયું. તેમાં મંદિરો ભષ્ટ કરવામાં આવ્યાં, મૂર્તિઓ ભાંગવામાં આવી, અને સાધુસંતો, જાત્રાળુઓ વગેરેના શરીર પર તેલ રેડીને તેમને જીવતા સળગાવવામાં આવ્યા. આ વખતે રાજ્યનો કારભાર નવાબ સગીર હોવાથી કે બીજા કોઈ કારણે બ્રિટિશ સરકારને હસ્તક હતો. રમખાણની તપાસ થઈને ગુનેગારોને યોગ્ય શાસન થાય તે માટે હિન્દુઓ પ્રયત્ન કરવા લાગ્યા અને મુસલમાનોએ પોતાના જાતભાઈઓના બચાવ માટે પ્રયત્ન શરૂ કર્યો. મુંબઈમાં હિન્દુઓની માધવબાગમાં સભા થઈ તેમાં તપાસ અને ન્યાયની માગણી ઉપરાંત રમખાણમાં નિરાશ્રિત બનેલાં કુટુંબોની મદદ માટે ફજો ઉઘરાવવાનું નક્કી કરવામાં આવ્યું. મુસલમાનોની પણ એવી જ સભા ભરવામાં આવી. પ્રભાસ-પાટણના રમખાણથી ત્યાંના મુસલમાનોમાં વધારેપડતો જુરસો આવ્યો અને ત્યાંથી કેટલાક મૌલવીઓ હુલ્લડબાજીનો પેગામ લઈ મુંબઈ આવ્યા અને ત્યાંથી ઇલાકામાં બીજા અનેક ઠેકાણે ફેલાયા.

તેમના આ પ્રચારને પરિણામે જ માટે ભાગે ૧૧ ઓગસ્ટ, ૧૮૮૩ને રોજ મુંબઈમાં મોટું રમખાણ થયું અને એનું તાત્કાલિક કારણ દિવાસના દિવસે હિન્દુઓએ મસ્જિદોની પાસેનાં મંદિરોમાં વાદ્યો વગાડીને મુસલમાનોને ખીજવ્યા એમ જણાવવામાં આવ્યું. પણ મુસલમાનોએ મસ્જિદોમાં લાઠીઓ વગેરે વસ્તુઓ પ્રથમથી જ સંઘરી રાખી હતી અને રમખાણ યોજનાપૂર્વકનું હતું એમ પાછળથી સિદ્ધ થયું.

બીજા દિવસે હિન્દુઓએ પ્રતિકાર માટે હાથમાં ડંડા લીધા અને મિલ વિસ્તારમાં કામ કરતા મરાઠા મજૂરોએ મુસલમાનોને ટીખ્યા. હુલ્લડ વંળી બે દિવસ વધુ ચાલ્યું. અને છેવટે પાયધૂની પર તોપો ગોઠવવી પડી અને

બહારથી લશ્કર બોલાવવું પડ્યું. આ રમખાણમાં ૬૫ જેટલાં ખૂન થયાં, સાડાત્રણસો માણસ જાખમી થયા, બારસો માણસો ગિરફતાર થયા અને હજારો લોકો રમખાણની બીકે મુંબઈ છોડીને પરદેશ રવાના થયા ને આખા શહેરનો વહેવાર ખોરવાઈ ગયો.

રમખાણ પછી પણ કેટલાક દિવસ સુધી મુસલમાની લત્તાઓમાં થઈને કામ પર જનારા મજૂરોની મુસલમાનો તરફથી કનડગત ચાલુ રહી અને તેમને તેમાંથી બચાવવા માટે પોલીસ બંદોબસ્ત ન થવાથી તેમણે કામ પર જવાનું જ બંધ કરી દીધું. એટલે આખા શહેરનું નુકસાન થતું અટકાવવા માટે પોલીસ વચ્ચે પડી ને મજૂરોને જોઈતું રક્ષણ મળતાં કામધંધો પહેલાંની જેમ ચાલુ થયો. ટિળકે આ હડતાળનું સમર્થન કર્યું.

મુંબઈના હુલ્લડ વખતે પકડાયેલા મોટા ભાગના માણસોને 'ટકે શેર ભાજી ટકે શેર ખાજી' ને ન્યાયે સજાઓ ફટકારવામાં આવી અને મુસલમાનો જ હથિયારોથી સજા થઈને જુમા મસ્જિદમાંથી બહાર પડ્યા હતા એ વાત ચોખ્ખી પુરવાર થઈ હોવા છતાં, પોતાના બચાવ માટે સજા થયેલા લોકોને છોડી મૂકવા જોઈતા હતા તેને બદલે તેમને પણ સજા કરવામાં આવી. તે સામે ટિળકે કેસરી દ્વારા જોશભર વિરોધ કરી હુલ્લડનાં સાચાં કારણોની તપાસ કરીને તે બંધ કરવાના ઉપાય બતાવવા માટે એક સ્વતંત્ર કમિશન નીમવું જોઈએ એવી માગણી કરી.

પણ રમખાણોનો ચેપ મુંબઈથી આગળ ચાલી પૂના, વાઈ, સોલાપુર, બેલગામ, ધૂળિયા, માલેગામ, ચેવલા વગેરે અનેક ઠેકાણે ફેલાયો. તેમાં જૂની રૂઢિ અનુસાર જ્યાં સરખસો લઈ જવાનો હિન્દુઓનો હક હતો ત્યાં પણ સરકારી અમલદારોએ હિન્દુઓ પર નવી નવી શરતો લાદી અને હિન્દુઓએ તેમનું પાલન કર્યું છતાં મુસલમાનોએ સરકારી હુકમોનો ભંગ કરીને મસ્જિદોમાં ભેગા થઈ પથ્થર-ફેંક વગેરે કરીને હિન્દુઓની કનડગત કરી. તેમ છતાં તેમની સામે સરકાર કશાં પગલાં લેવા તૈયાર થતી નહીં અને ઊલટું ગોરક્ષણ ને વાઘો વગાડવાના મુદ્દા કાઢવાને જ્યાં મુદ્દલ અવકાશ ન હોય એવે ઠેકાણે પણ તે કાઢીને હિન્દુઓ પર જ આખો દોષ ઢોળવા મથતી. તેના કેટલાક દાખલા જોવા જવા છે :

ચેવલામાં જિલ્લા મેજિસ્ટ્રેટના જાહેરનામાની આસિસ્ટન્ટ કલેક્ટરે જ અવગણના કરી અને મુસલમાનોએ તેનો ભંગ કર્યો. તે જોઈને ત્યાંના લોકોએ બાલાજીની પાલખી કાઢવાનું મોકૂફ રાખ્યું અને મુસલમાનો સાથેનો

વહેવાર બંધ કરી દીધા. ત્યારે નાસિકના કલેક્ટરે ત્યાં જઈને ત્યાંના પ્રમુખ હિન્દુ નાગરિકોને દમદાટી આપી હિન્દુઓના બહિષ્કારનો અંત આણ્યો. આપણી કોઈ દાદ લેતું નથી તે જોઈ તેમણે સરકાર પર ઉપરાઉપરી તાર કર્યા. ત્યારે તે તરફ ધ્યાન તો આપ્યું જ નહીં, પણ “તાર પર અરજીની ટિકિટ ચોટી નથી તેથી પરત” એવો શેરો તારની પાછળ કરીને તેનો નિકાલ કરવામાં આવ્યો! ટિળકે તે શેરા બાબત લખ્યું, “તારને ટિકિટ શી રીતે ચોટાડવા! તેની અમને ખબર નથી. તાર દ્વારા કોર્ટફીની ટિકિટ મોકલવાની અજબ યુક્તિ વિટર (નાસિકના કલેક્ટર) સાહેબને ખબર હોય તો તે તેઓ અવશ્ય જાહેર કરે. એટલે તેમને ફોનોગ્રાફની શોધ કરનાર એડિસનની હરોળમાં બેસાડી શકાશે.”!

આ તરફ એ ગામમાં મુસલમાનોએ ફરીથી (ફેબ્રુઆરી ૧૮૯૪માં) તોફાન શરૂ કર્યું. વણકરોનાં ઝૂંપડાં બાળી નાંખ્યાં; હનુમાનજીની મૂર્તિ ભાંગી નાખી અને મસ્જિદમાં મરેલું ડુક્કર કોકે નાખ્યાની વાત ફેલાવી. બન્ને કોમો વચ્ચે ખૂબ યુદ્ધ ચાલ્યું ને આખરે લશ્કરની મદદથી હુલ્લડ બંધ કરવું પડ્યું. યેવલાના હિન્દુ આગેવાનો પર સેશન્સમાં ખટલો કરવામાં આવ્યો. પણ તેઓ બધા નિર્દોષ છૂટ્યા. એક ખટલામાં તો સેશન્સ જજે એવો શેરો કર્યો કે સરકાર તરફથી રજૂ કરવામાં આવેલા પુરાવાથી એક કૂતરાને પણ ફાંસી દઈ શકાય તેમ નથી. તેમ છતાં સરકારે યેવલા પર સજા દાખલ વધારાની પોલીસ લાદી.

ધૂળિયામાં ૧૮૯૫ ના ગણેશ ઉત્સવને છેલ્લે દિવસે સરઘસ નીકળ્યું. હિન્દુઓએ અગાઉથી જોઈતા પરવાના મેળવી લીધા હતા. પણ મુસલમાનોને સરઘસને ગમે તેમ કરીને હરકત કરવી હતી. તેથી તેઓ મોટી સંખ્યામાં જે મસ્જિદ પાસેથી સરઘસ પસાર થવાનું હતું તેમાં ભેગા થયા. આ વાતની જાણ થતાં ત્યાંના કલેક્ટર પોતે પોલીસ ટુકડી સાથે મસ્જિદ પાસે પહોંચી ગયા. સરઘસ મસ્જિદની પાસે આવતાં જ મુસલમાનો ‘દીન દીન’ના પોકારો સાથે બહાર ધસી આવ્યા. કલેક્ટર ક્યૂમિને તેમને સમજાવવાનો ખૂબ પ્રયત્ન કર્યો. પણ તેમની વાત મુસલમાનોને ગળે ન ઊતરી અને તેઓએ સરઘસ પર પથ્થરમારો શરૂ કર્યો. કેટલાકે કલેક્ટરને મસ્જિદમાં ખેંચી જવાનો પ્રયત્ન કર્યો ને એક જણે તો તેના પર લાઠી પણ ઉગામી. આમ પોતાના વડાના જન જોખમાતાં પોલીસ અધિકારીએ પોતાની જવાબદારી પર જોળીબારનો હુકમ કર્યો. તોફાન કરવાનો મુસલમાનોનો વિચાર પહેલેથી નક્કી

થયો હતો, એ વાત મરિજદમાં ભેગી કરેલી ઈંટો ને પથ્થરના ઢગલા, લાઠીઓની ભારીઓ ને એક મુસલમાન ગુંડાએ સ્થાનિક જતભાઈઓ પાસેથી ભેગી કરેલી ફાળાની રકમ તથા તેમને લેવડાવેલી પ્રતિજ્ઞાઓ પરથી તમાસ વખતે સિદ્ધ થઈ. મરિજદ પાસે આવ્યા પછી હિન્દુઓએ કોઈ પણ જાતનું ધાંધલ કર્યું નહીં. પણ કોઈ પણ રીતે આ પ્રકરણમાં હિન્દુઓને વગોવવા માટે તેમણે એવી વાત જોડી કાઢી કે, કચૂમિન સાહેબ પોતાના હાથ નીચેના હિન્દુ અધિકારીઓના દોરવાયા વત્યા હતા. પણ આ બનાવ પહેલાં થયેલાં હુલ્લો વખતે તેણે કાઢેલાં પરિપત્ર મુસલમાનોને અનુકૂળ હતો એ વાત આગળ આવી. તેથી મુસલમાનોનું મન મનાવવા જતાં તેઓ ભસ્માસુર થઈ બેસે છે એમ સરકારને પણ દેખાયું.

આ આખા પ્રકરણ અંગે ટિળકનું દષ્ટિબિન્દુ આમ હતું :

“મુસલમાન લોકો ફાટ્યા છે તેનું મુખ્ય કારણ સરકારનો તેમને ટેકો હોય છે એ છે. અમે અહીં છીએ તેથી જ તમારું મુસલમાનોથી રક્ષણ થાય છે એમ અંગ્રેજે કહ્યા કરે છે, એ સાંભળીને જ મુસલમાનોને ઉત્તેજન મળે છે. આ કોમી ઝઘડામાં હિન્દુઓ અને મુસલમાનોની જેમ સરકાર પણ એક પક્ષ છે અને આ એક ત્રિરંગી સામનો (કોમી ત્રિકોણ) છે. બન્ને કોમોના તહેવાર, ઉત્સવો ઇત્યાદિ પરાપૂર્વથી ચાલતી આવેલી પરંપરા અનુસાર પાર પાડવા માટે સરકારે નિષ્પક્ષપણે મદદ કરવી જોઈએ. મુસલમાની લત્તામાં જઈને ખાટકીના ઘરમાંથી ગાયને છોડાવવા જતાર હિન્દુને તેના વધારેપડતા ધર્મજનન માટે સજા જ થવી ઘટે છે. તેથી ઊલટું, હિન્દુઓના ધાર્મિક ઉત્સવોને પ્રસંગે વાઘો વગાડવાથી અમને ચીડ આવે છે એમ કહેનાર મુસલમાનોને પણ ઠેકાણે રાખવા જોઈએ.”

મુસલમાનોનાં હુલ્લો થાય છે તેનું કારણ સરકારનો મુસલમાનો પ્રત્યેનો પક્ષપાત જ છે, એમ પૂનાના સુધારાપંથી લોકોનું પણ કહેવું હતું તે તેમના એક પત્ર જાત્રપ્રકાશની ટોંકા પરથી સ્પષ્ટ થાય છે. તા. ૨૮-૮-૯૩ના અંકમાં એ પત્રે લખેલું કે,

“એક કોમને બીજી કોમ સાથે લડાવીને તેમાંથી રાજકીય દષ્ટિથી લાભ ઉઠાવવો એ એક મજાની રમત છે, એમ સરકારના કેટલાક અમલદારોને ભલે લાગતું હોય, પણ એ રમત કેટલી ખતરનાક છે તેનું આ આખા વરસ દરમ્યાન જે હિન્દુ-મુસ્લિમ રમખાણોની માળા આપણે જોઈ તે પરથી તેમને ચોક્કસ ભાન થશે. મદ્રાસ ઇલાકામાં સાલેમમાં રમખાણો થયાં ત્યારથી

સરકાર એક કોમની સાથે બહુ નરમાશથી અને બીજીની સાથે વધુપડતી કડકાઈથી વર્તે છે એ આરોપ વારંવાર કરવામાં આવ્યો છે; અને આ વાત તરફ સરકારે આ પહેલાં ધ્યાન આપ્યું હોત, તો આપણે આ બધા ત્રાસ અને સામસામા આજ્ઞેપોમાંથી બચી જાત. ”

૧૮૮૫ના ગણેશ ઉત્સવ વખતે પૂનામાં હુલ્લડ થયું. તેમાં મુસલમાનોએ એક ઠેકાણે ગણપતિની મૂર્તિ ભાંગી નાખી અને સરદાર નાતુ પોતાના ગણપતિના સરઘસ સાથે જતા હતા તેમને માર માર્યો અને બીજા પાણુ કેટલાક અત્યાચારો કર્યા. એટલે કેટલાક હિંદુઓ પાણુ જે મસ્જિદમાંથી મુસલમાનો લાકડીઓ લઈને સરઘસ પર તૂટી પડ્યા હતા તેમાં દાખલ થયા અને તેમણે પાણુ કેટલાક મુસલમાનોને માર માર્યો. પાણુ પોલીસે સરદાર નાતુને તેમ જ બીજા કેટલાક નિર્દોષ હિંદુઓને ઊલટા ગિરફતાર કર્યા. તેઓ જાણતા હતા કે મસીદમાં ઘૂસી ગયેલા લોકો પોતાનું કામ પૂરું કરીને કચારનાય જતા રહ્યા હતા ને તેઓ ભળતા જ લોકોને પકડી રહ્યા છે. તેમ છતાં એવા નિર્દોષ લોકોને પકડી તેમના પર કામ ચલાવવામાં આવ્યું. પાણુ તે ખટલામાંથી બધા જ દોષમુક્ત છૂટ્યા. તેમનું કામ ન્યાયાધીશ જેકબ અને બે ખિસ્તી, બે પારસી ને એક હિંદુ અસિસરો આગળ ચાલ્યું હતું. અંગ્રેજી રાજ્યમાં કચારેક ન્યાય જરૂર મળે છે એવા ઉદ્દેશરો ટિળકના મોઢામાંથી નીકળ્યાના પ્રસંગોમાંનો જ આ એક પ્રસંગ બન્યો. ગવર્નર હેરિસે પૂનાના બ્રાહ્મણોને રમખાણો માટે જવાબદાર ગણી તેમને ગાળો દીધી હતી તે બધું પાયા વિનાનું પુરવાર થતાં તે લોર્ડ સાહેબને બ્રાહ્મણોની માફી માગવા ટિળકે જણાવ્યું.

મહાસભાના પહેલા દસ વરસના કાર્યનું સરવૈયું કાઢતાં મહાસભાના વધતા જતા બળ સાથે રમખાણોનો સંબંધ બહુ જ સચોટપણે ટિળકે બતાવ્યો :

“... મહાસભાની ચડતી કળા જોઈને આપણા અંગ્રેજી ઇન્ડિયન હિત-શત્રુઓને ભારે ધાસ્તી પેદા થઈ. ... હવે અંગ્રેજોના હિન્દુસ્તાનના રાજ્યનો એટલે કે ગોરા અમલદારોની મોજમજનો ચોક્કસ અંત આવવાનો એમ તેમને લાગવા માંડ્યું. આ અનર્થનું કારણ મહાસભાએ શરૂ કરેલી રાજકીય ચળવળ છે એમ પાણુ તેમના મનમાં વસ્યું, અને તેથી સર સેયદ અહમદ વગેરે જેવાને વશ કરી લઈને મુસલમાનોને ફોડવાનો પ્રયત્ન શરૂ થયો. પાણુ ગોરા જમાઈઓનાં લહેરપાણીમાં કાપ મૂક્યા વિના મુસલમાનોને આપી પાણુ શું શકાય? અને લૂખાં આશ્વાસનો પર કેટલો વખત ચલાવી શકાય?

બે ઉત્સવો

૧૧૩

એટલે કંપની સરકારનો ઇતિહાસપ્રસિદ્ધ માર્ગ સરકારને પસંદ પડ્યો અને દેશમાં ઠેકઠેકાણે હિન્દુમુસલમાનોનાં રમખાણો પેદા થયાં! ૧૮૯૩ના જૂન માસમાં સિવિલ સર્વિસને અંગેનો ઠરાવ પસાર થયો ન હોત તો ઑગસ્ટ મહિનાથી હિન્દુમુસલમાનના ઝગડા કદાચ શરૂ થયા ન હોત એમ ઘણાને લાગે છે; અને એ માન્યતા સાવ પાયા વગરની છે એમ અમે કહી શકતા નથી.”

૨૪

બે ઉત્સવો

૧. ગણપતિ ઉત્સવ

રાષ્ટ્રીય મહાસભા, પ્રાંતિક પરિષદ વગેરેની પ્રવૃત્તિ હજી મોટે ભાગે સરકારને ઉદ્દેશીને જ ચાલુ હતી. અને સરકારને મોકલવા માટે ઘડાતી અરજીઓ, કે આ સભાઓમાં પસાર થતા ઠરાવો તરફ સરકાર ધ્યાન ન આપે તોય તે દ્વારા આપણે લોકોને કેળવણી આપી શકીએ છીએ એમ રાનડેએ ગોખલેને કહેલું; તોય તેની અપ્રત્યક્ષ રીતે અને તે પણ સુશિક્ષિત વર્ગ પર જ મર્યાદિત અસર પડતી. ટિળકે પોતાની દૃષ્ટિ આમજનતા પર કેન્દ્રિત કરેલી હતી, તેથી લોકોને પોતાના રાષ્ટ્રીય રાજકારણમાં રસ લેતા કરીને તેમનામાં વધારે શક્તિ પેદા કરવાના ઉદ્દેશથી તેમણે બે ઉત્સવો શરૂ કર્યા. ૧૮૯૪માં તેમણે ગણપતિ ઉત્સવને સાર્વજનિક સ્વરૂપ આપ્યું અને ૧૮૯૫થી શિવાજી ઉત્સવ ઊજવવાની શરૂઆત કરી.

‘રાષ્ટ્રીય ઉત્સવોની આવશ્યકતા’ એ મથાળાવાળા કેસરીમાં લખેલા લેખમાં તેઓ કહે છે:

“જૂના જમાનાની યાત્રાઓ ને મેળાઓ એ રાષ્ટ્રમાં ચાલતી ધાર્મિક, સામાજિક, અને ઔદ્યોગિક હિલચાલોનાં ગંજવર. પ્રદર્શનો હતાં. આ સામાન્ય લાગતા મેળાઓને તેમ જ નાના નાના ઉત્સવોને પ્રતિષ્ઠિત લોકોનો ટેકો મળે તો તેમાંથી લોકોને ઘણા લાભ થવાનો છે. . . આ કામ રાષ્ટ્રીય મહાસભાના કામ જેટલું કડાકૂટિયું કે ખર્ચાળ નથી. તેમ છતાં રાષ્ટ્રીય મહાસભા દ્વારા જે કાર્ય પાર પાડવાનું શક્ય નથી એ કાર્ય આ મહોત્સવો દ્વારા ભણેલા લોકો સહેજે પાર પાડી શકશે. મોટા મોટા મેળાઓને આપણે વિરાટ સભાનું સ્વરૂપ કેમ ન આપીએ? એમ કરવાથી આપણી રાજકીય ચળવળનો ગામડે ગામડે અને ઝૂંપડે ઝૂંપડે પ્રવેશ નહીં કરાવાય લો—૮

કે ? . . એવે વખતે આપણી સાચી સ્થિતિ કેવી છે તેનું જ્ઞાન જનસમાજને ભણેલાઓ કેમ ન આપે ? . . અથવા બધામાં ધર્મબુદ્ધિ જાગ્રત કરીને આપણી રાષ્ટ્રીયતાને વધારે દૃઢ કેમ ન બનાવે ? ”

આ બે ઉત્સવોમાંથી ગણપતિ ઉત્સવ પહેલાં પણ દેકદેકાણે ખાનગી રાહે ઊજવવામાં આવતો. સાધનસંપન્ન લોકો — ખાસ કરીને ગાણપત્ય સંપ્રદાયના લોકો — ગણેશચતુર્થીને દિવસે ગણપતિની સ્થાપના કરી અમુક દિવસ સુધી તેનો ઉત્સવ પણ કરતા. મૂર્તિ આગળ રોશની તથા કલાત્મક શણગાર અને ક્યાંક ક્યાંક સંગીત અને કથાઓ પણ કરવામાં આવતાં. આ ઉત્સવના આવા વ્યક્તિગત કે કૌટુંબિક સ્વરૂપને બદલી તેને સાર્વજનિક સ્વરૂપ આપવામાં આવે તો તેને લોકશિક્ષણનું એક ઉત્તમ સાધન બનાવી શકાય; તેની મારફતે રાષ્ટ્રીય રાજકારણનો પ્રચાર થઈ શકે; તેમ જ તાજિયા વગેરે પાછળ હિન્દુઓ જે ગાંડા બની જાય છે તેમાંથી તેઓ પરાવૃત્ત થાય અને એક કોમ તરીકે માનહાનિ અને વિટંબણામાંથી બચી જાય; એવો વિચાર શરૂ થયો.

આવા ઉત્સવની કલ્પના પ્રથમ પૂનાના ભાઉ રંગારી નામના શખસે સૂચવી હતી એમ કહેવાય છે. અને એ વાતને આગળ ધરીને ટિળકમાં પોતાની મેળે કોઈ વિચાર કે પ્રવૃત્તિ હાથ ધરવાની યોગ્યતા ન હતી એમ તેમના ટીકાકારો આજકાલ પ્રતિપાદન કર્યા કરે છે. પણ અહીં એટલું યાદ રાખવું ઘટે કે કોઈ કલ્પના ગમે તેટલી રૂડી રૂપાળી હોય તોય તે એટલા જ કારણથી લોકોમાં એકદમ પ્રતિષ્ઠિત બનતી નથી. તેને વહેવારુ સ્વરૂપ આપવું, લોકપ્રિય બનાવવી, એ બધું કરવા માટે અમુક પ્રકારની આવડત, વહેવાર-જ્ઞાન, લોકોનો વિશ્વાસ ઇત્યાદિની જરૂર હોય છે. અને એ ગુણો ટિળકમાં હોવાને કારણે તેમણે તે કલ્પના અપનાવ્યા પછી જ ગણેશોત્સવનો પ્રસાર ઝપાટાભેર થવા લાગ્યો. અને સ્વાભાવિકપણે જ ભાઉ રંગારીનું નામ સંશોધનનો વિષય બની ગયું.

ઉત્સવ જાહેર સ્વરૂપમાં ઊજવવાની પ્રથમ પૂનાથી શરૂઆત થઈ. ત્યાં લત્તો લત્તો ને શેરીએ શેરીએ ગણપતિની મૂર્તિની કોઈ જાહેર મંદિરમાં કે ચોક જેવી જગ્યાએ સ્થાપના થવા લાગી. રોશની, શણગાર અને કળાનું તે એક પ્રદર્શન જ બની ગયું. ઉત્સવની દસ દિવસની અવધિ દરમ્યાન ગણપતિની પ્રતિમા આગળ સામાજિક, રાજકીય, ધાર્મિક ઇત્યાદિ જુદા જુદા વિષયો પર ભાષણો, કીર્તનો, પ્રવચનો થવા લાગ્યાં. પવાડા

(મહારાષ્ટ્રનાં વીરકાવ્યો), વગેરે જુદી જુદી જાતનાં પદ્યો ભજનો ગવાવા લાગ્યાં. અને આવી રીતે ગણપતિ ઉત્સવ એક જ્ઞાનસત્ર જેવો બની ગયો. તેમાં મનોરંજન સાથે લોકોને શિક્ષણ પણ મળવા લાગ્યું.

પૂનાનું અનુકરણ બીજાં પણ અનેક શહેરોમાં તેમ જ કસબાઓમાં થવા લાગ્યું અને વખત જતાં આ ઉત્સવ ગામડાં સુધી પહોંચ્યો. મહારાષ્ટ્રની બહાર પણ કેટલાંક શહેરોમાં, ખાસ કરીને મહારાષ્ટ્રીય લોકોની ઓછીવત્તા વસ્તીવાળાં સ્થળોએ, તે પૂનાની ઢબે જ શરૂ થયો.

આ ગણપતિ ઉત્સવમાં બધી ન્યાતજાતના લોકોને અનિર્બંધ પ્રવેશ મળતો. અને તેથી તે જોતજોતામાં બહુ જ લોકપ્રિય બની ગયો. પૂનાનો ઉત્સવ તો એટલો આકર્ષક બન્યો કે તે જોવા માટે મહારાષ્ટ્રનાં દૂરદૂરનાં ગામડાંથી લોકો પૂના આવવા લાગ્યા.

ભણેલા વર્ગનાં સભાસંમેલનોમાં કે ખુદ કોંગ્રેસમાં પણ તે વખતે આમજનતાને રસ પડે એવું ભાગ્યે જ કશું હોતું. અંગ્રેજી ભણતર પામેલા વર્ગો આમજનતાની ભાષા સમજવાની પણ પરવા કરતા નહીં, ને પેલાઓ આ લોકોની ભાષા સમજી શકતા નહીં, એવી પરિસ્થિતિમાં આ ઉત્સવ અને એના ‘મેળાઓ’ (જુદી જુદી જાતનાં પદ્યો ગાનારાં મંડળો) નવી રાજકીય જાગૃતિને આમજનતા સુધી લઈ જવાનું એક ઉત્તમ સાધન બન્યા એમ કહી શકાય.

આ ઉત્સવમાં મુસલમાનોનો દ્રેષ કરવા જેવું કશું જ ન હતું. તેમ છતાં ઑંગ્લો ઈન્ડિયન છાપાંવાળાઓએ અને સરકારે તેની એવી રીતે વગેરેવાણી શરૂ કરી અને બીજા ભણેલા વર્ગના લોકોએ તેમાં સૂર પૂર્યો, એ દુઃખની વાત કહેવાય.

૨. શિવાજી ઉત્સવ

ગણપતિ ઉત્સવની જેમ જ શિવાજી ઉત્સવ શરૂ કરી તેને લોકપ્રિય બનાવવાનું શ્રીય ટિળકને જ આપવું ઘટે છે. પહેલા ઉત્સવનું મહત્ત્વ ધાર્મિક અને સાંસ્કૃતિક દૃષ્ટિથી વિશેષ હતું ત્યારે બીજાનું રાષ્ટ્રીય દૃષ્ટિથી. આ ઉત્સવ અંગે લખતાં ટિળક કહે છે:

“જેવી રીતે આપણે આપણા બાપદાદાઓનું સ્મરણ કાયમ રાખીને તેને પોતાના કુટુંબની પરાપૂર્વથી ચાલતી આવેલી લૌકિક ખ્યાતિ અને પ્રતિષ્ઠા કાયમ રાખવાનું સાધન બનાવીએ છીએ, તે જ પ્રમાણે રાષ્ટ્રના મહાપુરુષોનું સ્મરણ રાષ્ટ્રીયતા કાયમ રાખવાનું એક ઉત્કૃષ્ટ સાધન છે. એકરાષ્ટ્રીયતા એ

કોઈ આંખે જોઈ શકાય એવી વસ્તુ નથી. એ એક જાતની કલ્પના છે અને એ સતત જગત રાખવામાં આવે તો જ ટકી શકે છે; અને જે જે રાષ્ટ્રોએ તેને ટકાવી રાખી છે તેમણે પોતાના મહાન ઐતિહાસિક પુરુષોના ઇતિહાસનો આ કામમાં યોગ્ય ઉપયોગ કરેલો છે. છત્રપતિ શિવાજી મહારાજનું ચરિત્ર આવી જ જાતનું છે. આ ઉત્સવમાં. . . (ન્યાતજાતનો) કોઈ પણ ભેદભાવ રાખવો તદ્દન અયોગ્ય છે.”

આ ઉત્સવની ઉત્પત્તિનો ઇતિહાસ જાણવા જેવો છે. રાયગઢનો પહાડો કિલ્લો શિવાજીની રાજધાની હોઈ ત્યાં જ તેનું મૃત્યુ થયું હતું, અને સમાધિ બાંધવામાં આવી હતી. ઈ. સ. ૧૮૮૫માં જંગલ ખાતાના એક અંગ્રેજ અધિકારીએ પ્રથમ સમાધિનો ઉલ્લેખ છાપામાં કરી તેની ખંડિયેર હાલત તરફ ધ્યાન ખેંચી જીર્ણોદ્ધારની સૂચના કરેલી. તે પછી મુંબઈનો ગવર્નર સર રિચર્ડ રૅપલ રાયગઢ જોવા ગયેલો અને તે ઇતિહાસનો રસિયો હોવાથી રાયગઢ પરની શિવાજીની સમાધિની ખંડિયેર સ્થિતિ જોઈને તેને દુઃખ થયું અને ‘તમારા જિલ્લામાં આવેલા આવા મહત્ત્વના ઐતિહાસિક સ્થાનની તમે કશી દરકાર લેતા નથી’ એવો પત્ર કુલાબા જિલ્લાના કલેક્ટરને લખી તેને તેણે ઠપકો આપ્યો. તેને પરિણામે મુંબઈ સરકાર તરફથી વાર્ષિક રૂપિયા પાંચ સમાધિની આસપાસની સફાઈ માટે મંજૂર કરવામાં આવેલા. બીજી પણ કેટલીક હોહા થઈ. પણ સમાધિના જીર્ણોદ્ધાર અંગે કશું થયું નહીં.

૧૮૯૫ના એપ્રિલ માસની આખરે શિવાજીના સ્મારકને અંગે ટિળકે કેન્સરીમાં ચર્ચા શરૂ કરી. તેમણે લખ્યું કે: “મરાઠાઓના શત્રુ લોર્ડ હૅરિસ જેવા પણ શિવાજીના પરાક્રમનું વર્ણન કરે છે, જ્યારે તેના જ વંશજો અને સરદારો તેના સ્મારક માટે કશું કરતા નથી એ તેમને માટે નામોશીભરેલું છે.” ઉજી મેએ પૂનામાં સ્મારક અંગે સેનાપતિ દાભાડે અને ટિળકની સહીથી એક જાહેર સભા બોલાવવામાં આવી. તેમાં મહારાષ્ટ્રનાં કેટલાંક રજવાડાંઓ અને સરદાર જાગીરદારોએ પણ હાજરી આપી હતી. ન્યા. રાનડેએ તાર કરીને સભાના કાર્યને સંમતિ જણાવી અને એક સ્થાયી નિધિ ભેગો કરવાનું સૂચવ્યું. કોલ્હાપુરના રાજા પાસે ડેપુટીશન મોકલવાનો ઠરાવ સભાએ પસાર કર્યો એટલામાં તેમનો પણ સહાનુભૂતિ-દર્શક તાર તદ્દન છેલ્લી ઘડીએ આવી પહોંચ્યો. સભાને આગલે જ દિવસે મુંબઈના દાઈમ્સમાં સમાધિના જીર્ણોદ્ધાર માટે શરૂ થયેલી ચળવળને અંગે

એવી ટીકા આવી હતી કે, 'સમાધિના સમારકામ અંગે જે કરવું ઘટતું હતું તે સરકારે (વાર્ષિક રૂપિયા પાંચ મંજૂર કરીને?) ક્યારનું કરી દીધું છે. ન્યાય રાનડે અને તેલંગને પણ તે પૂરતું લાગ્યું છે. તેમ છતાં પેશવાઓની મોટાઈના અતિ ઉત્સાહી પ્રશંસકોએ આ નવું તૂત નકામું ઊભું કર્યું છે તેની શી જરૂર છે તે સમજતું નથી.' રાનડેના તારથી ઘાંઘસની ટીકા ને જૂઠાણાને બારેબાર જવાબ મળી ગયો.

ફળો ઉઘરાવવાનું કામ શરૂ થયું ને તેની પહોંચ કેસરી પત્ર દ્વારા સ્વીકારાવા લાગી. કોલ્હાપુરના રાજા પાસે ટિળક વગેરેનું પ્રતિનિધિમંડળ જતાં "અમે અમારા પૂર્વજોની છત્રાઓની જેમ જ રાયગઢ પરની છત્રીની પણ વ્યવસ્થા કરીશું અને ખર્ચનો અંદાજ નક્કી થયે વર્ષાસનની પણ વ્યવસ્થા કરીશું," એવું આશ્વાસન તેણે આપ્યું.

ઑકટોબરના આખર સુધી ફાળાની રકમ રૂ. ૧૧૦૦૦ પર પહોંચી. ડિસેમ્બરમાં પૂનામાં મહાસભાનું અધિવેશન હતું. તેનો લાભ લઈ અધિવેશનના પ્રમુખ સુરેન્દ્રનાથ બેનર્જીના પ્રમુખપણા હેઠળ ટિળકે એક જાહેર સભા ગોઠવી. સભામાં સુરેન્દ્રબાબુ અને પં. માલવીયાનાં ભાષણો થયાં.

તે પછી રાયગઢ પર શિવાજી ઉત્સવ ઊજવવાનું નક્કી થયું અને તે માટે ૧૫મી એપ્રિલ ૧૮૯૬નો દિવસ મુકરર થયો. એવામાં અચાનક એક મુશ્કેલી ઊભી થઈ. રાયગઢ સરકારી જંગલની હદમાં હોવાથી જંગલના અધિકારીની રજા ઉત્સવ માટે જરૂરી હતી અને તે માગવામાં આવતાં મળી પણ ખરી. પણ ઉત્સવ માટે મુલકી અધિકારીની પણ રજાની જરૂર હતી. એટલે એ અરજી મામલતદાર મારફતે કુલાબા જિલ્લાના તે વખતના કલેક્ટર લેબ પાસે જતાં તેણે યોગ્ય મુદતની અંદર અરજી આવી નથી એ મુદ્દાસર રજા આપવાની ના પાડી. લોકો તો ઉત્સવ માટે મોટી સંખ્યામાં ભેગા થઈ રહ્યા હતા એવે વખતે આ નવી મુશ્કેલીનું નિવારણ કેમ કરવું એ સવાલ થઈ પડ્યો. એટલે તિલકે મહાબળેશ્વરનો રસ્તો લીધો અને ઠેઠ ગર્વનર પાસે જઈ પહોંચ્યા ત્યારે જ મુશ્કેલીનો નિવેડો આવ્યો. આ વખતે ટિળક મુંબઈના ધારાસભાના સભ્ય હતા તેથી ગવર્નરે તેમની વિનંતી માન્ય રાખી.

ગઢ ઉપર જાહેરસભા થઈ તેમાં ઐતિહાસિક હકીકતવાળાં અનેક ભાષણો થયાં. ઉપસંહારના ભાષણમાં ટિળકે કહ્યું કે, "જેવી રીતે અંગ્રેજ લોકોએ ઓલિવર કોમવેલનું સ્મારક કર્યું છે, ફ્રેન્ચોએ નેપોલિયન બોનાપાર્ટનું

સ્મારક કર્યું છે, તેવી રીતે આપણે પણ આપણા સ્વરાજ્ય સંસ્થાપક શિવાજી મહારાજનું સ્મારક કરીએ છીએ. તેમાં અરાજનિષ્ઠાનો જરા સરખો અંશ નથી.”

આ સમારંભ દરમ્યાન ટિળકે શિવાજીને એક અવતારી પુરુષ કહ્યો તેથી સુધારકોનો પિત્તો ગયો અને તેઓ ‘ટિળક નવું ભણતર ભણ્યા તે બધું એળે ગયું’ એમ કહેવા લાગ્યા. સરકારમાં પણ આ ઉત્સવ વિષે અને શિવાજી સ્મારકની એકંદર પ્રવૃત્તિ વિષે વહેમ પેદા થયો. એ જ અરસામાં અફઝલખાનના વધને અંગે ઊભા થયેલા વાદ વિષે પ્રોફેસર ભાનુએ ૨૮મી માર્ચને રોજ ડેક્કન કોલેજની હિસ્ટરી ક્લબ આગળ પ્રિ. બેનના પ્રમુખપણા હેઠળ ભાષણ કર્યું. ઉપસંહારના ભાષણમાં વિદ્વાન પ્રમુખે શિવાજી વિષે એવો મત વ્યક્ત કર્યો કે, “આ પ્રશ્નની ઝાઝી ચર્ચા કરવાની કશી જરૂર નથી. શિવાજી જેવા લોકોનું કલ્યાણ કરનાર પુરુષની પરીક્ષા સામાન્ય નીતિ-નિયમોના ધોરણથી કરવાની હોતી નથી. મરાઠાઓનું સ્વાતંત્ર્ય સ્થાપન કરવાનું મહાન કાર્ય તેને પાર પાડવાનું હતું તેથી તે કાર્ય પાર પાડવા માટે તેણે જે કંઈ કર્યું તે બધું યોગ્ય જ હતું. તે તેણે કેવળ રાષ્ટ્રના હિતને માટે જ કર્યું હતું.” આ પહેલાં ૧૮૮૪માં શ્રી. કરકરિયા નામના પારસી વિદ્વાને મુંબઈની રાયલ એશિયાટિક સોસાયટી આગળ પ્રતાપગઢ કિલ્લા વિષે વાંચેલા નિબંધમાં તે કિલ્લા પર થયેલા અફઝલખાનના વધને અંગે દગો કરવાની દાનત શિવાજીની નહીં પણ અફઝલખાનની જ હતી એમ સંશોધનપૂર્વક માહિતી આપી હતી.

સરકારના બાતમીદારો અને કેટલાક અધિકારીઓ રાયગઢ પરના ઉત્સવમાં હાજર હતા તેમણે ઉત્સવ અંગે સરકારમાં શા સમાચાર આપ્યા કોણ જાણે, પણ થોડા જ વખતમાં શિવાજી અને તેના સ્મારકની પ્રવૃત્તિ વિષે મહારાષ્ટ્રનાં રજવાડાંઓ ને જાગીરદારો વિરક્ત બની ગયા અને શિવાજી ઉત્સવ કરવો એ જ રાજદ્રોહની એક બાબત બની ગઈ, અને ટિળક પરનો રાજદ્રોહનો આરોપ સિદ્ધ કરવા માટે તેઓ શિવાજી ઉત્સવના સંચાલક હતા એ બીના તેમની સામે પુરાવા તરફે સરકાર તરફથી રજૂ કરવામાં અને ન્યાયાધીશ તરફથી સ્વીકારવામાં આવી !

પણ આ ઉત્સવનો પ્રસાર મહારાષ્ટ્રમાં તો સારી પેઠે થયો જ, પણ બીજા પ્રાન્તોમાં પણ તે ઉજવાવા લાગ્યો. બંગાળીમાં શિવાજી પર એક મહાકાવ્ય લખાયું. રવીન્દ્રનાથે પણ શિવાજી પર કવિતા કરી. અને કેટલાંક

વરસ બાદ હિન્દુસ્તાન બહાર જાપાનમાં પણ એ ઉત્સવની ઉજવણી થઈ. શિવાજી અને સ્વરાજ્યનો અવિભાજ્ય સંબંધ જોડાઈ ગયો.

ગણેશ ઉત્સવ અને શિવાજી ઉત્સવ દ્વારા ટિળકે રાષ્ટ્રમાં ભારે મોટો જાગૃતિ નિર્માણ કરી. આ વખત સુધી ભણેલા લોકો તરફથી એવું કોઈ પણ કાર્ય ભાગ્યે જ થતું કે જેમાં આમજનતા ભાગ લઈ શકે. મહારાષ્ટ્રની જ વાત કરીએ તો લોકહિતવાદી, રાનડે, ગોખલે કે આગરકર એ બધામાંથી પોતાનું શહેર છોડીને ગામડા તરફ ભાગ્યે જ કોઈએ નજર કરી હોય અથવા ત્યાં ગયા હોય. એ બધા વિદ્વાન હતા, દેશના હિતચિંતકો હતા, દેશના પ્રશ્નો બરાબર સમજતા હતા; તોપણ લોકોમાં પ્રત્યક્ષ ભળીને તેમની નાડ પારખવાની આવડત ટિળકે જ પહેલવહેલી કેળવી એ કબૂલ કરવું જોઈએ. આ બધા નેતાઓમાંથી ટિળકની જ ભાષા એવી હતી કે જે લોકો તરત સમજી જતા અને તેથી જ કેસરીના તંત્રી થયા પછી તેનો પ્રસાર ભૂસકે ને કૂદકે વધતો જ ગયો. અને કેસરી શબ્દ વર્તમાનપત્રનો જ એક પર્યાય બની ગયો. ટિળકના આ કાર્ય માટે તેઓ ‘ધાંચીમોચીના આગેવાન’ છે એવી ગાળ ખાસ કરીને વિનોદ વર્ગના આગેવાનોએ તેમને અર્પણ કરી. પણ એ ગાળનું લાંછન જ તેમને માટે એક અલંકાર સમું બની ગયું.

૨૫

પૂનાની મહાસભા

૧૮૮૫નું મહાસભાનું અધિવેશન પૂનામાં ભરવાનું નક્કી થયું. ટિળકે પમી જાન્યુઆરી ૧૮૮૫ના કેસરીમાં મદ્રાસના અધિવેશન વિષે લેખ લખ્યો તેમાં મહાસભાનાં દસ વર્ષના કાર્યનું સરવેયું કાઢી સંતોષ વ્યક્ત કર્યો તેની સાથે જ મહાસભાની આંતરવ્યવસ્થાને અંગે તેના બંધારણમાં પ્રતિનિધિઓની સંખ્યા નિયમિત કરવી, તેમની ચૂંટણીની પદ્ધતિ નક્કી કરવી, સભાનું કામ ચલાવવા માટે કાયમી સમિતિ સ્થાપવી, દરેક પ્રાંત અને જિલ્લામાં તેની શાખાઓ શરૂ કરવી, વગેરે સુધારાઓની જરૂરનું દિગ્દર્શન કર્યું અને પૂનાના અધિવેશનમાં એ કામ પાર પડશે એવી આશા વ્યક્ત કરી.

પૂનાના અધિવેશનની વ્યવસ્થા મુંબઈના ફિરોજશાહ મહેતા વગેરેની દેખરેખ નીચે કરવાનું મદ્રાસમાં જ નક્કી થયું હતું. તેને અનુસરીને ઓપ્રિવ

મહિનામાં તે માટે એક કારોબારી સમિતિ — જેના ટિળક પણ એક મંત્રી હતા — નીમવામાં આવી અને તેણે પોતાનું કામ શરૂ કર્યું.

આ અગાઉ થયેલા મહાસભાના અધિવેશનોને પ્રસંગે સામાજિક પરિષદ પણ મહાસભાના મંડપમાં જ ભરવાની પ્રથા પડી હતી. કારણ ન્યાયમૂર્તિ રાનડે એક રીતે બન્નેના સંચાલક જેવા હતા. પણ પૂનામાં કેટલાય સમયથી સુધારકો અને સનાતનીઓ વચ્ચે વાદ ચાલુ હતો તેને લીધે અહીં મહાસભાના મંડપમાં સામાજિક પરિષદ ભરવી કે નહીં એ એક મુશ્કેલ સવાલ બન્યો. તેને લીધે મહાસભાના કામ માટે કૃષ્ણા આપનારાઓમાં પણ બે પક્ષ પડ્યા. સનાતની લોકો એમ કહેવા લાગ્યા કે સામાજિક પરિષદ મહાસભાના મંડપમાં ભરાશે નહીં એવી ખાતરી આપે તો જ અમે પૈસા આપીએ. જ્યારે સુધારાવાળા પૈસા આપવા માટે એનાથી ઊલટી ખાતરી માગવા લાગ્યા! ટિળકે બન્ને પક્ષને ઊધડા લીધા અને જણાવ્યું કે મહાસભાને પૈસા આપવાની બાબતમાં કોઈ પણ જાતની શરત કરવી એ અજૂગતું છે, એ કામ બધાનું છે, અને પૂનાવાસીઓએ પોતાની આબરૂનો ખ્યાલ કરી એ પાર પાડવું જોઈએ. તેમ છતાં જેમ જેમ અધિવેશન પાસે આવતું ગયું તેમ તેમ આ વાદ વધુ ને વધુ ઉગ્ર બનતો ગયો.

આ વર્ષે ટિળકને માથે બીજાં પણ કેટલાંક કામોની જવાબદારી આવી હતી. શિવાજીના સમાધિના જીર્ણોદ્ધારની ચળવળ શરૂ થઈ તેમાં ટિળકનો તેના મંત્રી તરીકે નિમણૂક થઈ હતી. મ્યુનિસિપાલિટીની અને ધારાસભાની ચૂંટણીઓ આવેલી, તેમાં ટિળકે ભાગ લીધેલો ને ચૂંટાયેલા પણ ખરા. સાર્વજનિક સભાના તંત્રમાં પણ આ સાલના જુલાઈ માસમાં તેમના પક્ષની બહુમતી થઈ અને તે પક્ષ તેની કાર્યવાહક સમિતિમાં ચૂંટાઈ આવ્યો. આ બધી ધમાલને પરિણામે પૂનાનો પક્ષભેદ વધારે ઉગ્ર બન્યો અને ટિળકના વિરોધીઓએ ટિળક મહાસભાના અધિવેશનની તૈયારી તરફ પૂરતું ધ્યાન આપતા નથી એમ કહી જાતજાતની ફરિયાદો કરવાનો શરૂઆત કરી. પણ ટિળકે એ ફરિયાદોમાં કશું વજૂદ નથી એમ બતાવતાં જણાવ્યું કે, પૂનામાં મંડપ તો વરસાદની ઋતુ પૂરી થયા પછી જ ઊભો કરી શકાય; ખુરશીઓ ‘ઓસ્ટ્રેલિયન’ કહેવાતી હોય તો પણ મુંબઈમાંથી જ જોઈએ ત્યારે પૂરતી સંખ્યામાં મળી શકે છે; અને સ્વયંસેવકોની જરૂર તો ડિસેમ્બરના પાછલા ભાગમાં પડવાની છે. તે ઉપરાંત તેમણે તે વખત સુધી અધિવેશન અંગે યોગ્ય જગ્યા મેળવવી, મંડપ માટે પ્લેન અને ખર્ચના અંદાજો

(એસ્ટિમેટ) તૈયાર કરાવવા, વગેરે જે કામો થયાં હતાં તે પણ બતાવ્યાં. પરિણામે ટિળકનું કામ સંતોષકારક છે એવો ઠરાવ સમિતિને કરવો પડ્યો.

તેમ છતાં બે પક્ષ વચ્ચે ઝઘડો વધતો જ ગયો. કાર્યકારી મંડળમાં સુધારાવાળા પક્ષની બહુમતી હતી. તેથી તેઓ ટિળકને મંત્રીપદેથી દૂર કરવા માગતા હતા. તેમણે ટિળકની ગેરહાજરીમાં તેમના ઘરમાંથી મહાસભાની કચેરી ખસેડવાનો પણ પ્રયત્ન કર્યો, પણ તેમાં તેઓ ફાળ્યા નહીં. ઓક્ટોબર મહિનાની ૨૨મી તારીખે એક મોટી સભા પૂનાવાસીઓએ ભરી અને તેમાં મહાસભાના અધિવેશનનું કામ પૂનાના બહુજન સમાજના મત અનુસાર ચાલવું જોઈએ એવો ઠરાવ થયો. એ જ સભામાં સુધારાવાળા પક્ષે તેના વિરોધમાં પત્રિકાઓ વહેંચી. છેવટે આ ઝઘડો મુંબઈ ગયો. ફિરોજશાહ મહેતાએ પૂના મુંબઈના બન્ને પક્ષોના કેટલાક લોકોની સભા બોલાવી; અને અધિવેશનનું કામ બંધાના સહકાર અને સંપત્તી થાય તે માટે સાત મંત્રીઓની નિમણૂક કરવામાં આવી. તેમાં પૂનાના બે પક્ષના બહુએ અને મુંબઈના ત્રણ સભ્યો લેવામાં આવ્યા.

આ વ્યવસ્થા પછી પણ બે પક્ષ વચ્ચેનું શંકાનું વાતાવરણ ચાલુ જ રહ્યું. મુંબઈવાળા મંત્રીઓનો ટેકો સુધારાવાદી લોકોને મળવા લાગ્યો અને પૂનાની જનતાનો મહાસભાને જે ટેકો મળવો જોઈતો હતો તે મળવાનો સંભવ ઓછો દેખાવા લાગ્યો. એટલે સુધારાવાદીઓ અને સનાતનીઓ એ બેઉની ખોંચાખોંચમાં પોતાની નાહક વગાવણી થાય છે એમ વિચારી ટિળકે ઓક્ટોબર મહિનાની આખરે મંત્રીપદનું રાજીનામું આપ્યું.

કાર્યકારી મંડળના મંત્રી પદ પર હતા ત્યાં સુધી ટિળક મંડળની ચર્ચામાં કોઈ પક્ષ લઈ શકતા નહોતા. પણ એ બંધન હવે રહ્યું નહીં, એટલે મહાસભાના મંડળમાં સામાજિક પરિપદ ન ભરવામાં આવે એ મતને તેમણે ટેકો આપ્યો. તેની સાથે જ કોઈ પણ બહાનુ કાઢ્યા સિવાય મહાસભાને લવાજમ આપવા લોકોને વિનંતી કરવાનું તેમણે ચાલુ જ રાખ્યું. અને ત્રીજી નવેમ્બરને રોજ રાઈસ બ્રૉફ ઇન્ડિયામાં પત્ર લખી પોતાના દષ્ટિબિંદુની ચોખવટ કરી :

“સનાતની કે સુધારક, પ્રાગતિક કે પ્રત્યાઘાતી, બંધાએ મહાસભાની પ્રવૃત્તિમાં જોડાવું જોઈએ અને તેને મદદ કરવી જોઈએ. મહાસભાનું પૂનાનું અધિવેશન તો જ સફળ થયું ગણાય, જે પૂનાના મોટા ભાગના લોકો તેમાં ઉત્સાહપૂર્વક ભાગ લે. તેમ થાય તે માટે આપણે ભણેલા લોકની જેમ જ વેપારીઓ, કારીગરો અને મજૂરો વગેરે પાસે પણ જવું જોઈએ અને તે

બધા પાસેથી મહાસભાના ફાળા માટે નાણાં ઉઘરાવવાં જોઈએ; અને તેમને એવી વિનંતી કરતી વખતે તેમની ભાવનાઓ કોઈ પણ રીતે નાહક ન દુભાય તેનો ખ્યાલ રાખવો જોઈએ. મહાસભા આખરે તમામ જનતાની મહાસભા થવી જોઈએ. દર વરસે જે જે વર્ગોએ તેમાં હજી ભાગ લીધો નથી તેમને તેમાં લાવવાનો સતત પ્રયત્ન થવો જોઈએ. હવે આમજનતા જે મહાસભા તરફ આકર્ષાય તો તે સામાજિક પરિપદના કામને સીધો કે આડકતરી રીતે ટેકો ન આપે એ બનવાજોગ છે. આવા ડરને કારણે જ સમાજસુધારાવાળા લોકો મહાસભાના કામને અમુક સુરક્ષિત અને સાંકડા વર્તુળમાં ગોંધી રાખવા માગે છે. . . . એક પક્ષ સમાજસુધારાના સવાલને કોરે મૂકીને જોટલા મળે તેટલા લોકોને મહાસભામાં લાવવા માગે છે જ્યારે બીજા પક્ષના લોકો સમાજસુધારાને અનુકૂળ હોય એવા લોકોને છોડીને બીજાઓ પાસે જવા માગતા નથી. એટલે પૂનાની મહાસભા પૂનાના બધા લોકોની થવાની છે કે માત્ર અમુક વિશિષ્ટ વર્ગની, એ મુદ્દાનો સવાલ છે. એટલે સુધારાવાદી લોકો લોકમતને માન આપવા તૈયાર ન હોય — અને મને કહેતાં દુઃખ થાય છે કે તેઓ તેને (લોકમતને) પશુબળ (બ્રુટફોર્સ) કહે છે — તો હું બહુસંખ્ય લોકોના મતને માન્યતા અપાવવાનો આગ્રહ ચાલુ રાખીને મહાસભામાં ભંગાણુ પાડવા તૈયાર નથી.”

ટિળકે શરૂ કરેલા પ્રચારને પરિણામે ૧૦મી નવેમ્બર ૧૮૯૫ને રોજ પૂનાવાસીઓની એક પ્રચંડ સભા થઈ અને તેમાં શ્રીધર વિકૃલ દાતે નામના એક ગુંડાવૃત્તિવાળા શખસે સુધારકોને ધમકી આપી કે તેઓ મહાસભાના મંડપમાં સામાજિક પરિપદ ભરવાનો આગ્રહ ચાલુ રાખશે તો મંડપને આગ લગાડવામાં આવશે. વળી ૨૩મી નવેમ્બરે ન્યૂ ઇંગ્લિશ સ્કૂલના એક શિક્ષક અને સુધારક પત્રના સંપાદક વાસુદેવ બળવંત પટવર્ધનને રાતે રસ્તામાં કોડે લાકડી મારી અને તેમના માથામાં ઈજા થઈ. દાતે મહાશય કેવું રન્ત છે તે બધા સારી પેઠે જાણતા હતા તેથી, પટવર્ધનને માર પડ્યો તેથી, તેમ જ મહાસભાના નિયોજિત પ્રમુખ સુરેન્દ્રનાથ બેનરજીએ કાગળ લખ્યો તેને પરિણામે રાતરેએ તો. ૨૮ નવેમ્બરને રોજ પૂને તાર કરીને જણાવ્યું કે સામાજિક પરિપદ મહાસભાના મંડપમાં ભરવાનો વિચાર પડતો મુકાયો છે ને તે પૂનામાં જ બીજા કોઈ સ્થળે ભરવામાં આવશે. આવી રીતે આ વાદનો અંત આવ્યો.

અધિવેશનની સીધી જવાબદારીમાંથી છૂટા થયા છતાં તે નિમિત્તે પૂને આવનાર બહારના દેશનેતાઓ અંગેનું પોતાનું કર્તવ્ય ટિળક બરાબર

સમજતા હતા, તેથી પોતાના ભાણા ધોડોપાંતને પોતાના પ્રતિનિધિ તરીકે તેમણે અધ્યક્ષ સુરેન્દ્રબાબુને મળવા દોડ સ્ટેશન ઉપર મોકલ્યા અને જાતે મિત્રો સાથે પૂનાને આગલે સ્ટેશને જઈને તેમનું સ્વાગત કર્યું. અધિવેશનમાં તેમણે ભાગ લઈને જમીન મહેસૂલ અંગે ઠરાવ પાસ રજૂ કર્યો. આગળ કહેવામાં આવ્યું છે તેમ સુરેન્દ્રનાથની હાજરીનો લાભ લઈ શિવાજીના સ્મારક અંગે તેમણે એક સભા પાસ ભરી અને તેમાં તેમનું સુરેન્દ્રબાબુ તેમ જ પંડિત માલવીયાજીનાં ભાષણો થયાં અને એ ભાષણ પછી તરત જ તેમના સરદાર મિત્ર બાબા મહારાજ મારફતે અધિવેશન નિમિત્તે ભેગા થયેલા બધા પ્રતિનિધિઓને ગાર્ડન પાર્ટી આપવામાં આવી.

રાષ્ટ્રીય સભાનું અધિવેશન એકંદરે બહુ જ સારી રીતે પાર પડ્યું. એમ ટિળકે તે પર કેસરીમાં લખેલા લેખમાં પ્રસન્નપણે જાહેર કર્યું. અધ્યક્ષ સુરેન્દ્રનાથ બેનરજીના શબ્દો ટાંકી તેમણે જણાવ્યું કે, “રાષ્ટ્રીય સભા એ બધી કોમોના, બધા ધર્મોના ને બધા મતોના લોકોની છે. તેમાં સુધારકોય જોઈએ ને સુધારક ન હોય તે પાસ જોઈએ; હિન્દુઓ જોઈએ ને મુસલમાનોય જોઈએ; બંગાળીઓ જોઈએ ને મદ્રાસીઓય જોઈએ. ટૂંકમાં રાષ્ટ્રીય મહાસભાનું કામ એ બધાનું કામ છે; અને તેમાં કોઈ પાસ વિશિષ્ટ ધર્મના, જાતિના કે વર્ગના મતોનો પ્રસાર બીજાઓનાં મન દુભાય એ રીતે કરવાનો કોઈને હક નથી કે તેમ કરવાની રજા નહીં મળે.”

સામાજિક પરિપત્તમાં ન્યા. રાનડેએ મંડપ અંગે થયેલા ઝઘડા વિષે એક મહત્વનું ભાષણ કર્યું. મુંબઈ, કલકત્તા, લાહોર વગેરે દેકાણે આવેલા સુધી મંડળ અંગે આવી વાદ થયો નહીં ને તે પૂનામાં જ કેમ થયો? એવો પ્રશ્ન પૂછીને તેમણે તેનો ખુલાસો કર્યો કે, “બંગાળ કે પંજાબની જેમ અમે સમાજથી અલગ એવી સુધારકોની જુદી ન્યાત, ધર્મ કે વર્ગ ઊભો નથી કરવા માગતા. અમારે ત્યાંના સુધારકોનો રસ્તો કેટલાકને નિશ્ચિત, સ્પષ્ટ અને જુદો દેખાયે નહીં; પણ એને હું અમારી નબળાઈ નહીં પણ એક ખાસિયત ગણું છું. અહીં સુધારકો ને સનાતનીઓ એક જ છાવણીમાં રહીને માર્ગ કાપી રહ્યા છે અને તેથી જ પૂનામાં ઝઘડો ઊભો થયો.” અને એ આખા ઝઘડાને તાત્ત્વિક ભૂમિકા પર લઈ જઈ તેમણે સમાધાનને સંતોષનું વાતાવરણ પેદા કર્યું.

આ અધિવેશન વખતે ગોખલેએ કાઢેલા કોઈ પરિપત્રમાં સામાન્ય લોકોની બહુમતીને ઉદ્દેશીને ‘બ્રૂટ ફોર્સ’ (પશુબળ) શબ્દ વાપર્યો હતો.

તેમાં ગર્ભિત નિંદા કે કટાક્ષ જરૂર છે, તેમ છતાં આજે તે શબ્દ રાજકારણમાં કેવળ સંખ્યાબળને માટે લાક્ષણિક અર્થમાં પ્રચલિત છે. પણ એ શબ્દના વાસ્તવિક પર ભાર દઈને ટિળકે ગોખલેને સારી પેઠે ઊધડા લીધા ને સાથે જ તે અર્થને પોતાને માથે ઓઢી લઈને તેને જોરે પોતાના રાજકારણની વિશેષતા બતાવવાનો પ્રયત્ન કર્યો. ૧૫ નવેમ્બરના અગ્રલેખમાં તેમણે લખ્યું, “કેસરી એ કુદરતી રીતે જ જનાવરોનો રાજા હોવાથી તેને ધાંચી, મોચી, ગાંધી કે પાનવાળો વગેરે જનાવરો સાથે ભળવામાં કશી નાનમ કે શરમ લાગતી નથી. એટલું જ નહીં પણ એ જનાવરો એ જ પોતાની શક્તિ છે એમ તે માને છે. પછી અંગ્રેજી વિદ્યાને કારણે વરણાગી કરનારા કે વૃથાભિમાનો બનેલા લોકો ભલે ફાવે તેમ બોલ્યા કરે.”

આગરકરનું મૃત્યુ

આ જ વરસે જૂન મહિનામાં આગરકર ગુજરી ગયા. પોતાનો એક સ્નેહી અને પ્રખર દેશભક્ત આટલો જલદી આ દુનિયા છોડી ગયો તેથી ટિળકને બહુ દુઃખ થયું. આગરકરના મૃત્યુ વિષેનો લેખ ટિળક લખાવતા હતા તે વખતે તેમની આંખોમાંથી સતત આંસુ વહેતાં હતાં અને જે લેખ લખતાં એકાદ કલાક થાય તેને ઠેકાણે આ મૃત્યુલેખ લખતાં ચાર કલાક થયા હતા. ૧૯૧૬ માં જ્યારે આગરકરની ૨૧ મી શ્રાદ્ધતિથિ ઊજવવામાં આવી તે વખતે આગરકરના વ્યક્તિત્વ અને કાર્ય વિષે લખતાં તેમણે લખ્યું કે, “પરિસ્થિતિના ગુલામ ન બનતાં પરિસ્થિતિને યથાસંભવ, યથાશક્તિ અને યાવત્ શક્ય પોતાના કાબૂ હેઠળ લાવવા માટે જે મનોનિગ્રહ, સ્વાર્થત્યાગ અને ધ્યેયનિષ્ઠાની જરૂર હોય છે તે જેનામાં છે, તેમ જ જે દુઃખોની અથવા સંકટોની ભીંતિ કે પરવા રાખ્યા વિના પોતાનામાં રહેલા ઉપર ગણાવેલા ગુણોનો લોકોના ભલા માટે ઉપયોગ કરે છે, તે જ વ્યક્તિને મહાન કહી શકાય. ગોપાળરાવ આગરકર એ કોટિની વ્યક્તિ હતા. શ્રાદ્ધતિથિ ઊજવનારાઓ માટે ભાગે સમાજસુધારકો હોઈ તેમણે આગરકરના સમાજસુધારાના કાર્ય પર બધો ભાર મૂક્યો હતો; તેને ઉદ્દેશી ટિળકે લખ્યું કે, “આગરકરનું તર્કયુક્ત રાજકીય, સામાજિક તેમ જ કેળવણીવિષયક બાબતોમાં એકસરખું અપ્રતિહતપણું ચાલતું. . . . પણ સમાજસુધારકોને આગરકરના જીવનનાં બીજાં પાસાં જોવાં ન હતાં; તેમને આખો આગરકર જોઈતો ન હતો. બલ્કે, આખો આગરકર તેમનાથી જિરવાત જ નહીં.”

લોર્ડ હેરિસ

આ વરસે જ મુંબઈના ગવર્નર લોર્ડ હેરિસની મુદત પૂરી થતી હતી. એટલે જ કોઈ ગવર્નર વિદાય લઈને પાછો જાય તેનું સ્મારક કરવાનો ધંધો લઈ બેઠેલા લોકોએ પોતાની એ પ્રવૃત્તિ હાથ ધરી, અને એ સ્મારક તમામ જનતા વતી છે એમ પણ તેઓ કહેવા લાગ્યા. બીજી તરફ અહમદનગર, સોલાપુર વગેરે ઠેકાણે હેરિસને માનપત્ર આપવામાં આવ્યાં તેના જવાબમાં એ સાહેબે બહુ ઉદામ ભાષણો કર્યા. તેને ઉદ્દેશીને ટિળકે લખ્યું, “જે લોકો પર ચાર વરસ અમલ ચલાવ્યો તેમના આગેવાનોને ‘તમારી અક્કલ બહેર મારી ગઈ છે, તમે નીચ છો’ એમ કહેનારો ગવર્નર આજ સુધી મળ્યો ન હતો. . . . તેઓ મોટા પદ પર હોવાથી ભરી સભામાં તે લોકોને ગાળો દે તોય ત્યાં ને ત્યાં કોઈ તેમને કશું સંભળાવતું નથી એ સાચું. પણ ઓગણીસમી સદીમાં કાયદાસરની ગાળો દેવાનો અધિકાર એકલા ગવર્નર સાહેબને જ છે એમ નથી. દરેક જણ પોતાના ઘરનો ને ધંધાનો ગવર્નર જ છે; અને નામદાર સાહેબ જે વાત કોઈ એક પ્રસંગે ને એક ઠેકાણે કરી શકે છે તે જ બીજે પ્રસંગે, બીજે સ્થળે, બીજાઓ પણ જરૂર કરી શકે છે.”

લોર્ડ હેરિસનું બાવલું બનાવવા નીકળી પડેલા લોકોને તે કેવું હોય તો હેરિસનું વ્યક્તિત્વ એમાં દેખાય એ અંગે નીચેની સૂચનાઓ ટિળકે આપી: “હેરિસ સાહેબનું વ્યક્તિત્વ પૂતળામાં બરાબર ઊતરે તે માટે તેમના આ ગુણો પૂતળું બનાવનારે ધ્યાનમાં રાખવા જોઈએ: ૧. લોકમતનો તિરસ્કાર; ૨. સ્મતનો શોખ; ૩. પોતાનું કામ કરવાનો કંટાળો; ૪. આખાભોલાપાણું; ૫. પોતાના બોલવાની બીજા પર શી અસર થાય તે બાબત બેપરવાઈ; ૬. હાથ નીચેના લોકોની ઈજ્જત સાચવવાની વૃત્તિ; ૭. ઝઘડા વધારવાનો કસબ; ૮. રાષ્ટ્રીય ગુણોનો હાસ કરવાની શૈલી; અને ૯. સ્વજાતિના લોકો માટેનો પક્ષપાત.

આવી રીતે ગવર્નરના પદના માણસની ટીકા કરવામાં રાજદ્રોહ છે એમ જ્યારે સ્મારકવાદીઓ સૂચવવા લાગ્યા ત્યારે તેમણે એવા લોકોને સચોટ જવાબ આપ્યો કે, “ગવર્નર એ કેવળ રાણી સરકારનો મુનીમ છે અને તેથી તેના પર ટીકા કરવાથી રાણી સરકાર પર ટીકા થતી નથી. અમુક ગવર્નર અમારે ન જોઈએ, બીજા મોકલો, એમ કહેવામાં પણ રાજદ્રોહ નથી, પછી અમુક ગવર્નર ખરાબ છે એમ કહેવામાં વળી રાજદ્રોહ શાનો? અમારા

પર થતા જીવમને કંઈ રાણી સરકારની સંમતિ નથી. આવી સ્થિતિમાં જે એ જીવમ વિષે લખવું નહીં તો પછી છાપું કાઢવું જ શા માટે તે સમજાતું નથી.”

“જેનું સ્મરણ થતાં મનને સતત ઉદ્વેગ જ થયા કરે એવા લોકો હેરિસના જેવી કારકિર્દી આજ સુધી બીજી થઈ નથી. લોકમનનો ધિક્કાર કરી સરકાર અને પ્રજા વચ્ચે જેણે આટલો બેબનાવ પેદા કર્યો હોય એવા બીજા ગવર્નર આજ લગી થયા નથી.” એવા ટીકા ગોખલે જેવાએ જેને વિષે કરી, તેણે પ્રજામાં કેટલો અસંતોષ પેદા કર્યો હશે તેનો કલ્પના જ કરવી ઘટે.

નામજેશીનું મૃત્યુ

મહાસભાનું અધિવેશન પાર પાડ્યા પછી રાયગઢ પર શિવાજી ઉત્સવ ઊજવવાની ધમાલમાં ટિળક પડ્યા હતા તે જ વખતે તેમના સહકારી ને મિત્ર માધવરાવ નામજેશી જાનેવારી માસમાં માંદા પડ્યા ને એ માંદગી જીવલેણ નીવડી. તેમનું આખું જીવન જાહેર પ્રવૃત્તિમાં જ પસાર થયું હતું અને તેમ કરતાં તેમણે પોતાના ઘરસંસાર તરફ સાવ દુર્લક્ષ કર્યું હતું. તેઓ ટિળક અને ચિપળૂલકરની સાથે જોડાયા તે પહેલાં તેમણે ફિરંગ (શરૂ ઓગસ્ટ ૧૮૭૭), ડેક્કન સ્ટાર (અંગ્રેજી) એ બે પત્રો ચલાવેલાં. ઔદ્યોગિક પ્રવૃત્તિ તરફ તેમનું વિશેષ ધ્યાન હતું. ૧૮૮૭માં તેમણે શિલ્પ કલા વિજ્ઞાન નામનું માસિક શરૂ કરેલું. ઔદ્યોગિક પરિષદ, રે ઇન્ડસ્ટ્રીયલ મ્યુઝિયમ, વિક્ટોરિયા જીબિલી ટેકનિકલ ઇન્સ્ટિટ્યૂટ, ડેક્કન પેપર મિલ ઇત્યાદિમાં તેમનો સારો ફાળો હતો.

મરણને સામે ઊભેલું જોઈ પોતાનાં કુટુંબીજનોનું શું થશે તેનો વિચાર તેમના મનમાં ઘોળાવા લાગ્યો. તેથી તેઓ પીડાતા જણાયા. તેમના પ્રાણ રૂંધાવા લાગ્યા, ને આંખમાંથી આંસુ વહેવા લાગ્યાં. ટિળક પાસે જ હતા. તમારા કુટુંબની ચિન્તા કરશો નહીં, હું તેમની સંભાળ લઈશ એમ તેમણે છાતી પર હાથ દઈને કહ્યું ત્યારે નામજેશીએ સંતોષપૂર્વક પ્રાણ છોડ્યા. મૃત્યુશય્યા પર પડેલા મિત્રને આપેલું વચન ટિળકે બહુ જ ચીવટપૂર્વક પાળ્યું. નામજેશીના કુટુંબનું ભરણપોષણ, છોકરાંની કેળવણી, તેમ જ જનોઈ અને લગ્ન જેવા પ્રસંગો પણ ટિળક પોતાને ખર્ચે પાર પાડતા. પોતાના ભાણી અને વ્યવસ્થાપક ધોડોખંતને તેમની કાયમી સૂચના હતી કે, “ટિળક જેલમાં ગયા કે કાળા પાણી પર ગયા એમ તેમના ઘરના માણસો ભલે સમજે; પણ માધવરાવ નામજેશીના કુટુંબને તો એમ જ લાગવું જોઈએ કે, ટિળક ગાયકવાડ વાડામાં જ છે, એ વાત કદી ભુલાવી ન જોઈએ.”

૧૮૧૮માં ટિળક ચિરોલ કેસ તથા હોમ રૂવ લીગના કામ માટે વિદાયત ગયા ત્યારે નામજેશીના પુત્ર ગણપતરાવને સાથે લઈ ગયેલા.

લોકમાન્ય ટિપ્પણ

જાંડ પાંચમે

૨૬

૧૮૯૬નો દુકાળ

હિંદુસ્તાનનો આર્થિક ઇતિહાસ લખનારા લેખકો આપણને જણાવે છે કે, ઓગણીસમા સેકામાં દુકાળની પરંપરાથી દેશ ઉત્તરોત્તર વધુ ને વધુ પીડાતો ગયો. તેમાં દુકાળો વચ્ચેનું અંતર ઘટતું ગયું એટલું જ નહીં, પણ તેમની ભીષણતા પણ વધતી ગઈ. ૧૮૭૬-૭૭ માં જ્યારે દક્ષિણમાં દુકાળ પડેલો તે વખતે પૂનાની સાર્વજનિક સભા દ્વારા સાર્વજનિક કાકા અને રાનડેએ દુકાળને અંગે ભારે જહેમત ઉઠાવીને ખેડૂતોને મદદ કરવાનું અને તેમની ફરિયાદો સરકાર આગળ રજૂ કરી દાદ માગવાનું કામ બહુ સરસ રીતે કર્યું હતું. આવી જાતની ચળવળ એ સભાએ જ હિંદુસ્તાનમાં પ્રથમ કરી એમ કહી શકાય. અને અંશતઃ એ ચળવળને પરિણામે જ ‘ફેમિન કોડ’ અસ્તિત્વમાં આવ્યો. ટિળકના જીવન ઉપર જે બે ત્રણ બનાવોની નાનપણમાં અસર થઈ તેમાં આ દુકાળ પણ એક હતો.

એવો જ પ્રસંગ ઈ. સ. ૧૮૯૬ માં ઊભો થયો. આ દુકાળ વખતે તેમ જ પ્લેગ વખતે પોતાના દેશબાંધવો માટેની કરુણાથી પ્રેરાઈને ટિળકે અથાગ પરિશ્રમ ઉઠાવી લોકોને કંઈક પણ રાહત અને આશ્વાસન મળે તે માટે પ્રયત્ન કર્યો. તે વરસે ચોમાસાની શરૂઆતમાં વરસાદ ખૂબ જ પડ્યો, અને ખેતીની પાયામાલી થઈ. અને પછી વરસાદ બિલકુલ ન પડવાથી લોકો તદ્દન નિરાશ થઈ ગયા. દેશના કેટલાક ભાગમાંથી અનાજની લૂંટફાટ થયાના સમાચાર સંભળાવા લાગ્યા. તેમ છતાં સરકાર વતી લોકોને મદદ કરવા માટે કશી પ્રવૃત્તિ હાથ ધરાઈ નહીં. દુકાળને વખતે લોકોને રાહત આપવાને અંગે સરકારે પોતે તૈયાર કરેલો ઉપર જણાવેલો ‘ફેમિન કોડ’ નામનો કાયદો તેને દફતરે પડ્યો હતો, પણ તેનો ઉપયોગ કરવાની સરકારની દાનત દેખાતી ન હતી. અનાજ અને દોરો માટે ઘાસચારો, બન્નેની ભારે મોટી તંગી ઊભી થઈ. ખેતીનાં જનવરો ખાટકીને ત્યાં જવા લાગ્યાં અને ગરીબ હિંદુઓ પાદરીઓની જાળમાં ફસાઈને વટાળપ્રવૃત્તિના ભોગ થવા લાગ્યા.

આ વખતે ટિળક મુંબઈ ધારાસભાના સભ્ય હતા તેમ જ સાર્વજનિક સભા તેમના કાબૂમાં હતી. ધારાસભાના સભ્યનું વજન ને અધિકાર સરકારમાં

૧૨૯

કેટલાં હતાં તે તો આપણે જાણે ગયા છીએ; એટલે સાર્વજનિક સભા દ્વારા તેમણે ચળવળ શરૂ કરી. પ્રથમ સરકારના પોતાના જ ફેમિન કોડનો લાભ લોકોને મળતો થાય તે માટે લોકો પાસે ચળવળ કરાવવાની જરૂર હતી. એટલે એ કોડની રૂએ લોકોના શા શા અધિકાર છે તેની તેમને સમજૂતી આપવા માટે તેમણે એક મરાઠી પુસ્તિકા તૈયાર કરાવીને છપાવી, અને તેની સંખ્યાબંધ નકલો ગામડાંના લોકોમાં વહેંચવા માટે રવાના કરી. કેટલીક જિલ્લાના કલેક્ટરોને પણ લોકોમાં વહેંચવા માટે મોકલાવી. અલબત્ત, આ છેલ્લી નકલો માટે ભાગે કચરાની ટોપલીમાં પહોંચી ગઈ, અથવા અગ્નિનારાયણને સમર્પણ કરવામાં આવી હતી.

જુદા જુદા જિલ્લાઓમાં ત્યાંની દુકાળની પરિસ્થિતિની જાતનપાસ કરવા તેમ જ લોકોને તેમના હકો સમજાવવા માટે સભા તરફથી પ્રતિનિધિઓ મોકલવામાં આવ્યા. વરિષ્ઠ અમલદારો પોતાના હાથ તળેના અધિકારીઓને જે ગુપ્ત હુકમો મોકલતા તેમની નકલો હાથ કરવાની લોકમાન્યમાં જે કુશળતા હતી તે આ વખતે પણ જોવામાં આવી. એ માહિતીનો તેઓ કેસરીમાં અચૂક ઉપયોગ કરતા. તેને લીધે સરકારી અમલદારોના અહેવાલ પર એક પ્રકારનો કાબૂ આવી જતો. ટિળક દ્વારા ચાલતી આ ચળવળને પરિણામે લોકો રખે મહેસૂલ આપવાની ના પાડે એવી ભીતિ સરકારી અમલદારોને લાગવા માંડી. સભાના પ્રચારકો દ્વારા જે કંઈ માહિતી સભા પાસે ભેગી થતી તેને આધારે સરકારમાં અરજીઓ કરવામાં આવતી અને એમનો જવાબ આપવામાં અધિકારીઓને પણ ખૂબ મૂંઝવણ થતી અને તેઓ ઉડાઉ જવાબો આપતા અને આ ચળવળને દબાવી દેવાની તક માટે ટાંપી રહેતા. ટિળક પણ ચળવળ જોરમાં ચાલે તેની સાથે જ સરકારને તેમાં દખલ કરવાની તક ન મળે તે માટે સાવચેત રહેતા. તેઓ કેસરી મારફતે ચળવળને ખૂબ ઉત્તેજન આપતા; તેની સાથે જ દુકાળ જેવા જાહેર સંકટને પ્રસંગે લોકો પોતાની સામાજિક જવાબદારી સમજી સમાજના કલ્યાણ વિષેની બુદ્ધિ જાગ્રત રાખે તે માટે પણ તેઓ મથતા. નફાખોરી પાછળ પડીને અનાજ વગેરેના ભાવ વેપારીઓએ ન વધારવા જોઈએ એવો બોધ તેઓ જાતે દુકાનોમાં ફરી તેમને સતત આપતા. શ્રીમંતો પાસેથી દાન મેળવીને ગરીબો માટે સસ્તા અનાજની દુકાનો શરૂ કરાવતા. દુકાળની પરિસ્થિતિમાં વણકરોનો ધંધો સાવ ન પડી ન ભાંગે અને પોતાનો ધંધો છોડી તેમને પથ્થર ફેંડવા માટે સડક પર ન જવું પડે તેટલા માટે તેમણે

ખૂબ મહેનત લીધી અને તેમને ઘેર બેઠાં કંઈક કામ મળે એવી વ્યવસ્થા કરી આપી.

અઠવાડિયાંઓ સુધી ટિળકે કેસરી દ્વારા લોકોને દુકાળની પરિસ્થિતિ સમજાવી, ફેમિન કોડની રૂએ સરકાર જે કંઈ રાહત આપવા તૈયાર હોય અને બંધાયેલી છે તેનો પૂરેપૂરો લાભ લેવા જનતાને સતત બોધ આપવાનું ચાલુ રાખ્યું. તેમણે લખ્યું,

“દુકાળમાં રાજ્યે પ્રજાનું રક્ષણ કરવું જોઈએ. વળી આપણી સરકારે આપણી પાસેથી પૈસા ઉઘરાવીને દુકાળનો વીમો ઉતારેલો છે. ખુદ મહારાણી સાહેબનો હુકમ નીકળ્યો છે કે, દુકાળમાં લોકોને મરવા દેતા નહીં. હાલ તિજેરીમાં જે પૈસા છે તે પૂરતા ન થાય તો દેવું કરીને પણ લોકોના પ્રાણ દુકાળમાં બચાવીશું, એમ ઉપ-ભારતમંત્રીએ ભર પાર્લમેન્ટમાં જાહેર પણ કરેલું છે. સરકારની આટલી બધી તૈયારી હોય ત્યારે લોકોએ નાહકના શું કામ મરવું તે અમે સમજી શકતા નથી. દાતા હોય પણ માગનારાઓનો જ તોટો હોય, એમ ન થવું જોઈએ. પછી દાતા સાચો હોય તો ટકશે, નહીં તો તેનું પોકળ તો ખુલ્લું પડ્યો. . . . સરકારનું ભરણું આપવા માટે તમારી પાસે પૈસા હોય તો જરૂર આપો. પણ જો ન હોય તો કેવળ સરકારી અમલદારોનો ખોટું ટાળવા માટે પોતાની મિલકત વેચતા નહીં.” લોકોના ડરપોકપણાથી તેમને અપાર દુઃખ થતું. તેઓ કહેતા, “આપણે ગમે તેટલા દુકાળ વેઠી શકીએ, પણ આવા બીકણ લોકોનું શું કરી શકાય? . . . ઇંગ્લંડમાં જો આવો દુકાળ આવી પડત અને ત્યાંના મુખ્ય પ્રધાન લોર્ડ એલ્ફિન્ગ્હામની જેમ સાવ બેદરકાર હોત, તો એક અઠવાડિયાની અંદર તેની સરકાર પત્તાના બંગલાની જેમ તૂટી પડત.” અનાજની લૂંટફાટને તેમણે વખોડી કાઢી અને લોકોને ઉદ્દેશીને કહ્યું કે, “બજારો શા માટે લૂંટો છો? તમે કલેક્ટર પાસે જાઓ અને તેની પાસે કામ અને ખાવાનું માગો. એ આપવાની તેની ફરજ છે.” છેવટે લગભગ અકળાઈને તેમણે લોકોને ઉદ્દેશીને સવાલ પૂછ્યો: “મૃત્યુના સકંજમાં સપડાયા હો, ત્યારે પણ તમે મરણિયા થઈ હિમત નહીં બતાવો?”

આ તરફ સાર્વજનિક સભા તરફથી જે પ્રચારકો જુદા જુદા જિલ્લાઓમાં ફરતા હતા, તેઓ પણ પોતાનું કામ કર્યે જતા હતા. તેમાંના એક પ્રચારક અધ્યાપક સાહેબે થાણા જિલ્લામાં ખેડતોની એક પ્રચંડ સભામાં પેટાના મહાલકારી, ફોજદાર, આસિસ્ટન્ટ કલેક્ટર અને તેમની સાથે આવેલી સશસ્ત્ર

બંદૂકધારી પોલીસની હાજરીમાં ‘તમારા પાક નાશ પામ્યા હોય તો તમે સરકારનું મહેસૂલ બિલકુલ ભરશો નહીં,’ એમ ફેમિન કોડને આધારે ગંભીરપણે ત્રણ ત્રણ વાર કહી સંભળાવ્યું.

આ સભાનું વર્ણન કરતાં ટિળકે “પોલીસની સળગતી બંદૂકોના ટપામાં ભરાયેલી કિસાનોની પ્રચંડ સભા” એવા લાંબા મથાળાવાળો અગ્રલેખ કેસરીમાં લખ્યો. સરકારી તંત્રથી સતત ડરીને ચાલતા સાવ પામર બનેલા લોકોમાં હિંમત પેદા કરવાનો જ ઉદ્દેશ આ લાંબા ઉત્તેજક મથાળા પાછળ હતો, એ તો દેખીતું છે. એટલે સરકારથી એ કેવી રીતે સહન થાય ? તેણે અધ્યાપક સાઠે પર તથા બીજા પ્રચારકો પર મુકદ્દમો કર્યો.

ટિળક આ વખતે કોંગ્રેસની બેઠકમાં હાજરી આપવા કલકત્તા ગયા હતા. તેમને મુકદ્દમાના સમાચાર તારથી આપવામાં આવતાં તેઓ કલકત્તાથી સીધા પૂને આવ્યા ને ત્યાંથી તેમની રાહ જોતા બેઠેલા કાર્યકર્તાઓ સાથે જ્યાં ખટલો ચલાવનાર હતા તે ગામ (પેણ, જિ. કુલાબા) ગયા.

ખટલો ચલાવનાર અંગ્રેજ મેજિસ્ટ્રેટના તંબૂની આસપાસ હજારો લોકો ભેગા થયા હતા અને તેમણે ‘ટિળક મહારાજકી જય’ની બૂમો પાડીને આખું વાંતાવરણ ગજવી મૂક્યું. લોકોને શાંત પાડવાનો પોલીસનો બધો પ્રયત્ન નિષ્ફળ જતાં મેજિસ્ટ્રેટ બૂકની વિનંતીને માન આપી ટિળકે બહાર જઈ તેમને શાંત થવા સૂચના કરી, અને બધી ગડબડ બંધ થઈ ગઈ. તે પરથી એ વખતે લોકસેવા દ્વારા ટિળકે લોકોમાં કેવું સ્થાન પ્રાપ્ત કર્યું હતું તે સ્પષ્ટ જોઈ શકાય છે.

મેજિસ્ટ્રેટ આગળ કામ ચાલતાં અધ્યાપક સાઠે અને તેમના સાથી અધ્યાપક પરાંજપે નિર્દોષ છૂટયા અને દત્તોપંત આપટેને એકલાને, જાણે બે જાણે એમ ને એમ છોડ્યાનું સરકાર સાટું જ ન વાળવા માગતી હોય તેમ, ભારે સજા ફટકારવામાં આવી !

પણ સરકાર ટિળક અને તેમની સાર્વજનિક સભાનો આવો પ્રભાવ અને પ્રવૃત્તિ ઝાઝો સમય સહન કરે એ શક્ય ન હતું. અને તેને જોઈતી તક પણ સભાના એક પ્રચારકની ભૂલને લીધે મળી ગઈ. સભા તરફથી પ્રચાર કરનાર એક ભાઈ એકસંબેકરે લોકોને ઉદ્દેશીને છાપેલા પત્રકમાં મહેસૂલની મોકૂફી અને માફીને માટે પાકની આનાવારી અંગે ભૂલભરેલી માહિતી આપી. એટલે ખોટી માહિતી આપવાથી લોકો નાહક ઉશ્કેરાય છે અને ગેરરસ્તે દોરવાય છે એ મુદ્દાસર સરકારે સાર્વજનિક સભાને

લોકોની પ્રતિનિધિ સંસ્થા તરીકે આપેલી માન્યતા રદ કરી. પત્રક બાબત સરકારે ખુલાસો માગેલો, પણ તે આપવામાં ઘણો વિલંબ થયો અને જ્યારે આપવામાં આવ્યો ત્યારે પણ પ્રતિનિધિની ભૂલનો નિખાલસપણે સ્વીકાર ન કરતાં સરકાર ખિન્ન થઈ એવી રીતે આપવામાં આવ્યો, તેની પણ અહીં નોંધ લેવી ઘટે.

આ દોષ બાદ કરતાં લોકમાન્યે ચલાવેલી આ ચળવળ પાછળથી ગાંધીજીએ ખેડામાં જે સત્યાગ્રહની ચળવળ ચલાવી તેની પુરોગામી હતી એમ કહેવું જોઈએ.

સભાની માન્યતા રદ કરતા સરકારી ઠરાવ પર ટીકા કરતાં ટિળકે લખ્યું, “હંસ ઉપર બ્રહ્મા ગુસ્સે થાય તોય તે શું કરી શકવાનો હતો? બહુ તો કમળના પનમાંથી તે તેને હાંકી કાઢે, પણ દૂધ અને પાણી જુદાં પાડવાની હંસની આવડતને તેની પાસેથી ઝૂંટવી લઈ લેવાનું સામર્થ્ય બ્રહ્મા પાસે પણ નથી! એ જ ન્યાય પ્રસ્તુત પ્રકરણમાં લાગુ પડે છે. ... સભાએ કરેલી અરજી કચરાની ટોપલીમાં ફેંકી દેવી કે તેનો વિચાર કરવો, એ કામ સરકારનું છે, અને તેને ફાવે તેમ તે કરશે. ... સભાનું કામ તો સભા કર્યે જ જશે.” એટલે કે સરકારને અરજીઓ ને વિનંતીઓ કરવા પર ભાર દેવાને બદલે લોકોની પ્રતિકાર શક્તિ કેળવવા પર સભા વધુ ભાર દેશે, એવો આનો અર્થ થયો.

દુકાળ વખતે લોકોને રાહત આપવામાં સરકારે કરેલી ઢીલ ને કુંજૂસાઈની બાબતમાં ટિળકે કરેલી ટીકા કેટલી વાસ્તવિક હતી તે એ દુકાળને અંગે નિમાયેલા ફેમિન કમિશનને પોતાના હેવાલમાં કરેલી ટીકા પરથી સ્પષ્ટ થાય છે. કમિશનને કહ્યું કે, “મુંબઈ સરકારની દુકાળની વ્યવસ્થામાં ખાસ દોષપાત્ર વાત એ હતી કે, તેણે મહેસૂલની મોકૂફી અને માફીની બાબતમાં બહુ જ કંજૂસાઈ બતાવી. ... કોઈ પણ ખાતેદાર પર દેવું કરીને મહેસૂલ ભરવાનો વખત ન આવવા દેવો જોઈએ એમ સરકારી હુકમમાં સ્પષ્ટ લખેલું છે; પણ મહેસૂલ ભરવા માટે અનેક નાના નાના ખેડૂતોને દેવું કરવું પડ્યું નહીં હોય, એમ માનવું મુશ્કેલ છે.”

રાજકારણને વરેલા માણસો જોઈએ

૧૮૯૬ ની કલકત્તાની કોંગ્રેસની બેઠકમાં દુકાળ અંગે વિસ્તૃત ઠરાવ પસાર કરવામાં આવ્યો હતો. તેમાં વિલાયતથી મળી શકે એવી રાહતને

અંગે સરકાર તરફથી નખાતા અંતરાયો અંગે ફરિયાદ કરવામાં આવેલી. ગરીબાઈ અને ભારે કરવેરા તેમ જ સરકારી તંત્રનું ઉડાઉપણું એ બધાંને લીધે દુકાળ પડતાં જ માણસો લાચાર બની મોટી સંખ્યામાં મરણશરણ થાય છે એ તરફ સરકારનું ધ્યાન દોરવામાં આવેલું. પણ પ્રજાએ શું કરવું જોઈએ તે બાબત કશું કહેવામાં આવ્યું ન હતું. એટલે લોકોને તેમની શક્તિ અને કર્તવ્યનું ભાન કરાવીને સરકારને યોગ્ય પગલાં લેવાની ફરજ પાડવા અંગે શું કરવું જોઈએ તે વિષે ટિળકે લખ્યું કે,

“સરકાર આપણું સાંભળે તે માટે છેલ્લાં બાર વરસથી આપણે ઘાંટે બેસી જાય ત્યાં સુધી સતત બૂમો પાડતા આવ્યા છીએ. પણ કોઈ મચ્છરના ગણગણાટ કરતાં આપણી બૂમોની વધારે અસર થઈ નથી. આપણી વાતો પર સરકાર વિશ્વાસ રાખતી નથી અથવા તે ખોટી છે એવો ડોળ કરે છે. તેથી હવે આપણે બંધારણસરની જોરદાર હિલચાલ કરીને તેને આપણી ફરિયાદો સાંભળવાની ફરજ પાડીએ. આપણા અજ્ઞાન ગામડિયાઓને સારામાં સારી રાજકીય કેળવણી આપણે આપીએ. તેમને સમાનભાવે આપણે મળીએ, તેમના હકોનું જ્ઞાન તેમને આપીએ, અને બંધારણસર કેવી રીતે લડવું તે તેમને શીખવીએ. એમ કરીશું તો જ મહાસભાની અવગણના કરવી એટલે હિન્દી રાષ્ટ્રની અવગણના કરવા જેવું છે એમ સરકારને લાગશે. તો જ મહાસભાના આગેવાનોના પ્રયત્નો સફળ થશે. આવું કામ કરવા માટે, જેમને રાજકારણ એ કેવળ રજના દિવસની પ્રવૃત્તિ નહીં પણ તદ્દન નિયમિત-પણે અને પોતાની બધી શક્તિ વાપરીને કરવાનું કામ હોય એવા અનેક લાયક અને નિષ્ઠાવાળા લોકોની જરૂર છે.”

સ્વદેશીની પહેલી હિલચાલ

આમ ૧૮૯૬-૯૭ ની સાલમાં એક બાજુએ ગામડાંની પ્રજામાં કાયદાની મર્યાદામાં રહીને પ્રત્યક્ષ પ્રતિકારની ચળવળ ચાલુ હતી તે જ વખતે બીજી બાજુએ શહેરના મધ્યમ વર્ગમાં સરકારના જુલમી કાયદાનો પ્રત્યક્ષ પ્રતિકાર કરવાની સ્વદેશીની ચળવળ ટિળક સંગઠિત કરતા હતા. એ વખતે સરકારે વિલાયતથી અહીં આયાત થતા સૂતર પરની જકાત રદ કરી અને વિલાયતથી આયાત થતા કાપડ પર તેમ જ અહીંની મિલમાં થતા બધી જાતના કાપડ પર સેંકડે પાંચને બદલે સાડા ત્રણ ટકાની જકાત નાખી. એટલે મેંચેસ્ટરના કાપડને ઉત્તેજન આપવાના હેતુથી હવે અહીંના ગરીબ લોકોના વપરાશના દેશી જાડા કાપડ ઉપર પણ પહેલાં મુદ્દલ ન હતી

તેને દેકાણે સાડા ત્રણ ટકાની જકાત પડી. તેથી વિલાયતના મિલવાળાઓને જાડા કાપડની બાબતમાં પણ સ્વદેશી મિલવાળાઓ સાથે હરીફાઈ કરવામાં મદદ મળી. આ અન્યાયી કાયદાનાં પરિણામો ગણાવીને ટિળક કહે છે, “બધા લોકોને અમારી આગ્રહભરી વિનંતી છે કે, તેમણે આ અન્યાયનો પોતાનાથી બની શકે તેટલો પ્રતિકાર કરવાનો પ્રયત્ન કરવો જોઈએ. હિન્દુસ્તાન સરકારની ધારાસભાના સભ્યો આપણને અનુકૂળ હોત તો સારું જ થાત; પણ તેઓ અનુકૂળ નથી તેનાં રોદણાં રડવામાં કશો સાર નથી. સરકારે કરેલા અન્યાયનો પ્રતિકાર કરવાનું કેટલેક અંશે આપણા જ હાથમાં છે. સૌ કોઈએ કેવળ દેશી કાપડ વાપરવાની શરૂઆત કરવી જોઈએ. જ્યાં સુધા આપણામાં આવી રીતે પ્રતિકાર કરવાની તાકાત આવી નથી, ત્યાં સુધી આપણી અરજીઓનો અથવા ધારાસભામાં બેઠેલા આપણા પ્રતિનિધિઓનાં ભાષણોનો કે દલીલોનો કોઈ ભાવ પૂછવાનું નથી.”

આવી રીતે સ્વદેશીના પુરસ્કાર દ્વારા સ્વાર્થત્યાગ ને હિંમતનું બળ કેળવી લોકોમાં રહેલી પ્રતિકારશક્તિ જાગ્રત કરવાનો પ્રયત્ન ટિળક કરી રહ્યા હતા, તે વખતે રાષ્ટ્રીય મહાસભાના તે વખતના સૂત્રધારો એ બાબતમાં કેવળ ઉદાસીન જ નહીં પણ વિરોધી ભાવ સેવતા હતા. શ્રી વાચ્છાને તે એ વખતે ટાંમ્સ બૉક્સ ઇન્ડિયામાં પત્ર લખી એવી પણ દલીલ કરી કે બધા જ લોકો સ્વદેશી કાપડ વાપરવાનું વ્રત લે તો તેમને પૂરતું થાય તેટલું કાપડ આપણા દેશમાં પેદા શી રીતે થઈ શકે? તેના જવાબમાં ટિળકે ૧૭મી માર્ચ ૧૮૯૬ના કેસરીમાં લખ્યું કે, “સ્વદેશીની ચળવળમાં સ્વદેશી માલ વાપરવાનો નિશ્ચય લોકોમાં પેદા કરવાનો જોરો ઉદ્દેશ છે, તેટલો જ એ માલ દેશમાં પેદા કરવાની દેશના શાહુકારો ને કારખાનાવાળાઓને હાકલ કરવાનો પણ છે. અને સ્વદેશીની માગણી જેમ જેમ વધશે, તેમ તેમ તે માલ પૂરો પાડવા માટેના પ્રયત્નો પણ થયા જ કરશે, એ અર્થશાસ્ત્રનો (માગણી અને પુરવઠાનો) સિદ્ધાન્ત કામ કર્યા વિના રહેશે નહીં.”

૨૭

પ્લેગની આપત્તિ

મુંબઈ-પૂનાનો પ્લેગ

દુકાળ પછી સામાન્યપણે મરકી કે કોલેરા ફાટી નીકળવાના બનાવો બનતા આપણે જાણીએ છીએ. પણ ૧૮૯૬-૯૭નો દુકાળ ચાલુ હતો એવામાં એક નવા જ ભયંકર રોગ દેખા દીધો ને આખા દેશને હચમચાવી મૂક્યો. તેની શરૂઆત મુંબઈથી થઈ.

૧૮૯૬ ના સપ્ટેમ્બર-ઓક્ટોબર મહિનામાં મુંબઈના માંડવી વિભાગમાં પ્રથમ એક અતર્કિત એવો રોગ ફાટી નીકળ્યાના સમાચાર ફેલાયા. અને ધીમે ધીમે એ રોગનો ફેલાવો મુંબઈના બીજા ભાગમાં તેમ જ ગુજરાત મહારાષ્ટ્રમાં પણ થયો. તેનાં લક્ષણની સૂઝ પડતાં તે બદિયો અથવા ગાંઠિયો તાવ કે પ્લેગ એ નામથી ઓળખાવા લાગ્યો. આ રોગને લીધે શહેરની મરણ-સંખ્યા એકદમ વધી ગઈ ને લોકો નાસભાગ કરવા લાગ્યા. મુંબઈ ઇલાકામાં અનેક ઠેકાણે પ્લેગ ફેલાયેલો જાણી પંજાબ, બંગાળ જેવા બીજા પ્રાંતોમાં તો શું, પણ ઇંગ્લંડમાં, કે જ્યાં ઈ. સ. ૧૬૬૫માં આખા લંડન શહેરને તેણે બેચિરાગ કરી નાખેલું ત્યાં, પણ દહેશત ફેલાઈ; અને રખેને આ ભયંકર ચેપી રોગ પાછો ઇંગ્લંડ પર સવારી કરશે એ બીકે એ રોગને અંગે ચાંપતાં પગલાં લેવા માટે વિલાયત સરકાર તરફથી હિંદુસ્તાન સરકાર પર તાકીદના તારો આવવા મંડ્યા.

પૂનામાં પ્લેગનો પહેલો કેસ સપ્ટેમ્બરની આખરે થયો. એટલે મુંબઈથી આવતાં લોકો પર, ખાસ કરીને માંદા માણસો પર, પૂનાની મ્યુનિસિપાલિટીએ નજર રાખવાનું નક્કી કર્યું. પણ જાનેવારીની શરૂઆતમાં મુંબઈની કોર્ટો વગેરે પ્લેગને કારણે બંધ કરવામાં આવતાં મુંબઈ છોડી બહાર જનારાઓનો ધસારો ખૂબ વધ્યો ને પોતાની માંદગી છુપાવી ડોક્ટરોની તપાસણીમાંથી છટકીને ઘણા લોકો પૂનામાં દાખલ થયા તેમ જ ઇલાકામાં ઠેર ઠેર ફેલાયા. ફેબ્રુઆરીની શરૂઆત સુધીમાં તો પૂનામાં આશરે સવાસો માણસો પ્લેગના ભોગ બની ચૂક્યા. એટલે પૂનાના એક નાગરિક તરીકે તેમ જ એક

ખેગની આપત્તિ

૧૩૭

જવાબદાર પત્રકાર તરીકે ટિળકે એ રોગને અંગે તજ્ઞો પાસે લેખો લખાવી લોકોને તેની મહિતી આપી તેમ જ એ રોગ બાબત કેવી રીતે સાવચેતી રાખવી જોઈએ તે સમજાવવા લોકોને ઉદ્દેશીને સૂચનાઓ આપવાની શરૂઆત કરી. તેમાં આપણા લોકોની જ્યાં ત્યાં થૂંકવું કે કૂડો-કચરો નાંખવો, છોકરાંને હાજર બેસાડવાં, ઇત્યાદિ ટેવો બદલ પણ સખત ઝાટકણી કાઢી અને જેમને ત્યાં સારવાર માટે પૂરતી જગ્યા કે સગવડ ન હોય તેમને પોતાને ત્યાંના રોગીને ખેગની ઇસ્પતાલમાં મોકલવાની સલાહ આપી.

સરકારે પણ ખેગ સામે ઝુંબેશ વધારે સખત બનાવવાની શરૂઆત કરી. ફેબ્રુઆરી મહિનામાં વડી ધારાસભામાં ચેપી રોગ અંગેનો એક વ્યાપક કાયદો પસાર કરી લોકપ્રતિનિધિઓના વિરોધને ન ગણકારતાં મુલકી અધિકારીઓને લશ્કરી અધિકાર આપ્યા અને તે પ્રમાણે સજાઓ પણ ઠરાવી દીધી. અને એનો અમલ પૂરતી કડકાઈથી થાય તે માટે કયાંક કયાંક ખેગના ખાસ અધિકારીઓની પણ નિમણૂક કરવાની જોગવાઈ કરી.

પૂનામાં ખેગના ખાસ અધિકારી તરીકે, વાર્ષમાં મસીદ આગળ વાઘ વગાડવાના નિયમનો ભંગ થયા બદલ ત્યાંના પ્રતિષ્ઠિત સજ્જનો પર નાહક ખટલો કરવા માટે વગોવાયેલા, સાતારા જિલ્લાના આસિસ્ટન્ટ કલેક્ટર રૅંડની નિમણૂક કરવામાં આવી. ક્વોરન્ટાઈનની નાકાબંધી, સેગ્રિગેશન એટલે રોગ થયેલા માણસને વસ્તીથી જુદો પાડવો કે તેને ઇસ્પતાલમાં મૂકવો, તેમ જ જરૂરમાં ખેગનો કેસ થયો હોય એવા ઘરને ઝેરવિનાશક દ્રવ્યની ધૂણી આપવી, તેની સફાઈ કરવી, રોગીએ વાપરેલાં કપડાં બાળવાં, ઘરમાં હવા-ઉજાસ આવી શકે તે માટે ભીંતોમાં બાકાં પાડવાં ને છાપરાનાં નળિયાં ખસેડવાં, એ બધા ઉપાયોનો અમલ શરૂ થયો. ટિળકે આ ઉપાયોની કડકાઈથી શરૂઆત થાય તે પહેલાં જ એમ લખેલું કે, લોકોને સમજાવીને તેમનો સહકાર મેળવ્યા વિના આવી રીતે જો કેવળ અધિકારને જોરે આ કામ કરવામાં આવશે, તો ધારેલો હેતુ પાર પાડવામાં ભારે મુશ્કેલી ઊભી થશે. વળી તેમણે પૂનાના ડોક્ટરોની એક સભા બોલાવીને તેમાં એક ઠરાવ કરાવી તે મ્યુનિસિપાલિટી પર તેમ જ સરકાર પર મોકલાવી આપ્યો. તેમાં એમ જણાવવામાં આવ્યું કે, ભીતિ અને ચિંતા એ પણ રોગનું એક નિમિત્ત કારણ બની શકે છે, તેથી સેગ્રિગેશનનું કામ મ્યુનિસિપાલિટી દ્વારા જ સૌમ્યપણે થવા દેવું ઇષ્ટ છે; અને લોકોની ખાતગી ઇસ્પતાલો કાઢવામાં ને તેમનું સંચાલન યોગ્ય ચાલકોના હાથમાં સોંપવામાં આવે તો લોકો

એવી ઇસ્પતાલોમાં જવા રાજી થશે. કારણ, ઇસ્પતાલ એટલે માણસને મારી નાખવાની જગ્યા, એવી જાતનો વહેમ એ જમાનામાં લોકોમાં પ્રચલિત હતો ! ટિળકે લોકોની એ મૂઠ માન્યતાને વખોડી કાઢી તેની સાથે ખાનગી રાહે એક સ્વતંત્ર હિંદુ હોસ્પિટલ કાઢવાનો પ્રયત્ન શરૂ કર્યો.

ખેગની વ્યવસ્થા ખરી રીતે મ્યુનિસિપાલિટીને હસ્તક હોવી જોઈએ તેને બદલે પૂનામાં તો એકલા રે'ડને હસ્તક સોંપવામાં આવી. અને તેણે પણ પોતાનું કામ લશ્કરના સિપાઈઓ દ્વારા પુરજોશમાં શરૂ કર્યું. જોઈએ તેટલા રોગી ઇસ્પતાલમાં નથી આવતા એમ જાણતાં ઘરમાં 'છુપાઈ રહેલા' રોગીને કે તેના પ્રેતને શોધી કાઢવાની ઝુંબેશ શરૂ થઈ. લશ્કરી સિપાઈઓમાં એક ગોરા સિપાઈઓની પલટણ પણ આવી. તેઓ ઘરમાં ગમે ત્યાં દાખલ થતા; રસોડામાં, દેવઘરમાં ને સુવાવડી હોય તો તેની ઓરડીમાં પણ ઘૂસી જતા. તેથી લોકો ખેગના કરતાં તેના ઉપાયથી વધારે ડરવા લાગ્યા. તેમ છતાં એ સિપાઈઓ આપણા રીતરિવાજ જાણતા નથી, એટલે તેમની સાથે જનારા આપણા સ્વયંસેવકોએ તેમને એ વસ્તુ બરાબર સમજાવવી જોઈએ, એવી રીતે ટિળક કેસરી દ્વારા લોકોને સમજાવવાનો પ્રયત્ન કરતા. આમ ખેગને અંગે લેવાતાં બધાં સાવચેતીનાં કે ઉપચાર માટેનાં પગલાંનો ટિળકે બચાવ કર્યા કર્યો. પણ તેની સાથે જ ખેગ અમલદાર અને તેની ફોજ જે બેપરવાઈ, જોહુકમી, જબરદસ્તી અને જુલમ ગુજારતી તેઓ પણ નિષેધ કર્યો.

માર્યના પહેલા અઠવાડિયામાં ટિળકના પ્રયત્નને પરિણામે હિંદુઓ માટે એક સ્વતંત્ર ઇસ્પતાલ શરૂ કરવામાં આવી. સરકારી અધિકારીઓએ તેને માન્ય રાખવામાં જાતજાતના વાંધા ઉઠાવ્યા, પણ આખરે માન્યતા આપી. ઇસ્પતાલની જગ્યા, ઘરના માણસોને દરદીની સારવાર કરવા માટે રહેવાની છૂટ, ને બધી વ્યવસ્થા દેશી લોકોના હાથમાં હોવાથી ત્યાંનું વાતાવરણ લોકોને માણસાઈવાળું લાગ્યું, તેથી તેઓ ખુશીથી ખેગના દદીઓને ત્યાં મોકલવા લાગ્યા.

સરકારી વ્યવસ્થામાં જોહુકમી દિવસે દિવસે વધતી જ ગઈ. અને રોગી કે તેનું પ્રેત ઘરમાં સંતાડી રાખ્યાની શંકાથી પેટું લશ્કરી સિપાઈઓનું ધાડું ઠેર ઠેર કેર વર્તાવવા લાગ્યું. દરદી કે પ્રેતને ખસેડવામાં આવેલું હોય તો ઘરના લોકોને સેગ્રિગેશન કૅંપમાં રવાના કરવામાં આવતા. ત્યાંની વ્યવસ્થા તદ્દન જેલ જેવી હતી. બહારના માણસની સાથે વાત કરવાની

પણ ત્યાંના સિપાઈઓ મનાઈ કરતા. જાણે ખેગનો ચેપ વાડ કૂદીને ન વળગતો હોય! રખેને કોઈ ખેગનો રોગી શહેરમાં બહારથી ઘૂસી જાય તે માટે આખા શહેર ફરતો લશ્કરી ઘેરો જેવો પડયો હતો અને રોતે અવર-જવર બંધ કરવામાં આવતી. ભણેલા લોકો ખેગના ડરથી ઘરબાર છોડીને બહાર ભાગી જતા. તેમને ઉદ્દેશીને ટિળકે બહુ જ સખત ટીકા કરી, અને ગોરા સિપાઈઓ અને મિશનરી બાઈઓ ખેગના લત્તામાં કેવી રીતે નિર્ભયપણે લોકોને મદદ કરવા ફરે છે, જ્યારે આપણે કાયર બની આપણા ગરીબ લોકોને સિપાઈઓને હવાલે કરી ભાગાભાગ કરીએ છીએ, તેનો ઉલ્લેખ કરી આપણા રાષ્ટ્રના કમનસીબનો હજી અંત આવ્યો નથી એમ માની લાચાર થઈ બેસી રહેવું પડે છે, એમ જણાવ્યું.

ગોરા સિપાઈઓની દાંડાઈનો પ્રતિકાર કરવા બાબત પણ તેમણે લોકોને સૂચના આપવાનું શરૂ કર્યું. સિપાઈઓ જે નિયમોનો ભંગ કરે, તે તેમનો પ્રતિકાર કરવામાં ગુનો નથી; કોઈ ચોરી કરતો હોય તો તેને જરૂર પકડી પાડવો જોઈએ, એમ પણ તેમણે જણાવ્યું. થોડા દિવસ પર રાસ્તા પેઠમાં ગોરા સિપાઈઓના એક ટોળાએ હુલ્લડબાજી કરી ત્યારે ત્યાંના લોકોએ ભેગા મળી તેને સારી પેઠે ટીપી કાઢ્યું ને પરિણામે એક જાણ મરણ પામ્યો. પણ તે માટે કોઈને જવાબદાર ગણવામાં આવ્યો ન હતો. એ બનાવનો ઉલ્લેખ કરી તેમણે આગળ કહ્યું કે, “પણ આપણું વર્તન કાયદેસરનું હોવું જોઈએ; એ બાબત પૂરેપૂરી કાળજી રાખવી જોઈએ. આપણે જે આપણા હકની બાબતમાં જાગ્રત રહીએ તો ગમે તેવા સખતાઈવાળા ઉપાય લેવામાં આવે તોય જે વાહિયાતપણું આજે ચાલી રહ્યું છે તે ન ચાલે. પણ પ્રતિષ્ઠિત માણસો શહેર છોડીને જતા રહ્યા છે તેથી બાકી રહેલા ગરીબ લોકોમાં પ્રતિકાર કરવાની હિંમત નથી એ ભારે દુઃખની વાત છે. . . . હાલ જે મોગલાઈ કે રંગશાહી ચાલુ છે તે લાંબો વખત ટકી ન શકે. લોકો ગમે તેટલા ગરીબ હોય તોય આવો ત્રાસ કાયમ સહન કરશે એ શક્ય નથી. તેથી ખેગથી મરી જઈએ તો બહેતર, પણ આ ત્રાસ તો નહીં જ સહન કરીએ એમ લોકોને લાગવા માંડે ત્યાં સુધી વાત ન જાય તે જેવા લોર્ડ સેન્ટર્સ્ટને અમારી વિનંતી છે.”

ટિળક પોતાના કુટુંબ સાથે પૂનામાં જ રહ્યા ને લોકો નાહક નાસ-ભાગ ન કરે તે માટે તેમણે સતત કેસરીમાં લખ્યા કર્યું.

ખેગ વખતના જુલમ બાબત આગરકરે શરૂ કરેલા સુધારક પત્રે પણ બહુ જ કડક ટીકા કરેલી. નીચેના ઉતારા પરથી એ જુલમોના ખ્યાલ આવશે :

“અંગ્રેજ સરકારના અમલદારો આટલા ફાટી જથ્થે એમ કદી લાગતું ન હતું! પણ બ્યુબોનિક ખેગ એ કોઈ રોગ નથી, પણ સિપાઈઓનું હુલ્લુડ છે એમ આજે કહેવું પડે છે! ગમે તેનું ઘર તોડવું, ગમે તેની માલમતાની અફરાતફર કરવી, ગમે ત્યાં ધમાલ મચાવવી, ગમે તેનો હાથ પકડવો ને તેને ઢસડી જવો—આ તે ઘર તપાસણી છે કે લોકોની મશ્કરી? અરજી તરફ કોઈ ધ્યાન આપતું નથી, ફરિયાદ કોઈ સાંભળતું નથી, કાયદાની કોઈને પરવા નથી, રૅંડ સાહેબના કેટલાક જમદૂતોની આવી વર્તણૂક છે. આ ડંગોરિયા જંગલી લોકોને કશાની પરવા નથી. ઘરમાં સુવાવડી છે, ખેંચી કાઢો બહાર; કોઈની આંખો દુખે છે, નાખો તેને ગાડીમાં, એવો સપાટો ચાલુ છે, આ છે શું? આ તે બંદોબસ્ત છે કે, હુલ્લુડબાજી કે રૅંડશાહી?”

“આટલા દિવસ સુધી ચોરીથી પતતું હતું. હવે સ્ત્રીઓ પર હાથ નાખવા સુધી વાત આવી છે. અને આટલું બધું ચાલી રહ્યું છે ત્યારે લોકો જોઈએ તો સાવ શાંત. ખરે જ આપણા લોકો જેવા નામદ દુનિયામાં બીજા કયાંય નહીં મળે, એ ભારે શરમ સાથે કબૂલ કરવું પડે છે! અરે, તમે આટલા નિઃસ્તવ થાથી થયા? પોતાનાં સગાંવહાલાંની આબરૂનું રક્ષણ કરવા જરાક તો હાથપગ હલાવો. અરે, તમે સાવ બાયલા જેવા રડો છો શું? આ જંગલી લોકોને કાયદો શીખવો. ‘અમારા દેવોમાંની કેટલીક સોનાચાંદીની મૂર્તિઓ ચોરી ગયા’; ‘અમારી પૈસાની પેટી તોડીને પૈસા ઉઠાવી ગયા’, ‘અમારા પાપડ અભડાવ્યા’; ‘અમારી સુવાવડી ઘરવાળીને પાંચમને દિવસે જ બહાર કાઢી’; આ અને આના જેવા પૂનાવાસીઓના ઉદ્ગાર ઠેર ઠેર કાને પડે છે. . . . ખેર, તમે મરદ છો કે સ્ત્રીઓ? અરે, આમ રોદણાં રડવાથી આ રૅંડશાહી જવાની છે શું? આથી તો તે વધારે જોરમાં આવશે. . . . સોલ્જર હોય કે તેનો કાકો હોય તેથી શું? ચોરી કરે છે, તો તેને પકડતા કેમ નથી? આપણા પર હુમલો કરનારનો પ્રતિકાર કરવો, બેકાયાદ વર્તન બતાવનારને કાયદો કે હાથ બતાવવો, એ કંઈ ગુનો નથી. માણસની જેમ પોતાના પગ પર ઊભા રહો ને બતાવો એ બ્રિટિશ આખલાઓને કે તેમની બેતાલ અંધાધૂંધી જ્યાં સુધી કાયદો અમારા પક્ષમાં છે ત્યાં સુધી મૂંગે મોઢે અમે નહીં ચાલવા દઈએ. ગેરકાયદેસર ધાંધલથી પોતાનો બચાવ કરવાનો હક કાયદાથી દરેકને છે તે ધ્યાનમાં રાખીને વર્તો.”

રેંડનું ખૂન

આખરે સેગ્રિગેશન, દવાખાનામાં રોગીને ખસેડવો, ઘરોને ધૂણી આપવો, ઇત્યાદિ સાવચેતીનાં પગલાં કે ઉપાયો વડે કે ઝડપમાં પરિવર્તન થયું તેને લીધે, કે બન્ને કારણો મળીને મે મહિનામાં પ્લેગ ઓસરી ગયો. ૧૬મી મેને રોજ રેંડની સહીયી એક જાહેરાત બહાર પડી કે પ્લેગની તપાસણી થોડા જ દિવસમાં બંધ કરવામાં આવશે, અને તે મુજબ તે બંધ થઈ. અને લશ્કરી સિપાઈઓનો ત્રાસ પણ બંધ થયો. બહાર ગયેલા લોકો પણ શહેરમાં પાછા આવી ગયા.

આ વરસે મહારાણી વિક્ટોરિયાને ગાદી પર આવ્યાને સાઠ વરસ પૂરાં થતાં હોવાથી હિંદુસ્તાનમાં ઠેકઠેકાણે તેના હીરક મહોત્સવના સમારંભો ભારે ધામધૂમથી ઊજવવાની શરૂઆત થઈ. એવો જ એક સમારંભ તા. ૨૨ જૂનને રોજ રાત્રે પૂનામાં ગણેશખિડમાં આવેલા ગવર્નમેન્ટ હાઉસમાં થયો. ટિળક પણ ગવર્નમેન્ટ હાઉસ પર ગયા હતા. મધ્યરાત્રીએ સમારંભ પૂરો થયા પછી પ્લેગના ખાસ અધિકારી મિ. રેંડ પોતાની ગાડીમાં ઘેર જવા નીકળ્યા. તેમની પાછળની ગાડીમાં તેમના મદદનીશ લે. આયર્સ્ટે ને તેમનાં પત્ની હતાં. ગવર્નમેન્ટ હાઉસ છોડીને પાંચસો છસો વારને અંતરે ગાડીઓ આવતાં જ બાજુની આડીમાંથી એક માણસ બહાર આવ્યો અને રેંડની ગાડી પર પાછળથી ચઢીને તેણે તેના પર પિસ્તોલ છોડી. તેથી રેંડ બેભાન થઈને પડ્યો. થોડી જ સેકંડ પછી બીજો ધડાકો થયો અને તેણે લે. આયર્સ્ટેનો તત્કાળ પ્રાણ લીધો ને તે પોતાની પત્નીના ખોળામાં ઢળી પડ્યો. બન્ને ગાડીઓના ઘોડા ભડકી ગયા ને જોરથી દોડવા લાગ્યા. આયર્સ્ટેની પત્નીની બૂમો સાંભળી ત્રીજી એક ગાડીમાં બેઠેલા એક લશ્કરી અમલદારે બન્ને ગાડીઓ રોકી પાડી ને રેંડને તરત ઇસ્પતાલમાં લઈ જવામાં આવ્યો. તેની મરણાન્તુખ સ્થિતિમાં જુબાની પણ લેવામાં આવી. અગિયાર દિવસ ઇસ્પતાલમાં રહ્યા પછી રેંડ મરી ગયો.

ખૂનની તપાસ શરૂ થઈ. તે માટે મિ. બ્રુઈન નામના મુંબઈના એક બાહોશ પોલીસ અધિકારીની સ્પેશયલ ડ્યૂટી ઓફિસર તરીકે નિમાણુક

કરવામાં આવી ને તે મુંબઈથી પૂને આવ્યા. ગુનેગાર અને તેનાં મળતિયા-ઓને પકડાવી આપનારને માટે સરકારે વીસ હજારનું ઇનામ જાહેર કર્યું.

પણ ટાઈમ્સ જેવાં અંગ્રેજી વૃત્તપત્રનો સંતાપ પરાકાષ્ઠાએ પહોંચી ગયો અને તેણે ખૂબ જ વાહિયાત પ્રચાર કરવાની શરૂઆત કરી. “પૂનામાં બ્રાહ્મણોનું એક જબરું કાવતરું રચાયું છે અને મિ. રૅંડનું ખૂન એ તો એના પહેલા પોતરાનું પગલું છે,” એમ તેણે જાહેર કરી દીધું. ‘જસ્ટિસ’ નામથી પોતાને ઓળખાવનાર કોઈ ગૃહસ્થે એ જ પત્રમાં પત્ર લખીને આ ખૂનનો શિવાજી ઉત્સવ સાથે સંબંધ જોડી દીધો. પૂનાના કલેક્ટર મિ. લૅંબે નાગરિકોની એક સભા બોલાવીને તેમની આગળ એમ કહ્યું કે, “આવાં દુષ્કૃત્યો માટે આધુનિક કેળવણીથી વંદેલા શાળાના છોકરાઓ, શિવાજી ઉત્સવ જેવા ઉત્સવો અને દેશી છાપાંમાં આવતા કડક અને રાજદ્રોહી લેખો જવાબદાર છે.”

મિ. લૅંબના ભાષણને બીજે જ દિવસે પૂના શહેર આખાને સજા કરવા માટે રૂ. ૧,૧૫,૦૦૦ને ખર્ચે વધારાની પોલીસ લાદવા અંગેનો સરકારી ઠરાવ પ્રસિદ્ધ થયો. અને તેને માટે સાજસરજામ ખરીદવા માટે રૂ. ૩૨૦૦૦ની રકમ વધુ મંજૂર કરવામાં આવી. આ બધું ખર્ચ આપવાનું મ્યુનિસિપાલિટીનું ગળું ન હોવાથી આખી મ્યુનિસિપાલિટી જ સરકારના કબજામાં ગયા જેવી થઈ.

પણ આ બધું થયું છતાં ટિળક જરાય ડગ્યા નહીં. તેમણે આ બધી સરકારી કરણીનો નિષેધ કરી “સરકારનું માથું ઠેકાણે છે કે?” એવો સીધો સવાલ કેસરી દ્વારા સરકારને પૂછ્યો. તેમણે લખ્યું, ‘ખૂન થયું એ વાત સારી નથી જ. ખૂન કરનારને પકડી પાડીને તેને સજા કરવી, વગેરે વાતો યોગ્ય જ છે; પણ તે માટે સરકારે જાહેર કરેલું વીસ હજાર રૂપિયાનું ઇનામ પૂરતું છે. આખા શહેર પર વધારાની પોલીસ લાદવાનું કારણ નથી, અને તેનો કશો ઉપયોગ પણ નથી.’ જુબિલીને દિવસે જ પેશાવરમાં એક ગાંઝીએ એક યુરોપિયનને ઘોળે દિવસે ગોળીથી ઠાર કર્યો, પણ પંજાબ સરકારે એ ગુનાને રાજદ્રોહનું કે રાજકીય કાવતરાનું સ્વરૂપ આપ્યું નહીં, એ વાતની ટિળકે મુંબઈ સરકારને યાદ કરાવી. એટલું જ નહીં પણ “ખૂન કરનારને જ ખૂન ચડવું જોઈએ તે આપણા સરકારને ચડવું છે અને તેથી તેની નજર સાવ ફરી ગઈ છે,” એમ પણ તેમણે લખ્યું.

આવી જાતનું સ્પષ્ટોક્તિવાળું લખાણ સરકારને ન રુચે એ સ્વાભાવિક જ હતું. એટલે ટિળક પર કેસ કરવા માટે સરકારી તંત્રનાં ચક્રો ગતિમાન થયાં.

ગોખલેની માફી

ખેગ અધિકારી રૅ'ડનું ખૂન થતાં અહીંની જેમ ઈંગ્લેન્ડના પત્રોમાં પણ જાત જાતના સમાચાર પ્રસિદ્ધ થવા માંડ્યા. તે વખતે શ્રી ગોખલે મુંબઈ ઇલાકા વતી વેલ્બી કમિશન આગળ સાક્ષી આપવા વિલાયત ગયા હતા. એટલે પૂનાના આવા જવાબદાર નાગરિકનો રૅ'ડના ખૂનની બાબતમાં શ્રી અભિપ્રાય છે તે જાણવા માટે છાપાના ખબરપત્રીઓ તેમની પાસે પહોંચી ગયા. ગોખલેના મનમાં પણ હિન્દુસ્થાનમાં મચી રહેલી ધમાલને લીધે ખળભળાટ ચાલુ હતો. પૂનાના તેમના મિત્રો તરફથી ખેગના દિવસોમાં અધિકારીઓ દ્વારા થતા જુલમની હકીકતવાળા પત્રો તેમના પર આવતા જ હતા. એટલે મૅજિસ્ટ્ર ગાંધિયનના ખબરપત્રીને મુલાકાત આપતાં તેમણે રૅ'ડ અને તેના તાબાના માણસોએ પૂનામાં જે જુલમ ગુજાર્યો તેને કારણે જ તેનું અને આયરલૅન્ડનું ખૂન થયું હોવું જોઈએ એમ કહ્યું. તેઓ સ્ત્રીઓને રસ્તા પર ખેંચીને તેમની તપાસણી કરે છે; એક બે સ્ત્રીઓ પર અત્યાચાર ગુજારવામાં આવ્યો; તેમાંથી એક જણે તેો આત્મહત્યા પણ કરી, એમ પણ તેમણે એ મુલાકાતમાં જણાવ્યું.

આ મુલાકાત પ્રસિદ્ધ થતાં વિલાયતમાં ભારે હોહા મચી ગઈ. પાર્લમેન્ટમાં પ્રશ્નોની ઝડી વરસી તેથી વિલાયતની સરકારે મુંબઈ સરકાર પાસે ખુલાસો માગ્યો. મુંબઈ સરકારે પાંચસો સદ્ગૃહસ્થોને પ્રશ્નપત્રો મોકલી માહિતી મંગાવી. પણ ગોખલેની હકીકતોને ટેકો આપવા કોઈ પણ વ્યક્તિ આગળ આવી નહીં. તેથી મુંબઈ સરકારે સરકારને પત્રો કથો દોષ નથી એવી મતલબનો ખરીતો વિલાયત રવાના કર્યો ને ભારતમંત્રીએ ગોખલેએ આપેલી માહિતી ખાટી છે એમ જાહેર કર્યું.

હવે ગોખલેની સ્થિતિ કફેડી થઈ. લોકો તેમને જૂઠું બોલનાર હિન્દી આગેવાન કહીને તેમની કડવી ટીકા કરવા લાગ્યા. સ્વદેશ આવીને પોતે કહેલી હકીકત સાચી છે એમ પુરવાર કરવા માટે તે જલદી પાછા ફર્યા. જેમણે જેમણે તેમને કાગળો લખેલા તેમણે મહેરબાની કરી અમારાં નામ જાહેર નહીં કરતા એવા પત્રો તેમને લખ્યા તે ગોખલેને એડનમાં જ મળ્યા, તેથી ગોખલેનો મુખ્ય આધાર જ જતો રહ્યો. મુંબઈના બારા પર તેમની બેઠ

આવતાં જ ત્યાંના પોલીસ વડા (કમિશનર) તેમને જઈને મળ્યા, ને ગોખલેને માહિતી આપનારાઓનાં નામ જણાવવા કહ્યું. પણ ગોખલેએ તેમ કરવાની ચોખ્ખી ના પાડી. તેમણે કહ્યું કે મને જે કાગળ લખવામાં આવેલા તે મારા મિત્રોએ અંગત રીતે લખેલા. મેં તેની માહિતી જાહેર હિતમાં બહાર પાડવાની અગત્ય જાણી તેમ કરેલું. હું જો તેમનાં નામ આપું તો તેમનો મેં વિશ્વાસઘાત કર્યો એમ થશે.

પૂને ગયા પછી તેઓ પ્રથમ પોતાના આદરણીય ગુરુ રાનડેને જઈને મળ્યા, ત્યારે રાનડેએ તેમને માફી માગવાની સલાહ આપી ને ગોખલેએ તે પ્રમાણે વિના સંકોચે કર્યું.

ગોખલેએ માફી માગી તેથી લોકો તેમના પર બહુ નારાજ થયા. પણ કોલ્હાપુર પ્રકરણમાં જેવી રીતે ટિળક આગરકરને માફી માગવી પડેલી તેવી જ રીતે ગોખલેએ પણ માફી માગી હતી. અને પોતે કરેલાં વિધાનો પુરવાર ન કરી શકાય એવી સ્થિતિમાં તેમની આગળ બીજો રસ્તો ન હતો, અને તે તેમણે લીધો. એ માર્ગ જ તદ્દન ઉચિત હતો. પણ લોકોનો વાંધો એ હતો કે તેમ કરતાં તેમણે રૅ'ડ, લશ્કરી સિપાઈઓ અને ગવર્નર માટે વધારેપડતી ચિંતા વ્યક્ત કરી, અને એમની આખી પ્રવૃત્તિ કેવળ લોકહિતાર્થે હતી એમ કહીને તેમનું એક રીતે ગૌરવ કર્યું.

૨૮

રાજદ્રોહનો પહેલો મુકદ્દમો

શાળા કોલેજની બહારની સાર્વજનિક પ્રવૃત્તિમાં, ખાસ કરીને દેશના રાજકારણમાં, ટિળક પહેલવહેલા ૧૮૮૮માં પડ્યા ને એક બાજુથી રાષ્ટ્રીય મહાસભા, પ્રાંતિક પરિષદ તથા સાર્વજનિક સભામાં અને બીજી બાજુથી ધારાસભા, મ્યુનિસિપાલિટી છે. માં તેમણે પ્રવેશ કર્યો. અને આપણી અરજીઓ કે માગણી પાછળ લોકસંગઠનની શક્તિ હોવી જોઈએ અને એ સંગઠન માટે સ્વાર્થત્યાગ અને હિંમતનું બળ જોઈએ એ વિચારસરણી આપણા રાજકારણમાં દાખલ કરવાનો પ્રયત્ન તેમણે શરૂ કર્યો. જકાત-વિરોધ માટે સ્વદેશીની ચળવળ અને દુકાળનિવારણની ચળવળ એ બન્નેમાં રહેલી પ્રતિકારશક્તિ સરકારથી ભાગ્યે જ સહી જાય તેવી હતી. તેમાં પ્લેગ વખતના હાયાકાંડનો ને તેને અંગેની કેસરીની ગર્જનાઓનો ઉમેરો થયો.

ટિળકની ઉંમર આ વખતે ૪૦ વરસની હતી અને તેમની કાર્યશક્તિ પૂર-
બહારમાં હતી. એવે વખતે તેમને ગિરફતાર કરી જેલના સળિયા પાછળ
પૂરવાનો સરકારે નિર્ણય કર્યો.

અને ૨૭મી જુલાઈ ૧૮૯૭ ને મંગળવારે મુંબઈના વડા પ્રેસિડન્સી
મેજિસ્ટ્રેટની કોર્ટમાં, ૧૫ મી જૂનના કેસરીમાંનું લખાણ ઇન્ડિયન પીનલ કોડની
કલમ ૧૨૪અ નો ભંગ કરનારું છે એમ જણાવી, ફરિયાદ દાખલ કરવામાં
આવી અને એ લખાણ કરનાર ટિળક, મુદ્રક બાળ ને છાપખાનાના માલિક
ગોખલે માટે વોરંટની માગણી કરવામાં આવી. ટિળક આગલે દિવસે જ મુંબઈ
આવ્યા હતા. એટલે એ જ દિવસે રાતના દસ વાગ્યે ગિરગામ બેંક રોડ
પર આવેલા તેમના મિત્ર દાજી આબાજી ખરેના ઘરમાંથી પૂનાની ખૂનિટિવ
પોલીસના વડા મિ. ગાયડર દ્વારા તેમની ઓળખાણ કરાવી ધરપકડ
કરવામાં આવી.

શ્રી ખરે ટિળકની સૂચના અનુસાર મેજિસ્ટ્રેટ પાસે તેમને જમીન
પર છોડાવવા માટે ગયા પણ મેજિસ્ટ્રેટે જમીન લેવાની ના પાડી
એટલે ખરે નિરાશ થઈને પોલીસ કચેરીએ ગયા ને તેમણે ટિળકની ઓરડીનું
બારણું ખખડાવ્યું. ટિળક તેમની રાહ જોતા હશે એવી ખરેની અપેક્ષા હતી;
પણ તેઓ તો નિરાંતે ઘસઘસાટ ઊંઘતા હતા એમ તેમણે જ્યું. જમીન
લેવાની ના પાડી એ કહેવા અન્યારે નાહકના આવ્યા, સવારે આવત તો
ચાલત, એમ ટિળકે તેમને શાંતિપૂર્વક કહ્યું, અને વિદાય આપી.

૩૧મી જુલાઈને રોજ ટિળક અને બાળને વડા પ્રેસિડન્સી મેજિસ્ટ્રેટ
સમક્ષ હાજર કરવામાં આવ્યા. સરકાર તરફથી ઔપચારિક સાક્ષીઓની
જુબાની લેવામાં આવ્યા બાદ ટિળક તથા બાળને ગુનાને અંગે કશું કહેવાનું
હોય તો કહેવા જણાવવામાં આવ્યું. તે બન્નેએ ગુનાનો ઇનકાર કર્યા પછી
મેજિસ્ટ્રેટે ટિળક ઉપર ૧૫ જૂન, ૧૮૯૭ના કેસરી પત્રમાં લેખ છાપીને
ફોજદારી કાયદાની કલમ ૧૨૪અ પ્રમાણે ગુનો કયતિ આરોપ મૂકી
ખટલાને હાઈકોર્ટના સેશન્સ પર મોકલી આપ્યો.

તા. ૪થી ઓગસ્ટને રોજ દાવરે ન્યાયમૂર્તિ બદરુદ્દીન તેયબજી આગળ
ફરી જમીન-અરજી કરી, તેમાં કહ્યું કે આ મુકદ્દમા સેશન્સમાં ઠેક સપ્ટેમ્બરમાં
ચાલશે એટલે મારા અસીલને જમીન પર ન છોડવામાં આવે તો તેનો
અર્થ એવો થશે કે પોતાના બચાવ માટે જોઈતી સગવડ સરકાર તેને નથી

આપવા માગતી. ઉપરાંત પ્રસ્તુત ગુનાને માટે જેમ દેશનિકાલની સજા કહી છે, તેમ ત્રણ વરસની સજા પણ કહી છે, એમ તેમણે જણાવ્યું. વાંધાવાળા ફકરા રાજપ્રોહના હોત તો મિ. ટિળક સામે તેમને ધારાસભાના સભાસદ ચૂંટી કાઢ્યા તે પહેલાં જ કામ ચલાવવામાં આવત. સરકાર તરફથી આ દલીલનો વિરોધ કરવામાં આવ્યો, તેમ છતાં ન્યાયમંત્રિએ, તહોમતદારને જામીન પર છોડવાથી ન્યાયનો હેતુ ઊંધો વળણે એમ મને લાગતું નથી એમ કહી, તહોમતદારે પચાસ હજારનો જાતમુચરકો અને પચીસ પચીસ હજારના બે જામીન આપવા એવો હુકમ કર્યો ને ટિળક જામીન પર છૂટા થયા. મુકદ્દમાની તારીખ ૮મી સપ્ટેમ્બર નક્કી થઈ.

બીજા દિવસે એટલે પમી ઓગસ્ટને રોજ ટિળક પૂને આવ્યા. એવામાં તેમના મિત્ર બાબામહારાજને કોલેરા થયાની ખબર પડી, એટલે તેઓ તરત તેમની પાસે દોડી ગયા.

બાબામહારાજ પૂનાના એક સરદાર હતા. સ્વભાવે ઉદાર વૃત્તિના હોઈ જાહેર કામમાં રસ લેતા. સાર્વજનિક સભાના તે એક ઉપપ્રમુખ હતા. ટિળક સાથે તેમનો ઘર જેવો સંબંધ હતો અને જાહેર તેમ જ ખાનગી કામની બાબતમાં ટિળક પર તેમને પૂરેપૂરો વિશ્વાસ હતો. ૧૮૯૫ માં પૂનામાં મહાસભાનું અધિવેશન થયું ત્યારે તેમણે પ્રતિનિધિઓને ગાર્ડન પાર્ટી આપેલી તે આપણે જોયું. પ્રથમ પત્નીથી તેમને બે કન્યાઓ થયેલી, પુત્ર ન હતો. તેથી તેના ગુજરી ગયા પછી તેમણે સકવારબાઈ નામની એક સાધારણ કુટુંબની જુવાન છોકરી સાથે લગ્ન કર્યું. એ જ પાછળથી તાઈ-મહારાજના નામથી ઓળખાઈ. તેનાથી બાબામહારાજને એક કન્યા થઈ હતી, તે પછી બીજી વાર તેને ગર્ભ રહ્યો. ટિળક જામીન પર છૂટીને પૂને આવ્યા તેને આગલે દિવસે બાબામહારાજ એકાએક કોલેરાથી પટકાયા ને પથારીવશ થયા હતા. એટલે તેમની સારવાર કરવામાં ટિળકને રોકાવું પડ્યું.

બાબામહારાજ એ માંદગીમાંથી ઊઠ્યે કે કેમ તેની શંકા જણાતાં તેમ જ તેમની આર્થિક અને કૌટુંબિક સ્થિતિનો વિચાર કરીને તેમણે બાબામહારાજને મૃત્યુપત્ર કરવાની સલાહ આપી. બાબામહારાજે તે મુજબ મૃત્યુપત્ર તો કર્યું પણ ટ્રસ્ટીઓમાં ટિળકનું નામ હોવું જોઈએ એવો આગ્રહ રાખ્યો. મરણપથારી પર પડેલા મિત્રના આગ્રહને વશ થયા વિના ટિળકને છૂટકો જ ન રહ્યો. અને ટિળક, ખાપડે, કુંભાજીકર અને નાગપુરકર એમ ચાર ટ્રસ્ટીઓની નિમણૂક કરવામાં આવી.

રાજદ્રોહનો પહેલો મુકદ્દમો

૧૪૭

આ આકસ્મિક ઘટનાને પરિણામે ટિળકને કેટકેટલાં કષ્ટ સહન કરવાં પડ્યાં, શારીરિક અને આર્થિક નુકસાન વેઠવું પડ્યું, પોતાની આબરૂના બચાવ માટે કોર્ટેમાં ઝઘડવું પડ્યું, તીવ્ર માનસિક વેદનાઓ સહન કરવી પડી અને ઠેક મરાણની ઘડી સુધી તેને અંગે તેમને કંઈક ને કંઈક સતત કરવાનું આવ્યું, એ આગળ અલગ પ્રકરણમાં જોઈશું. તે બધાનો વિચાર કરતાં એક રીતે ખૂબ દુઃખ થાય છે. તેની સાથે તેમની મિત્ર પ્રત્યેની નિષ્ઠા અને એક વાર કામ હાથમાં લીધા પછી તે માટે ગમે તે અગવડ કે નુકસાન સહન કરવાની ટેકીલી વૃત્તિ માટે માન અને આદર થયા વિના રહેતાં નથી.

બાબામહારાજ ૮મી ઓગસ્ટને દિને ગુજરી ગયા.

રાજદ્રોહનો મુકદ્દમો સેશન્સમાં ચાલવાનો, એટલે તે માટે ખર્ચની જોગવાઈ કરવાની હતી. ટિળકની આર્થિક સ્થિતિ આ વખતે સાવ સામાન્ય ગણાય તેવી હતી. કેસરીનું દેવું હજી પૂરું ચૂકવાયું ન હતું. લો ક્લાસમાંથી જે કમાણી થતી હતી તે માંડ ઘરસંસાર ચલાવવા પૂરતી કહેવાય. તેથી મિત્રોએ બચાવ માટે ફંડ ઉઘરાવવાનું ઠરાવ્યું. મહારાષ્ટ્રમાંથી જેમ લોકોએ તેમાં નાણાં આપ્યાં તેમ બંગાળમાંથી પણ મદદ મળી. રવીન્દ્રનાથ ઠાકુર, મોતીલાલ ઘોષ વગેરેએ તેમાં મદદ કરી. તે ઉપરાંત બંગાળમાંથી બૅરિસ્ટર ખૂ અને ગાર્થ તથા ચૌધરીને મોકલવાના ખર્ચની જવાબદારી ઉપાડવામાં આવી. બચાવફંડની રકમ આશરે પચાસ હજાર જેટલી થઈ. તોપણ શરૂઆતમાં મુંબઈ જતી વખતે થોડી ઘણી રકમ સાથે જોઈએ એટલા માટે ચિત્રશાળાવાળા વાસુદેવરાવ જોશી મારફતે મિત્રો પાસેથી નાની રકમો ઉછીની લેવી પડી. આ મુકદ્દમામાં પોતાને ભારે સજા થશે એવી ધારણા હોવાથી ટિળકે પોતાનું મૃત્યુપત્ર પણ તૈયાર કરી નાખ્યું. તેમાં દેવાની વ્યવસ્થા કરવાનો સવાલ જ મુખ્ય હોવાથી પોતાની પછી પોતાના કુટુંબનું શું થશે તેનો વિચાર આવતાં મૃત્યુપત્ર લખાવનાર ટિળક તેમજ તે લખનાર તેમના ભાણી થોડોમંત વિદ્વાંસ બન્નેને આંખે ઝળઝળિયાં આવ્યાં.

૮મી સપ્ટેમ્બરે મુકદ્દમાનું કામ થરૂ થતાં મુંબઈની જનતાને તેના તાજ ખબર રોજ ને રોજ મળ્યા કરે તે માટે કેસરીની સ્વતંત્ર દૈનિક આવૃત્તિ મુંબઈમાં કાઢવાનું ઠરાવવામાં આવ્યું અને શ્રી કેળકર અને ખાડિલકર — બંને આ વરસે જ ટિળકને આવીને મળેલા — તથા મુંબઈના એક ભાઈ શ્રી ગુર્જરને એ કામ સોંપવામાં આવ્યું.

ટિળકને સરકાર ગિરફતાર કરશે એ કલ્પનાથી ટિળકના કલકત્તાવાળા મિત્ર બાબુ મોતીલાલ ઘોષ અસ્વસ્થ થયા હતા. તેમણે ન્યા. રાનડેને મહારાષ્ટ્રના રાજકીય પક્ષો વચ્ચે સમાધાન કરાવવા બાબત કાગળ લખ્યો હતો. ટિળક પર સરકારે મુકદ્દમા કર્યા પછી તેમણે તેમને પ્લેગના દિવસોમાં લખેલાં પોતાનાં ઉગ્ર લખાણો બદલ માફી માગવા સૂચવ્યું.

ટિળકે તેમને જવાબમાં લખી જણાવ્યું કે, “લોકોમાં મારી જે પ્રતિષ્ઠા છે તે કેવળ મારા ચારિત્ર્ય પર આધાર રાખે છે. તેથી આવા મુકદ્દમાથી ગભરાઈ જવું એ મારે માટે નામોશીભર્યું ગણાય, અને હું ગભરાઈ જાઉં તો મહારાષ્ટ્રમાં હોઈ કે અંદામાનમાં, બન્ને સરખું જ છે. આપણે જે રાજકારણમાં રહેવું હોય તો આવાં જોખમો ખેડવા માટે આપણે હમેશ તત્પર રહેવું જ જોઈએ. તેમનો (સરકારનો) ઉદ્દેશ પૂનાના આગેવાનોને હલકા પાડવાનો છે; પણ મને આશા છે કે તેઓ મને ઢીલોપોચો નહીં જુએ. વળી આપણે યાદ રાખવું જોઈએ કે અમુક હદ પછી આપણે બધા લોકોના સેવક છીએ. આપણે જે અણીને વખતે કરુણ કાયરતા બતાવીએ, તો આપણે તેમનો આશાભંગ અને દ્રોહ કર્યો ગણાશે.”

તા. ૮ સપ્ટેમ્બર ૧૮૯૭ને રોજ સેશન્સ કોર્ટમાં ટિળક પરના મુકદ્દમાનું કામ ન્યા. સ્ટ્રેચી આગળ શરૂ થયું. (આ સ્ટ્રેચી તે અગાઉ હિન્દ સરકારની કારોબારી સમિતિના સભ્ય અને પાકા સામ્રાજ્યવાદી એન્જલો ઇંડિયન સર જૉન સ્ટ્રેચીના પુત્ર થાય.) પોલીસનો કડક બંદોબસ્ત રાખવામાં આવ્યો હતો. પ્રથમ કલાર્ક ઓફ ધ કોર્ટ પાંજરામાં ઊભા રહેલા ટિળક અને બાળને તેમની ઉપર કરવામાં આવેલા આરોપ તેમને કબૂલ છે કે કેમ એ વિષે સવાલ પૂછ્યો.

તેના જવાબમાં અમે નિદેશિ છીએ એમ બન્નેએ એક પછી એક કહ્યું. પછી ખાસ જૂરીની વરણી થઈ. તેમાં પાંચ અંગ્રેજ, એક ચહૂદી, એક પારસી અને બે મહારાષ્ટ્રીય સદ્ગૃહસ્થો આવ્યા. પછી એડવોકેટ જનરલ શ્રી લૅંગે સરકાર તરફથી મુકદ્દમાનો સાર જૂરી આગળ કહી સંભળાવ્યો ને તે સંબંધી કાયદાની કલમ ૧૨૪અ વાંચી: “જે કોઈ મોઢાના અથવા લિખિત શબ્દોથી અથવા ચિહ્નો કે ચિત્રોથી કે બીજી રીતે બ્રિટિશ હિન્દુસ્તાનમાં કાયદાથી સ્થાપિત સરકાર પ્રત્યે બેદિલીની માવના* ઉશ્કેરશે

*નાગરીકરણ લેખકનું છે.

રાજદ્રોહનો પહેલો મુકદ્દમો

૧૪૬

અથવા ઉશ્કેરવાનો પ્રયત્ન કરશે તેને તેની આખી જિંદગી પર્યંત અથવા કોઈ પણ મુદત પર્યંત દેશનિકાલની સજા કરવામાં આવશે અને તેની સાથે દંડની સજા પણ થશે, અથવા ત્રણ વરસ પર્યંત સખત કેદખાનાની તેમ જ કેદખાના અને દંડની અથવા માત્ર દંડની સજા કરવામાં આવશે.” ને એ કલમ અંગેનો ખુલાસો પણ વાંચી સંભળાવ્યો. આ કલમ પ્રમાણે એટલું જ બતાવવું પૂરતું છે કે સરકાર પ્રત્યે ખરાબ લાગણી ઉત્પન્ન કરે અને પ્રજામાં તે તિરસ્કાર પામે એવા શબ્દો વાપરવામાં આવ્યા હતા અને તેવી ભાવના પેદા કરવાના ઉદ્દેશથી તે વાપરવામાં આવ્યા હતા. પછી પહેલું લખાણ શિવાજીએ ઉદ્ગાર (શિવાજીના ઉદ્ગાર) અને બીજું શ્રી શિવાજી રાજ્યાભિષેકોત્સવ એ બે લખાણો સરકારી વકીલે વાંચી સંભળાવ્યાં. પહેલો લેખ “ભવાની તલવાર”ના તખલ્લુસથી બહારના કોઈ માણસે લખેલી એક મરાઠી કવિતા હતી. બીજો લેખ કેસરીમાં નવા આવેલા શ્રી ખાડિલકરનો લખેલો શિવાજી રાજ્યાભિષેક ઉત્સવનો હેવાલ હતો.

કવિતામાં શિવાજી બસો વરસ પછી તેના દેશવાસીઓએ તેને યાદ કર્યો તેમના આમંત્રણને માન આપીને સ્વર્ગમાંથી ધરતી ઉપર ઊતરી આવે છે અને દેશની કંગાલ દશા જોઈને તેને ઘણું દુઃખ થાય છે. તેના કિલ્લા ખડિયેર હાલતમાં પડેલા તે જુએ છે. દેશના લોકોને રાજકર્તાઓ તરફથી યોગ્ય ન્યાય મળતો નથી અને ગોરો માણસ કોઈને મારી નાખે તોય પેલા મરનારમાં જ કંઈક ખોડ હતી, તેની બરોળ મોટી થઈ હતી, ઇત્યાદિ કારણો આગળ ધરી ન્યાયાધીશ કે જૂરી તેને દોષમુક્ત ગણી છોડી દે છે. સ્ત્રીઓની આબરૂના રક્ષણ માટે તેના વખતમાં જ્યાં સંખ્યાબંધ તલવારો એકીસાથે મ્યાનમાંથી બહાર પડતી હતી ત્યાં આજે આગગાડીમાં પ્રવાસ કરતાં કોઈ સ્ત્રીનો હાથ પકડી તેને ઢસડવામાં આવે છે તોય હે શંકો, તમે આ બધું સહન કેવી રીતે કરો છો? એવો પ્રશ્ન શિવાજી પૂછે છે. અને પ્રજા તેમ જ દેશી રાજાઓ સાવ નિર્વીર્ય અને ચેતરજના પ્યાદાં જેવાં બની ગયાં છે તે જોઈને પોતાનું દુઃખ વ્યક્ત કરે છે. છેવટે પોતાની પ્રજાના આવા બેહાલ જોઈ શિવાજી રાજ્યકર્તા અંગ્રેજોને એવો સંદેશો આપે છે કે, મેં મારા વખતમાં ભારતના આતિથ્યધર્મનો ખ્યાલ રાખી તમને અહીં રહેવા દીધા; હું ધારત તો તમને તમારા ત્રાજવાંકાટલાં સાથે તમારા દેશમાં પાછા મોકલાવી શકત. તો હવે ઓછામાં ઓછું મારા વંશજો પ્રત્યે જરા ન્યાય અને દયાથી વર્તજો.

બીજા લેખમાં ૧૮૮૭ માં પૂનામાં ઉજવાયેલા શ્રી શિવાજી રાજ્યાભિષેક ઉત્સવનો અહેવાલ ને તે પર પત્રકાર તરીકે લખેલી નોંધો હતી. તેમાં શિવાજીએ કરેલા અફઝલખાનના વધનો બચાવ કરવામાં આવેલો અને દેશને સ્વતંત્ર કરવા માટે તેના જેવા મહાપુરુષનાં કૃત્યોનું સામાન્ય નીતિના નિયમો અનુસાર મૂલ્યાંકન ન કરવું ઘટે છેત્યાદિ ઉદ્ગારો પ્રો. ભાનુ, ટિળક વગેરેએ ઉત્સવમાં આપેલાં ભાષણોમાં કાઢેલા તે આપ્યા હતા.

આખા મુકદ્દમામાં શબ્દોના અર્થો અને વ્યાકરણના પ્રયોગોની ખૂબ ઝીણવટપૂર્વક ચર્ચા ચાલી. મૂળ લખાણ મરાઠી અને ન્યાયાધીશ કે જૂરીનાં મોટા ભાગના સભ્યોને તે ભાષા આવડે નહીં એવી વિચિત્ર પરિસ્થિતિમાં ન્યાય આપવાનું કામ થયેલું.

તા. ૧૪ને રોજ ન્યા. સ્ટ્રેચીએ ઘેરથી લખી આણેલો ઉપસંહાર જૂરીને વાંચી સંભળાવ્યો. પ્રીતિનો અભાવ એટલે દ્રેષ એટલે દ્રોહ એ નામથી ન વ્યાખ્યા તેમણે પોતાના ઉપસંહારના ભાષણમાં આપી. જૂરીને મુકદ્દમો સમજાવવાની વિધિ આ રીતે પૂરી થયા પછી જૂરીના સદ્ગૃહસ્થો પોતાનો નિર્ણય ઠરાવવા માટે એકાંતમાં જઈને બેઠા. લગભગ પોણા કલાકે તેઓ પોતાની જગ્યાએ પાછા આવ્યા ને છ જણાએ ટિળકને દોષિત જાહેર કર્યા ને ત્રણ જણાએ નિર્દોષ ઠરાવ્યા. ન્યાયમૂર્તિએ એ બહુમતીનો નિકાલ માન્ય રાખ્યો.

તે પછી આરોપ સાબિત થયાં છતાં સજા અંગે કશું કહેવાનું હોય તો કહેવા ટિળકને જણાવવામાં આવતાં તેમણે કહ્યું, “જૂરીને હું દોષિત લાગતો હોઈશ, પણ મારે મન હું નિર્દોષ જ છું. રાજદ્રોહના હેતુસર મેં લેખો લખ્યા નથી, અને તેમનું પરિણામ રાજદ્રોહ પેદા કરવામાં થાય એમ મને લાગતું નથી. લેખોના શબ્દોના અર્થો વિષે મરાઠીના જાણકાર વિદ્વાનોની સાક્ષી સરકારના પોતાના તરફથી આપવામાં આવવી જોઈતી હતી, તે પણ અપાઈ નથી.”

ન્યાયમૂર્તિએ ટિળકને અઢાર મહિનાની સખત મજૂરીની કેદની સજા ફરમાવી. શ્રી બાળને જૂરીએ એકમતે નિર્દોષ જાહેર કર્યાથી છોડી મૂકવામાં આવ્યા.

ન્યા. સ્ટ્રેચીના ચુકાદા સામે પ્રીવિ કાઉન્સિલમાં ખાસ અપીલ કરવાનું ટિળક તથા તેમની મિત્રમંડળીએ ઠરાવ્યું. અને તે માટે શ્રી ખરે તા. ૨-૧૦-૮૭ની બોટથી અને તેમને મદદ કરવા સોલિસિટર કાંગા

રાજદ્રોહનો પહેલો સુકદમો

૧૫૧

બધા દસ્તાવેજો લઈને ૧૬-૧૦-'૮૭ની બોટથી વિલાયત રવાના થયા. ૧૮-૧૧-'૮૭ને રોજ અખીલનું કામ ચાલ્યું. ટિળક તરફથી ઉદારમતવાદી આગેવાન ઍસ્કિવથને વકીલાતનામું આપ્યું હતું. પણ સ્ટ્રેચીનો નિર્ણય જ ત્યાં કાયમ રહ્યો.

ટિળકને સજા થતાં કેસરી ને મરાઠાના પ્રકાશનની શ્રી વ્યવસ્થા કરવી એ એક સવાલ થઈ પડ્યો. આર્યભૂષણ છાપખાનાના વ્યવસ્થાપકે પ્રકાશનની ના પાડી એટલું જ નહીં પણ ઊલટું ટિળક છૂટીને આવે ત્યાં સુધી પત્રો બંધ રાખવાની સુદિયાણી સલાહ આપી ! તેથી છાપખાની વ્યવસ્થા બીજા એક છાપખાનામાં કરવી પડી અને બાકી બધું કામ કરવા માટે ટિળકના રહેવાના મકાનમાં એટલા પર બે દેવદારનાં ખોખાં ગોઠવીને ધોરોપત વિદ્રાંસે કાર્યાલય ઊભું કર્યું અને બન્ને છાપાં જરાય બંધ પડ્યા વિના પ્રસિદ્ધ કરવામાં આવ્યાં.

આ જ વરસના ડિસેંબરની આખરે ઉમરાવતીમાં ભરાયેલા રાષ્ટ્રીય મહાસભાના તેરમા અધિવેશનમાં (રાજદ્રોહી!) ટિળકની સજા વિષે જોકે સીધો ઠરાવ ન લાવી શકાયો; તોપણ પ્રમુખશ્રી શંકરન નાયરે પૂનાની દમનનીતિ, નાતુ ભાઈઓની વિનાતપાસ અટકાયત અને ટિળકને થયેલી સજા તરફ લોકોનું ધ્યાન ખેંચ્યું. પ્રચલિત ન્યાયની પદ્ધતિને લીધે ટિળક ઉપર અન્યાય થયો છે એમ દાખલા દલીલ સાથે સિદ્ધ કર્યું. અને રાજદ્રોહનો કેસ હોય તોપણ તે હિન્દુસ્તાનમાં હિન્દી જૂરી આગળ જ ચાલવો જોઈએ એવો પોતાનો અભિપ્રાય વ્યક્ત કર્યો. તેમ જ હિન્દી અને બ્રિટિશ નાગરિકોના સમાન હક્ક અને દરજ્જાનું આવેશપૂર્ણ પ્રતિપાદન કર્યું.

નાતુ ભાઈઓની અટકાયતના વિરોધના ઠરાવ પર ભાષણ કરતાં બાબુ સુરેન્દ્રનાથ બેનરજીએ લો. ટિળક માટે આખા રાષ્ટ્રનું હૈયું દુઃખથી કેવું પીડાઈ રહ્યું તે જણાવતાં કહ્યું કે, “ પૂના ઉપર વધારાની પોલીસ લાદવામાં આવી છે એ ભૂલ છે એવો અમારો મત છે. શ્રી ટિળક અને પૂનાના બીજા પત્રકારોને કેદમાં પૂરવા એ તેથી પણ મોટી ભૂલ છે એમ અમને લાગે છે. શ્રી ટિળક માટેની સહાનુભૂતિથી મારું હૈયું ભરાઈ આવ્યું છે. આખા રાષ્ટ્રની આંખમાંથી આંસુ વહી રહ્યાં છે. . . ”

તે વખતે આખી સભાએ ઊઠીને ટિળકના નામનો જયજયકારો બોલાવ્યો; અને એ ક્ષણથી ટિળક અખિલ ભારતીય માન્યતા ને પ્રતિષ્ઠાને પામ્યા.

૨૯

બીજી કારાવાસ

ટિળકે રાજદ્રોહ માટે સજા થતાં પહેલાં જ કાઉન્સિલની જગ્યાનું તેમ જ પૂના મ્યુનિસિપાલિટીના સભ્ય તરીકેનું રાજીનામું આપી દીધું હતું. પણ મુંબઈની સેનેટના સભ્ય તરીકેનું રાજીનામું આપ્યું ન હતું. એટલે સરકારે પોતે જ તેમને તે પદ પરથી દૂર કર્યા.

જેલમાં ટિળકના ખૂબ બેહાલ થયા. ડુંગળી વગેરે પ્રત્યે સૂગ હોવાથી તેમને કેવળ લૂખો રોટલો ખાવો પડતો. દૂધ ધીનું તો નામ ન મળે. તેથી તેમનું વજન ઝપાટાભેર ઘટવા લાગ્યું ને ૧૩૫ રતલ હતું તે ૧૦૫ પર આવ્યું. જેલની ઓરડી અને કપડાંવસ્ત્રો ગંદાં હતાં તેથી પણ તેમની તબિયત પર માઠી અસર થવા લાગી. કાથીની દોરડી બનાવવાનું કામ તેમને આપવામાં આવેલું.

ટિળકની તબિયતના સમાચાર જુદે જુદે માર્ગે બહાર આવતાં લોકોમાં ખૂબ ચિંતાની લાગણી ફેલાઈ. સરકારને અરજીઓ કરવાથી કશું પરિણામ આવવાનો સંભવ ન હોવાથી ટિળકના મુંબઈના એક વકીલ મિત્ર શ્રી સેટલૂરે વિલાયતની હોવર્ડ ઍસોસિયેશન નામની સંસ્થાને તે બદલ કાગળો લખવાની શરૂઆત કરી. જેલમાં કેદીઓ પ્રત્યે માણસાઈવાળું વર્તન કરવામાં આવે, તેમનું જીવન સહ્ય બને અને જેલમાં સુધારા થાય તે માટે પ્રયત્ન કરવાનું આ સંસ્થાનું કામ હતું. તેણે એ પત્ર ભારતમંત્રી પર રવાના કર્યો અને તેણે જેકે જવાબ તો સરકારી ઢબે જ આપ્યો તોય અંદરખાનેથી ટિળકની બાબતમાં સૂચનાઓ જરૂર આપી હોવી જોઈએ. કારણ તે પછી ટિળકને ડોંગરી જેલમાંથી ભાયખલા જેલમાં ને ત્યાંથી ૧૮૯૮ ના ફેબ્રુઆરી મહિનામાં યરવડાની જેલમાં ખસેડવામાં આવ્યા. તેમના ખોરાકમાં થોડુંક દૂધ ને ઘી દાખલ કરવામાં આવ્યાં ને કાથીના કામને બદલે ગાલીચા માટે સૂતર અને ઊન રંગવાનું કામ તેમને આપવામાં આવ્યું.

રંગનું કામ બુદ્ધિપૂર્વક અને વધારે સારી રીતે કરી શકાય તે માટે ટિળકે પ્રો. ગજજરને કાગળ લખી માહિતી મંગાવી એટલે તેમણે કેટલાંક

૧૫૨

પુસ્તકો અને નુસખા (ફોર્મુલા) પણ મોકલ્યાં. ટિળકે એ કામ ખૂબ રસપૂર્વક કર્યું ને જાતજાતના પ્રયોગો કરી જોયા, અને તેનાં ટાંચણ પણ કર્યાં. બહાર આવ્યા પછી એ ટાંચણો જોવા માટે જ્યારે તેમની પાસે કોઈ આવતું ત્યારે તેઓ મજાકમાં કહેતા કે, “મારું રંગવિદ્યાનું જ્ઞાન જેલમાં બેસીને કામ કરે તેને જ ફળ આપે છે. હું માહિતી આપું, પણ તમે જેલમાં જવા તૈયાર છો?”

ટિળક જેવા સ્વમાની માણસને એ જમાનામાં જેલમાં શી શી મુશ્કેલીઓ પડી હશે તેની તો કલ્પના જ કરવી ઘટે. પોતાનું તો ઠીક પણ પોતાને મળવા આવનારાઓનું અપમાન સહન કરવું વધારે મુશ્કેલ હોય છે. એક વખત ટિળકના મિત્ર બેરિ. ખરે અને શ્રી કેળકર તેમને મળવા યરોડા જેલ પર ગયા. સુપરિન્ટેન્ડેન્ટની ઓફિસમાં તે સાહેબની ખુરશી સામે બીજી એક ખુરશી હતી. સાહેબ ઓરડામાં ન હતા. એટલે ખરે સ્વાભાવિકપણે જ પેલાં બીજી ખુરશી પર બેઠા. એટલામાં સાહેબ આવ્યા અને ખરેને ખુરશી પર બેઠેલા જોઈ તેમનો પિત્તો ગયો ને તેમણે “એ ખુરશી પર તમે શા માટે બેઠા?” એમ ખરેને બૂમ પાડીને પૂછ્યું. “હું મુલાકાત માટે આવનાર છું એમ મેં અગાઉથી જણાવ્યું હતું તેથી ખુરશી મારે માટે હશે એમ સમજીને બેઠો.” એમ ખરેએ જવાબ આપ્યો. એટલે સાહેબ કહે, “એમ ભલે હો, પણ હું તમને બેસવાનું ન કહું ત્યાં સુધી ન બેસાય એ તમારે જાણવું જોઈતું હતું.” એ સાંભળી ખરે ગુસ્સે થઈને ઊઠ્યા. એટલે સાહેબ કહે, “સારું, હવે ખુરશી પર બેસો!” એટલે “મારે તમારી ખુરશીની જરૂર નથી, હું અહીં મારા કામ માટે આવ્યો છું. હું વકીલ છું તેથી મને ઊભા રહીને બોલવાની સારી પેઠે દેવ છે.” એમ કહીને ખરેએ પોતાનું કામ પૂરું કરીને વિદાય લીધી. ખરે હાઈકોર્ટ વકીલ ને બેરિસ્ટર હતા તેમ જ ધારાસભાના સભ્ય હતા એ વાતની સુપરિન્ટેન્ડેન્ટ જોકસનને ખબર તો જરૂર હશે જ.

એ જમાનામાં જેલના નિયમો વગેરે કેદીને સુધારવા નહીં પણ સજા કરવા માટે હોય છે એવું જેલ મેન્યુઅલમાં જ સ્પષ્ટપણે લખેલું હતું, અને રાજદારી કેદીઓનો નોખો વર્ગ પણ ન હતો. એટલે ચોર, ડકુ, ખૂની પ્રત્યે જે વર્તન રાખવામાં આવતું તેવું જ ટિળક જેવા પ્રત્યે પણ રાખવામાં આવતું હતું. કેદીના શરીર પર કોઈ પણ શોભાવાળી ગણાય એવી વસ્તુ તો કેમ જ રખાય? એનો એક રમૂજી દાખલો જોવા જેવો છે. એક વખત

ટિળકે ઘેરથી દક્ષિણી જોડા મંગાવ્યા. એ જોડા ચળકતા લાલ રંગના હોય છે, એટલે તે જોડામાં આવતાં, એવા ખૂબસૂરત જોડા કેદીને શી રીતે અપાય એમ વિચારી તેના પર કાળો રંગ ચોપડીને પછી તે ટિળકને આગવામાં આવ્યા!

યરવડાની જેલમાં ટિળક હતા તે જ વખતે રૅ'ડના ખૂન માટે ફાંસીની સજા પામેલા દામોદર ચાફેકરને ત્યાં ફાંસી માટે મોકલવામાં આવેલા. મારે સરકારને અરજી કરવી છે ને તે ટિળક પાસે લખાવવી છે એવી તેણે માગણી કર્યાથી જેલના અધિકારીએ તેની વિનંતી સ્વીકારીને ટિળક સાથે યોગ્ય અધિકારીની હાજરીમાં તેની મુલાકાત કરાવી. મુલાકાત ત્રણ કલાક ચાલી. તે અરજીનું કશું પરિણામ ન આવ્યું. ચાફેકરે ફરી ટિળકને મળવાની રજા માગી ને ટિળક પાસેથી ગીતાની નકલ પોતાની પાસે છેવટ સુધી રાખવા માટે લીધી અને ફાંસી અપાયા પછી પોતાના દેહનો અગ્નિસંસ્કાર વિધિપૂર્વક થાય તેની તેઓ ગાઠવણ કરે એવી વિનંતી કરી. ટિળકે તે મુજબ પોતાને મળવા આવેલા વિદ્વાંસ મારફતે તે વ્યવસ્થા કરી હતી.

ટિળક ગિરફતાર થઈને તેમને સજા થયા પછી રૅ'ડનું ખૂન કરવા માટે દામોદર ચાફેકરને ફાંસીની સજા થઈ અને ટિળક સાથે એ ખૂનનો કોઈ પણ રીતે સંબંધ જોડી શકાયો નહીં; તેમ જ ખૂનની પાછળ કોઈ પણ જાતનું કાવતરું ન હતું એવું પણ સરકારને જણાયું અને તેથી પૂના પર જે સજાની પોલીસ લાદેલી તે પણ ઉઠાવી લેવામાં આવી. એટલે ટિળકને જેલમાં રાખી મૂકવા એ તદ્દન અનુચિત અને અન્યાયનું હતું. તેથી સરકારે હવે ટિળકને છોડી મૂકવા જોઈએ એવા પત્રો છાપામાં આવવા લાગ્યા. અને સરકાર પાસે લાગવગ ધરાવનારા લોકોએ તેમને છોડાવવા માટે પ્રયત્ન કરવો જોઈએ એવી સૂચનાઓ પણ થવા લાગી. પણ એવી અરજી હિન્દમાંથી ન થતાં પ્રો. મેંકસમુલર, સર વિલિયમ હંટર, વિલિયમ કેન, દાદાભાઈ નવરોજી, રમેશચંદ્ર દત્ત ઇત્યાદિની સહીથી વિલાયતમાં ભારત-મંત્રીને કરવામાં આવી. પણ તેનું કશું તાત્કાલિક પરિણામ આવ્યું નહીં.

પ્રો. મેંકસમુલરને પાંચ વરસ પર ટિળક સાથે તેમના મોરારજી ગ્રંથ બાબત પત્રવહેવાર થયો હતો તેથી તેમના જેવો વિદ્વાન પંડિત રાજદ્રોહના આરોપસર સખત મજૂરીની સજા ભોગવતો જેલમાં સબડી રહ્યો છે તે જાણી તેમને દુઃખ થયું. તેમણે પોતે સંપાદન કરેલી ઋગ્વેદની એક નકલ ટિળકને ભેટ મોકલાવી, અને ટિળકની મુક્તિ માટે જો કોઈ સરકારને અરજી વગેરે

કે તો લોકોની ચિનતીને માન આપી દિજકને છોડવા માટે સરકારને સમજાવવાનો હું મારાથી બને તેટલો પ્રયત્ન કરીશ એમ પણ જણાવ્યું હતું. અને તે મુજબ ઉપરની અરજી પર તેમણે સહી કરી હતી.

જ્યેદની નકલની પહોંચ સ્વીકારતાં દિજકે મેંક્સમુલરને લખેલા કાગળમાં જણાવ્યું કે, “મારા છુટકારા માટે કરેલી અરજી પર આગે સહી કરી તે મારા જણવામાં આવ્યું છે. તેનું પરિણામ ગમે તે આવે, આગે મારા પર જે ઉપકાર કર્યો છે તે બદલ કેવી રીતે આભાર માનવો તે મને સમજતું નથી. . . . મને થોડે પછી જે કોઈ ફેરિસદનો સમય મળે છે તે હું જ્યેદ, બ્રહ્મસૂત્રો, ભગવદ્ ગીતા ઇત્યાદિ વાંચવામાં જ ગાળું છું. . . . હાલ ‘ઓરાયન’ની પહેલાંના કાગળની પરિસ્થિતિને વિષે હું મારા વિચારો નક્કી કરી રહ્યો છું. અહીંથી બહાર પડ્યા પછી તે કામ પૂરું કરવાનો મારો વિચાર છે.”

મેંક્સમુલરે મોકલાવેલ જ્યેદના ગ્રંથો જ્યારે દિજકને પહોંચાડવા માટે જેલ પર આવ્યા ત્યારે મિ. સોલોમન નામના એક એમ. એ. થયેલા વિદ્યાર્થિક મૃદસ્ય જેલના સુપરિન્ટેન્ડેન્ટ હતા. ખુદ મેંક્સમુલર જેને પોતાના ગ્રંથો ભેટ મોકલે છે તે માણસ આપણા તાબાનો એક કેદી છે તે જાણી સોલોમનને ભારે નવાઈ લાગી તે એ કેદી વિષે તેના મનમાં સદ્ભાવ પેદા થયો. તેણે દિજકને રાતે દસ વાગ્યા સુધી વાંચવા માટે દીવાની ખાસ સગવડ કરી આપી, જેલની ઇસ્પતાલમાં ભોજન કરવાની વ્યવસ્થા કરી આપી, તે બીજી પણ કેટલીક સહત આપી.

મિ. સોલોમનના ગયા પછી આગળ કહેલા મિ. જોક્સન સુપરિન્ટેન્ડેન્ટની જગ્યાએ આવ્યા. તેમણે જેકે સોલોમને કરેલી ખાવાપીવાની, કામની તેમ જ દીવાલત્તીની બાબતમાં કશો ફેરફાર કર્યો નહીં તોય કેટલીક બાબતમાં પોતાના હલકા મનનું પ્રદર્શન જરૂર કર્યું.

સજાનું એક વરસ પૂરું થવા આવ્યું એ વખતે દિજકની મુક્તિનો પ્રયત્ન ફરી શરૂ થયો. પોતાની મુક્તિ માટે દિજક પોતે અરજી કરે એવી સરકારની એક શરત તો તેમણે એવી અરજી કરીને પૂરી કરી. તેમાં તેમણે એમ જણાવ્યું કે મને સજા થયા પછી અનેક વસ્તુઓ બહાર આવી છે. મારા લેખોનો ખૂન સાથે કશો સંબંધ નથી. એટલે હવે મને તમારે છોડવો જોઈએ. પણ સરકારે એવી ઇચ્છા વ્યક્ત કરી કે હવે પછી રાજકારણમાં ભાગ ન લેવાનું તેમ જ છૂટ્યા પછી સત્કાર સમારંભમાં હાજર ન રહેવાનું

ટિળક લખી આપે. તે પેકી બીજી શરત તો ટિળકે તરત સ્વીકારી. પણ પહેલી શરત કદી માન્ય કરી શકાય તેમ નથી એમ જણાવ્યું. તેથી છુટકારાની બાબતમાં કશું થવાની સંભાવના રહી નહીં.

તેમ છતાં ટિળક તરફથી તેમના સલાહકાર શ્રી ખરે અને સરકાર વતી પોલીસ અધિકારી શ્રી બ્રુઝન એ બેની વારંવાર યરવડા આવજા શરૂ થઈ ને છેવટે ફરી રાજદ્રોહનો ગુનો ટિળક કરે ને તે સાબિત થાય તો અત્યારે બાકી રહેલી છ માસની સજા તેમણે ભોગવવી, એ શરત બંને પક્ષે માન્ય થઈ ને ૬ સપ્ટેમ્બર ૧૮૯૮ને રોજ રાતે દસ વાગ્યે ટિળકને યરવડા જેલમાંથી છોડી મૂકવામાં આવ્યા.

થોડા જ વખતમાં ટિળકની મુક્તિના સમાચાર ચૌમેર ફેલાયા. બીજા દિવસે લગભગ દસ હજાર માણસો ગાયકવાડ વાડામાં ટિળકને મળવા આવી ગયા હશે એમ મુંબઈના એક અંગ્રેજી દૈનિક પત્રે લખ્યું હતું. તે દિવસે મંદિરોમાં દીપોત્સવ કરવામાં આવ્યો. આખા દેશમાંથી તેમ જ પરદેશમાંથી પણ અભિનંદનના તારો તથા કાગળો આવ્યા. ટિળકની મુક્તિ થયાના આનંદમાં અનેક સમારંભો થયા. પણ તેમાં ટિળક હાજર ન રહ્યાથી ઝાઝો રસ રહ્યો નહીં.

લોકમાન્ય ટિળક

અંડ છકો

૩૦

‘તે જ કામ કરવાનો છું’

જલમાંથી છૂટીને આવ્યા પછી ટિળક આરામ લઈ તબિયત સુધારવા માટે દોઢ જે મહિના સિંહગઢ પર જઈને રહ્યા. પછી રાષ્ટ્રીય મહાસભાના મદ્રાસના અધિવેશનનું આમંત્રણ આવતાં ડિસેમ્બરની આખરે ત્યાં ગયા. અધિવેશનમાં તેમ જ મસલત સમિતિમાં ચૂંટાયા હતા તેમાં પણ તેઓ બોલ્યા નહીં તેથી વિરોધી પક્ષના લોકોએ જાત જાતની અફવાઓ ફેલાવવા માંડી. એટલે એક છાપાવાળાને આપેલી મુલાકાતમાં તેમણે ચોખવટ કરી કે, “ મને બોલવાનો કોઈએ પ્રતિબંધ ક્યો ન હતો, એટલું જ નહીં પણ બોલવાનો આગ્રહ પણ કેટલાક લોકોએ કરેલો. પણ એક વાર બોલવાની શરૂઆત કરું તો ઠેકઠેકાણે ભાપણા આપવા માટે લોકોનો આગ્રહ શરૂ થાય, તે મારી હાલની તબિયતને માફક આવે એવું નથી. સભામાં ન બોલવા માટે સરકાર સાથે હું બંધાયો નથી. ”

એ જ છાપાવાળાએ છેવટે એવો પ્રશ્ન પૂછ્યો કે, “ હવે પછી આપ શું કરવાના છો ? ”

તેના જવાબમાં “ હું આજ સુધી જે કરતો આવ્યો છું તે જ કરવાનો છું. ” એવો તેમણે ટૂંકમાં જવાબ આપ્યો.

બરાબર આ જ વખતે તા. ૩૦ ડિસેમ્બર ૧૮૯૮ ને રોજ લૉર્ડ કર્ઝને હિન્દની ભૂમિ પર વાર્ષિકસરોય તરીકે પગ મૂક્યો. તેની કારકિર્દી અલગ પ્રકરણમાં જોઈશું.

મદ્રાસની મહાસભા પછી ટિળક સિલોન જઈ આવ્યા. રસ્તામાં કુંભકોણમ, તંજાવર, મદુરા વગેરે ઠેકાણે ગયા ને ત્યાંનાં ઊંચાં ગગનચુંબી ગોપુરોવાળાં મંદિરો જોઈને તેમના મન પર ભારે અસર થઈ. તેઓ કહે છે, “ હિન્દુધર્મ અને દેવસ્થાનોના પ્રાચીન સ્વરૂપ તથા તેના વૈભવની વાસ્તવિક કલ્પના આ સંસ્થાઓ જોયા વિના કોઈને નહીં આવે. ... હિન્દુધર્મના વૃક્ષને અને તેની સાથે જ બંધા હિન્દુ સમાજમાં જે એક જાતનો એકચનો ભાવ નજરે પડે છે તેને જીવતો રાખવા માટે આ મહત્ત્વનાં સાધનો નથી એમ કોણ કહી શકશે ? ”

૧૫૯

થોડા આડા ફંટાઈને તેઓ પોંડિચેરી પાણુ ગયા. પોંડિચેરી જેવા નાનકડા પ્રાન્તને પેરિસની લોકસભામાં બે પ્રતિનિધિઓ મોકલવાનો હક હતો. એટલે બ્રિટિશ મુલક કરતાં એ પ્રાન્તની પ્રજાને કેટલાક વધારે મહત્ત્વના રાજકીય હકો છે, એ તેમણે જોયું. તેમ જ ત્યાં અંગ્રેજીનો પ્રચાર ઓછો છે, એટલે આપણે ત્યાંના કેટલાક લોકો અંગ્રેજી ભાષાના પ્રસાર સાથે રાજકીય હકોનો સંબંધ જોડે છે તે બરાબર નથી, તેને માટે એક પ્રત્યક્ષ પુરાવો તેમણે જોયો.

સિલોનમાં ત્યાંના લોકોની સામાજિક સ્થિતિ જોઈને તેઓ કહે છે, ખ્રિસ્તી મિશનરીઓનાં ત્રણસો વરસના સહવાસને, બદલે જીવમને, પરિણામે હિન્દુસ્તાનમાં જે સામાજિક સુધારાઓ કરવા માટે આપણા સુધારકો આટ-આટલા ધમપછાડા મારે છે તે બધા સિલોનમાં કચારના થઈ ચૂક્યા છે, પણ તેને પરિણામે ત્યાંના લોકોનું પોતાના ધર્મ, રાષ્ટ્ર, અને સંસ્કૃતિ વિષેનું અભિમાન સાવ લોપ પામ્યું છે. એટલે એ અભિમાન જાગ્રત કરવું એ ત્યાંના સામાજિક સુધારાનું મહત્ત્વનું અંગ છે.

સિલોનમાં રહ્યા તે દરમ્યાન તેમણે બૌદ્ધ સંસ્કૃતિ અને તત્ત્વજ્ઞાનના પોતાના અભ્યાસમાં પણ થોડોક ઉમેરો કરી લીધો.

સિલોનના પ્રવાસથી ટિળક ફ્રેંચુઆરી મહિનામાં પૂના પાછા આવ્યા. તે વખતે રાંડ ખૂન કેસના બીજા આરોપી બાળકૃષ્ણ ચાફેકરનો ખટલો સેશન્સ કમિટ થયો હતો. પણ જે દ્રવિડ ભાઈઓએ વીસ હજાર રૂપિયાના ઠેનામની લાલચથી આપેલી બાતમી પરથી બાળકૃષ્ણને પકડવામાં આવેલો તેમનું જ ૮મી ફ્રેંચુઆરીને રાતે ચાપેકર ભાઈઓમાંના ત્રીજા ભાઈ વાસુદેવે, રાનડે અને સાહે નામના પોતાના બે સાથીઓની મદદથી ખૂન કર્યું અને ૧૮૯૭ના જૂનમાં બનેલી ઘટનાઓની જ એક રીતે પુનરાવૃત્તિ થઈ. ઑંગ્લો ઈંડિયન પત્રોએ તો તેમના શિવાજ પ્રમાણે આ બધા બનાવો સાથે ટિળકનું નામ સીધી કે આડકતરી રીતે જોડવાનો પ્રયત્ન શરૂ કરી જ દીધો. આ જ અરસામાં લોર્ડ સેંટર્સ્ટની મુદત પૂરી થતાં લોર્ડ નોર્થકોટને મુંબઈના ગવર્નરને પદે મોકલવાનું જાહેર થયું. એટલે ઇંગ્લાન્ડના કોંગ્રેસિવ પક્ષના ગ્લોવ પત્રના ૨૮મી ઓક્ટોબરના અંકમાં તેમને સાવધ કરી ઉપદેશ આપવા માટે એક લેખ પ્રસિદ્ધ થયો. તેમાં પૂનાની ચળવળ પર વિશેષ ભાર દઈને કહેવામાં આવ્યું કે, “આ જે ખૂનની પરંપરા ચાલી છે તેનું ટિળકે સંચાલન નહીં કર્યું

‘તે જ કામ કરવાનો છું’

૧૬૧

હોય તોય તેની પાછળની પ્રેરણા તો ચોક્કસ તેમની જ છે. અને મુંબઈ ઇલાકામાં રાજદ્રોહનાં જે ભયાનક કાવતરાં ઠેર ઠેર થઈ રહ્યાં છે તેના આગેવાન તેઓ જ છે. તેથી પૂનાના બ્રાહ્મણો પર ગવર્નરે જરાય વિશ્વાસ મૂકવો નહીં.” મહાસભાના રાજકારણ પર કટાક્ષ કરતાં તેણે લખ્યું, “ટિળક અને ગોખલે જેવા માણસો રાષ્ટ્રીય મહાસભામાં હાજર રહી શકે છે તે પરથી જ એ મહાસભા કેવી જાતની છે તેની આપણને ખબર પડી ચૂકી છે! ખુદ ચાફેકર ભાઈઓ જ આ સભામાં હાજર રહી શક્યા નહીં એ કેવી દુઃખની વાત કહેવાય !”

ગ્લોવ પત્રમાંથી આ ઉતારો વિવાદાત્મક લોકમત તરીકે મુંબઈના ટાઈમ્સ ઓફ ઇન્ડિયાએ પોતાના ૧૮-૧૧-૧૮૯૯ના અંકમાં છાપ્યો. તેથી પત્રકાર-દુનિયામાં ખળભળાટ થયો. એટલે ટિળકે તા. ૨૩મી નવેમ્બરને રોજ ટાઈમ્સ ઓફ ઇન્ડિયા પર બદનક્ષીની ફરિયાદ દાખલ કરી, અને ના. ફિરોજશાહ મહેતાને વકીલાતનામું આપ્યું. ટાઈમ્સે તરત માફી માગી; એટલે તેના પરથી ફરિયાદ પાછી ખેંચી લેવામાં આવી.

પણ મૂળ લખાણ તો ગ્લોવનું હતું. એટલે તેને પ્રથમ નોટિસ આપવામાં આવી. પણ તે તેણે ગણુકારી નહીં. એટલે તા. ૨૮ જૂન ૧૯૦૦ને રોજ લંડનની હાઈકોર્ટમાં દાવો દાખલ કરીને સોલિસિટરની આગ્રહભરી સલાહથી પોણો લાખ રૂપિયા નુકસાનના માગવામાં આવ્યા. દાવામાં પોતે પુરાવાને અભાવે ફાવશે નહીં એવી ખાતરી થતાં ગ્લોવે પણ માફી માગી, ટિળકનું ખર્ચ આપ્યું અને દુકાળ-ફંડમાં મદદ કરી; અને એવી રીતે આ પ્રકરણનો અંત આવ્યો.

ગ્લોવની માફીના સમાચાર ન્યા. રાનડેને કોઈએ આપ્યા ત્યારે તેમણે ટિળકની ચીવટ અને નિર્ભયતાની તારીફ કરી હતી એમ કહેવાય છે.

પુનશ્ચ હરિઃ ૐ

તા. ૪ જુલાઈ ૧૮૯૯ને રોજ ટિળકે લગભગ બે વરસના ગાળા પછી કેસરીના તંત્રી તરીકે ફરી રીતસર કામ રાફે કર્યું, અને ‘પુનશ્ચ હરિઃ ॐ!’ એ મથાળાવાળો એક લાંબો લેખ લખ્યો. તેમાં પ્રથમ બે વરસના ‘કર્મલોપ’ પછી ‘સ્વાધ્યાય’ની શરૂઆત કરતાં પહેલાં પ્રથમ પરમેશ્વરનું સ્મરણ કરીને રાજદ્રોહના ફેજદારી ખટલા વખતે આખા દેશે પૈસાની તથા બીજી મદદ કરી તેથી તેમને માથે શાસ્ત્રકારોએ કહેલાં ત્રણ ઋણો ઉપરાંત એક નવું ચોથું “લૅન્ડિક ઋણ” ઉપસ્થિત થયું; તેમાંથી આમરણ લોકસેવા કરીને પણ મુક્ત થવાશે કે નહીં તેની ખબર પડતી નથી, છતાં આજ સુધી જે રીતે જિંદગી ગાળી તે જ રીતે ગાળવાનું બંધન સ્વીકારવાનું તેને કારણે જ પોતાને માટે અનિવાર્ય બને છે, એમ તેમણે જણાવ્યું. પણ ૧૮૯૭-૯૮માં લોકોમાં જે ચળવળ થઈ તેનું નિમિત્ત કારણ અમુક રીતે પોતે હતા તોય તેનું બધું શ્રેય સરકારને જ આપવું ઘટે, એમ તેમણે કહ્યું.

પોતાની ગેરહાજરી દરમ્યાન કેસરી પત્ર કોઈ પણ જાતની ઊણપ વિના, બલકે વચ્ચે કોઈ વિશ્લેષ પડ્યો છે તે જાણવા દીધા વિના, ચલાવવા માટે તેમના સાથીઓ શ્રી કેળકર અને ખાડિલકર તેમ જ મુંબઈના બાતમીદાર શ્રી અનંતનો અને પોતાને મુદત પૂરી થતાં પહેલાં છોડાવવાના પ્રયત્ન કરનારાઓનો અને તેમાંના આગેવાન પ્રો. મેક્સમુલરનો તેમણે આભાર માન્યો. વચલાં બે વરસનું સિંહાવલોકન કરીને, રાજદ્રોહના કાયદામાં સરકારે સુધારો કર્યો તેની ચર્ચા કરી અને લખ્યું કે, “અમારા જેવાનો ભોગ લીધા પછી તેમાં સુધારો કરવાને બદલે સુધારો પહેલો કર્યો હોત તો અમે કંઈ તેનો ભંગ કરવા માગતા ન હતા. અમારી બધી પ્રવૃત્તિ અમે કાયદામાં રહીને જ કરવા માગીએ છીએ. તેની સાથે તેમાં જે કોઈ છૂટછાટ હોય તેનો પણ પૂરેપૂરો લાભ લઈશું; બલકે તેમ કરવું એ અમારી ફરજ છે એમ અમે માનીએ છીએ.”

તે પછી વર્તમાન સ્થિતિનો વિચાર કરતાં વિનીત પક્ષના લોકોને
'ઉદ્દેશીને તેમણે લખ્યું,

“બે વરસ પર જ્યારે પૂનામાં ડેક્કન સભાની સ્થાપના સાથે ‘મોડરેશન’ (વિનીતતા) નો નવો રાજકીય સંપ્રદાય નીકળ્યો, તે વખતે જ તેનું આવું પર્યાવસાન થયે એવી ધાર્સ્તી અમે વ્યક્ત કરેલી. અમારા લેખ બદલ કેટલાક લોકોએ અમને વળોડી કાઢ્યા હતા, પણ અમારું ભવિષ્ય પાછળથી બનેલા બનાવોથી સાચું પડ્યું છે. . . . હવે જે થયું તે થયું, તેને વિષે દુઃખ ન કરતાં હવે પછી શું કરવું તેનો વિચાર કરીએ. સરકારે ધારણ કરેલા ઉગ્ર સ્વરૂપને લીધે તેમ જ પ્લેગ વખતની ગડબડને લીધે પૂના શહેરની બધી જાહેર પ્રવૃત્તિઓ બંધ જેવી પડી છે. એ ઠંડી પડેલી સંસ્થાઓમાં ફરી જાગૃતિ લાવવી હોય તો પ્રથમ આપણે અંદર અંદર એકતા સ્થાપન કરવી જોઈએ. આપણે વિનીતો અને ઉગ્ર વિચારવાળાઓ પોતાને મોર અને સામાવાળાને કાગડો કહીને તેનો ગમે તેટલો ઉપહાસ કરીએ તોય એ બન્નેને ઘપ્પડ લગાવનારો નોકરશાહીનો ગરુડ માથા પર ધૂમી રહ્યો છે, એ છેલ્લાં બે વરસના અનુભવ પરથી આપણે ન સમજીએ તો આપણા જેવા મૂરખ આપણે જ. ખટલો થયો એ જ જહાલપણાનું લક્ષણ છે, એમ જો કોઈ કહે, તો હું જવાબ આપું કે, મવાળ (વિનીત) કહેવડાવનાર વ્યક્તિ કે છાપા પર કેસરીની જેમ જ ખટલા થાત; પણ તે ન થવાનું કારણ જુદું જ છે. કોઈ પોતાને વિનીત તરીકે ઓળખાવવાનો ગમે તેટલો પ્રયત્ન કરે તોય તે સરકારની દૃષ્ટિથી તેવો બનતો નથી એ જાઈલ્સ સાહેબના પરિપત્ર* પરથી સ્પષ્ટ થાય છે. અંગ્રેજ રાજકર્તાઓ પાસેથી પ્રજાને કયા હક જોઈએ તે બાબત જહાલ અને મવાળ બન્ને પક્ષો એકમત ધરાવે છે. એ હક કયા તે લોકોને સમજાવવાની તેમ જ તેઓ સરકાર પાસે તેની માગણી કરતા થાય તેમ કરવાની જરૂર છે, એ બાબત પણ મતભેદ નથી. આમ જો હોય તો પછી જહાલપણું ને મવાળપણું કયાં રહ્યું? બોલવાની ને લખવાની મર્યાદા તો જે કાયદો નક્કી કરે તે બન્નેએ માન્ય કરવી જ રહી. તો પછી ભેદ કયાં રહ્યો?...કાયદાએ લખવાબોલવામાં આપણને આપેલી છૂટછાટમાં આમેય કાપ મૂક્યો છે. . . . તેમાં જહાલમવાળના ભેદ કરવા બેસવું યોગ્ય નથી. . . . તેથી એકબીજાથી વહેમાઈને અલગ રહેવાનું છોડી દઈ, ઓછામાં ઓછું, જે બાબતમાં એકમત હોય તેમાં સાથે બેસીને એક દિશા નક્કી કરી એ તરફ પ્રયાણ કરવું એ આજની પરિસ્થિતિમાં પૂનાવાળાઓનું આદ્ય કર્તવ્ય છે એમ અમને લાગે છે.”

* જુઓ પૃષ્ઠ ૧૬૮.

પણ ટિળકની આ વિનંતીની વિનીતો પર કશી અસર થઈ નહીં. ૧૯૦૧ ના ફેબ્રુઆરી માસમાં મુંબઈના ગવર્નર લૉર્ડ સેંટરર્ટનો નિવૃત્ત થવાનો સમય પાસે આવ્યો, એટલે ભાંડારકર, ચંદાવરકર વગેરેએ તેને માનપત્ર આપવાની તથા તેનું સ્મારક કરવાની વાત શરૂ કરી. સેતલવાડ, વાસ્થા જેવાને પણ એ વાત પસંદ પડી ન હતી, પણ પોતાના આગેવાન ફિરોજશાહ મહેતાનું વલણ જોઈ તેઓ તેની સાથે સંમત થયા.

નોકરશાહી અને રાષ્ટ્રીય બળો વચ્ચે ઝઘડો શરૂ થઈ ચૂક્યો હતો એવે વખતે મહાસભાના આગેવાનોની આ નબળાઈ ટિળકને જરાય ગમી નહીં. તેમણે લૉર્ડ સેંટરર્ટની કારકિર્દી વખોડી કાઢતો ઠરાવ આ વરસની લખનીની મહાસભાની બેઠકમાં રજૂ કર્યો. તેનો મહાસભાના આગેવાનો તરફથી ખૂબ વિરોધ કરવામાં આવ્યો. ટિળકે લૉર્ડ સેંટરર્ટનો અમલ દેશના હિતને હાનિકારક ન હતો એમ સિદ્ધ કરવા પ્રતિનિધિઓને પડકાર કર્યો. તેમણે નોકરશાહીનાં અપકૃત્યો ગણી બતાવ્યાં અને તેમાં કોઈ અતિશયોક્તિ હોય તો તે બતાવવાની માગણી કરી. પણ મહાસભાના પ્રમુખ રમેશચંદ્ર દત્ત તેમ જ વિનીત વૃત્તિના ઘણા પ્રતિનિધિઓ આ ઠરાવ રજૂ કરવા દેવાની તદ્દન વિરુદ્ધ હતા. એટલે એક સભ્યે આ સવાલ પ્રાન્તિક છે તેથી તેની ચર્ચા અખિલ ભારતીય સંસ્થામાં ન કરવી ઘટે એમ સૂચવ્યું. ત્યારે પ્રાંતિક બાબતોમાં મહાસભાએ રસ લીધો હોય એવા દાખલાઓ ટિળકે રજૂ કર્યા, અને જણાવ્યું કે ઠરાવ રજૂ ન કરવા દેવો એ ગેરવાજબી છે. છેવટે પ્રમુખે રાજીનામું આપવાની ધમકી આપી એટલે ઠરાવ પડતો મૂકવામાં આવ્યો.

લખનોની મહાસભા પછી ટિળક કલકત્તા ગયા. એ જ વખતે તેમના મિત્ર પ્રો. છત્રેનું સરકસ બ્રહ્મદેશમાં જવાનું હતું, એટલે તેમના આમંત્રણથી ટિળક વાસુદેવરાવ જેશીને સાથે લઈને તેમની સાથે બ્રહ્મદેશ ગયા. રંગૂનમાં તેઓ એક પખવાડિયું રહ્યા અને ત્યાંથી રેલ્વે માર્ગે માંડલે પણ જઈ આવ્યા ને અઠવાડિયા પછી કલકત્તા પાછા આવ્યા. બ્રહ્મદેશની લોકસ્થિતિ જોયા પછી સામાજિક ચર્ચામાં રાજકીય પ્રથમ કે સામાજિક પ્રથમ, એવો પ્રશ્ન ઉપસ્થિત થતાં, તેઓ બ્રહ્મદેશનો દાખલો અચૂક આપતા અને પોતાના અવલોકનના નિષ્કર્ષ રૂપે કહેતા કે, સામાજિક સુધારો અને રાજકીય ઉન્નતિ વિષે તાલાવેલી એ બે વચ્ચે કાયમનો કાર્યકારણ સંબંધ નથી, એટલું જ નહીં પણ વિરોધ હોવાનો પણ સંભવ હોય. સ્વદેશપ્રેમ, એકબીજા વચ્ચેના શુદ્ધ ભેદ ભૂલી જઈને દેશકાર્ય માટે એક થઈને કામ કરવાની

વૃત્તિ અને દેવ, પરદેશમાં જઈને ત્યાંથી નવા ઉદ્યોગોનું જ્ઞાન મેળવવાની ધગશ, પોતાના રાષ્ટ્રની વિશેષતા કાયમ રાખવા બાબત આસ્થા વગેરે જે ગુણો રાષ્ટ્રની ઉન્નતિ માટે આવશ્યક છે, તે આપણે જેને સામાજિક સુધારાને નામે ઓળખીએ છીએ તેના પર આધાર રાખતા નથી. એટલું જ નહીં પણ આવા સુધારણા જ્યાં થઈ છે ત્યાં એ ગુણોનો અભાવ હોઈ શકે છે, એ બ્રહ્મદેશનો સ્થિતિ પરથી જોઈ શકાય છે.

ટિળકે કેસરીનું તંત્ર ફરી હાથમાં લીધું તે જ વખતે પોતાનો લોકવાસ પણ ફરી શરૂ કરેલો, એટલામાં પૂનામાં ખેગે ફરી દેખા દીધી એટલે તે પાછો બંધ કરેલો પડ્યો; અને પછીથી તો કેસરી, મરાઠાનું કામ વધી જવાને કારણે એ કાયમનો જ બંધ કરવામાં આવ્યો.

આ જ અરસામાં ખેગના પ્રતિબંધક ઉપાય તરીકે હાઈકિન સાહેબે ખેગની રસી મૂકવાની (ઇનોક્યુલેશનની) શરૂઆત કરી અને એ એક અસરકારક ઉપાય છે એમ ગણી સરકારે તેને ફરજિયાત કરવાનો ઠરાવ કર્યો. ટિળકને રસી મુકાવવા સામે કોઈ તાત્ત્વિક વિરોધ ન હતો, પરંતુ એ ઉપાય પ્રયોગાવસ્થામાં હોવાથી તે ફરજિયાત ન હોવો જોઈએ એવો તેમનો આગ્રહ હતો. મુંબઈના ડોક્ટર ભાલચંદ્ર રસીનો જોરદાર પુરસ્કાર કરવા લાગ્યા, તેથી ટિળકને તેમની સાથે વાદવિવાદ કરવો પડ્યો. વિષય શાસ્ત્રીય હોવાથી ટિળકે તેનો વ્યવસ્થિતપણે અભ્યાસ કર્યો, અને કેસરીમાં લેખો લખી તેના દોષો બતાવવાની શરૂઆત કરી. એ જ વખતે કલુર્ગટકમાં ફરજિયાત રસી મૂકવાને લીધે કેવો કેર વર્તી રહ્યો છે ને રસી મુકાયેલા માણસો ઉપર કેવી ખરાબ અસર થાય છે, તે પુરાવા સાથે શ્રી ગુરુજીએ કેસરી પર લખેલા લેખો દ્વારા બતાવી આપ્યું. તેને આધારે રસી અંગે જોઈએ તેટલા પ્રયોગો થયા નથી, સરકાર નાહક ઉતાવળ કરી રહી છે, એવી દલીલ ટિળકે રજૂ કરી. આ પછી કેટલાક દિવસ બાદ સરકારે આ બધા સવાલનો વિચાર કરવાને માટે એક કમિશન નીમ્યું. ત્યારે ટિળકની ટીકા અને ગુરુજીની માહિતી બરાબર હતી એમ સરકારને પણ સ્વીકારવું પડ્યું. એટલે ૨૨-૨-૧૯૦૦ને રોજ મુંબઈ સરકારે એક ઠરાવ બહાર પાડી રસી મુકાવવાની બાબતમાં કોઈ પણ જાતની જબરદસ્તી કરવામાં નહીં આવે એમ જાહેર કર્યું.

બ્રહ્મદેશનો પ્રવાસ પૂરો કરીને ટિળક ફેબ્રુઆરી (૧૯૦૦)ની આખરે પૂને આવી પહોંચ્યા ને વિવિધ પ્રવૃત્તિઓમાં લાગી ગયા. આ વરસે

પેશવાઈના પ્રસિદ્ધ મુત્સદ્દી નાના ફઝનવીસના મૃત્યુને સો વરસ પૂરાં થયાં હતાં, તેથી તેમના વતન વેળાસ ગામે તેમની શતાબ્દી ઊજવવાનું કેટલાક લોકોએ નક્કી કર્યું. ટિળક પોતે તો ત્યાં જઈ શક્યા નહીં, પણ મરાઠા-શાહીના એ છેલ્લા મહાન મુત્સદ્દીની એક મોટી છબી અને પોતાના ભાષણ સાથે પોતાના ભાણા વિદ્વાંસને ત્યાં મોકલ્યા.

આપણે ત્યાં પંચાંગો અનેક પ્રચલિત છે અને તે પણ શાસ્ત્રીય દૃષ્ટિથી જોટલાં શુદ્ધ અને ચોક્કસ હોવાં જોઈએ તેવાં નથી. તેથી નિર્દોષ અને શાસ્ત્રીય પંચાંગ તૈયાર કરવું એ એક રાષ્ટ્રીય કાર્ય છે એમ ટિળકના ગુરુ પ્રો. છત્રે કહેતા હતા. ટિળકને પણ એ વાતનું તેટલું જ મહત્ત્વ લાગતું હતું. તેથી તેમણે આ વરસે ઉનાળામાં કેટલાક ખગોળશાસ્ત્રીઓને એકત્ર બોલાવીને પંચાંગ-સંશોધનના કાર્યની શરૂઆત કરી.

એ જ મહિનામાં સાતારામાં ભરાયેલી પ્રાન્તિક પરિષદમાં લૉર્ડ સેન્ટરલના સ્મારકને અંગે મુંબઈના નેતાઓએ જે યોજના લોકો આગળ રજૂ કરી હતી તેનો ટિળકે સખત વિરોધ કર્યો. આ પરિષદના પ્રસંગનો લાભ લઈ શ્રી અંતાજી દમોદર કાળે નામના સદ્ગૃહસ્થે પેસા-ફઝની યોજના લોકો આગળ પ્રથમ રજૂ કરી. ટિળકને એ ગમી અને તેમણે કેસરી દ્વારા તેને ટેકો આપી તેનો પ્રચાર શરૂ કર્યો.

વેદોક્તનું પ્રકરણ

આ અને આના પછીના વરસમાં મરાઠાઓ ક્ષત્રિય વર્ણના (દિજ) હોવાથી તેમની ધાર્મિક વિધિઓ પુરાણોક્ત પદ્ધતિને બદલે વેદોક્ત પદ્ધતિથી થવી જોઈએ એવો વાદ મૂળ વડોદરામાં શરૂ થયો ને ત્યાંથી કોલ્હાપુરના ઉત્તેજક વાતાવરણમાં જઈ તેણે જોર પકડ્યું. કોલ્હાપુરના રાજાએ પોતાના રાજજોર રાજીપાધ્યેને “તમારે મહેલમાં આવીને ધાર્મિક કૃત્યો વેદોક્ત પદ્ધતિથી કરવાં જ પડશે” એમ જણાવી તેમ એ ન કરે તો તેમનાં ઇનામ અને વર્ધાસન જમ થશે એમ જણાવ્યું. વેદોક્તનો આ વાદ બહુ ફેલાયો ને લાંબો ચાલ્યો. તેનો અંત આણવા માટે પ્રો. વિજયપુરકરે બે શ્રુતિસ્મૃતિપુરાણજ્ઞ શાસ્ત્રીઓ, ડૉ. ભાંડારકર, પ્રો. વે. કા. રાજવાડે કે પ્રો. આર્તે જેવા બે આધુનિક કેળવણી પામેલા સંસ્કૃતના જાણકાર પંડિતો અને બે, બની શકે તો સંસ્કૃતજ્ઞ, યુરોપિયનોનું એક પંચ નીમી તેમનો નિર્ણય જગદ્ગુરુ

શંકરાચાર્ય આગળ રજૂ કરી તેમનું આજ્ઞાપત્ર લેવાની સૂચના કરી પણ કોલ્હાપુરનરેયે તે ધુતકારી કાઢી.

આ વાત વિષે ટિળકનું કહેવાનું ટૂંકમાં આવું હતું—

“મહારાષ્ટ્રમાં મરાઠાઓનું જે માન છે તે તેમના બાપદાદાઓના શૂરાતનને લીધે તેમને પ્રાપ્ત થયેલું છે; અને એવું શૂરાતન, સાહસિકતા, ને દેશાભિમાન વગેરે ગુણો જ્યાં સુધી એમનામાં જીવતા છે ત્યાં સુધી એમનું માન કદી ઘટવાનું નથી. વેદોક્ત કર્મ કરનારા બ્રાહ્મણ પાણી ભરવાનું કામ કરે છે અને પુરાણોક્ત કર્મ કરનારા મરાઠાઓ રાજગાદીએ વિરાજમાન છે તે આપણે નજરે જોઈએ છીએ; તો પછી વેદોક્ત મંત્રો વડે જ પોતાના સંસ્કારો થવા જોઈએ એવો આગ્રહ મરાઠાઓ રાખે તેમાં શો અર્થ છે?”

“મરાઠા રાજાઓને જે પુરાણોક્ત કર્મો કરનારા બ્રાહ્મણ ગોરો ન જોઈતા હોય તો ભલે તેઓ તેમને ન બોલાવે; પણ તેટલા ખાતર મજકૂર ગોરો જ્યાં લગી પરાપૂર્વથી ચાલતા આવેલા શિરસ્તા મુજબ કર્મ કરવા તૈયાર હોય, ત્યાં સુધી તેમનાં વર્ષાસન બંધ કરી શકાય નહીં.”

આ બાબતમાં તેમની એવી પણ દલીલ હતી કે, “રાજકીય બાબતમાં જેવી રીતે આપણે બંધારણસરની ચળવળ કરીએ છીએ, તેવી જ રીતે સામાજિક અને ધાર્મિક બાબતોમાં પણ શાસ્ત્રોક્ત ચળવળ કરવી જોઈએ. સંસ્થા કે શાસ્ત્રની વિરુદ્ધ એકદમ બળવો કરવાથી કશો લાભ થતો નથી. લ્યૂથરે યુરોપમાં ભારે ધર્મક્રાંતિ કરી એ વાતને પોતાનું સમર્થન કરનારા દાખલા તરીકે સુધારકો હંમેશાં ટાંકે છે. પણ લ્યૂથર બાઇબલ પર વિશ્વાસ રાખનાર શ્રદ્ધાવાળો ખ્રિસ્તી હતો. આપણે ત્યાંના સુધારકો તેનાથી જુદા જાતના છે.”

પણ આમ કહેવાથી મુખ્ય મુદ્દાનો ઉકેલ આવ્યો નહીં—આવી શકે પણ નહીં. આજના છાપખાનાના જમાનામાં વેદ-સાહિત્ય ઇંગ્લેંડ કે જર્મનીમાં પણ છપાય છે ને હિંદમાં તે કોઈ પણ વર્ણના માણસને કશી મુશ્કેલી વિના મળી શકે છે એ વાત જગજહોરે છે. લોકમાન્ય પણ એ વાત જાણતા હતા. એવી પરિસ્થિતિમાં આ સવાલને આવી રીતે ટાળવાનો પ્રયત્ન કરવો બરાબર ન કહેવાય. આનો યોગ્ય ઉકેલ ટિળકને હાથે જો થાત તો મહારાષ્ટ્રના સમાજદેહમાં તેને લીધે જે ઝેર ફેલાયું તે અટકી જાત, અને બ્રાહ્મણ બ્રાહ્મણીતર ઝઘડો આજના જેટલું ગ્રંથ મળ ન ધાવત.

પુસ્તકાલય

લોકમાન્ય ટિળક

મૅક્સમુલરનું મૃત્યુ

નવેંબરની શરૂઆતમાં પ્રાચ્ય વિદ્યાના પ્રખર અભ્યાસી 'સેકેડ બુક્સ ઓફ ધિ ઇસ્ટ' (પૂર્વના પવિત્ર ગ્રંથો) નામની જગવિખ્યાત ગ્રંથમાળાના સંપાદક અને આજન્મ વિદ્યાના ઉપાસક પ્રો. મૅક્સમુલરનું અવસાન થયું. ટિળક પોતે ઉચ્ચ કોટિના વિદ્વાન પંડિત હતા; એટલે ત્રપિતુલ્ય એવા એ મહાન પંડિતના અવસાનના સમાચાર જાણીને તેમને દુઃખ જરૂર થયું. અને તેમણે 'ભટ્ટ મોક્ષમુલર' પર જે મૃત્યુલેખ લખ્યો તે તેમના સારામાં સારા લેખોમાંનો એક ગણી શકાય તેવો છે. તેની સાથે જ ભારતીય પ્રાચીન વિદ્યા અને સંસ્કૃતિ વિષેનું તેમનું પોતાનું અભિમાન પણ તેમાં સોળે કળાએ પ્રગટેલું જોવા મળે છે. રાજા તો પોતાના દેશમાં જ તેની સત્તાને કારણે આદરપાત્ર બને છે, પણ વિદ્વાનની સર્વત્ર પૂજા થાય છે એ અર્થનું સંસ્કૃત વચન ટાંકી તેમણે મૅક્સમુલર વસ્તુષેવ કુટુંબકમ્ની વૃત્તિવાળા તેમ જ શ્વાન અને ચંડાલ પ્રત્યે સમદષ્ટિ રાખનારા મહાન પંડિત હતા એવું તેમનું વર્ણન કર્યું.

ડિસેંબરની (૧૯૦૦) આખરે લાહોરના મહાસભાના અધિવેશનમાં તેઓ ગયા. અહીં તેમને વિષય વિચારણી સમિતિમાં ફિરોજશાહ મહેતાનો વિરોધ કરવો પડ્યો. લાલા લાજપતરાય અને વિજયરાઘવચારિયર પર તેની સારી અસર પડી ને તેઓ તેમના મતના થયા. ખુલ્લા અધિવેશનમાં ટિળકે 'દુકાળ અને દારિદ્ર્ય' એ વિષય પર ભાષણ આપ્યું. તે ઉપરાંત ૧૮૯૯-૧૯૦૦ ના દુકાળ વખતે ખ્રિસ્તી મિશનરીઓએ હિંદુ તથા ખ્રિસ્તી નહીં એવાં બીજા ધર્મનાં લગભગ ૨૫,૦૦૦ બાળકો પોતાના કબજામાં લીધાં હતાં તેમને કાયમને માટે પોતાની પાસે રાખવા સરકારે એ મિશનરીઓને રજા આપી હતી તે બાબત ઠરાવ રજૂ થાય તે માટે વિષય વિચારણી સમિતિમાં ટિળકે પ્રયત્ન કર્યો પણ તે નિષ્ફળ ગયો.

લાહોરની સનાતન ધર્મસભામાં તેમણે હિંદુધર્મ ઉપર ભાષણ કર્યું.

જામલસનો પરિપત્ર

૧૮૯૭ના શિવાજી ઉત્સવને પ્રસંગે ફર્ગ્યુસન કૉલેજના એક પ્રોફેસર ભાનુએ શિવાજી વિષે આપેલું ભાષણ રાજદ્રોહવાળું છે એમ જણાવી સરકારી કેળવણી ખાતાના વડા જાહેલ્સે ડે. એ. સોસાયટીને તેમને નોકરી પરથી રજા આપવાની ફરજ પાડી અને તેની સાથે જ સરકારી ગ્રાંટ લેનારી

સંસ્થા પર કેટલાંક નવાં બંધનો લાદવામાં આવ્યાં. ગણપતિ ઉત્સવ અને શિવાજી ઉત્સવ પ્રત્યે એ સાહેબને ઘૂણા હતી તેથી તેમાં તથા બીજી કોઈ ખાનગી ચળવળમાં શિક્ષકોએ તેમ જ વિદ્યાર્થીઓએ ભાગ ન લેવો જોઈએ એવો પરિપત્ર તેમણે કાઢ્યો. ૧૮૯૯માં પ્રસિદ્ધ થયેલા દેશી ભાષાના ગ્રંથો પર લખેલા પોતાના રિપોર્ટમાં તેમણે ગુજરાતી ને મરાઠી ગ્રંથો વિષે સમાલોચના કરતાં કેટલીક અનધિકારચેષ્ટા કરી અને જ્યાં ત્યાં રાજદ્રોહનું આરોપણ કર્યું. તેમાંથી મલબારી જેવા રાજનિષ્ઠ નાગરિકનો ‘સંસારિકા’ જેવો કાવ્યગ્રંથ પણ બચી શક્યો નહીં. મલબારીએ તો જાહેરસની સખત ઝાટકણી કાઢી તે સાહેબ એ કામ માટે નાલાયક છે એમ સ્પષ્ટ જણાવ્યું.

જાહેરસની એ પ્રવૃત્તિને ઉદ્દેશીને ટિળકે એવી ટીકા કરી કે,

“રાજદ્રોહરૂપી પ્લેગથી દૂષિત થયેલું વાતાવરણ ડિસર્નન્ટકેટ કરવાનું પોતાનું કામ છે, એવી પોતાના મનમાં ખોટી ભ્રમણા પેદા કરીને આપણા ઉક્યૂલિસ સદૃશ ડાયરેક્ટર એ ગંદવાડ સાફ કરવા માટે પોતે હાથમાં સાવરણી લઈને નીકળી પડ્યા છે. સાહેબ બહાદુરની દષ્ટિ ખાનગી કેળવણી તરફ વળી અને તેઓ ખાનગી શાળાઓને ગૂંજાવી નાખવાનો પ્રયત્ન કરી રહ્યા છે.” એમ કહી ડેક્કન એજ્યુકેશન સોસાયટીએ ગ્રાંટ મળે છે એટલા ખાતર પોતાના સેવકો પર વિચિત્ર બંધનો લાદવા કબૂલાત આપી તે બદલ તેમણે સોસાયટીની પણ સખત ઝાટકણી કાઢી. સરકારનો સામનો કરવા સ્થાપેલી પોતાની સંસ્થા આવા રીતે સરકારની ગ્રાન્ટની લાલચે પામર બને તેથી તેમને ખૂબ દુઃખ થયું.

રાનડેનું અવસાન

ઓગણીસમી સદી પૂરી થયા પછી થોડા જ દિવસમાં હિન્દના જાહેર જીવનના એક મહાન આચાર્ય, રાષ્ટ્રીય મહાસભાના સંસ્થાપકોમાંના એક પ્રમુખ સંસ્થાપક, સરકારી નોકરીમાં રહીને પણ જેમણે રાષ્ટ્રના જીવનનાં વિવિધ ક્ષેત્રોમાં ઉચ્ચ કોટિનું કાર્ય કરી તેનો વિકાસ સાધ્યો તે ન્યાયમૂર્તિ રાનડે પરલોક સિધાવ્યા. ટિળક તથા આગરકરે પણ રાનડે પાસેથી જાહેર જીવનની પ્રેરણા મેળવેલી, તેમ જ શરૂઆતના દિવસોમાં તેમની સલાહ પણ લીધેલી. રાનડે પણ આ મંડળના પ્રશંસક બનેલા. પણ આગળ જતાં રાજકારણ અને સમાજકારણની બાબતમાં તેમની વચ્ચે ખૂબ તીવ્ર મતભેદ પડ્યો ને ટિળકને રાનડે પર ઘણી સખત ટીકા કરવી પડી હતી, તેમ છતાં તેમનું અવસાન થતાં તેમનું ગુણસંકીર્તન અને તેમના જીવન અને

કારકિર્દીનું મૂલ્યાંકન તેમણે બહુ જ સહૃદયતાથી કર્યું. ‘સર્વજ્ઞઃ સ હિ માયવઃ’ એ એક જ વાક્ય વડે તેમણે ચૌદમા સૈકામાં વિજયનગરનું હિન્દુ સામ્રાજ્ય સ્થાપવામાં પ્રેરણા આપનાર સંસ્કૃત વિદ્યાના એક શ્રેષ્ઠ કોટિના સેવક માધવાચાર્યની સાથે તેમની સરખામણી કરીને તેમની બુદ્ધિનો મહિમા પણ ગાયો. મહારાષ્ટ્રના જીવનમાં તેમનો ફાળો વર્ણવતાં તેમણે લખ્યું,

“મહારાષ્ટ્ર તે વખતે એક ઠરી ગયેલા ચેતનહીન ગોળા જેવો થઈને પડ્યો હતો. એ ગોળાને કઈ રીતે હૂંફ અને ગરમી આપીએ તો તે ફરી સજીવન થઈ હાથપગ હલાવવા માંડે, તેનું અહોરાત ચિંતન કરીને, અનેક દિશાઓથી, અનેક ઉપાયો વડે, અનેક રીતે તેને ફરી સજીવન કરવાનું દુષ્કર કાર્ય માથે લઈને, તે માટે જો કોઈએ તનતોડ મહેનત કરી હોય, તો પ્રથમ તે માધવરાવે (રાનડેએ) જ કરી એમ કહેવું જોઈએ અને અમારે મન એ જ એમના મહત્તાનું કે એમના અસાધારણ વ્યક્તિત્વનું મૂખ્ય ચિહ્ન ગણાય.”

કાઉન્સિલનું ફારસ

એ જ વરસે મે મહિનામાં મુંબઈ સરકારે જમીનમહેસૂલના કાયદામાં સુધારો કરવા માટેનું એક બિલ પ્રસિદ્ધ કર્યું. ખેડૂતોની જમીનો દેવાદારીને કારણે શાહુકારોના કબજામાં જતી ન રહે તે માટે પ્રબંધ કરવાનો બિલનો હેતુ છે એમ સરકાર તરફથી કહેવામાં આવ્યું. પણ તેનો અંદરખાનેથી ઉદ્દેશ જુદો જ હતો, તે પામી જઈને ટિળકે તેના પર જૂનથી સપ્ટેમ્બર મહિના સુધી ટીકાનો સખત મારો ચલાવ્યો ને લોકોમાં તેને અંગે જાગૃતિ આણી. દુકાળ વગેરે પ્રસંગે મહેસૂલ ન આપવાને કારણે જમીનો ખાલસા કરવી પડશે અને એ ખાલસા કર્યા પછી તેમની માલકીહકનું આજ લગી ચાલતી આવેલી પદ્ધતિ પ્રમાણે વિલામ ન કરતાં એ જમીનો અમુક વરસને પટે બીજા ખેડૂતોને આપી શકાય અને તેમ કરતી વખતે એ ખેડૂત જમીન ગીરો મૂકી કે વેચી શકે નહીં એવી શરત કરવાની સત્તા કલેક્ટરને આપવા માટે લેંડ રેવન્યુ કોડમાં સુધારો કરવા આ બિલ કાઉન્સિલમાં સરકારે રજૂ કર્યું છે, એમ ટિળકે તેના પર ટીકા કરી સરકારનો હેતુ ઉઘાડો પાડ્યો. લોકમતનો તીવ્ર વિરોધ હોવા છતાં, તેમ જ પોતાના કાઉન્સિલરોની પણ અવગણના કરીને તેમણે રજૂ કરેલામાંથી કોઈ પણ સુધારો માન્ય રાખ્યા વિના સરકારે એ બિલ મૂળ સ્વરૂપમાં પસાર કર્યું. તેના વિરોધમાં ફિરોજશાહ

ભયંકર દિવ્ય

૧૭૧

મહેતા, ગોખલે અને ખરે કાઉન્સિલમાંથી બહાર ચાલ્યા ગયા. આની અંગ્રેજ છાપાવાળાઓએ ઠેકડી શરૂ કરી; એટલે ટિળકે તેમની સારી પેઠે ઝાટકણી કાઢી અને પેલા નામદારોનું સમર્થન કરીને સરકાર પર પાણુ સારી પેઠે સપાટો લગાવ્યો. તેમણે લખ્યું કે, “જ્યાં દુરભિમાન ને દુરાગ્રહનું સામ્રાજ્ય પ્રવર્તે છે, પ્રીતિ અને ડહાપણે જ્યાંથી વિદાય લીધી છે અને કેવળ કાંડાને જેરે મુત્સદ્દીપણાનાં કામ પાર પાડવા લોકો સજ્જ થઈને બેઠા છે, તેમ જ એવા લોકોનું જ જ્યાં જેર છે, ત્યાંથી પોતાનો પક્ષ સાચો હોય તોય ચાલ્યા જવા સિવાય કશું માણસ માટે બીજો માર્ગ નથી, એમ અમને લાગે છે. . . . લોકોના પ્રતિનિધિઓને કાઉન્સિલમાં બોલાવીને આવી રીતે જ જે તેમની અવગણના કરવાની હોય, તો આના કરતાં પાંચ છ પથ્થરનાં બાવલાં બનાવડાવીને, તેમની જ કાઉન્સિલ હોલમાં જુદે જુદે ઠેકાણે સ્થાપના કરવી અને ચૂંટણીઓ થઈ જાય એટલે તેમાંના એકને નામદાર ફિરોજશાહની ટોપી, બીજાને પ્રો. ગોખલેની પાઘડી પહેરાવીને પ્રત્યક્ષ બ્રાહ્મણોને બદલે ડાબના ચટ બેસાડી જેમ શ્રાદ્ધ કરવામાં આવે છે તેમ કાઉન્સિલનું ફારસ પતાવી દેવું એ વધારે સારું થાય.”

૩૨

ભયંકર દિવ્ય

ટિળક ૧૮૯૭ ના રાજદ્રોહના ખટલા વખતે જમીન પર છૂટીને આવ્યા હતા તે વખતે બાબામહારાજના મૃત્યુપત્રની રૂએ તેઓ તેમની સિલકતના ટ્રસ્ટી શી રીતે બન્યા તે આપણે જોયું. તેમને સજ્જ થઈને તેઓ જેલમાં હતા તે દરમ્યાન બાબા મહારાજની વિધવા તાર્દમહારાજે એક પુત્રને જન્મ આપ્યો, પણ બે માસમાં જ તેનું મરણ નીપજ્યું હતું. અને તાર્દમહારાજની તબયિત ધીમે ધીમે ચિન્તાજનક બનતી જતી હતી. એટલે ટિળક છૂટીને આવ્યા પછી તે કોઈ સારા છોકરાને દત્તક લઈ લે એ જરૂરનું છે, એમ તેમને તેમ જ બીજા ટ્રસ્ટીઓને લાગ્યું. પણ દત્તક કોને લેવો તે બાબત ટ્રસ્ટીઓમાં ખેંચતાણ શરૂ થઈ. મહેતા કે મુનીમનું કામ કરનાર ટ્રસ્ટી નાગપુરકર કોલ્હાપુર તરફનો દત્તક લેવાના મતના હતા. એ તરફનો છોકરો મજે તો તેને કાબૂમાં રાખી શકાયે અને તાર્દમહારાજ પોતે

૧૭૨

લોકસાન્ય ટિળક

પોતાની હયાતી દરમ્યાન મિલકતનો વહીવટ કરી શકશે એમ નાગપુરકરે બાઈને સમજાવ્યાં હતાં. જ્યારે કોલ્હાપુર તરફનો દત્તક લેવાતાં અનેક પ્રાંચો ઊભા થશે એમ ટિળકને લાગતું હતું. તેઓ કુટુંબની ઔરંગાબાદ તરફની શાખાનો છોકરો લેવાના મતના હતા. ખાપડેને આમાં ઝાઝો રસ ન હતો. અને તેમને ટિળક પર પૂરો વિશ્વાસ હતો. તાઈમહારાજ સ્વાભાવિકપણે જ નાગપુરકરના પક્ષના હતા. છતાં ટિળકની સૂચનાનો વિરોધ કરવાની હિંમત તેમનામાં ન હતી. એટલે ટ્રસ્ટીઓની ૧૮-૬-૧૮૦૧ ની સભામાં ટિળક, ખાપડે અને તાઈમહારાજ ઔરંગાબાદ જાય અને ત્યાંનો છોકરો પસંદ કરીને તેને દત્તક લે એવું નક્કી કરવામાં આવ્યું. એ ઠરાવ મુજબ આ ત્રણ જણ ઔરંગાબાદ ગયા ને ૨૮મી તારીખે જળન્નાથ નામના છોકરાને પસંદ કરી દત્તક લેવામાં આવ્યો ને બંધા પૂના પાછા આવ્યા.

પૂના પાછા આવ્યા પછી ટિળકે પૂનાના સરદારોના એજન્ટ મિ. ઍસ્ટનને કાગળ લખીને તાઈ મહારાજે જળન્નાથને દત્તક લીધા વિષેની ખબર આપી.

આ તરફ પૂનામાં ટિળક વગેરેની ગેરહાજરી દરમ્યાન નાગપુરકરે ટ્રસ્ટીઓના દફતરમાં દત્તક લેવાને અંગે થયેલા ઠરાવ નીચે પોતાની અસંમતિ બતાવનારો શેરો ઉમેરી દીધા, અને એક કાવતરાનો પાથો નાંખ્યો. તેમાં ઔરંગાબાદના દત્ત વિધાનનો ઈન્કાર કરવો, નવો છોકરો દત્તક લેવો, અને ટ્રસ્ટીઓની સત્તાનો અંત આણી મિલકતની વ્યવસ્થા તાઈમહારાજના હાથમાં આવી જાય તેમ કરવું, એવો ઉદ્દેશ હતો. નાગપુરકર તાઈમહારાજને મિ. ઍસ્ટન પાસે લઈ ગયો. ઍસ્ટન પૂનાનો ડિસ્ટ્રિક્ટ મેજિસ્ટ્રેટ પણ હતો અને તેથી ટિળક જેવા સરકારના દુશ્મન રાજકીય નેતાને પજવવાની આ સામે ચાલી આવેલી તક તેણે તરત ઝડપી લીધી. અને તાઈમહારાજને સલાહ-સૂચન આપવાનું કામ પણ શરૂ કર્યું.

તે મુજબ તાઈમહારાજે ટ્રસ્ટીઓને નોટિસ આપી જણાવ્યું કે તેને પુત્ર થયો હતો અને હવે તે ગુજરી ગયો છે એટલે તે પોતે જ બાબા-મહારાજની મિલકતની વારસ અને માલિક બને છે, અને બાબા મહારાજે કરેલા ટ્રસ્ટડીડનો અંત આવે છે. તેથી ટ્રસ્ટીઓએ હવે પછી મિલકતની વ્યવસ્થામાં કશું કામ કરવાપાણું રહેતું નથી, તેમણે તેમાં રસ લેવાનું બંધ કરી દેવું.

આ નોટિસ આપ્યા પછી ટ્રસ્ટીઓને આપવામાં આવેલું પ્રોબેટ રદ કરવા માટે તાર્થ મહારાજે ડિસ્ટ્રિક્ટ મેજિસ્ટ્રેટ ઓફિસને અરજી કરી, અને સાથે સાથે જ કોલ્હાપુરના બાબામહારાજને દત્તક લેવાની પરવાનગી માટે કોલ્હાપુર દરબારને અરજી કરી. એ પરવાનગી તરત જ મળી ગઈ અને બાબામહારાજને દત્તક લેવા માટે ૧૩ જુલાઈ ૧૯૦૧નો દિવસ નક્કી કરવામાં આવ્યો.

દરમિયાન ટિળકે કોલ્હાપુર દરબારને બીજી દત્તક લેવાની પરવાનગી ન આપવા માટે તાર કર્યો ને ઓફિસને પણ ઔરંગાબાદમાં થયેલા દત્તવિધાનની ફરી ખબર આપી યાદ દેવડાવી.

પછી બાબામહારાજ વગેરે કોલ્હાપુરનું મંડળ તાર્થમહારાજને ત્યાં પૂના આવ્યું ત્યારે ટિળકે તાર્થમહારાજને ઓછામાં ઓછું બધા ટ્રસ્ટીઓ ભેગા ન થાય ત્યાં સુધી કશું ન કરવા વિનંતી કરી. તે મુજબ ખાપડે આવ્યા ને બાઈનું મન વાળવા તેમણે પ્રયત્ન કર્યો. પણ ટિળકની સલાહ પ્રમાણે ચાલવાની બાઈએ ના પાડી, એટલે ટિળક અને ખાપડેએ આવેલા મહેમાનોને બાબામહારાજની હાલત જાણી જવા નોટિસ આપીને તેમને બહાર કાઢ્યા, ને વાડામાં થતી અવજાવર મર્યાદિત કરી. એટલે બાઈ પછી કોલ્હાપુર ગયાં ને ત્યાં ૧૯મી ઓગસ્ટને રોજ બાબામહારાજને દત્તક લીધો.

પછી ટિળકે ઔરંગાબાદનું દત્તવિધાન મંજૂર કરવા અને કોલ્હાપુરમાં થયેલું બીજું દત્તવિધાન રદ કરવા પહેલા વર્ગના મેજિસ્ટ્રેટ આગળ અરજી કરી. પણ તે અરજીનું કામ પડતું મૂકીને મિ. ઓફિસને તાર્થ મહારાજે પ્રોબેટ રદ કરવા અંગે કરેલી અરજીનું કામ પ્રથમ હાથમાં લીધું અને તેની સાથે તેણે બાબામહારાજના ભાઈ પંડિતમહારાજ અને તાર્થમહારાજે ટિળક સામે આણેલા બીજા મુદ્દા પણ ભેજવી દીધા અને ટિળક સામે નીચેના આરોપો મુકવામાં આવ્યા :

૧. ટિળકે ખોટી સાક્ષી આપી છે.
૨. તેમણે બનાવટી દસ્તાવેજ કર્યા છે.
૩. તાર્થમહારાજને તેમણે ગોંધી રાખ્યાં હતાં.
૪. નાગપુરકર સામે તેમણે ખોટા આરોપો મુક્યા હતા.

આ મુદ્દા પ્રોબેટના દાવામાં પ્રસ્તુત નથી એમ ટિળક તરફથી વાંધો ઉઠાવવામાં આવ્યા છતાં ઓફિસને તે માન્યું નહીં, અને બધા મુદ્દા અંગે તપાસ શરૂ કરી. ઔરંગાબાદના દત્તવિધાનને અંગે ૩-૪-૧૯૦૨ને રોજ

૪૦ પાનાનો લાંબો ચોરો ચુકાદો આપી ટિળક પર ઉપરના આરોપ માટે કામ ચલાવવા તેણે સિટી મેજિસ્ટ્રેટને સૂચના આપી, પ્રોબેટ રદ કર્યું અને ટ્રસ્ટીઓને મિલકતની વ્યવસ્થા અંગે કથો હક નથી એમ જાહેર કર્યું.

મિ. ઍસ્ટનના આ ચુકાદા સામે ટિળકે ૧૭મી એપ્રિલને રોજ હાઈકોર્ટમાં અપીલ કરી ને તેમાં ઍસ્ટનનો ચુકાદો ફરી ગયો, ને પ્રોબેટ કાયમ રહ્યું. પણ તેથી સરકાર પાછી પડી નહીં અને તેણે ટિળક પરના ફોજદારી આરોપોનો કેસ ચલાવવા માટે મિ. ક્લેમન્ટ્સની સ્પેશલ મેજિસ્ટ્રેટ તરીકે ૧૫-૯-૧૯૦૨ને રોજ નિમણૂક કરી. અને રજા ઓક્ટોબરે ટિળક સામેના ફોજદારી ખટલાનો શરૂઆત થઈ. ટિળકના વકીલ સતારાના દાદાસાહેબ કરંદોકરે બધા આરોપોની બાબતમાં બહુ સારો બચાવ કર્યો પણ તેનું કશું પારિણામ ન આવ્યું અને ક્લેમન્ટ્સે તા. ૨૪ ઑગસ્ટ ૧૯૦૩ને રોજ ચુકાદો આપ્યો, તેમાં ટિળકના ઉદ્દેશમાં કોઈ પણ જાતનો સ્વાર્થ ન હતો એમ જાણાવી હળવી સજા કરવાને ઈરાદે (!) તેમને દોઢ વરસની સખ્ત મજૂરીની કેદ અને રૂ. ૧૦૦૦ના દંડની સજા ફરમાવી. સજા થતાં જ ટિળકને યરવડા મોકલવાના તૈયારી અગાઉથી જ કરી રાખી હતી; અને કોર્ટના કમ્પાઉન્ડમાં તેમ જ બહાર સશસ્ત્ર પોલીસ તથા ઘોડેસવારોનો પાકો બંદોબસ્ત રાખવામાં આવ્યો હતો. ટિળકને તુરંગમાં લઈ જતી વખતે હાથકડીઓ પહેરાવવામાં આવી હતી. આવી રીતે સરકારી અધિકારીઓએ ટિળકનું આપમાન કરીને પોતાની હોંશ પૂરી કરી લીધો !

પણ ક્લેમન્ટ્સનો ચુકાદો કંઈ જાતનો હશે તે પામી જઈ ટિળકે સેશન્સ કોર્ટમાં મોકલવા માટે અપીલ અગાઉથી જ ઘડી રાખી હતી; તેથી ઉપરનો ચુકાદો જાહેર થઈ સજા થતાં વેંત તે જ દિવસે પૂનાના સેશન્સ જજ મિ. લ્યૂકસની કોર્ટમાં તેમની વતી અપીલ દાખલ કરવામાં આવી અને થોડાક કલાક જ જેલમાં રહીને ટિળક ઘેર પાછા આવ્યા. આ અપીલનો નિકાલ તા. ૪ થી જાનેવારી ૧૯૦૪ ને રોજ થયો ને દોઢ વરસની સજા ઘટાડીને છ મહિનાની કરવામાં આવી. પણ તેથી કંઈ તેમની આબરૂ પરનું કલંક થોડું જ સાફ થતું હતું ? એટલે સેશન્સ જજના ચુકાદા સામે હાઈકોર્ટમાં તરતોતરત અપીલ કરવામાં આવી. આ વખતે અપીલ દાખલ થઈને જામીન પર છૂટતાં સુધી ટિળકને ત્રણ ચાર દિવસ યરોડાની જેલમાં રહેવું પડેલું. હાઈકોર્ટમાં અપીલની સુનાવણીનું કામ ન્યાય જિન્કિન્સ અને બેટી આગળ ચાલ્યું અને તેમણે ૪ માર્ચ ૧૯૦૪ ને રોજ ટિળકને બધા આરોપો-

માંથી મુક્ત કર્યાં. અને આવી રીતે અઢીત્રણ વરસથી જે પીડા ટિળકની પાછળ પડી હતી તેનો અંત આવ્યો. અને તેમના ચારિત્ર્ય પર જે આક્ષેપો કરવામાં આવ્યા હતા તે સાફ થોવાઈ ગયા, અને તે નિષ્કલંક અને શુદ્ધ પુરવાર થયું. આ ચુકાદો આખા દેશમાં આનંદપૂર્વક વધાવી લેવામાં આવ્યો. ને ટિળક પર ચારે કોરથી અભિનંદનના સંદેશોઓનો વરસાદ વરસ્યો. સરકારની ગંદી ચાલબાજીને ઉથલાવી દઈને ટિળકને આ યશ મળ્યો હતો તેથી તેમની લોકપ્રિયતામાં પણ ખૂબ વધારો થયો.

સેશન્સ જજ લ્યૂકસ આગળ અપીલ દાખલ થયા પછી થોડા જ દિવસમાં (૧૯૦૩ના સપ્ટેમ્બર મહિનામાં) તાઈમહારાજ ગુજરી ગયાં. પોતાના હઠીલા સ્વભાવ ને વૃથાભિમાનને કારણે તેમણે મરતાં સુધી ટિળક સાથે વેર રાખીને કામ કર્યું. અને તેમ કરવા જતાં પોતાની આબરૂની પણ પરવા કરી નહીં. પણ મિત્રપત્ની તરીકે તેમની આબરૂ સાચવવાનું કામ ટિળકને કરવું પડેલું.

આ બધા કિસ્સામાં સરકારે વધારેપડતો રસ લીધો. તેનો હેતુ ટિળક એક હલકા ચારિત્ર્યવાળી વ્યક્તિ છે એમ બતાવી તેમને સમાજની આંખમાં કાયમના બદનામ કરવાનો હતો, એમ માનવાને પૂરતાં કારણો છે. એમ કહો કે સરકાર પોતાના રાજકીય શત્રુને પૂરેપૂરી ઓળખી ગઈ હતી ને તે તેને સદાને માટે ખતમ કરવા માગતી હતી, અને તેથી તેણે આસિસ્ટન્ટ ઇન્સ્પેક્ટર જનરલ ઓફ પોલીસ (મિ. હેરી બ્રુઈન), લીગલ રિમેબ્રન્સર, ઇત્યાદિ પોતાના જવાબદાર અધિકારીઓના અભિપ્રાયોને કોરે મૂકી એક ખાનગી ખટલામાં દખલ કરી.

ટિળક પર ફોજદારી કામ ચલાવવા માટે ઍસ્ટને લુકમ આપ્યો તેમાં ગંભીર દોષ હતો. હિન્દુસ્તાનના કાયદા પ્રમાણે ખોટી ફરિયાદ કરવા બદલ જે કોર્ટ આગળ એવી ખોટી ફરિયાદ કરી હોય તેની મંજૂરી વિના ખટલો કરી શકાતો નથી. તેથી ટિળક પર તેનું કામ ચલાવવાનું કાયદેસર બને તે માટે સિટી મેજિસ્ટ્રેટની મંજૂરી મેળવવાની જરૂર હતી. પણ સરકારે એવી મંજૂરી મેળવી નહીં અને ટિળકે હાઈકોર્ટને અપીલ કરી ત્યારે જ એ ખામી માન્ય કરવામાં આવી. અને સામાન્યપણે સરકારે હાઈકોર્ટનો એ નિર્ણય સ્વીકારીને કામ આગળ ન ચલાવતાં ચૂપ બેસી જવું જોઈતું હતું. પણ ટિળકની વિરુદ્ધ સરકારે તો પોતાનાથી બને તે બધું કરવાનો જાણે સંકલ્પ જ કર્યો હતો. તેથી તેણે નાગપુરકરને સિટી મેજિસ્ટ્રેટની મંજૂરી

મેળવવા માટે ઊભા કર્યા ને તેનું બધું ખર્ચ આપવાનું સ્વીકાર્યું! કારણ સરકાર કાયદા મુજબ આવી મંજૂરી માટે અરજી કરી શકે તેમ ન હતું. જોકે ન્યાયાધીશે સિટી મેજિસ્ટ્રેટની એ મંજૂરી પણ રદ કરી અને તેનો નિર્ણય હાઈકોર્ટે પણ કાયમ કર્યો. પણ આ બધું સરકારે કાયદાના સામાન્ય નિયમાનુસાર કર્યું ન કહેવાય. સરકારે સામાન્ય નિયમને બાજુએ મૂકીને આ મુકદ્દમામાં દખલ કરી તેમાં ટિળકને લોકોની નજરમાં હલકા પાડવાનો ને તેમની કેવળ પજવણી કરવાનો જ તેનો ઉદ્દેશ સ્પષ્ટ દેખાય છે.

ટિળક પર ગંદા આરોપો સાબિત કરવા માટે લગભગ સાઠ હજાર રૂપિયા જેટલી રકમ સરકારે ખર્ચ કરી; ટિળકને પણ તેણે ત્રીસેક હજાર રૂપિયાના ખર્ચમાં ઉતાર્યા. કેવળ આર્થિક નફાનુકસાનનો સવાલ હોત તોપણ ટિળકે ટૂંકી તરીકે જ કામ હાથ ધર્યું હતું તે પૂરું કર્યા વિના તેમનાથી છોડી શકાત નહીં. પ્રસ્તુત પ્રકરણમાં તો તેમના પોતાના ચારિત્ર્યને વર્ણવવાનો પ્રયત્ન હતો; એટલે પોતાના ‘યશઃકાય’ને સુરક્ષિત રાખવા માટે તેમને ભારે જહેમત ઉઠાવવી પડી, તન મન ધનની આહુતિ આપવી પડી. છતાં ટિળકને જ્યારે કોઈ કહેતું કે આ પ્રકરણમાં તમે નાહકના પડયા, એ તો ‘ન દેવાય ન ધર્મીય’ જેવું થયું ત્યારે તેઓ તરત જવાબ આપતા કે, તેમની એ આખી પ્રવૃત્તિ ‘દેવાય ચ ધર્મીય ચ’ જ હતી.

હાઈકોર્ટે ફોજદારી ખટલાના બધા આરોપોમાંથી ટિળકને નિર્દોષ જાહેર કર્યા પછી પોતાને થયેલા આર્થિક નુકસાનની ભરપાઈ માટે ટિળકે તા. ૨૭-૪-૧૯૦૪ ને રોજ મુંબઈ સરકાર પાસે અરજી કરી. પણ ‘નીચલી કોર્ટેએ આપેલા ચુકાદા હાઈ કોર્ટે ફેરવ્યા એ નુકસાન ભરપાઈ માટે કારણ બની શકે નહીં’ એવો તેણે જવાબ આપ્યો. એટલે તેમણે તા. ૩૦-૭-૧૯૦૪ ને રોજ ભારતમંત્રી પાસે તેની માગણી કરી પણ તેનું કશું પરિણામ આવ્યું નહીં.

આ આખા પ્રકરણમાં ટિળક કેટલા નિઃસ્વાર્થપણે વત્યા હતા તેનો પુરાવો તાઈમહારાજને મોઢે નીકળેલા શબ્દોથી જ મળે છે. ટૂંકી નાગપુરકરના ભત્રીજાની સાથે વાત કરતાં તેમણે કહેલું કે, “ભાઈ, ટિળકે અમારે ત્યાંથી એક ચીંદરડી સરખી લીધી નથી.” બાબામહારાજના બગીચામાં થયેલી શાકભાજી આપવા માળી આવે તો તે પણ, તમારા બગીચામાં તે વળી શાક કેટલું થવાનું હતું? અમારા બગીચામાં

(પૂનાના શાક બજારમાં) જાત જાતનાં શાકભાજી થાય છે, એમ કહી ટિળક તે લેવાની ચોખ્ખી ના પાડતા, એમ એમના એક લલિયા શ્રી કુલકર્ણ જણાવે છે.

ઔરંગાબાદનું દત્તવિધાન કાયમ કરવા તેમ જ કોલ્હાપુરનું પાછળથી કરવામાં આવેલું બીજું દત્તવિધાન રદ કરવા ટિળકે ૧૯૦૧ના સપ્ટેમ્બરમાં અજવલ દાવો માંડેલો. તેની સુનાવણી ટિળક ફોજદારી આરોપમાંથી મુક્ત થયા પછી થઈ થઈ અને ૩૧ જુલાઈ ૧૯૦૬ ને રોજ ફર્ટ કલાસ કોર્ટે ટિળકની તરફેણમાં ચુકાદો આપ્યો. આ ચુકાદા સામે સામા પક્ષે ઓકટોબરમાં હાઈકોર્ટમાં અપીલ દાખલ કરી. ચાર વરસ વીત્યા બાદ અપીલની સુનાવણી ન્યાયમૂર્તિ ચંદાવરકર અને હીટન આગળ થઈ અને ઔરંગાબાદનું દત્તવિધાન નાસાબિત ઠરાવવામાં આવ્યું. તેમ કરતી વખતે ચંદાવરકરે “દ્રવ્યલોભની જેમ અધિકારલોભથી પ્રેરાઈને પાણી માણસ અપ્રામાણિકપણે વર્તે છે” એમ કહી, ટિળક પર અપ્રામાણિકપણાનો આરોપ મૂક્યો. ટિળક તે વખતે કેદમાં માંડેલે હતા; તેમ છતાં આ નિર્ણય સામે પ્રીવિ કાઉન્સિલમાં અપીલ કરવાની તેમણે ત્યાંથી સૂચના આપી અને કયા મુદ્દા પર અપીલ કેવી રીતે કરવી તેનો મુસદ્દો પાણી તૈયાર કરી મોકલ્યો. તેમણે જણાવેલા મુદ્દાનું પ્રીવિ કાઉન્સિલ તરફથી પૂરેપૂરું સમર્થન થયું અને “ન્યા. ચંદાવરકર વિદ્વાન ભલે હોય, પણ તેમણે ટ્રસ્ટીઓ પર કરેલો આરોપ તદ્દન અયોગ્ય છે,” ઇત્યાદિ ટીકા કરીને ચંદાવરકરના ચુકાદાને વખોડી કાઢી ટિળકનો મૂળ દાવો મંજૂર કર્યો, ને તેમની આબડ પર ચંદાવરકરે ફેંકેલો કાદવ પણ ઘોઈ કાઢ્યો.

માતાજીની શાળા ને બંદૂકનું કારખાનું

ડિસેમ્બરમાં (૧૯૦૧) મહાસભાનું ૧૭મું અધિવેશન કલકત્તામાં ભરાયું તેમાં ટિળક હાજરી આપવા ગયા. લોર્ડ કર્ઝને નીમેલા એજ્યુકેશન કમિશન અંગેના ઠરાવ પર તેમણે ભાષણ આપ્યું તેમાં તેમણે હિન્દની ને જાપાનની કેળવણીપદ્ધતિઓની તુલના કરી. એ જ વખતે ગાંધીજી પણ હિન્દ આવ્યા હતા ને મહાસભાના અધિવેશનમાં હાજર રહ્યા હતા. તે વખતનું સંસ્મરણ આપતાં તેઓ જણાવે છે: “મારે સદ્ભાગ્યે, જે વિભાગમાં હું હતો તેમાં જ લોકમાન્યનો પણ ઉતારો હતો. . . . લોકમાન્ય હોય ત્યાં નાનો સરખો દરબાર તો જામે જ. . . . તેમને મળવા આવનાર અસંખ્ય માણસોમાંના એકનું જ નામ મને યાદ છે—અમૃત વાજાર પત્રિકાના મોતીબાબુ. આ બેનું ખડખડાટ હસવું ને રાજ્યકર્તાના અન્યાયની તેમની વાતો ન ભુલાય તેવાં છે.”

કલકત્તામાં લોકમાન્ય રહ્યા તે દરમ્યાન ‘માતાજીની કન્યાશાળા’ નામની એક સંસ્થા જોવા ગયેલા. સંસ્થાનાં સંચાલક બાઈ ‘માતાજી’ મૂળ તંજાવર તરફના કોઈ મહારાષ્ટ્રીય ખાનદાન કુટુંબમાં જન્મેલાં ને બાળવયમાં જ વિધવા થયેલાં. યાત્રા નિમિત્તે તેઓ ઉત્તર હિન્દમાં ગયેલાં. નેપાળમાં ગયાં હતાં ત્યારે તેમનો ત્યાંના મહારાજ સાથે ભેટો થયો, ને ખૂબ સૌંદર્યસંપન્ન હોવાથી મહારાજનાં માનીતાં રાણી થઈને રહ્યાં. મહારાજનું ખૂન થતાં તેઓ મહારાજ પાસેથી તેમને મળેલું અવેરાત લઈ દરબંગા થઈ કલકત્તો આવ્યાં ને ત્યાં તેમણે એક કન્યાશાળા કાઢી. નેપાળ સાથેનો તેમનો સંબંધ ચાલુ જ હતો. પોતાની ઓળખાણ અને લાગવગનો દેશના કામમાં કંઈ ઉપયોગ થાય એની તેમને તાલાવેલી હતી. લોકમાન્યને મળતાં તેમને ઘણા આનંદ થયો. તેમની ઓળખાણ અને પ્રેરણાથી જ લોકમાન્યના એક સાથી શ્રી કૃષ્ણજી પ્રભાકર ખાડિલકરને નેપાળના રાજાના રાજમહેલ માટે નળિયાં બનાવવાનું કારખાનું કાઢવાનું નિમિત્ત કરીને નેપાળમાં મોકલવામાં આવ્યા. ત્યાં જઈ બંદૂકો બનાવવાનું કારખાનું કાઢવાનું નક્કી કરવામાં આવ્યું હતું. ખાડિલકરે નળિયાં બનાવવાની વિદ્યા જબલપુર વગેરે ઠેકાણે જઈ ત્યાંનાં

માતાજીની શાળા ને બંદૂકનું કારખાનું

૧૭૯

કારખાનાં જોઈ ઉસ્તગત કરી લીધી અને બે એક માણસો સાથે લઈ તેઓ નેપાળ ગયા. જર્મનીના સુવિખ્યાત કપ્સ કારખાનાના કલકત્તાના એજન્ટ જોડે વાટાઘાટ કરી તેની મારફત પાંચ હજાર રૂપિયાનું બાનું આપી એક યંત્રનો ઓર્ડર પણ આપી દીધો. નેપાળમાં ખાડિલકર ‘કૃષ્ણરાવ’ નામથી રહ્યા, જેકે ત્યાં તેમને બધાં ‘ટાઈલ ભટ્ટ’ના નામથી ઓળખતા! નળિયાના કારખાનાનું પ્રયોજન રાજમહેલ માટે જોઈતાં નળિયાં પૂરાં થયાં પછી રહ્યું નહીં. પણ પેલું યંત્ર હજી આવ્યું ન હતું તેથી દિવાસળીનું કારખાનું કાઢવાની વાત શરૂ થઈ. એટલામાં બંદૂકનું યંત્ર હિન્દને બંદરે ઊતરી સરહદ વટાવી નેપાળને માર્ગે પડ્યું હતું. એટલામાં કપ્સ કંપનીના વ્યવસ્થાપકને મળવા ખાડિલકરને મુંબઈ જવાનું થયું. તેમણે રસ્તામાં એ યંત્ર જોયું ત્યારે જે ગાડા પર તે લઈ જવામાં આવતું હતું તે ગાડું ભાંગીને રસ્તા પર પડ્યું હતું. એ એક અપશુકન જ થયો હતો અને તે ભાવિનું સૂચન કરનારી નીવડ્યો. ખાડિલકરે મુંબઈ જઈ કપ્સના એજન્ટને બોલ્યું પાંચ છ યંત્રો માટે ઓર્ડર આપ્યો. એ યંત્રો પાંચ વરસે મળવાનાં હતાં. દરમિયાન નેપાળ જઈ દિવાસળીનું કારખાનું ચલાવી યંત્રો આવ્યા પછી બંદૂકોનું કારખાનું કાઢવાની યોજના તેમણે નક્કી કરી.

પણ તેમનો એક સાથી દામુ જોશી કોલ્હાપુર ગયો હતો ત્યારે ત્યાંના રાજાએ તેની પ્રથમ પજવણી કરી ને તેનાથી તે વશ ન થયો એટલે લાલચમાં પાડી તેની પાસેથી નેપાળની યોજનાની બધી હકીકત જાણી લીધી. તેમની પાસેથી તે બ્રિટિશ સરકાર પાસે પણ ગઈ, અને નેપાળમાં તપાસ શરૂ થઈ. પણ ત્યાંના લોકોની સમયસૂચકતાથી ખાડિલકરને સીધી રીતે તેમાં સરકાર સંડોવી શકી નહીં અને શસ્ત્રાસ્ત્રના કારખાનાની યોજનાનો અંત આવ્યો.

લો. ટિળક હિંસક ચળવળમાં માનતા હતા તેથી બંગભંગ પછી દેશમાં જે બોંબની ને ખૂનની પ્રવૃત્તિ શરૂ થઈ તે પણ તેમને માન્ય હતી, બલકે તેઓ તેના પ્રેરક હતા અને તેથી તેઓ ત્રાસવાદી પણ હતા એમ કહેવામાં આવે છે. પણ આ લોકો ભૂલી જાય છે કે સશસ્ત્ર ક્રાંતિ એક વસ્તુ છે અને છૂટાછવાયા અમલદારોનાં ખૂન કરી દહેશત કે ત્રાસ ફેલાવવો એ સાવ જુદી વસ્તુ છે. લોકમાન્ય સશસ્ત્ર ક્રાંતિ શક્ય હોત તો તેને જરૂર આશીર્વાદ આપત, તેની દોરવણી પણ કરત. એ વસ્તુ તેમની વિચારસરણી સાથે વિસંગત ન હતી. પણ ત્રાસવાદથી ધારેલું પરિણામ લાવી શકાશે એમ તેઓ

ખિલકુલ માનતા ન હતા અને તેથી એવા લોકોને તેઓ પરાવૃત્ત કરવાનો પ્રયત્ન પણ કરતા. વાસ્તવિકપણે તેમની આખી પ્રવૃત્તિ ખુલ્લી રીતે જ ચાલતી હતી અને તે દ્વારા જ લોકોમાં બળ કેળવાશે એમ તેઓ માનતા. ખાડિલકરના નેપાળ જવામાં તેમનો કેટલો હિસ્સો હતો તે કહેવું મુશ્કેલ છે. એ સાહસને તેમણે આશીર્વાદ આપ્યા હોય તોય તેમની પ્રેરણાથી ખાડિલકર ગયા એમ ચોક્કસ કહી શકાય તેમ નથી.

૩૪

ચાર મૃત્યુ

૧. સ્વામી વિવેકાનંદ સમાધિસ્થ થયા

૪ જુલાઈ ૧૯૦૨ને રોજ સ્વામી વિવેકાનંદ સમાધિસ્થ થયા. વિશ્વધર્મ પરિષદ માટે સ્વામી અમેરિકા ગયા તે પહેલાં (૧૮૯૧-૯૨માં) તેઓ એક વાર પૂના ગયેલા ત્યારે ટિળકના મહેમાન રહ્યા હતા. તે પછી કલકત્તાની મહાસભા વખતે ટિળક તેમને મળવા બેલુરમઠ ખાસ જઈ આવ્યા હતા અને ત્યાં તેમની વચ્ચે ખાનગી વાતચીતો પણ થયેલી. વિવેકાનંદના કાર્યનું ટિળકને મન કેટલું મહત્ત્વ હતું, તેમ જ તેમને વિષે તેમના મનમાં કેટલો આદર હતો તે તેમને વિષે લખેલા મૃત્યુલેખનાં નીચેનાં વાક્યો પરથી જોઈ શકાશે.

“હજારો વર્ષથી હિંદુસ્થાનમાં ચાલતું આવેલું અધ્યાત્મશાસ્ત્ર પશ્ચિમના દેશોના વિદ્વાનો આગળ રજૂ કરીને તે શાસ્ત્રની અપૂર્વતાનો તેમની પાસે સ્વીકાર કરાવવો, તેમ જ જે રાષ્ટ્રમાં એ શાસ્ત્ર જન્મ્યું તેના લોકો વિષે તેમનામાં સહાનુભૂતિ પેદા કરવી, એ કંઈ નાનીસૂની વસ્તુ નથી. પશ્ચિમનાં આધિભૌતિક શાસ્ત્રોનો ધોધ અંગ્રેજી વિદ્યા સાથે એટલા ઝપાટાભેર અહીં વહ્યો આવતો હતો કે તેને પાછો ઠેલવા માટે કોઈ અસામાન્ય ધૈર્ય અને બુદ્ધિવાળો પુરુષ પેદા થાય એ આવશ્યક હતું. થિયોસોફિકલ સોસાયટીએ એ કામ વિવેકાનંદ પહેલાં શરૂ કરેલું ખરું, પણ એ પ્રવૃત્તિને અસલ હિંદુ ધર્મના પાયા પર મૂકવાનું કાર્ય પ્રથમ વિવેકાનંદે જ કર્યું એમાં શંકા નથી.

“હિંદુધર્મનું ઉજ્જવળ સ્વરૂપ કેવું છે, આવી જાતનો ધર્મ આપણા દેશમાં થયો એ જ આપણું અમૂલ્ય ધન અને બળ છે, અને તેનો આખી દુનિયામાં પ્રસાર કરવો એ આપણું સાચું કર્તવ્ય છે, એમ કેવળ બોલનારા

નહીં પણ દુનિયાને સિદ્ધ કરી બવાવનારા સત્પુરુષ ઉજ્જર બારસો વરસ પહેલાં એક શંકરાચાર્ય થઈ ગયા; અને ઓગણીસમા સૈકાની આખરે બીજા સ્વામી વિવેકાનંદ થયા!”

રાજા રામમોહનરાયથી માંડીને સુધારકોની જે પરંપરા આપણે ત્યાં શરૂ થઈ હતી, તેમાં રામકૃષ્ણ-વિવેકાનંદની ધારા જુદા પ્રકારની હતી. તેમાં આપણી સંસ્કૃતિ, ધર્મ કે સમાજરચનાની બાબતમાં કોઈ પણ જાતનો હીનત્વભાવ ન હતો તેથી ટિળક વિવેકાનંદ પ્રતિ વિશેષ આકર્ષાયા હોય તો નવાઈ નહીં. કારણ ટિળક પોતે પણ એ જ પરંપરામાં માનનારા હતા.

૨. મોટા દીકરાનું અવસાન

ટિળક પર તાઈમહારાજ પ્રકરણ અંગે ફોજદારી ખટલાનું કામ ચાલુ હતું તે જ વખતે પૂનામાં ખેંગનો વાર્ષિક ઉલ્લેા શરૂ થયો ને ટિળકના પોતાના કુટુંબના કેટલાક માણસો તેના ભોગ બન્યા. તેમાં તેમના સૌથી મોટા દીકરા વિશ્વનાથનું પણ મરણ નીપજ્યું (૧-૨-૧૯૦૩). તેમ છતાં ટિળકે પોતાનાં નિયત કામોમાં કોઈ પણ જાતની શિથિલતા આવવા દીધી નહીં. મોટો દીકરો ખેંગથી ગુજરી ગયો ને નાનો તાવથી પટકાયાની વાત ઘરમાં ચાલી રહી છે એવે વખતે પણ જરાય અસ્વસ્થ થયા વિના અનેક પુસ્તકોમાંથી આધારો ખોળીને તેમણે કેસરી માટે ઈન્દોરના હોલકરનું ‘રાજનામું કે ફરજિયાત ગાદીત્યાગ’ પરનો લેખ લઢિયાને લખાવ્યો; એટલું જ નહીં જ પણ તે તપાસીને છાપવા માટે રવાના કર્યો ત્યારે જ ઊઠીને તે અંદર ગયા.

દીકરાના મૃત્યુ પછી જ્યારે તેમના જમાઈ ખરખરો કરવા આવ્યા, ત્યારે તેમણે કહ્યું, “અરે ભાઈ, ગામની હોળી સળગી હોય ત્યારે દરેક ઘરમાંથી છાણાં તેમાં નાખવાં જ પડે છે. તેમ આ પણ થયું!”

એ વખતે તેમના ભાણા શ્રી વિદ્વાંસ કોંકણમાં ગયેલા હોવાથી છાપખાનાની મુશ્કેલીઓ તરફ પણ તેમને જ ધ્યાન આપવું પડતું. તેથી જ્યારે ખેંગને લીધે છાપખાનામાં બીબાં ગોઠવનારા (કંપોઝીટરો) ની સંખ્યા પૂરતી નથી અને જે બીજા કંપોઝીટરો ન મળે તો કેસરીનો અંક વખતસર કાઢી શકાયે નહીં, એમ તેમને કહેવામાં આવ્યું ત્યારે, તમે આર્થભૂખણ છાપખાનાના માલિક અને હું કેસરીનો તંત્રી; આપણે બંને મરી જઈએ તોય કેસરીનો અંક તો અચૂક મંગળવારનો મંગળવારે બહાર પડવો જોઈએ, એમ કહી પોતે નાદુરસ્ત તબિયત હોવા છતાં બે ચાર છાપખાનાંવાળાઓ પાસે ગયા અને જોઈતા કંપોઝીટરો લઈ આવ્યા.

૩. પ્રો. જિન્સીવાલેનું મૃત્યુ

એ જ વરસે ઓગસ્ટમાં તેમના એક વખતના ગુરુ અને મિત્ર પ્રો. જિન્સીવાલે ગુજરી ગયા. જિન્સીવાલે ભારે યુસ્ત અને આચારનિષ્ઠ હતા; જ્યારે ટિળક એવા કર્મઠ ન હતા. છતાં તે બે વચ્ચે ઉત્કટ પ્રેમ હતો. તેથી તેમના મૃત્યુથી ટિળકને કોંટુંબિક હાનિ થયા જેવું લાગ્યું. જિન્સીવાલેના જીવન અને ચારિત્ર્ય અંગે લખતાં તેમણે કહ્યું કે,

“હું હિંદુ છું, હિંદુ રહીશ, હિંદુ મરીશ અને હિંદુત્વ વડે જ પોતાનો અભ્યુદય ગમે ત્યારે પણ સાધીશ, એનો તેમનો પૂરેપૂરો વિશ્વાસ હતો; અને તે વિશ્વાસ બદલવાને માટે પાશ્ચાત્ય કેળવણીનું બહાનું બીજા ભણેલા લોકો આગળ ધરે છે તે સાચું નથી, એમ તેમણે પોતાના આચરણ કારા સિદ્ધ કર્યું હતું. પ્રો. જિન્સીવાલેના ચરિત્ર પરથી તરુણ પેઢીએ જે કોઈ બોધ લેવા જેવો હોય તો તે આ છે.”

૪. તત્ત્વજ્ઞ સ્પેન્સરનું અવસાન

ડિસેમ્બરમાં પ્રસિદ્ધ અંગ્રેજ તત્ત્વજ્ઞ હર્બર્ટ સ્પેન્સરનું ૮૪ વર્ષની વયે અવસાન થયું. તેની નોંધ લેતાં ટિળકે એક લાંબો લેખ લખ્યો. તેમણે લખ્યું કે, “હર્બર્ટ સ્પેન્સરનું નામ એકલા મહારાષ્ટ્રમાં જ નહીં પણ આખી દુનિયામાં જાણીતું છે, અને ઓગણીસમા સૈકાના ઉત્તરાર્ધમાં જે કેટલાક વિખ્યાત તત્ત્વજ્ઞો થયા તે બધામાં અગ્રપૂજનું માન સ્પેન્સરને મળ્યું છે. તેમણે લગ્ન કર્યું ન હતું, સંપત્તિની તૃષ્ણા રાખી ન હતી, પાર્લમેન્ટ કે બીજી કોઈ એવી સભાના સભ્ય થવાની આકાંક્ષા રાખી ન હતી; પણ વૈરાગ્ય અને એકનિષ્ઠાથી આધિભૌતિક વિચારપ્રવાહથી ગ્રસ્ત થયેલા જમાનામાં આધ્યાત્મિક પ્રશ્નોનો વિચાર કરવામાં તેમણે આખો જન્મ વ્યતીત કર્યો અને પોતાના અલૌકિક બુદ્ધિસામર્થ્ય વડે ભાવી પેઢીઓના વિચારને દિશા બતાવી. આવા પુરુષો જ દુનિયાના સાચા હિતકર્તા છે અને તેઓ કોઈ પણ દેશમાં પેદા થયા હોય તોય ‘વિદ્વાન્ સર્વત્ર પૂજ્યતે’ એ ન્યાયે બધે સરખી રીતે આદરને પામે છે.”

યુરોપનાં રાષ્ટ્રો પૂર્વના દેશો પર કાબૂ જમાવી તેનું શોષણ કરે છે તેની સામે સ્પેન્સરનો આત્મા કકળી ઊઠતો. તેના વ્યક્તિત્વના આ અજ્ઞાત પાસાને ખ્યાલમાં રાખીને જ પંડિત શ્યામજી કૃષ્ણવર્માએ સ્પેન્સરના સ્મારક માટે વ્યાખ્યાનમાળા સ્થાપન કરી હતી.

दोहमान्य टिणक

अंड सातमे

૩૫

નવા જમાનાનો આરંભ

હિન્દના રાજકારણને આ અરસામાં જે નવું વલણ મળ્યું તેનાં વિવિધ કારણો હતાં. ઇટલીમાં મેઝિની ગેરીબાન્ડીએ જે કાર્ય કર્યું તેનો હિન્દના લોકો પર ખૂબ પ્રભાવ પડ્યો હતો. મેઝિનીનું જીવન અને તેની પ્રવૃત્તિઓ અંગે માહિતી આપતાં પુસ્તકો હિન્દની જુદી જુદી ભાષાઓમાં પ્રસિદ્ધ થયાં હતાં. ૧૮૯૬માં આબિસીનિયાએ ઇટલી પર વિજય મેળવ્યો તેથી પૂર્વના લોકોના મનમાં આપણે પશ્ચિમના લોકો કરતાં ઊતરતા છીએ એવી જે હીનત્વભાવ ને લાચારીની લાગણી હતી તે ઓછી થવા માંડી હતી. એવામાં રશિયા ને જાપાનનું યુદ્ધ શરૂ થયું. તેમાં નાનકડું જાપાન વિજયી થયે એવો સંભવ દેખાવા લાગ્યો ત્યારે તેનું રહસ્ય સ્પષ્ટ કરતાં ટિળકે તા. ૫-૭-૦૪ના કેસરીમાં લખ્યું કે, “એશિયા ખંડ એટલે યુરોપનાં રાષ્ટ્રોને જીતવા માટે ને ત્યાં પોતાની સત્તા જમાવીને તેને પોતાના પગ તળે દબાવી રાખવા માટે પરમેશ્વરે ખાસ નિર્માણ કરેલો પ્રદેશ, એવો આજ લગી જે માન્યતા હતી તે જાપાનને અત્યારે મળી રહેલા વિજયના ધક્કાથી પડી ભાંગવાની પ્રથમ જ શરૂઆત થઈ છે. અને એ માન્યતા એક વાર તૂટી જાય એટલે તેનો લાભ એકલા જાપાનને જ નહીં પણ હિન્દુસ્તાનને પણ મળ્યા વિના રહેશે નહીં.”

છેવટે જ્યારે ૧૯૦૫માં જાપાને રશિયા પર વિજય મેળવ્યો ત્યારે તે વિજયને “એશિયામાં ઊગેલા નવા પ્રભાત” તરીકે નવાજવામાં આવ્યો. તેની સાથે જ ઇજિપ્ત, તુર્કી, ઈરાન અને રશિયામાં ચાલો રહેલો રાષ્ટ્રીય ઉદ્ધાર અને સ્વતંત્રતાની હિલચાલોના સમાચારોને લીધે આ નવી આશાઓને પોપણ મળ્યું હતું.

એ જ અરસામાં ૧૯૦૪ના સપ્ટેમ્બરમાં ઓસ્ટરરડમમાં સમાજવાદીઓની એક આંતરરાષ્ટ્રીય પરિષદ થઈ તેમાં દાદાભાઈ નવરોજીએ હિંદુસ્તાનની દયાજનક દુર્દશાનું હૃદયસ્પર્શી વર્ણન કરીને બ્રિટિશ રાજનીતિને તેને માટે જવાબદાર ગણી તેને સખત રીતે વખોડી કાઢી. એ પરિષદમાં દાદાભાઈને ખૂબ માન આપવામાં આવ્યું અને હિન્દી પ્રજાની રાષ્ટ્રીય આકાંક્ષાઓ માટે

૧૮૫

૧૮૬

લોકમાન્ય ટિળક

સહાનુભૂતિ વ્યક્ત કરવામાં આવી. એ જ પરિપદ વખતે માદામ ભિકારીજી કામાએ હિન્દનો રાષ્ટ્રીય વાવટો પ્રથમ ફરકાવ્યો.

પણ દેશ બહારની આ બધી ઘટનાઓ કરતાં વધારે અસરકારક ઘટના દેશમાં જ બની રહી હતી અને તે હતી લૉર્ડ કર્ઝન અને તેની આપખુદ સામ્રાજ્યનીતિ, અને તેના પછી આવેલા લૉર્ડ મિન્ટોની દમનનીતિ. અને એને જ પડકાર રૂપ ગાંધી ટિળક, અરવિંદ ઘોષ, બિપિનચંદ્ર પાલ, લાલા લાજપતરાય વગેરેએ રાષ્ટ્રવાદનું આવાહન કરીને સામે જવાબ વાળ્યો તેનો ઇતિહાસ હવે જોઈએ.

શ્રી. પાણીકર કહે છે : “ઈ. સ. ૧૯૦૦ માં લૉર્ડ કર્ઝને બ્રિટિશ પ્રધાનમંડળને લખી જણાવ્યું હતું કે, ‘કોંગ્રેસ હવે ડગુમગુ થવા લાગી છે અને કોઈ પણ પળે તે ભોંયભેગી થશે; અને હિન્દમાંની મારી એક મોટી મહત્ત્વાકાંક્ષા તેને શાંતપણે સુવડાવી દેવાની છે (તે પૂરી થશે). . . પણ ચાલુ સૈકાની શરૂઆતમાં કોંગ્રેસ ભાંગી પડી નહીં તેનું કારણ તો માટે ભાગે લૉર્ડ કર્ઝન પોતે જ હતો.”

એટલે હવે આપણે લૉર્ડ કર્ઝનની નીતિ અને કારકિર્દી તરફ વળીએ.

૩૬

લૉર્ડ કર્ઝનની કારકિર્દી

લૉર્ડ કર્ઝન વાર્ઠસરોયના હોદ્દા પર આવ્યો તે પહેલાં તેણે પૂર્વના દેશોનો બહોળો પ્રવાસ કર્યો હતો અને ચાર વખત હિંદની મુલાકાત લીધી હતી. ૧૮૯૧-૯૨માં તેણે નાયબ ભારતમંત્રીનું કામ પણ કરેલું. તેના જટલો યુવાન વાર્ઠસરોય તે પહેલાં હિંદમાં બીજી કોઈ આવ્યો ન હતો. તેનું વ્યક્તિત્વ, તેનો ઉત્સાહ અને કાર્યશક્તિ, પ્રભાવી વક્તૃત્વ, વગેરે ગુણોથી લોકો શરૂઆતમાં તો અંજાઈ ગયા હતા અને તેમના મનમાં અનેક અપેક્ષાઓ અને આકાંક્ષાઓ જાગેલી. પણ થોડા જ વખતમાં તે સહાનુભૂતિ ને કલ્પનાશક્તિનો તેનો અભાવ તથા બ્રિટિશ સામ્રાજ્યસત્તાને સ્થિર કરવા માટે જ પોતાનો આ ધરતી પર અવતાર છે એવું એનું ગુમાન ઇત્યાદિનો લોકોને સારો પરચો મળ્યો. તેની આખી કારકિર્દીનું ચર્ચિત્વ

કરેલું વર્ણન યથાર્થ છે કે, તેની સવાર સોનાની, બપોર ચાંદીના અને સાંજ પિત્તાળની હતી.

આપણે જોયું કે, ૩૦મી ડિસેમ્બર ૧૮૮૮ને રોજ કર્ઝને હિંદની ભૂમિ પર પગ મૂક્યો. બજેટની પહેલી જ બેઠકમાં ગ્રીક પુરાણના હક્યૂલિસનાં જોવાં બાર મહાન કાર્યો કરવાનો પોતાનો સંકલ્પ તેણે જાહેર કર્યો. તેની કાર્યશક્તિ સાથે જ જબરદસ્ત હતી. દરેક બાબતમાં તે રસ લઈ શકતો અને તેની વિગતમાં પણ તે સહેલાઈથી ઊતરી શકતો. ‘ઈફિથિન્સ’ (કોઈ પણ કામને વ્યવસ્થિતપણે પાર પાડવાનું કૃતૃત્વ)નો તે ભારે પૂજારી હતો.

હિંદમાંની કારકિર્દી દરમ્યાન તેણે જે કેટલાંક સારાં કામો કર્યા તે પ્રથમ જોઈએ :

રંગૂનમાં બ્રિટિશ લશ્કરની ટુકડીના કોઈ માણસોએ એક દેશી સ્ત્રી પર બળાત્કાર કર્યો ને પરિણામે તે બાઈ મરણ પામી. ગુનેગાર વ્યક્તિઓનો પત્તો લાગ્યો નહીં તેથી તેણે આખી ટુકડીને સજા કરી. તેવી જ રીતે સિયાલકોટમાં ૯મી લેન્સર્સ ટુકડીના બે સિપાહીઓએ પોતાને માટે એક દેશી સ્ત્રી મેળવી આપવાની ના પાડવા બદલ એક બબરચાંને માર મારી પૂરો કર્યો. ત્યાં પણ ગુનેગારો ન પકડી શકાયથી કર્ઝને આખી ટુકડીને સજા ફટકારી. ખેતોના સુધારા માટે ખેતીવાડીની કોલેજ કાઢી, નહેરો વધારી અને હિંદની સંસ્કૃતિના પ્રાચીન અવશેષો જળવાઈ રહે તે માટે પુરાતત્ત્વ ખાતાનો સ્થાપના કરી.

પણ આ બધાં કાર્યો પાછળ આપખુદ વૃત્તિ જ માટે ભાગે પ્રબળ હતી, તેથી પ્રજાનું માનસ તે જીતી શક્યો નહીં. તેનો ખાસ અવતાર, તેના કહેવા મુજબ, બ્રિટિશ સામ્રાજ્યના રક્ષણ માટે હતો. તેથી તેને અંગે પ્રથમ તેણે હિંદુસ્તાનની આસપાસના મુલકોમાં બ્રિટિશ સામ્રાજ્યનું વર્ચસ્વ સ્થાપન કરવાનું કામ હાથમાં લીધું. અફઘાનિસ્તાનના અમીર સાથે નવું કરારનામું કરીને મિત્રતા સ્થાપી; ચીન અને રશિયાને શેઠ પહોંચાડવા ટિબેટ પર સવારી કરી (પણ તેમાં તે ફાલ્યો નહીં અને ઊલટો ‘ધર’ (સ્વદેશ) તરફથી તેને ઠપકો મળ્યો); ઈરાનના અખાતમાં અને ઈરાનમાં અંગ્રેજોનું વર્ચસ્વ કાયમ રાખવા માટે ઈરાનના અખાતની તે જાતે મુસાફરી કરી આવ્યો.

સ્થાનિક સ્વરાજ્યની સંસ્થાઓ પર સરકારનો કાબૂ વધારવા માટે તેણે કાયદો કરીને કલકત્તાની મ્યુનિસિપાલિટીમાં ચૂંટાયેલા સભ્યોનું પ્રમાણ ૭૫ ટકા હતું તે ઘટાડીને ૫૦ ટકાનું કર્યું. હિંદીઓના યોગ્ય પ્રતિનિધિત્વ વગરનું

એજ્યુકેશન કમિશન (કેળવણી પંચ) નીમીને યુનિવર્સિટીઓને અંગે કાયદો કરો એ સંસ્થાઓની સ્વતંત્રતા પર કાપ મૂક્યો, અને ઉચ્ચ શિક્ષણ દુર્લભ કરી મૂક્યું. દેશમાં જ્યારે દુકાળ, પ્લેગ, ઈન્ને કારણે લોકોની સ્થિતિ ખૂબ હાલાકીની હતી તે વખતે રાજ્યની કુલ ઊપજમાંથી ૩૦ કરોડ રૂપિયા વ્યાજ, પેનશન ઇત્યાદિને અંગે ઇંગ્લંડ મોકલવા માટે જુદા કાઢી મૂક્યા, તેમ જ ત્રીસ લાખ રૂપિયાનું ખર્ચ કરી દિલ્હીમાં ભપકાદાર દરબાર ભર્યો. ઓફિશલ સાક્રેટ્સ ઓફ્ટ પસાર કરી સરકાર વિષે શંકા કે તિરસ્કાર પેદા થાય એવા લખાણ માટે સજા કરવાની જોગવાઈ કરી છાપાને મોઢે રૂચો દીધો. ૧૯૦૪ના બજેટ વખતે આપેલા ભાષણમાં હિંદુસ્તાનના રાજતંત્રમાં મુલકી વિભાગમાં—લશ્કરી વિભાગમાં તો આ નીતિ અમલમાં હતી જ—મોટામાં મોટા હોદ્દાવાળી જગ્યાઓ પર સામાન્યપણે અંગ્રેજોની જ નિમણૂક થવી જોઈએ, કારણ એવાં કામો પાર પાડવા માટે જે રાજ્યકારભારના સિદ્ધાંતોનું જ્ઞાન જોઈએ, જે જાતનું માનસિક ઘડતર જોઈએ, અને જે ચારિત્ર્યબળ જોઈએ તે તેમને વારસામાં, ઉછેર દ્વારા કે કેળવણી દ્વારા પ્રાપ્ત થયેલાં હોય છે એવી જાહેરાત કરી. મુંબઈની (૧૯૦૪ની) મહાસભામાં પસાર થયેલા ઠરાવો વાઈસરોય આગળ રૂબરૂ મૂકવા માટે તે અધિવેશનના પ્રમુખ સર હેન્રી કોટને મુલાકાતની માગણી કરી ત્યારે તેમને મળવાની ના પાડી. ૧૯૦૫માં કલકત્તા યુનિવર્સિટીના ચાન્સેલર તરીકે કરેલા પદવીદાન સમારંભના ભાષણમાં તેણે જાહેર કર્યું કે, સર્વોચ્ચ આદર્શ તરીકે સત્યનો મહિમા પશ્ચિમના લોકોની નીતિમાં જ પ્રથમ માન્યતા પામ્યો; પૂર્વ તરફ કાવતરાબાજ અને છળકપટની નીતિને જ પ્રતિષ્ઠા આપવામાં આવે છે, હિંદનાં પુરાણોમાં પણ પ્રામાણિક માણસોને છળકપટથી છેતર્યા બદલ છેતરનારનાં વખાણ કરવામાં આવ્યાં છે, ઇત્યાદિ. બંગાળી લોકોને પોતાની વક્તૃત્વ શક્તિ પર વધારેપડતો આધાર ન રાખવા તેણે ચેતવણી આપી અને છેવટે ‘હિંદી રાષ્ટ્ર’ જેવી કોઈ વસ્તુ છે એમ હું માનતો નથી એમ કહી ભાષણ પૂરું કર્યું.

કર્જનનાં આ બધાં આપખુદ કાર્યો અને તેની તુમાખી માટે પ્રજના આગેવાનોએ તેના પર સખત ટીકા કરી. કલકત્તા મ્યુનિસિપલ કોર્પોરેશનના કાર્યદા અંગે સુરેન્દ્રનાથ બેનરજીએ કાઉન્સિલમાં જ પોતાના છેવટના ભાષણમાં ખૂબ ચીઢ સાથે જણાવ્યું કે, “આજે આ કાયદા વડે સ્થાનિક સ્વરાજ્યનો અંત આવી જાય છે, તેથી આજનો દિવસ તેના મૃત્યુના દિવસ

તરીકે બંગાળના લોકો યાદ રાખશે.” યુનિવર્સિટી કમિશનના અહેવાલ અને બિલ અંગે આખા દેશમાં ભારે હોહા મચી ગઈ. કમિશનના સૂચનાઓ બહુ જ પ્રત્યાઘાતી અને યુનિવર્સિટીઓ પર સરકારનો કાબૂ જમાવી તેમની સ્વતંત્રતા છીનવી લેનારી હતી. તેની ટીકા કરતાં ટિળકે લખ્યું, “યુનિવર્સિટીઓ એટલે તદ્દન નીચલી કોટિની સરકારી નોકરી માટે જોઈતા ઉમેદવાર તૈયાર કરવા માટેની ટંકશાળો અથવા તો હમાલખાનાં છે, એમ શબ્દો વડે નહીં તોય કૃતિ વડે સરકાર સ્પષ્ટપણે બતાવી રહી છે. . . . યુનિવર્સિટી કમિશન, પોલીસ કમિશન, ઇરિગેશન કમિશન ઇત્યાદિ જે જે વિષયો કર્ઝને હાથમાં લીધા તેનું આખરે પરિણામ પ્રજાના હિતમાં ન આવતાં ઊલટું તેના ઉત્કર્ષની આશા કેટલાંય વરસ માટે દૂર ઠેલાઈ છે. એટલે આ બધી કડાકૂટ ‘સરકારને વાસ્તે’ થયેલી છે. લોકોના હિતની દૃષ્ટિથી તેની ચર્ચા જ્યારે થશે ત્યારે ખરી. લોર્ડ કર્ઝનના વખતમાં એ થવાની આશા અમને તો નથી જણાતી.”

હિંદીઓને ઉચ્ચ હોદ્દા આપવાની બાબતમાં તેણે કરેલી જાહેરાતથી તો વિક્ટોરિયા રાણીના હંદેરાથી પ્રજાના જે હકો માન્ય કરવામાં આવ્યા હતા તે જૂંટવાઈ લેવાયા એમ કહેવાયું. ત્યારે એ જાહેરનામું એક ‘અશક્ય સનદ’ છે એવો જવાબ આપતાં કર્ઝન જરાય અચકાયા નહીં. અને કુલપતિ તરીકે કરેલા ભાષણમાં જ્યારે સમસ્ત હિંદી જનતા પર અસત્યવાદિત્વનો આરોપ કર્યો ત્યારે પ્રમુખ લોકનાયકો તથા છાપાંઓએ તેના પર સખત ટીકા કરી.

ટિળકે “લોટે કોળ?” (જૂઠા કોણ?) એ મથાળાથી અગ્રવેષ લખીને કર્ઝનના પોતાના લખેલા પ્રોબ્લેમ્સ ઓફ ધ ફાર ઇસ્ટ નામના પુસ્તકમાંથી મોતીલાલ ઘોષે અમૃત વાજાર પત્રિકા માં આપેલો ઉતારો ટાંકીને કર્ઝનની સખત ઝાટકણી કાઢી. તેમણે લખ્યું,

“તદ્દન નજીવા કારણસર પણ બેઘડક જોટું બોલવાની લોર્ડ કર્ઝનને ટેવ પડેલી છે, એ તેમના લખેલા એશિયા ખંડના પ્રવાસ વિષેના પુસ્તકમાં આપેલા એક પ્રસંગ પરથી દેખાય છે. લોર્ડ કર્ઝન હિંદમાં વાઈસરોય થયા તે પહેલાં તેમણે એશિયાનો પ્રવાસ કરેલો. એ પ્રવાસ દરમ્યાન કોરિયાની પરદેશ કચેરીના વડાને મળવા તેઓ ગયેલા. (તે વખતે તેઓ કેવળ ‘મિસ્ટર’ હતા) મળવા જતા પહેલાં તેમને એમ જાણવા મળેલું કે કોરિયામાં

જુવાનોને આજું માન નથી મળતું. એટલે મુલાકાત વખતે તેમણે કોરિયાના પ્રધાનને નીચે મુજબ જવાબ આપ્યા :

‘તમારી ઉંમર કેટલી?’

‘કર્ઝન (બેધડકપણે) : ચાળીસ.’

‘ઉંમરના પ્રમાણમાં તમે બહુ જ જુવાન દેખાઓ છો, તેનું શું કારણ હશે?’

કર્ઝન : કારણ આપના રાજ્યની સુંદર આબોહવામાં છેલ્લો એક મહિનો હું પ્રવાસ કરી રહ્યો છું.

લોર્ડ કર્ઝનની ઉંમર તે વખતે ૩૩ વરસની હતી. તેમ છતાં કેવળ પ્રધાનને ખુશ કરવા માટે અને પોતાને વિષે તેમને સારો અભિપ્રાય બંધાય તે માટે તેમણે પોતાની ઉંમર ૪૦ વરસની જણાવી, અને તે પણ જરાય ખચકાયા વિના ! એમ તેઓ પોતે પોતાના પુસ્તકમાં બહાશ હાંકે છે !! વળી ચાલીશ વરસની ઉંમર હોવા છતાં જે અપૂર્વ જુવાની દેખાતી હતી તેનું કારણ બતાવતાં તેમણે ભારે ચાલાકાઈથી કોરિયાની સુંદર આબોહવાનાં વખાણ કરી પેલા પ્રધાનની ખુશામત કરી. પણ આટલેથી જ તેઓ અટક્યા નહીં. પ્રધાને આગળ એમ પૂછ્યું કે ઇંગ્લેન્ડની રાણીના તમે નજીકના સગા હશે નહિ ? ત્યારે કર્ઝન સાહેબે જવાબ આપ્યો, “ના.” (પણ એ જવાબ પ્રધાનને ગમ્યો નહીં એમ જોઈને ઉમેર્યું) “પણ મારું લગ્ન હજી થવાનું છે.”

પોતે આપેલા જવાબો કર્ઝનને પોતાને જ લબાડીવાળા લાગેલા, પણ આવા જવાબ આપી મેં કોરિયાના પ્રધાનનું મન જીત્યું એમ તેઓ જણાવે છે. મિ. કર્ઝન હિન્દના વાઈસરોય થયા પછી તેમના પુસ્તકની જે નવી આવૃત્તિ થઈ તેમાંથી આ સંભાષણ કાઢી નાખવામાં આવ્યું છે, એ પણ ધ્યાનમાં લેવા જેવી વાત છે.

કર્ઝન હિન્દમાં આવ્યો તે કાળ હિન્દના દારિદ્ર્યનો તથા દુર્દૈવનો હતો. ૧૮૯૭ની સાલથી હિન્દી જનતા પર દુકાળ અને પ્લેગની આફતો સતત આવ્યા કરતી હતી. ૧૮૯૭નો દુકાળ સૈકાના બધા દુકાળોમાં ભયંકર હતો એમ લોકો કહેતા; પણ ૧૮૯૯-૧૯૦૦નો દુકાળ તો તેને પણ ટપી ગયો, ને લાખો માણસો અન્ન માટે ટળવળતાં ટળવળતાં મરણ શરણ થયાં.

ઓગણીસમી સદીના છેલ્લા ચરણમાં પડેલા દુકાળોનું સરવૈયું કાઢતાં અમદાવાદની મહાસભામાં સુરેન્દ્રનાથ બેનરજીએ કહ્યું કે, એ પચીસ વરસ દરમિયાન પડેલા દુકાળોમાં ઓછામાં ઓછા દોઢ કરોડ, ને બીજી એક ગણતરી

મુજબ, બે કરોડ સાઠ લાખ માણસો મરણનો ભોગ થયા છે. યુરોપના કોઈ દેશમાં આવું થાત તો ત્યાંના રાજકર્તાઓને બિસ્તરાપોટલાં સાથે હાંકી કાઢે, એવી માગણી ત્યાંની પ્રજાઓ કરત; એટલું જ નહીં પણ તેમને ગમે તેવી સજા કરવામાં આવત તોય તે સૌમ્ય ગણાત. . . . આ દુકાળોનું કારણ કેવળ અનાવૃષ્ટિ નથી; નિર્ધનતા એ જ તે બધાનું મુખ્ય કારણ છે,” એવો નિષ્કર્ષ તેમણે કાઢ્યો. લોકમાન્ય ટિળકે પણ લાહોરની મહાસભામાં “દુકાળો અને આપણું દારિદ્ર્ય” એ વિષય પર ભાષણ આપીને આ જ મુદ્દાનું વિવેચન કરેલું.

પણ આ બધી પરિસ્થિતિ કર્ઝનના યોજેલા દરબાર જેવા કાર્યક્રમ પર કશો અસર કરી શકી નહીં. તેની ઉદામ નીતિ વિષે ટિળકે તા. ૨૦-૧૨-૧૯૦૪ના કેસરીમાં લખ્યું,

“લૉર્ડ કર્ઝનની કારકિર્દીમાં તો આ આપખુદ વૃત્તિ પરાકાષ્ઠાએ પહોંચી છે. આ વાઈસરોય હોશિયાર તો ખરા, પણ એમની બધી હોશિયારી હિન્દુસ્તાનની બધી માગણીઓ સાફ કરવાના કામમાં વપરાઈ છે, અને વિલાયતની ટોરી સરકારે તેમને જાણે છૂટા દોર મૂકી દીધા છે.” તે પછી કર્ઝનના હિંદમાં આવ્યા પછીનાં કાર્યો ગણાવીને છેવટે લોકમાન્ય કહે છે :

“પોતાના ગયા પછી રાજ્યકારભાર આ જ ધોરણે ચાલે એવી પણ ગોઠવણ કર્ઝનસાહેબ કરી રહ્યા છે.”

રાજનિષ્ઠા કે રાષ્ટ્રનિષ્ઠા

કર્ઝનની આપખુદ હકૂમતને લીધે ઊભી થયેલી પરિસ્થિતિનો સામનો કરવા વિનીત પક્ષ અસમર્થ હતો. લોકોમાં તેથી નિરાશા ફેલાતી જતી હતી. તેથી મહાસભાના આગેવાનોની ઉદાસીનતા અને નિષ્ક્રિયતા દૂર કરી તેમને જાગ્રત કરવા માટે હ્યૂમે તેમને ઉદ્દેશીને અપીલ કરી કે,

“તમે જે હિન્દમાં તેમ જ ઈંગ્લેન્ડમાં સતત પ્રયત્ન ચાલુ રાખ્યો તો જ તમારી ઉપરાઉપરી કરેલી માગણીઓથી થાકી જઈને સરકાર તમારા જે દેખીતા હકો છે તે આપવા પ્રેરાશે. . . . વરસો પહેલાં મેં તમને જાગ્રત અને પ્રવૃત્તિશીલ થવા માટે વિનંતિ કરેલી. મેં તમને ચેતવણી આપેલી કે ‘રાષ્ટ્રો આપોઆપ તૈયાર થતાં નથી.’ પણ તમે મારી એ સૂચના તરફ ધ્યાન આપ્યું નહીં. તમે મુગટ મેળવવા માટે ખૂબ આતુરતાથી બુમરાણ મચાવી અને તે પકડી લેવા હાથ લંબાવ્યા ખરા. પણ તે માટે જે કૂસ

ઉપાડવાની જરૂર હતી તેને તમે આંગળાં વડે સ્પર્શ સરખો પણ કર્યો નહીં.”

અને હ્યૂમની આ દૃઢભરી અપીલને મહાસભાના આગેવાનોએ કેવો જવાબ આપ્યો? મહાસભાની ૨૦મી બેઠકની સ્વાગત સમિતિના અધ્યક્ષ તરીકે સર ફિરોઝશાહ મહેતાએ મહાસભાની ચાલુ કાર્યનીતિનું સમર્થન કરતાં કહ્યું કે, “મહાસભાના ત્રણ દિવસના અધિવેશનમાં જે કાર્ય આપણે પાર પાડીએ છીએ તેના કરતાં વધારે મહત્ત્વનું કે પવિત્ર કાર્ય બીજું શોધ્યું નહીં જડે. આપણે દેશના પ્રતિનિધિઓ છીએ અને વરસમાં એક વાર ભેગા થઈને આખા દેશનો લોકમત અહીં વ્યક્ત કરીએ છીએ.” બ્રિટિશ સામ્રાજ્ય વિષે પોતાની દૃષ્ટિ જાહેર કરતાં તેમણે કહ્યું કે, “... રાનડેની જેમ જ હું બ્રિટિશ રાજ્ય એક અભૂતપૂર્વ આશીર્વાદ છે એમ માનું છું. અને તેને ઈશ્વરની ઇચ્છા મानीને સ્વીકારવામાં જ ડહાપણ છે. ઈંગ્લન્ડે જે નીતિ અહીં અખત્યાર કરી છે તે એકંદરે જોતાં ડહાપણભરી અને સારી છે.”

સર ફિરોઝશાહની આ આત્મસંતોષની લાગણી જોઈને ટિળકે તેની ખૂબ ટોંકા કરી ને એવો સવાલ પૂછ્યો કે, “રાષ્ટ્રીય સભાના કર્તાહર્તાઓ જ્યારે એમ ઉઘાડી રીતે કબૂલ કરે છે કે મહાસભાનો ઉદ્દેશ કેવળ વરસ દરમ્યાન બનેલા બનાવોને અંગે લોકમત વ્યક્ત કરવાનો છે, ત્યારે આપણા ભાવિ વિષે શી આશા રાખી શકાય?”

મુંબઈની મહાસભાના કામનું સરવૈયું કાઢતાં બિપિનચન્દ્ર પાલે નવા અને જૂના પક્ષ વચ્ચેનો દૃષ્ટિભેદ નીચે મુજબ સ્પષ્ટ કર્યો :

“ગયા અધિવેશનના સ્વાગતાધ્યક્ષનું ભાષણ હિન્દી રાજકારણના રાજનિષ્ઠ રાજકીય પક્ષનું જાહેરનામું છે એમ કહેવામાં જરાય વાંધો નથી. તેમણે યોજેલા ‘રાજનિષ્ઠ રાષ્ટ્રભક્તિ’ શબ્દો આ પક્ષનું માનસ બરાબર દર્શાવે છે.

“આપણા અંતઃકરણમાં સાચી રાજનિષ્ઠા કેવળ એક જ અર્થમાં હોઈ શકે છે. દેશમાં પ્રસ્થાપિત થયેલા કાયદાનાં બંધન પાળવાં એ જ અર્થની રાજનિષ્ઠા અમે અહીં સૂચવવા માગીએ છીએ. પણ રાજની વ્યક્તિ વિષેની ભાવના કે નિષ્ઠાના અર્થમાં આપણા અંતઃકરણમાં હાલની પરિસ્થિતિમાં રાજનિષ્ઠાનો આવિર્ભાવ થવો શક્ય નથી; અને ખરું જોતાં આ દેશમાં તેને અવકાશ પણ નથી.”

લોર્ડ કર્ઝનની કારકિર્દી

૧૯૩

અને આપણે ગમે તેટલા ભારપૂર્વક આપણી રાજનિષ્ઠા વ્યક્ત કરીએ તોય તેના પર રાજ્યકર્તાઓ વિશ્વાસ જ નહીં રાખી શકે, એમ પણ તેમણે જણાવ્યું.

એ જ અધિવેશનની સમાવેશના કરતી વખતે હવે પછી મહાસભાએ શું કરવું જોઈએ તેનું દિગ્દર્શન કરતાં ટિળકે લખ્યું, “મુખ્ય સલાહ રાજ્યપદ્ધતિનો છે, કોઈ માણસનો કે નાની મોટી કોઈ ખાસ ફરિયાદનો નથી. કનેડા કે ઓસ્ટ્રેલિયાના જેવું સ્વરાજ્ય હિન્દુસ્તાનને જોઈએ અને તે જોથી મળે એવી જાતની રાજ્યપદ્ધતિ હિન્દુસ્તાનમાં દાખલ થવી જોઈએ એ મુખ્ય મુદ્દો છે. અને એને જ સતત નજર આગળ રાખીને ચીવટથી અને નિષ્ઠાથી આપણે મહેનત કરીશું અને આ સલાહનો ઉકેલ આપ્યા વિના બીજો રસ્તો નથી એવી સરકારને ખાતરી કરાવી આપીશું, તે આજની બદલાયેલી પરિસ્થિતિમાં આપણને થોડી ઘણી સફળતા મળ્યા વિના રહેવાની નથી.” (કેસરી, જાનેવારી ૧૯૦૫)

કર્ઝનની જોડુકમી અને ઉદામ વૃત્તિની ટીકા કરતાં તેની ઔરંગઝેબ સાથે સરખામણી કરતાં તેમણે ૨૯મી ઓગસ્ટ (૧૯૦૫)ના કેસરીના અગ્રેબેખમાં બહુ જ માર્મિકપણે નીચે મુજબ લખ્યું : “લોર્ડ કર્ઝનની તોલે આવે એવો જૂનો દાખલો આપવો હોય તો ઔરંગઝેબનો જ આપી શકાય. સામ્રાજ્ય, અખંડિત સામ્રાજ્ય, અપ્રતિહત અને ચિરસ્થાયી સામ્રાજ્ય, બસ સામ્રાજ્ય ને સામ્રાજ્ય; એટલે કે સામ્રાજ્યમાં રહેતી પ્રજાની કાયમની ગુલામી, એ જ કર્ઝન સાહેબની નીતિનું મુખ્ય લક્ષણ છે. હિન્દુસ્તાનના અથવા એશિયાખંડના લોકોને માટે તેને થોડીક સહાનુભૂતિ હશે ખરી; પણ તેનું સ્વરૂપ માબાપ પોતાનાં નાનાં બચ્ચાં માટે જે મમતા બતાવે છે તેના જેવું છે. અમે, એટલે કે અંગ્રેજ રાજ્યકર્તાઓ, શારીરિક તથા માનસિક ગુણોની બાબતમાં ચડિયાતા છીએ તેથી તમે, એટલે કે હિન્દી જનતા, અમારા હાથ નીચે નાનાં બાળકોની જેમ વર્તો, એમાં જ તમારું કલ્યાણ છે; એવો એ સહાનુભૂતિનો અર્થ થાય છે. . . . શૂરાતન, વિદ્યા, વેપાર અથવા સંપત્તિની બાબતમાં હિન્દુસ્તાન હંમેશાં બ્રિટનનો આશ્રિત રહેવો જોઈએ. તે ઇંગ્લંડના રાજકર્તાઓ સાથે સ્પર્ધા કરે એ કદી પણ ચલાવી લેવાય નહીં, એવી આ ભાઈસાહેબની પાકી માન્યતા હતી.”

૧૯૦૫ના ડિસેમ્બરમાં બનારસની મહાસભાના પ્રમુખપદેથી ભાષણ આપતાં ગોખલેએ પણ કર્ઝનને ઔરંગઝેબની જ ઉપમા આપી.

લો-૧૩

બંગાળના ભાગલા

પણ આ બધાથી ટપી જાય એવું કર્જનનું કામ બંગાળના ભાગલાનું હતું. હિંદના અને તેમાંય બંગાળના લોકનાયકો તથા પત્રકારોએ કર્જનના અહં પર સખત પ્રહાર કર્યા. તેથી અને હિંદના રાજકારણમાં બંગાળના આગેવાનોનો આગળપડતો ભાગ જોઈને તે પ્રજાની એકતા તોડીને તેને દબાવી દેવાને ઇરાદે તેણે બંગાળના એવી રીતે બે ભાગ પાડવાનું ઠરાવ્યું કે જ્યાં દરેક ભાગમાં બંગાળી બોલનારા હિંદુઓની લઘુમતી થઈ જાય. અને તે માટે બહાનું એ કાઢ્યું કે, તે પ્રાન્ત એક લેફ્ટનન્ટ ગવર્નરને માટે વધારેપડતો મોટો છે.

ભાગલા પાડવા પાછળ કર્જનના ઉદ્દેશનું સ્પષ્ટીકરણ કરતાં હાઈકોર્ટના ન્યાયાધીશને પદે બિરાજેલા બંગાળના એક આગેવાને કહ્યું કે, “હિંદુઓ અને મુસલમાનો વચ્ચે ફાયર મારવી એ કર્જનની નીતિનો મુખ્ય ઉદ્દેશ હતો. કોમી વિદ્રેષના પાયા પર જ હિન્દને ઇંગ્લંડના તાબામાં રાખી શકાય એવો તેનો ચોક્કસ અભિપ્રાય હતો. હિન્દુઓ અને મુસલમાનો વચ્ચે મેળ સંધાય તો તે સામ્રાજ્યને મારક થશે એવો તેને ડર હતો. કારણ જૂના વેરઝેરની જગ્યાએ એક જાતની રાજકીય એકતા વિકાસ પામી રહી હતી. તેથી કોમી વેરના અગ્નિમાં તેલ રેડવું એ જ વિચાર નજર આગળ રાખી તેણે બંગાળના ભાગલા પાડ્યા. કર્જનનીતિનું સૂત્ર આ હતું: “હિંદુઓને ભોગે મુસલમાનોને ઉત્તેજન ને પોપણ આપવું, જ્યાં મુસલમાનો નબળા હોય ત્યાં લઘુમતી કોમ તરીકે તેમના હકોનું રક્ષણ કરવું; જ્યાં બળવાન હોય ત્યાં બહુમતીનો અવાજ સર્વોપરી હોવો જ જોઈએ!”

તેની આ નીતિ પર હિન્દ સરકારની કારોબારી સમિતિના સભ્ય સર હર્બર્ટ રિસ્લીનો તા. ૧૭-૯-૧૯૦૪નો કાગળ સ્પષ્ટ પ્રકાશ નાખે છે. રિસ્લી લખે છે, “ભાગલાનો બચાવ કરતાં તેણે (કર્જને) લખ્યું કે, નવા પ્રાંતની જે સરહદો સૂચવવામાં આવી છે તે મુજબ, બંગાળના મોટા ભાગના યુસ્ત મુસલમાનો પૂર્વ બંગાળમાં આવી જશે; કારણ રાજશાહી, દિનાજપુર તથા

માલ્દા જિલ્લાઓમાં તેમની સંખ્યા લોકવસ્તીના પ્રમાણમાં ૩૮%, ૫૦%, અને ૪૮% છે. આને પરિણામે નવા પ્રાંતમાં ઢાકાને સૌથી વધુ મહત્વનું સ્થાન મળ્યું, એટલું જ નહીં પણ કાળે કરીને તે એ પ્રાંતની રાજધાની બન્યું. અને ત્યાં મુસલમાનોનાં હિંતો સર્વેપિરી નહીં બને તોય તેમને સારો ટેકો અને બળ મળ્યું.”

ભાગલાની યોજનાની ૧૯૦૫ના જુલાઈ માસમાં પ્રથમ રીતસર જાહેરાત કરવામાં આવી. તેનો આખા બંગાળમાં છાપાંઓ અને જાહેર સભાઓ દ્વારા વિરોધ કરવામાં આવ્યો. ઊર્મી ઓગસ્ટને દિવસે કલકત્તાના ટાઉન હોલમાં એક વિરાટ સભા થઈ. અડધા લાખ જેટલા લોકો ભેગા થયા હતા. તેમાં ભાગલાની યોજનાના વિરોધમાં બ્રિટિશ માલના બહિષ્કારનો ઠરાવ પસાર કરવામાં આવ્યો. ચળવળ એટલા વેગથી શરૂ થઈ કે એક પખવાડિયાની અંદર તે આખા પ્રાંતમાં ફેલાઈ ગઈ. વિદ્યાર્થીઓ અને જુવાનો ભારે ઉત્સાહમાં આવી ગયા. દેરદેર પિકેટિંગ શરૂ થયું. કલકત્તામાં તેમ જ બીજાં શહેરોમાં પણ રાષ્ટ્રગીતો ગાતાં અને ‘વંદેમાતરમ્’નો પોકાર કરતાં સરઘસો નીકળવા લાગ્યાં. અને સૈકાંઓથી ઊંઘતા બંગાળમાં નવ-જાગૃતિ પેદા થઈ.

બંગાળની આ અભિનવ જાગૃતિ જોઈને ૧૫ ઓગસ્ટ ૧૯૦૫ના કેસરીમાં લખેલા “કટોકટીનો સમય !” નામના અગ્રવેખમાં —

અભિનવમદલેખાશ્યામગંડસ્થલાનામ્

ન ભવતિ વિસતન્તુર્વારણં વારણાનામ્ ।

એ ભર્તૃહરિનું વચન મથાળે ટાંકીને લોકમાન્ય કહે છે કે, “કર્જનની સરકાર આજે માટેલા હાથી જેવી છે. તેથી તે લોકમતની બિસતંતુની કે ઘાસની જેમ ઉપેક્ષા કરી રહી છે. પણ આ ઘાસ વાણીને તેનું દોરડું બનાવવામાં આવે તો કવિએ કહ્યું છે તેમ એ જ ઘાસ વડે હાથીને પણ બાંધી શકાય છે, એ આપણે યાદ રાખવું જોઈએ. તૃગૈરાવેષ્ટચતે રજ્જુઃ યથા નાગોડપિ વચ્ચતે । હજારો કે લાખો લોકોનો સમુદાય એક નિશ્ચય વડે બંધાઈ જવો જોઈએ. લોકમતનું બળ નિશ્ચયમાં છે, કેવળ સમુચ્ચયમાં નથી. . . . આજે ભારે કટોકટીનો સમય છે; ખાલી શબ્દો નથી જોઈતા, કૃતિ જોઈએ છે, અને તે પણ નિશ્ચયવાળી કૃતિ જોઈએ છે. આ વખતે જો આપણે આપણી ફરજ ચૂકીશું અને યુવરાજ અહીં આવે કે તરત વિલાયતી ડાયમંડ લેધરના બૂટ

ચડાવીને સાષ્ટાંગ પ્રણિપાત કરતા તેમની આગળ જઈશું, તો આપણી અને આપણા મતની નબળાઈનો પાર નહીં રહે. આપણે સાવ દમ વગરના છીએ અને આપણો મત પણ તેવો જ છે એમ કેવળ આપણા રાજ્યકર્તાઓ જ નહીં, પણ આખી દુનિયાને માલૂમ પડશે.”

બંગાળ પર થયેલા અન્યાયનો પ્રતિકાર કરવા શરૂ થયેલા બહિષ્કારને ટેકો આપી એ બહિષ્કારને રાષ્ટ્રવ્યાપી કરવો જોઈએ એમ જાણાવી તેમણે લખ્યું:

“જ્યાં માણસના મતનો સ્વાર્થની સાથે સંબંધ હોય છે ત્યાં તે સ્વાર્થને આંધ આવી વિના ઠાલા વાદવિવાદ વડે તેનો મત ફેરવી શકાતો નથી, એનો પ્રત્યય સામાન્ય વહેવારમાં હંમેશ નજરે પડે છે. . . . લોર્ડ કર્ઝન સાંભળતો નથી, મિ. ઓડરિક (ભારતમંત્રી) સાંભળતો નથી અને પાર્લમેન્ટ પણ સાંભળતી નથી, તો પછી કરવું શું? એ બધાની આંખ ઊઘડે એવો કોઈ ઇલાજ કરવાની જરૂર છે. આપખુદ અને જોડુકમી અધિકારીઓની આંખ ઉઘાડવા માટે તેમનો કે વિલાયતના લોકોની વિનવણી કરવા કરતાં વધારે તીવ્ર ઉપાય યોજવાની જરૂર છે. આટલું સિદ્ધ થયા પછી એનો ઉપાય કયો, એવો પ્રશ્ન સહેજે ઊઠે છે. ઐતિહાસિક દૃષ્ટિથી વિચાર કરતાં ‘રાષ્ટ્રીય બહિષ્કાર’ એ એવો એક ઉપાય છે એમ જાણાય છે. . . . પણ એ ઉપાયનું મહત્ત્વ શબ્દમાં નથી, કૃતિમાં છે. વિલાયતી માલનો પૂરેપૂરો બહિષ્કાર થાય તે માટે એકલા બંગાળમાં જ નહીં પણ પ્રાન્તે પ્રાન્તમાં તે કામ ઉપાડી તેનો સતત ફેલાવો કરવો જોઈએ.”

અને બહિષ્કારમાં કેવળ વિલાયતી કાપડનો જ બહિષ્કાર આવતો નહોતો. માલનો બહિષ્કાર એ બહિષ્કારયોગનું પહેલું પગલું હતું. આ પગથિયા પર થઈને ચડતાં ચડતાં આખરે કાયદાભંગની તથા નાકરની હિલચાલની નિ:શસ્ત્રી કાન્તિ વડે અંતિમ શિખરે પહોંચવાનું હતું. બહિષ્કાર-યોગની વ્યાપ્તિ વિશાળ હતી. અને તેનું જોડલું આચરણ થાય તેટલું ઉપકારક જ છે એમ જાણાવતાં ગીતાકારની નીચેની ઉક્તિ તેના સમર્થનમાં તેમણે ટાંકી:

नेहाभिक्रमनाशोऽस्ति प्रत्यवायो न विद्यते ।

स्वल्पमप्यस्य धर्मस्य त्रायते महतो भयात् ॥

૧ લી સપ્ટેમ્બરે જાહેર થયું કે ૧૬ મી ઓક્ટોબરથી ભાગલાની યોજનાનો અમલ થશે. એટલે એ દિવસ કેવી રીતે ઊજવવો તેનો વિચાર

કરવા બંગાળના તાજ વગરના રાજ સુરેન્દ્રનાથ બેનરજીએ બંગાળના નેતાઓની એક સભા બોલાવી. તેમાં કવિશ્રી રવીન્દ્રનાથ, ભગિની મિતેદિતા વગેરેએ પણ ભાગ લીધો અને ૧૬ મી ઓક્ટોબરનો દિવસ રાષ્ટ્રીય શોકના દિવસ તરીકે પાળવાનું એકમતે નક્કી કરવામાં આવ્યું, અને તે મુજબ તે દિવસે હડતાળ, પ્રાર્થના, ઉપવાસ તથા રક્ષાબંધન વિધિનો કાર્યક્રમ ગંભીરતાથી પાર પાડવામાં આવ્યો. ભાગલા રદ કરાવવા માટેની પ્રતિજ્ઞાઓ લેવા માટે સભાઓ ભરવામાં આવી.

ભાગલાની બાબતમાં લૉર્ડ મોર્લીએ પોતે એમ કહેવું કે, ‘લાગતા વળગતા લોકોની બહુમતીના અભિપ્રાય ને લાગણીની સાવ અવગણના કરીને કરેલી આના કરતાં બીજી કોઈ વધુ ખરાબ બાબત નહીં હોય, એમ મારે કહેવું પડે છે.’

આ ચળવળનો ઊભરો આપોઆપ શમી જ્યે એમ સરકારી અમલદારોએ પ્રથમ માનેલું. પણ એવાં કોઈ ચિહ્નો ન દેખાયાથી તેમણે દમનનો આશરો લીધો અને વિદ્યાર્થી આવમ તેનો પ્રથમ લક્ષ્ય બની.

પશ્ચિમ અને પૂર્વ બંગાળની સરકારના સેક્રેટરીઓ કાર્લાઈલ અને લાયને તે માટે ૨૮ ઓક્ટોબરને રોજ એવો સંકયુલર કાઢ્યો કે, વિદ્યાર્થીઓએ રાષ્ટ્રીય ચળવળમાં ભાગ ન લેવો; જો વિદ્યાલયના સંચાલકો કે શિક્ષકો આ હુકમનું પાલન નહીં કરે તેમને સરકારી મદદ નહીં મળે અને વિદ્યાર્થીઓને પણ સરકારી છાત્રવૃત્તિ નહીં આપવામાં આવે. વિદ્યાર્થીઓએ આ સંકયુલરનો ભંગ શરૂ કર્યો અને તે માટે રંગપુર, ઢાકા ને દિનાજપુરના વિદ્યાર્થીઓના દંડ થયા.

વિદ્યાર્થીઓ સામેના આ દમનનો પડકાર આગેવાનોએ પણ ઝીલ્યો અને તેમણે યુવાનોને રાષ્ટ્રીય દષ્ટિથી કેળવણી આપવા માટે ૧૧ મી માર્ચ ૧૯૦૬ ને રોજ નેશનલ કાઉન્સિલ ઓફ એજ્યુકેશન નામની સંસ્થા સ્થાપન કરી. તેમાં રાજ સુબોધચંદ્ર મલ્લિક, શ્રી બ્રજેન્દ્રકિશોર રાયચૌધરી વગેરેએ ઉદારપણે નાણાંની મદદ કરી. શ્રી અરવિંદ ઘોષે વડોદરાની મોટા પગાર ને મોભાની નોકરી છોડી માત્ર માસિક રૂ. ૧૫૦ નું વેતન લઈને કાઉન્સિલે સ્થાપેલી કોલેજના પ્રિન્સિપાલની જવાબદારી સ્વીકારી. અને કાઉન્સિલની પ્રવૃત્તિ ધમધોકાર શરૂ થઈ. અને એ જ પ્રવૃત્તિ સ્વદેશી અને બહિષ્કારની સાથે રાષ્ટ્રીય શિક્ષણને વ્યાપક બનાવવામાં પ્રેરક બની.

ચોમેર ફેલાતી જતી આ ચળવળ પૂર્વ બંગાળના બખ્ષરગંજ જિલ્લામાં અધિનીકુમાર દત્તાની આગેવાની નીચે ખૂબ જોરમાં આવી. તેને દબાવી દેવા માટે ત્યાં નવા નિમાયેલા લે. ગવર્નર સર બેંડીટ કુલરે એ વિસ્તારમાં ગુરખા પોલીસ મૂકી અને તેણે ત્યાં કેર વર્તાવી દીધી. તેમ છતાં એ જિલ્લાના બારીસાલ મુકામે ૧૯૦૬ના એપ્રિલ મહિનામાં બંગાલ પ્રાન્તિક પરિષદ ભરવામાં આવી. પરિષદને પહેલે દિવસે પાંચ હજાર માણસોનું એક મોટું સરઘસ નીકળ્યું. સરઘસને વિખેરી નાખવા માટે પોલીસે લાઠી હુમલો કર્યો અને ઘણાંને ઈજા થઈ; છતાં લોકોએ એ બધું શાંત ચિત્તે સહન કર્યું. બીજે દિવસે પણ તેની જ પુનરાવૃત્તિ થઈ. ૧૪૪મી કલમ લાગુ કરવામાં આવી, અને લોકો પર પોલીસ તરફથી અત્યાચારો થયા. તે વખતે તો બધા શાંત પણે વિખેરાઈ ગયા. પણ સરકાર સામેનો એ રોષ યુવાનોમાં સળગી ઊઠ્યો ને પછીનાં બે વરસ આખા બંગાળમાં ક્રાન્તિકારી ગુપ્ત મંડળોએ અજોડ હિંમત, દઢતા તથા સાહસનો પરચો આપ્યો.

બંગાળમાં ચળવળનું જોર તોડવા વિદ્યાર્થીઓ માટે જેવા હુકમો નીકળ્યા તેવા જ મુંબઈ, પૂના તરફ પણ બહાર પડેલા. રેકન કોલેજના પ્રિન્સિપાલ સેલ્વીએ પણ પોતાના એક જૂના વિદ્યાર્થીએ તેમને લખેલા કાગળના જવાબમાં સ્વદેશી વગેરેની ચળવળમાં વિદ્યાર્થીઓ ભાગ લે એ અનિષ્ટ છે એમ જણાવ્યું. એટલે લોકમાન્યે “આ આપણા ગુરુઓ જ નથી” એ મથાળા નીચે કેસરીમાં ઓકટોબર-નવેંબરમાં એક લેખમાળા લખી રાષ્ટ્રહિતને લગતી આવી બાબતોમાં ઉપદેશ આપવાનો રાજ્ય-કર્તાઓની જમાતના તેમની જ નોકરી કરતા અધ્યાપકોને કે આચાર્યોને કોઈ પણ જાતનો અધિકાર હોઈ ન શકે એમ પ્રતિપાદન કર્યું. ‘પ્રમાણ્યતિ નો ધર્મે કુટ્વિનીમુપદેશિનીમ્’ એ ન્યાયે તેમની પાસે એ બાબતમાં સલાહ લેવા જવામાં આપણી જ મૂખમાં છે, એમ જણાવી સરકારી કેળવણી ને તેની સંસ્થાઓનું સાચું સ્વરૂપ લોકો આગળ રજૂ કર્યું. એ જ વખતે ફર્ગ્યુસન કોલેજના એક વિદ્યાર્થી સાવરકરે સ્વદેશીની સભામાં ભાષણ કર્યું તે માટે એ કોલેજના પ્રિન્સિપાલે તેને દસ રૂપિયાનો દંડ કરી છાત્રાલયમાંથી કાઢી મૂક્યો. ત્યારે વિદ્યાર્થીઓ અને જાહેર પ્રવૃત્તિ વિષે લખતાં ટિળકે કહ્યું કે, આખા હિન્દુસ્તાનમાં સ્વદેશીના પ્રચારની ચળવળ ચાલુ છે તે વખતે લોકોની મદદથી નીકળેલી ખાનગી કોલેજના પ્રિન્સિપાલ સ્વદેશી ચળવળમાં

અંગાળના ભાગલા

૧૬૯

સામેલ થવા બદલ એક વિદ્યાર્થીને દંડ કરે તે જોઈને ચીડ ચડ્યા વિના રહેતી નથી. દેશના હાલના આગેવાનોએ જે કોઈ રાષ્ટ્રહિતની હિલચાલ શરૂ કરી હોય, તેનું શિક્ષણ વિદ્યાર્થીઓને વિદ્યાર્થીદશામાં જ મળવું જોઈએ એવો સદ્ગત રાનડેનો પાણુ સ્પષ્ટ અભિપ્રાય હતો. રાષ્ટ્રના હિતને ખાતર જુદા જુદા આગેવાનોએ શરૂ કરેલી રાષ્ટ્રીય સભા, સામાજિક પરિષદ, ઔદ્યોગિક પરિષદ, પ્રદર્શનો, શિવાજી ને ગણપતિના ઉસવો, સ્વદેશી ચળવળ ઇત્યાદિ જાહેર પ્રવૃત્તિઓનું મર્મ એ ચળવળોમાં યથારુચિ ભળીને વિદ્યાર્થીઓના મનમાં વિદ્યાર્થીદશામાં જ ન દાખલ થવા દેવાય, તો એ કેળવણી અને ક્યારે મળે? કારણ, વિદ્યાર્થીદશા પૂરી થતાં તે નોકર બનવાનો ને તે પછી પેન્શનર. એટલે,

बाल्ये राजगुरुर्यन्ता यौवने भूतिदो नृपः ।

तथा पेन्शनदाता च न हिन्दुः प्रमुखात्मनः ॥

એ શ્લોકમાં જણાવ્યા પ્રમાણે તે ઠેક મુઠ્ઠી ગુલામીની જિંદગી પસાર કરીને મરવાનો. તેથી અમારો એવો ચોક્કસ અભિપ્રાય છે કે, વિદ્યાર્થીઓને જાહેર પ્રવૃત્તિમાં ભાગ ન લેવા દેવાનો નિયમ કરવો, એ એક રીતે રાષ્ટ્રનો ધાત કરવા જેવું છે.

બનારસની મહાસભા

૧૯૦૫ ના ડિસેમ્બરમાં મહાસભાનું અધિવેશન બનારસમાં થયું. તેના પ્રમુખ ના. ગોખલેએ પોતાના ભાષણમાં અંગભંગની ચળવળનું સમર્થન કર્યું. તેમણે કહ્યું કે, “આ ચળવળ રાષ્ટ્રના ઇતિહાસના સ્વરૂપમાં પલટો આણનારી છે. આ ચળવળને લીધે દેશમાં ચાલતા ઝઘડાઓ શમી જઈને પહેલાં કદી ન હતી તેટલી એકતા લોકનાયકોમાં પેદા થઈ છે. રેલ આવે એટલે પાણી આડુંઅવળું ગમે ત્યાં દાખલ થાય છે, એ ન્યાયે આવી પ્રચંડ ચળવળમાં મર્યાદાનું ઉલ્લંઘન ક્યાંક થાય પણ ખરું. અંગાળી લોકોની આબરૂ જાય તો આપણા બધાની આબરૂ ગઈ એમ સમજી આપણે તેમને મદદ કરીએ. એક વિશિષ્ટ હેતુસર એટલે ઇંગ્લંડના લોકોનું ધ્યાન ખેંચવા માટે બહિષ્કારના શસ્ત્રનો ઉપયોગ કરવામાં આવ્યો છે, તે એ પ્રસંગ માટે યોગ્ય હોઈ, વિલાયતમાં તેનું સારું પરિણામ આવ્યું છે. સ્વદેશી માટે આપણે ઘસાવું પણ જોઈએ. હિન્દુસ્તાનને વસાહતોનું સ્વરાજ મળવું જોઈએ.”

આ ભાષણ પર ટીકા કરતાં મુંબઈના ટાઈમ્સ ઓફ ઇન્ડિયાએ લખ્યું કે, “ગોખલેએ પોતાનું વિનીતપાત્ર છોડ્યું એ સારું ન કર્યું.”

આ વખતે ઇંગ્લંડના યુવરાજ હિંદમાં આવ્યા હતા. તેમનું સ્વાગત કરવાનો ઠરાવ મહાસભા આગળ આવ્યો. ગોખલે વગેરે નરમ દળના લોકો તો ઠરાવ કરીને તે યુવરાજ પર મોકલવાના મતના હતા, જ્યારે ટિળક, લાજપતરાય તેની વિરુદ્ધ હતા. લાજપતરાયે સૂચનાની સખત ટીકા કરી ને સંદેશ મોકલવો જ હોય તો “યુવરાજ અમારી સભા જોવા આવે એવી અમારી ઇચ્છા છે, પણ તે થઈ શકતું નથી તેનું અમને દુઃખ થાય છે.” એવો સંદેશો મોકલવાની સૂચના રજૂ કરી. એને અંગે સારી પેઠે વાદ ચાલ્યો. છેવટે ટિળકની સૂચનાથી “હિંદુસ્તાનના રાજ્યતંત્રમાં મહારાણીના હંદેરાના સિદ્ધાંતોનો અમલ કરાવવાની વ્યવસ્થા કરવી જોઈએ, એવી આ મહાસભાની હાર્દિક વિનંતી તે નામદાર (યુવરાજ) કૃપાવંત થઈને નામદાર શહેનશાહ સમક્ષ રજૂ કરે,” એવા શબ્દ સ્વાગતના સંદેશમાં દાખલ કરીને બન્ને પક્ષો વચ્ચે સમાધાન થયું ને ઠરાવ પસાર થયો.

આ મહાસભાના પ્રસંગનો લાભ લઈ રાષ્ટ્રીય શિક્ષણ અને હિંદુ વિદ્યાપીઠ સ્થાપવાના વિચારને પણ વેગ આપવામાં આવ્યો. આ વિદ્યાપીઠને માટે પૈસા તો મળી રહે, પણ જુદા જુદા પ્રાન્તોમાંથી લાયક માણસ મળવા જોઈએ, એમ ટિળકે તે માટે મળેલી સભામાં ચર્ચા દરમિયાન જણાવ્યું. અને તે કામમાં મહારાષ્ટ્રના જ્ઞાણ તરીકે પ્રો. વિજયપુરકર તથા પ્રો. ભાનુની સેવાઓ અર્પણ કરવા તૈયારી બતાવી. નાગરી પ્રચારિણી સભા તરફથી બોલાવેલી સભામાં તેમણે દેવનાગરી લિપિ હિન્દની બધી ભાષાઓ અપનાવે તે માટે આગ્રહભરી વિનંતિ કરી. દક્ષિણની ભાષાઓ આજે કદાચ તેમ કરવા તૈયાર ન થાય તો ઓછામાં ઓછું એ લિપિનું જ્ઞાન ત્યાં સાર્વત્રિક થાય તે માટે તો પ્રયત્ન અવશ્ય કરવો જોઈએ એમ તેમણે જણાવ્યું.

કલકત્તાની મહાસભા

(સ્વરાજ્યના ધ્યેયની ઘોષણા)

બનારસના અધિવેશનમાં મહાસભાએ બંગાળના ભાગલા પાડવાના પગલાને સખત રીતે વખોડી કાઢ્યું હતું અને તેના વિરોધ માટે બહિષ્કારનું અવલંબન કર્યા વિના લોકોની પાસે બીજો કોઈ ઉપાય જ ન હતો એમ કહી તેનું સમર્થન કર્યું હતું. એટલે એ નીતિને આગળ જતી અટકાવવાનો વિનીત પક્ષના નેતાઓએ પ્રયત્ન શરૂ કર્યો; જ્યારે જહાલ પક્ષના લોકોએ એ નીતિને આગળ ધપાવવાનો વિચાર શરૂ કર્યો. મહાસભાને વરસમાં બે ચાર દિવસ મળતા જલસાના રૂપમાં ન રાખતાં આખું વરસ કામ કરનારી સંસ્થામાં ફેરવવી જોઈએ એવા અર્થનું એક પરિપત્ર ખાપડેએ જુલાઈ માસમાં કાઢ્યું, તેથી ભારે હોહા થઈ. પછી જ્યારે આગામી મહાસભાના પ્રમુખની ચૂંટણીની વાત શરૂ થઈ ત્યારે તેમણે વર્તમાનપત્રો દ્વારા લાઝપતરાયનું નામ સૂચવ્યું. બિપિનચંદ્ર પાલ વગેરે બંગાળના લોકોએ ટિળકના નામની સૂચના કરી અને તે માટે પ્રયત્ન શરૂ કર્યો. એટલે એ જોડે ઇંડિયન પત્રકારો તથા વિનીત પક્ષના લોકો ચિંતામાં પડ્યા. કેટલોક વખત આ પ્રશ્નનો ઊણપોડ થયા પછી આ સંકટમાંથી માર્ગ સૂઝ્યો — દાદાભાઈને વિલાયતથી બોલાવવાનો; અને તે પ્રમાણે તેમને તાર પણ કરવામાં આવ્યો. વિલાયતમાં શ્યામજી કૃષ્ણવર્મા ટિળકને જ અધ્યક્ષ બનાવવા જોઈએ એવા આગ્રહવાળા હતા અને તેમણે દાદાભાઈને પાછા વાળવાનો પ્રયત્ન પણ કરેલો. દાદાભાઈનું નામ આવતાં જહાલ પક્ષ ચૂપ થયો. “દાદાભાઈ પણ શું કહેવાના?” એ મથાળાવાળો ટિળકે લેખ લખ્યો તેમાં કહ્યું કે, “દાદાભાઈ વિષે એક વાત સતત યાદ રાખવી ઘટે છે કે, એ કોઈ શોભાના ગાંડિયા જેવા આગેવાન કે ફુરસદના કાર્યકર્તા નથી. બધી બાજુએથી, બધી રીતે, બધી જાતના લોકોનો સહકાર મેળવીને પોતાનું દેશકાર્ય પાર પાડવાનું તેમનું નૈષ્ઠિક વ્રત છે. . . . તેઓ દેશમાં જે જાગૃતિ પેદા થઈ છે તેના પર દંડું પાણી કદી નહીં રેરે. . . . નવા પક્ષ અને નવી ચળવળને દાદાભાઈના આગમનથી ઓણ પુષ્ટિ જ મળશે.”

અને ટિળકની આ માન્યતા પાયા વિનાની તો ન હતી જ. કારણ, બનારસ મહાસભાના પ્રમુખ પર મોકલેલા સંદેશમાં દાદાભાઈએ જણાવ્યું હતું કે, “...કોઈ પણ જાતના મલમપટ્ટી જેવા ઉપલક્ષિયા ઇલાજે, કેવળ રાજતંત્રમાં કરેલા યોજાત્રક ફેરફારો કે થીંગણાં મારવાથી કોઈ ઇષ્ટ હેતુ પાર પડી શકે નહીં, પડશે નહીં.... હિંદનાં દુઃખો અને તેને થતા અન્યાયો માટે સ્વરાજ્ય એ જ એક ઉપાય છે. એ હેતુ બર લાવવા માટે આપણે મહાસભાને બળવાન બનાવવી જોઈશે. આપણો આ ઉદ્દેશ—જે તદ્દન વહેવારુ છે—હાંસલ કરવા માટે બધી જાતના પ્રયત્નો સતત ચાલુ રાખવા પડશે.”

કલકત્તામાં દાદાભાઈનું અપૂર્વ સ્વાગત થયું — કોઈ મહારાજાને પણ અદેખાઈ આવે એવું. તેમનું ભાષણ પણ નવી જ ભાત પાડનારું થયું. આલંકારિક, સુંવાળી ને દરબારી શૈલીને છોડી દઈને સીધી અને સ્પષ્ટ ભાષામાં તેમણે કહ્યું કે, “જૂની પેઢીએ પચાસ સાઠ વરસ સતત પરિશ્રમ કરીને સ્વરાજ વિના હિન્દી લોકોનાં દુઃખો દૂર થવાનાં નથી, એ સિદ્ધાન્ત તમારી આગળ રજૂ કર્યો છે. આ સિદ્ધાન્ત પ્રસ્થાપિત કરવામાં જૂની પેઢીને નવી પેઢી તરફથી પ્રેરણા ને બળ મળ્યું છે એ વાત સાચી. પણ એ ઉદ્દેશ હવે સ્પષ્ટપણે નજર સામે રાખી તમે નવી પેઢીના લોકો પ્રત્યક્ષ કાર્ય કરશો તો જૂની પેઢીએ પચાસ વરસ કરેલા કામનું સાર્થક થશે.” સ્વદેશી, બહિષ્કાર અને રાષ્ટ્રીય શિક્ષણનો પુરસ્કાર કરીને તેમણે એમ ચોખ્ખું જણાવ્યું કે, “બંધારણસરની ચળવળની બાબતમાં મારી તીવ્ર નિરાશા થઈ છે; એટલી કે મારી જગ્યાએ જો બીજો કોઈ માણસ હોત તો બળવો કરવા મંડી પડત.”

“આપણને કોઈ મહેરબાની જોઈતી નથી. આપણને કેવળ ન્યાય જોઈએ છે. બ્રિટિશ નાગરિકો તરીકે આપણને ક્યા હકો જોઈએ છે તેની વિગત કે વર્ગવારીમાં હું પડવા માગતો નથી. એ આખો વસ્તુ એક શબ્દમાં કહી શકાય અને તે શબ્દ ‘સ્વરાજ્ય’ છે — ઇંગ્લેન્ડ કે તેની વસાહતોના જેવું સ્વરાજ્ય.”

અને આખરે તેમણે દેશના બધા પક્ષો, વર્ગો ને જમાતોને એકતાનો સંદેશ આપતાં કહ્યું કે, “મારા જીવનનાં જે કોઈ થોડાં વરસો હવે બાકી હશે, તેમાં મારે નસીબે કઈ સારી વસ્તુઓ આવવાની હશે તેની મને ખબર નથી.

“મારા દેશ અને દેશબંધુઓ માટે સ્નેહ અને શ્રદ્ધાનો એક શબ્દ હું મૂકતો જાઉં તો કહું છું કે, ‘એક થાઓ, મંડ્યા રહો, અને સ્વરાજ્ય (સેલફ-ગવર્નમેન્ટ) હાંસલ કરો,’ કે જેથી ગરીબો, દુકાળ અને મરકીના ભાગ થતા લાખો લોકો, અને પૂરતા અન્નને અભાવે ટળવળતા કરોડો જીવોને બચાવી શકાય, અને જગતની મોટામાં મોટી અને સંસ્કારી પ્રજાઓમાં પોતાનું અસલનું ગૌરવવર્તું સ્થાન એક વાર ફરીથી હિન્દુસ્તાન પ્રાપ્ત કરે.”

તેમના ભાષણને વિષે લખતાં ટિળકે લખ્યું કે, “સ્વરાજ્ય — લોકોએ પોતાને બગે ચલાવેલું સ્વરાજ્ય — આપણને મળ્યા વિના આપણા ઉદ્ધારનો બીજો માર્ગ નથી એમ વિશ્વાસપૂર્વક, સ્પષ્ટતાથી અને સીધી સરળ ભાષામાં, ગદગદ થઈને જ્યારે દાદાભાઈએ કહ્યું, ત્યારે કોઈ વૃદ્ધ દેવદૂત પોતાની જીવાન પેઢીને આખરનો સંદેશો આપવા અવતર્યો છે કે શું, એવો ક્ષણિક ભાસ તે વખતે થયો.”

કલકત્તાની મહાસભા પહેલાં ટિળકને વિષે જાતજાતની વાતો સામા પક્ષ તરફથી વહેતી મૂકવામાં આવી હતી. તેઓ પૂનાથી પાંચસો પહેલવાન સાથે લાવનાર છે એવી અફવા ફેલાવાથી વિનીતો પોતાનું બધું બળ ત્યાં લઈ આવ્યા હતા. તેથી પ્રતિનિધિઓની સંખ્યા અઢારસો સુધી ગઈ હતી. કલકત્તામાં નરમ ગરમ પક્ષ વચ્ચે મારામારી થયે અને મહાસભા તૂટી જ્યે એવી આગાહી અંગ્રેજી છાપાંઓએ કરી હતી, પણ તે ખોટી પડી ને કલકત્તાનું અધિવેશન પ્રગતિકારક ઈર્થું. સ્વરાજ્ય અને રાષ્ટ્રીય શિક્ષણ અંગેના ઠરાવો આઝા મતભેદ વિના પસાર થયા. કેટલીક ચર્ચાને અન્તે “થોડુંક નુકસાન પેઠીને પણ સ્વદેશી માલને ઉત્તેજન આપવું,” એવો સ્વદેશી વિષે ઠરાવ થયો. પણ ખરો અઘડો બહિષ્કારના ઠરાવને અંગે થયો. અને છેવટે, “આ દેશના લોકો પોતાના દેશના રાજવહીવટમાં લગભગ નહીં જેવો અધિકાર ભાગવે છે; તેમના પ્રતિનિધિઓના વિચારો તરફ સરકાર જોઈતું ધ્યાન આપતી નથી તે લક્ષમાં લઈને આ મહાસભા એમ જણાવે છે કે બંગલગની યોજના સામે વિરોધ તરીકે બંગાળમાં જે બહિષ્કારપ્રવૃત્તિ શરૂ કરવામાં આવેલી છે તે ચોખ્ખી હતી અને છે,” એ સ્વરૂપમાં તે પસાર થયો.

કલકત્તામાં પાસ થયેલા ઠરાવો જૂના અને નવા માર્ગોનો સમન્વય સાધનારા છે એમ જણાવતાં લોકમાન્યે લખ્યું કે, “‘મિશ્નં વહિ’નો માર્ગ મહાસભાએ સર્વાંશિ છોડી દીધો ન હોય તોય સ્વદેશી ચળવળ, બહિષ્કાર

અને રાષ્ટ્રીય શિક્ષણ એ ત્રણેય સ્વાવલંબનના માર્ગોનો બાવીસમી મહાસભાએ હવે પૂરેપૂરો અંગીકાર કર્યો છે, એ ધ્યાનમાં રાખવું જોઈએ.”

ત્યારે અંગ્રેજી છાપાંઓએ એવી ટીકા કરી કે, જે દાદાભાઈને આગ પર પાણી રેડીને તે હોલવવા માટે ખાસ ઈંગ્લંડથી બોલાવવામાં આવ્યા, તેમણે તો તે પર ઘાસલેટ રેડીને તેને વધારે સળગાવી દીધી. અને તેમણે આગળ જઈને એવી ધમકીઓ આપવાની શરૂઆત કરી કે, ‘તમે સ્વરાજ્યનો બકવાટ ભલે કર્યા કરો; તલવાર વડે જીતેલો તમારો દેશ અમે તલવારને જોરે જ સાચવીશું.’

પણ દાદાભાઈએ સાવ અનપેક્ષિતપણે ‘સ્વરાજ્ય’નો ધડાકો કર્યો એવી જે તેમની માન્યતા હતી તેમાં વજૂદ નથી. બનારસની મહાસભાને મોકલેલો સંદેશો આપણે જોયા જ છે. તે ઉપરાંત પમી જુલાઈ (૧૯૦૬)ને રોજ જેસેફ બૂથને લખેલા કાગળમાં સ્વરાજ્ય માટે શરત ન હોઈ શકે એવો સ્પષ્ટ મત તેમણે વ્યક્ત કર્યો હતો. તેમણે કહ્યું હતું કે,

“જ્યારે કોઈ પ્રજા પોતાનો કારભાર ચલાવવા જેટલી ઠીકઠીક લાયકાત મેળવે, ત્યારે જ તેને પોતાનો કારભાર પોતાના હાથમાં લેવાનો અધિકાર હોઈ શકે, એવી તમે શરત મૂકો છો; પણ એથી નબળાઓના કામમાં દખલ કરવાનું સબળાઓને એક બહાનું જ મળે છે. કોઈ પણ પ્રજાને બીજી પ્રજાને પોતાની ગુલામ બનાવવાનો અધિકાર શા માટે હોય? હર કોઈ પ્રજાને પોતાને યોગ્ય લાગે તે રીતે પોતાની વસ્તુઓનો ઉપયોગ કરવાનો તેમ જ પોતાનો કારભાર ચલાવવાનો જન્મસિદ્ધ હક છે જ. વધારે સુધરેલી પ્રજાની ફરજ તો એ છે કે, ઓછા સુધરેલા લોકોને ગુલામ બનાવી તેમને લૂંટવા નહીં પણ તેમના સ્વાતંત્ર્યથી વંચિત કર્યા વિના તેમને માર્ગદર્શન કરવું, મદદ કરવી અને તેમનો ઉદ્ધાર કરવો...”

“સદાચારી કે નીતિબ્રષ્ટ, નિર્દોષ કે દોષથી પરિપૂર્ણ બ્રિટિશ પ્રજાજન જેવો હોય તેવો કદી ગુલામ નહીં બને,’ એ સૂત્ર જેટલું બ્રિટિશ પ્રજાને માટે સાચું છે, તેટલું જ બીજી પ્રજાઓ માટે પણ માનવું ઘટે છે.”

દાદાભાઈ ઈંગ્લેન્ડની કોબડન ક્લબની કમિટિના સભ્ય હતા. એ ક્લબ ખુલ્લા વેપાર (ફ્રી ટ્રેડ) ની હિમાયત કરનારી સંસ્થા હતી. તેમ છતાં દાદાભાઈએ સ્વદેશીનો જોરદાર પુરસ્કાર કર્યો, એવા આક્ષેપોના જવાબમાં તેમણે કહ્યું કે, “સ્વદેશી આજે હિન્દુસ્તાન માટે એક ફરજિયાત આવશ્યકતા છે. . . .

મહારીનો ખેલ કે રાષ્ટ્રદેહમાં ફાયર

૨૦૫

અર્થશાસ્ત્રના (ખાસ કરીને ખુદ્લા વેપારના) સિદ્ધાન્તો હિન્દુસ્તાનને લાગુ કરવાની વાત કરવી તે દાઝ્યા પર ડામ દેવા જેવું છે.”

અધિવેશન પછી કલકત્તામાં જ પાલ બાબુના પ્રમુખપણા હેઠળ ‘નવો પક્ષ અને તેના માર્ગો’ એ વિષય પર ભાષણ આપતાં ટિળકે કહ્યું કે, “નરમ અને ગરમ એ શબ્દો સાપેક્ષ છે. ગઈ કાલના ગરમ લોકો આજે નરમ લાગે છે. અને આજના ગરમ આવતી કાલે નરમ કહેવાયે. આ પ્રગતિનો ન્યાય છે. ડિગ્રી દાદાભાઈએ જે શોધો કરી છે તેનો ઉપયોગ કરીને આપણે આગળ વધવાનું છે. અને તેથી જ હવે પછી અરજીઓ અને વિનવણીઓનો જૂનો કાર્યક્રમ આપણે છોડી દેવાનો છે; અને સ્વરાજ્ય ન મળે ત્યાં સુધી સરકારની સાથે ઝઘડવાનું છે.”

૩૯

મહારીનો ખેલ કે રાષ્ટ્રદેહમાં ફાયર

કલકત્તાની મહાસભાની તૈયારી ચાલુ હતી તે જ અરસામાં હિન્દના રાષ્ટ્રવાદમાં ફાયર મારનારું એક પગલું સરકાર તરફથી લેવાઈ રહ્યું હતું, તેની તરફ નજર કરી લઈએ.

લોર્ડ કર્ઝનની મુદત ૧૯૦૪ માં જ પૂરી થતી હતી; પણ કેટલાક દિવસની રજા લઈને તે વિભાજિત ગયા ને તેમની ફરી નિમણૂક કરવામાં આવી અને ૧૯૦૪ના ડિસેમ્બરે તે પાછા આવ્યા. થોડા જ દિવસ પછી લોર્ડ કિચનેર સાથે તેમનો અધિકારને અંગે તીવ્ર મતભેદ થયો ને કિચનેરના અભિપ્રાયને બ્રિટિશ સરકારનો ટેકો મળતાં કર્ઝને રાજીનામું આપ્યું. પણ તેને સાવ જ ખોટું ન લાગે તેટલા માટે ભારતમંત્રી ઓડરિકે બંગાળના ભાગલાની તેની યોજનાનો અમલ કર્યો. કર્ઝન પછી નવેમ્બર ૧૯૦૫ માં લોર્ડ મિન્ટો વાઈસરોયના હોદ્દા પર આવ્યો. પણ કર્ઝને જે નીતિ નક્કી કરી હતી તેમાં ભાગ્યે જ મૂલગામી ફેરફાર કરી શકાય તેમ હતું. એટલે કર્ઝને જે બીજા રોપ્યાં તેનાં માઠાં પરિણામ સહન કરવાનું મિન્ટોને નસીબે આવ્યું, એમ તેને વિષે કહેવામાં આવે છે.

પણ ભેદનીતિની બાબતમાં મિન્ટો કર્ઝન કરતાં કોઈ પણ રીતે ઊતરે એવો ન હતો તે નીચેના ઉતારા પરથી જણાયે :

“ઑક્ટોબર ૧, (૧૯૦૬) ‘એક ઘણી જ મહત્વની ઘટનાનો દિવસ’, ‘હિન્દના ઇતિહાસમાં એક નવા યુગનો આરંભ’” એ રીતે આ દિવસનું લેડી મિન્ટો પોતાની ડાયરીમાં વર્ણન કરે છે. કારણ “હિન્દના બધા પ્રાન્તોમાંથી ૭૦ મુસ્લિમ પ્રતિનિધિઓનું મંડળ આગાખાનની આગેવાની નીચે વાઈસરોયને મળવા આવ્યું. પ્રતિનિધિમંડળની માગણી : મ્યુનિસિપાલિટીઓ, ડિસ્ટ્રિક્ટ બોર્ડો, કે ધારાસભાઓ, ઇત્યાદિ પ્રતિનિધિ પદ્ધતિથી જે કોઈ સંસ્થામાં ચૂંટણીનું તત્ત્વ દાખલ કરવાનું આવે, અથવા વધારવાનું આવે, ત્યારે મુસ્લિમ કોમને તેમાં એક કોમ તરીકે (સ્વતંત્ર) પ્રતિનિધિત્વ મળવું જોઈએ.” !

એ જ દિવસે સાંજે એક ઊંચા હોદ્દાવાળો અમલદાર લેડી મિન્ટોને લખેલા કાગળમાં જણાવે છે, “... આજે ઘણી જ મહત્વની ઘટના બની છે; જેની અસર હિન્દ અને તેના ઇતિહાસ પર વરસો સુધી રહેશે એવું મહાન મુસ્લિમીરીનું કાર્ય આજે થયું છે. છ કરોડ અને વીસ લાખ લોકોને રાજદ્રોહી સરકાર-વિરોધી પક્ષમાં જતાં પાછા ખેંચી લેવામાં આવ્યા છે.” મૌલાના મહમદ અલીએ એથી પણ આગળ જઈને પ્રતિનિધિમંડળની આ કામગીરીને ‘કમાંડ પરફોર્મન્સ’ (સરકાર પ્રેરિત) તરીકે ઓળખાવી છે. કારણ આવી માગણી કરવા માટે સરકાર તરફથી જ પ્રેરણા મળી હતી એમ તેમનું કહેવું હતું.

અને આખરે મુસલમાનોની આ માગણી સંતોષાય એવી રીતે જ મૌલી-મિન્ટો સુધારાની રચના કરવામાં આવી અને હિન્દના દ્વિભાજનનો પાયો નંખાયો. મૌલી જેવા ઉદારમતવાદી તત્ત્વજ્ઞને એમાં કશું અજુગતું લાગ્યું નહીં.

૪૦

સ્વદેશી અને બહિષ્કાર

કલકત્તાની મહાસભા પછી જહાલ પક્ષ તેમાં પસાર થયેલા ઠરાવોને અમલી બનાવવાના કામમાં મંડી પડ્યો. સભાના મંડપમાં જ પહેલું રાષ્ટ્રીય સ્વદેશી સંમેલન ભરાયું. તેમાં પાલ (બિપિનચંદ્ર), બાલ (બાલ ગંગાધર ટિળક) તથા લાલ (લાલ લજપતરાય) ઉપરાંત જુદા જુદા પ્રાન્તોના કાર્યકર્તાઓ હાજર હતા. તેમાં જે પ્રાન્તમાં સ્વદેશી પ્રાંતિક કમિટીઓ ન હોય ત્યાં તે સ્થાપન કરીને સ્વદેશીની ચળવળનો પ્રચાર કરવાનો ઠરાવ લેા. ટિળકે રજૂ કર્યો ને પસાર થયો.

સ્વદેશી અને બહિષ્કારની વાત મહારાષ્ટ્રમાં છેક ૧૮૪૮માં લોકહિતવાદીએ કરી હતી. દેશના હુન્નરઉદ્યોગનો ઉદ્ધાર કરવા માટે — ‘હાલ તુરત દારિદ્ર્યનો અંત આણવા માટે’ — જે માલ અંગ્રેજી અહીં લાવીને ખપાવે છે તે કાપડ, કાચ, ચંત્રો ઇં આપણે બનાવતાં શીખવું જોઈએ; અંગ્રેજીના દેશનો માલ ખરીદવાનું બંધ કરવું જોઈએ; અહીં નેટલો માલ પેદા થાય તેટલો જ આપણે ખરીદવો જોઈએ, એવો બોધ તેમણે આપ્યો હતો.

અંગ્રેજી રાજ્યને લીધે આપણા દેશનું આર્થિક જીવન પાયમાલ થતું જાય છે એ વાતનું ભાન ખરું જોતાં હિંદના પૂર્વ તરફના લોકોને પ્રથમ થવું જોઈતું હતું; કારણ અંગ્રેજીના વેપાર ને રાજસત્તાનો પરચો તેમને (બિહાર બંગાળના લોકોને) પ્રથમ મળ્યો હતો. પણ તેમ ન બનતાં એ શોધ પ્રથમ ઉપર જણાવ્યું છે તેમ પશ્ચિમ તરફના લોકોએ જ કરી. એ તેમને માટે ગૌરવ લેવા જેવું ગણાય.

પણ સ્વદેશી અને બહિષ્કારને અમલી બનાવવા માટે પચીસ વરસનો અવધિ લાગ્યો. ૧૮૭૦ માં સાર્વજનિક કાકા તથા રાનડેએ સ્વદેશી ઉદ્યોગ-હુન્નર તરફ ધ્યાન આપ્યું. કાકા તો જાતે કાંતેલા સૂતરની ખાદી વાપરતા ને સ્વદેશી માલની દુકાનો પણ તેમણે શરૂ કરાવેલી. એ જ અરસામાં રાનડેએ રાષ્ટ્રીય અર્થશાસ્ત્રનો પાયો નાખ્યો. ગુજરાતમાં પણ લોકહિતવાદી (તે વખતે તેઓ અમદાવાદમાં આસિસ્ટન્ટ જજના હોદ્દા પર કામ કરતા હતા), દી. બ. અંબાલાલ સાકરલાલ વગેરેએ ‘સ્વદેશી ઉદ્યમવર્ધક મંડળ’

૨૦૭

સ્થાપ્યું ને સ્વદેશીનું પ્રત્યક્ષ કામ તથા પ્રચાર શરૂ કર્યા હતાં. પણ સ્વદેશીમાં રહેલી સ્વાવલંબી વૃત્તિને ઉગ્ર બનાવી તેમાં રહેલી પ્રતિકારશક્તિ કેળવવાનું શ્રેય લોકમાન્ય ટિળકને જ આપવું જોઈએ. ગાંધીજીએ લોક-માન્યના અવસાન પછી પહેલી સંવત્સરી નિમિત્તે લખેલા લેખમાં કહ્યું છે તેમ, “સ્વરાજ્ય મારો જન્મસિદ્ધ હક્ક છે, એ ટિળક-ગીતાનો પૂર્વાર્ધ છે; સ્વદેશી એ મારો જન્મનિર્મિત ફરજ છે એ તેનો ઉત્તરાર્ધ છે.”

અને એ પ્રતિકાર શક્તિ કેળવવાની શરૂઆત ટિળકે ૧૮૯૯ માં કેવા રીતે કરી હતી તે આપણે જોઈ ગયા છીએ.

તે પછી બંગલોંગ વખતે ત્યારે બંગાળના લોકોમાં ખળભળાટ થયો અને તેમણે એકે અવાજે બ્રિટિશ સરકારના એ પગલાનો સામનો કરવા માટે સ્વદેશી અને બહિષ્કારની ઘોષણા કરી ત્યારે તેને આવકાર આપતાં ટિળકે લખ્યું કે, “બંગાળી લોકોએ સ્વદેશી અને બહિષ્કારની ચળવળનું જે નવું શસ્ત્ર યોજ્યું છે, તેથી હિન્દુસ્તાનની નોકરશાહી આગળ ઉપર ત્રાસી જઈને નમી પડશે, એવો ચોક્કસ ખ્યાલ મનમાં બંધાવાથી જ ફુલર સાહેબ ગાંડો બની ગયો છે; અને માતેલા હાથીની જેમ બંગાળી લોકોને બસ અત્યારે ને અત્યારે જરૂર કરી નાખું એમ તેણે પોતાના મન માથે નક્કી કર્યું લાગે છે. ... તેણે બંગાળમાં ગુરખાં સિપાઈઓ દ્વારા લોકોને તોબા પોકરાવી છે અને આ બધું શા માટે, તો લોકો સ્વદેશીની ચળવળ કરે છે તેટલા માટે! ... સ્વદેશીને કારણે બ્રિટિશ સામ્રાજ્ય સમળગું નાશ પામશે એમ તેને લાગે છે. ... તેથી વિદ્યાર્થીઓને વિદ્યાર્થીઓ તરીકે, જીવાનોને નોકર તરીકે અને ઘરડાઓને પેન્શનર તરીકે આ ચળવળમાં સામેલ થવાની મનાઈ થશે. ... અને સને ૧૮૯૮ માં પીનલ કોડમાં જેમ સુધારો થયો હતો, તેજ પ્રમાણે અત્યારે પણ થશે અને સરકારની હકૂમત વિરુદ્ધ જ નહીં પણ વિલાયતી માલની વિરુદ્ધ ચળવળ કરવી એ પણ રાજદ્રોહનો ગુનો ગણાશે. પણ લોકોના મનની આજે જે સ્થિતિ છે તે ઉપરથી અમે એમ કહીએ છીએ કે, આ બધા પ્રયત્નો નિષ્ફળ ગયા વિના રહેવાના નથી.”

બંગાળમાં સ્વદેશીનું વાતાવરણ એટલું ઉગ્ર બન્યું કે સુરેન્દ્રનાથ બેનરજી પોતાની આત્મકથામાં લખે છે, “મારી પાંચ વરસની પૌત્રીને પરદેશી ચામડાના બૂટ કોકે આપ્યા તે તેણે ફેંકી દીધા! એક ડોક્ટરે છ વરસનો દીકરીને આપેલી વિલાયતી દવા તેણે અર્ધ બેભાન અવસ્થામાં પણ તે સ્વદેશી નથી એ કારણસર ઢોળી દીધી.” બંગાળમાં બંગલકમી

મિલ સ્થાપન થઈ તેને માટે અઢાર લાખની મૂડી જોતજોતામાં ભેગી થઈ ને બીજી પણ અનેક પ્રવૃત્તિઓ શરૂ થઈ.

મહારાષ્ટ્રમાં પણ એ પ્રવૃત્તિ સારી પેઠે જોરમાં આવી. ઉજ્જૈન બોકોએ પરદેશી કાપડ કે ખાંડ ન વાપરવાનાં વ્રત લીધાં. કાગળ, પેન્સિલ જેવી વસ્તુઓની બાબતમાં વિદ્યાર્થીઓ આગ્રહ રાખવા લાગ્યા. સ્વદેશી છત્રીઓ બનતી નથી તેથી વિજ્ઞપુરકર જેવાએ આમરાણ વરસાદમાં કાંબળો ઓઢવાનું ચાલુ રાખેલું. ઠેકઠેકાણે સ્વદેશી કાપડ ને માલની દુકાનો શરૂ કરવામાં આવી. ટિળકે મુંબઈના વેપારીઓના સહકારથી અઢી લાખની મૂડી ઊભી કરીને ‘મુંબઈ સ્વદેશી કોઓપરેટિવ સ્ટોર્સ’ની સ્થાપના કરવામાં આગળપડતો ભાગ લીધો અને દાદાભાઈને હસ્તે તેનું ઉદ્ઘાટન કરાવ્યું. પૂનામાં વિદેશી કાપડની ઢોળીઓ થઈ. હરિકથા કહેનારા કીર્તનકારો પણ પોતાના પ્રવચનમાં સ્વદેશીનો પ્રચાર કરવા લાગ્યા.

સ્વદેશી અને પૈસાફંડ

સ્વદેશી અંગે મહારાષ્ટ્રમાં એક ખાસ પ્રવૃત્તિ બોકમાન્ય ટિળકના પ્રયાસથી સફળ બની, તે પૈસાફંડની પ્રવૃત્તિ ખાસ નોંધપાત્ર છે. એની શરૂઆત સાતારાની પ્રાન્તિક પરિપદ વખતે શી રીતે થઈ અને કેસરીએ તેનો પુરસ્કાર કર્યો, તે આપણે જોયું. થોડા સમય બાદ શ્રી કાળેએ પોતાની બીજી બધી પ્રવૃત્તિ છોડી દઈને કેવળ પૈસાફંડના કામમાં જ પોતાનું જીવન અર્પણ કરવાનું નક્કી કર્યું ત્યારે બોકમાન્યે તેને માટે એક કમિટી રચવા સંમતિ આપી; અને તે મુજબ એ સંસ્થા ૧૯૦૫માં રજિસ્ટર કરવામાં આવી. કાચના કારખાના ઉપરાંત દીવાસળીઓ, પેન્સિલો, સાબુ, મીણબત્તીઓ, બ્રશ, બટન ઇત્યાદિ બનાવવાના નાના ધંધા શોખવવા માટે આ નિધિની યોજના હતી અને તે માટે ગજજરની રસાયનશાળા સાથે કોઈ વ્યવસ્થા કરવાનો વિચાર કરવામાં આવેલો. બોકમાન્યે આ પ્રવૃત્તિમાં રસ લીધો તેને પરિણામે આખા મહારાષ્ટ્રની એ એક સર્વમાન્ય સંસ્થા બની ગઈ; અને લગ્ન, જનોઈ ઇત્યાદિ પ્રસંગે ભોજન વખતે બ્રાહ્મણોને જે દક્ષિણ આપવામાં આવતી, તે બધી આ કામમાં સ્વેચ્છાએ આપી દેવાનો રિવાજ પડી ગયો. જ્યાં જ્યાં એવો સમારંભ હોય ત્યાં પૈસાફંડનો કોઈ સ્વયંસેવક કે ત્યાંથી જ કોઈ સજ્જન તેની વતી એ દક્ષિણ ભેગી કરતો અને પૈસાફંડની કચેરીને રવાના કરી દેતો. તેને વિષે બોકમાન્યે લખ્યું કે, “રાષ્ટ્રીય કામ સાચી લો-૧૪

દાઝથી કરવાનો આ એક બોધપાઠ છે. આ જો આપણી જુવાન પેઢી આમસાત્ ન કરે, તો આના કરતાં વધારે કઠણ કામો કરવા માટે આપણે નાલાયક છીએ એમ કોઈ કહે, તો આપણે તેને જવાબ નહીં આપી શકીએ.”

આ ફંડમાંથી પૂના નજીક તળેણાંવમાં કાય બનાવવાનું કારખાનું શરૂ કરવામાં આવ્યું અને ત્યાં શીખીને તૈયાર થયેલા વિદ્યાર્થીઓએ બીજા સ્વતંત્ર કાય-કારખાનાં પણ કાઢ્યાં છે. તે જોતાં આ તદ્દન નજીવી દેખાતી પ્રવૃત્તિમાં કેટલી શક્તિ હતી તે જણાઈ આવે છે.

આ ફંડને અંગે પણ બીજાં ફંડોની જેમ કેટલાંક લોકો નાહકની શંકાઓ ઉઠાવીને આશ્લેષ કરતા, ત્યારે તે આશ્લેષોનું નિવારણ કરવા માટે લોકમાન્ય જાતે પહોંચી જતા. અને તેથી જ તે ફંડ ઝપાટામાં લોકપ્રિય થયું અને સ્વદેશીનું વાતાવરણ પોષવામાં તે ખૂબ સહાયભૂત થયું અને એ જ કારણે વિનિત દળના લોકો તેનાથી અળગા રહેવા લાગ્યા.

સ્વદેશીને લીધે સરકાર ભડકી જાય તે તો સમજી શકાય, પણ વિનિત પક્ષના લોકો કેટલી હદ સુધી તેનો વિરોધ કરવાની બાબતમાં સરકારના હાથા બન્યા, તેનો એક કઠુણ કિસ્સો નોંધવા જેવો છે. એક રાષ્ટ્રીય શિક્ષકે લખેલા મરાઠી બીજગણિતના પુસ્તકમાં આપેલા દાખલાથી સ્વદેશી માલને ઉત્તેજન મળવાનો સંભવ છે એ કારણસર સરકારી કમિટીમાં કામ કરતા એક અગ્રગણ્ય ગણિતીએ તે પુસ્તકને પોતે નામંજૂર કરવામાં સહાયભૂત થયાનો એકરાર એ પુસ્તકના લેખક પાસે કરેલો એ જાણી સાશ્વર્ય દુઃખ થયા વિના રહેતું નથી.

બંગાળની ચળવળને લીધે સ્વદેશી અને બહિષ્કારનું જે મોજું પેદા થયું, તેનું કેવળ આર્થિક સ્વરૂપ રહ્યું નહીં; પણ તે રાષ્ટ્રના જીવનનાં બધાં ક્ષેત્રોમાં ક્રાંતિ કરાવનારું નીપજ્યું. સુરેન્દ્રનાથ કહે છે તેમ, એ ક્રાંતિ કેવળ રાજકીય ન હતી. ભારતીય સંસ્કૃતિના અભ્યાસ અને સંશોધનને પણ તેથી ઉત્તેજન મળ્યું. બંગાળમાં તો ગદ્ય, પદ્ય, ઇં સાહિત્યની શાખાઓ, પત્રકારિત્વ, હુન્નરઉદ્યોગ ઇત્યાદિ પર તેની અસર થઈ અને તેમની ઝપાટાભેર પ્રગતિ શરૂ થઈ.

આ દાયકામાં લખાયેલાં નિવેદિતા, કુમારસ્વામી, અરવિંદ વગેરેનાં લખાણોએ આખા દેશમાં જબરદસ્ત પરિવર્તન કરાવ્યું.

૪૧

રાષ્ટ્રીય શિક્ષણ

કલકત્તાની મહાસભામાં રાષ્ટ્રીય શિક્ષણને અંગે નીચે મુજબ ઠરાવ પસાર કરવામાં આવ્યો હતો : “મહાસભા માને છે કે, છોકરાઓ અને છોકરીઓને રાષ્ટ્રીય શિક્ષણ આપવાનો પ્રશ્ન જોશભેર ઉપાડી લઈને રાષ્ટ્રીય ધોરણે અને રાષ્ટ્રીય અંકુશ હેઠળ, દેશની જરૂરિયાતોને અનુકૂળ, સાહિત્યિક, વૈજ્ઞાનિક અને ઔદ્યોગિક શિક્ષણની વ્યવસ્થા કરવાનો સમય દેશના તમામ લોકોને માટે આવી પહોંચ્યો છે.”

પણ આપણે અગાઉ જોઈ ગયા તેમ, નવેમ્બર ૧૯૦૫ માં બંગાળના વિરોધને અંગે ભરાયેલી સભામાં ભાગ લેવા માટે વિદ્યાર્થીઓને શાળાધિકારીઓ દ્વારા સજા કરવામાં આવી તે જ વખતે સરકારથી સ્વતંત્ર એવી રાષ્ટ્રીય શિક્ષણની સંસ્થા સ્થાપન કરવાનું બંગાળના આગેવાનોએ નક્કી કર્યું અને ૧૧ માર્ચ ૧૯૦૬ ને રોજ બંગાળ રાષ્ટ્રીય શિક્ષણ પરિષદની સ્થાપના કરવામાં આવી. અને એ ચળવળ મહારાષ્ટ્ર અને ગુજરાતમાં પણ ઉપાડી લેવામાં આવી.

આ આખી પ્રવૃત્તિનું મહત્ત્વ બરાબર સમજાય તે માટે રાષ્ટ્રીય શિક્ષણના પૂર્વ ઇતિહાસ પર જરા ઊંડતી નજર નાખીએ.

અંગ્રેજી કેળવણી હિન્દુસ્તાનમાં બે માર્ગે દાખલ થઈ. સરકારે કેળવણીની જવાબદારી સ્વીકારી તે પહેલાં જ હિન્દમાં ખ્રિસ્તના પેગામનો પ્રસાર કરવા માટે આવેલા મિશનરી લોકોએ એના સાધન અને અંગ રૂપે મુંબઈ, મદ્રાસ અને બંગાળમાં ઠેક ઠેકાણે શિક્ષણ-સંસ્થાઓ સ્થાપન કરી. બીજો માર્ગ એટલે સરકારે પોતે પોતાના કબજામાં આવેલા મુલકના લોકોની કેળવણીની જવાબદારી ૧૮૧૩ માં સ્વીકારી; તે પાર પાડવા માટે કેળવણીની સંસ્થાઓ શરૂ કરી તે. એ કેળવણીને ઐદિક અને મોકોલેના સમયમાં નિશ્ચિત સ્વરૂપ મળ્યું.

મિશનરીઓ એમ માનતા હતા કે પશ્ચિમની કેળવણી ખ્રિસ્તી ધર્મ, તેના સિદ્ધાન્તો, તેનો ઉપદેશ તેમ જ તેનાં પુરાણોનાં દૃષ્ટાન્તોથી જુદી પાડી શકાય તેમ નથી.

૨૧૧

જાણીતા સ્કૉચ મિશનરી અલેક્ઝાન્ડર ડેફે કલકત્તાના ચર્ચની સામાન્ય સભામાં છેક ૧૮૩૫ માં પોતાની એવી માન્યતા વ્યક્ત કરી હતી કે, પશ્ચિમની વિદ્યાની દરેક શાખા હિન્દુધર્મના તેને મળતા એકએક અંગનો નાશ કરશે; અને એવી રીતે હિન્દુધર્મની જે બેડોળ તોતિંગ ઇમારત ઊભી છે તેની એક એક ઇંટ નીચે ફેંકી દેશે; અને એ કેળવણીનો બધે પૂરેપૂરો પ્રસાર થશે ત્યાં સુધીમાં એ ઇમારત આખી ને આખી કકડભૂસ થઈને તૂટી પડશે, અને તેનો એક ટુકડો પણ પાછળ રહ્યો નહીં હોય.

મેકોલેપ્રણીત કેળવણીનો ઉદ્દેશ પણ પૂર્વનો વિદ્યાઓને ઉખાડી નાખી તેની જગાએ પશ્ચિમની વિદ્યાઓને સ્થાપન કરી, હિન્દુસ્તાનના એ કેળવણી પામેલા લોકોને કાળા સાહેબો બનાવવાનો અને રાજ્યવહીવટ અંગે દુષ્ક્રમ મદદનીશ (સબ આસિસ્ટન્ટ)ના પેશાના માણસો અને કારકૂનો મેળવવાનો હતો.

કેળવણીના ક્ષેત્રમાં આ બેવડા આક્રમણને લીધે આપણાં ધર્મ, સંસ્કૃતિ, વિવિધ વિદ્યાઓ તેમ જ રાષ્ટ્રીયત્વ પર સખત ફટકો પડ્યો. એ બધાં પોતાની જ ભૂમિમાં અપમાનિત તથા પરાયાં જેવાં થયાં. એ અંગ્રેજ કેળવણીનું આપણા લોકનેતાઓએ અનેક વાર દોષાવિષ્કરણ કર્યું છે. તેનાં એક બે ઉદાહરણો જ અહીં આપીએ તો પૂરતાં થશે.

શ્રીમતી બેઝન્ટે ૧૮૮૩ માં હિન્દમાં આવ્યા પછી તરત જ જ્યારે કેળવણીનું કામ શરૂ કર્યું, ત્યારે તેમણે પ્રચલિત અંગ્રેજ કેળવણી સામે નીચેના આક્ષેપ કરેલા: કેળવણીની સંસ્થાઓના સંચાલકો પરધર્મી હતા; મિશનરી સંસ્થાઓ મારફતે કેળવણી અપાતી હતી. અને એ કેળવણીનું માધ્યમ પરદેશી ભાષા હતી, અને આ ત્રણ દોષોને કારણે રાષ્ટ્રીય તથા ધાર્મિક ભાવનાઓનો નાશ થઈ રહ્યો હતો, એમ તેમને લાગેલું.

વરસો પછી ગાંધીજીએ પછી એ કેળવણી સામે ટીકા કરી હતી કે, તે પરદેશી સંસ્કૃતિના પાયા પર રચાયેલી છે; પરદેશી ભાષા દ્વારા તે અપાય છે; અને કેવળ બુદ્ધિના વિકાસ પર ભાર દઈને હાથ ને હૃદયના વિકાસની તેમાં ઉપેક્ષા કરવામાં આવે છે.

એટલે જ્યારે વિષ્ણુશાસ્ત્રી, આગરકર તથા ટિળકે ૧૮૮૦માં ન્યૂ ઇંગ્લિશ સ્કૂલની સ્થાપના કરી તે વખતે તેનો દેખીતો ઉદ્દેશ આપણે આગળ જોઈ ગયા છીએ તેમ જોકે કેવળ શિક્ષણને સાંધું કરીને તેનો મોટા પાયા ઉપર પ્રસાર કરવાનો હતો, તોપણ રાષ્ટ્રીય દષ્ટિવાળા, ત્યાગી

રાષ્ટ્રીય શિક્ષણ

૨૧૩

અને તેજસ્વી શિક્ષકોના સંપર્કમાં આવતાં વિદ્યાર્થીઓમાં તે ગુણો અવશ્ય ઊતરશે એવી અપેક્ષા સંચાલકોના મનમાં જરૂર હતી. વળી સર વિવિચયમ હંટરને આપેલા માનપત્રમાં તેમણે જણાવ્યું હતું કે, “જે રાષ્ટ્રે પોતાના કેળવણી પોતાના હાથમાં લીધી નથી તેનો ઉદય થવો મુશ્કેલ છે, . . . અને એ વિચારથી જ અમે ‘ન્યૂ ઇંગ્લિશ સ્કૂલ’ શરૂ કરવાનું નક્કી કર્યું હતું.” અને તેમણે હંટરને સરકારને એવી ભલામણ કરવા વિનંતી કરી હતી કે, “રાષ્ટ્રીય શિક્ષણની અમારી કલ્પનાને ઉત્તેજન મળે, તેમ જ દેશમાં દેશી લોકોએ ચલાવેલી ખાનગી સંસ્થાઓને ખૂબ પ્રેરણા અને પોષણ મળે એવાં પગલાં લેવાનું તમે સરકારને સૂચવશો એવી અમને આશા છે.”

આ બધું છતાં એ શાળા મારફતે તૈયારી તો સરકારમાન્ય પરીક્ષાઓ માટે જ કરવાની હતી અને આખા ભણતરનો એક મોકેલેપ્રણીત શિક્ષણ તરફનો જ હતો. શિક્ષણશાસ્ત્રની દૃષ્ટિથી તેમાં કોઈ મૂલ્યવાન સુધારો હતો એમ ન કહેવાય.

હવે જ્યારે સ્વરાજ્યના સાધન તરીકે અથવા સરકારી તંત્રથી સ્વતંત્ર અને તેના નિયંત્રણથી મુક્ત એવા રાષ્ટ્રીય શિક્ષણનો વિચાર કરવાનો આવ્યો, ત્યારે તેમાં કેટલીક નવી વસ્તુઓ અને નવા ભાવ દાખલ થાય એ સ્વાભાવિક જ હતું.

એક વાત શિક્ષણ અંગે આપણે ધ્યાનમાં રાખવી જોઈએ કે જ્યારે જ્યારે શિક્ષણનો પ્રશ્ન ગંભીરપણે નવેસર હાથ ધરવામાં આવ્યો છે, તે તે વખતે તેમાં કંઈક નવું તત્ત્વ દાખલ થઈને તે વધારે સંગીન બનેલું આપણે જોઈએ છીએ. અને પ્રત્યક્ષ રાજકીય ચળવળના પરિણામે ને તેના જ એક અંગ રૂપે જ્યારે તે શરૂ કરવામાં આવ્યું છે, ત્યારે તેમાં જુસ્સો અને વેગ પણ ખૂબ આવ્યો છે.

આ વખતે આપણે આગળ જોઈ ગયા તેમ સરકારી કાબૂથી સ્વતંત્ર એવી નેશનલ કાઉન્સિલ ઓફ એજ્યુકેશન નામની સંસ્થા કલકત્તામાં સ્થપાઈ અને તેની જ દોરવણીથી કેટલીક કોલેજો અને શાળાઓ શરૂ થઈ.

મહારાષ્ટ્રમાં પણ પ્રો. વિજયપુરકરના પ્રયત્નથી રાષ્ટ્રીય શિક્ષણ આપવા માટે ૧૯૦૬ના જૂન મહિનામાં કોલ્હાપુરમાં ‘સમર્થ વિદ્યાલય’ નામની એક સંસ્થા સ્થાપન કરવામાં આવી. અને એ જ વરસના ઓગસ્ટ માસમાં ટિળક, વિજયપુરકર વગેરેની આગેવાનીથી ‘મહારાષ્ટ્ર વિદ્યા પ્રસારક

મંડળ' નામનું એક મંડળ સ્થાપન કરવામાં આવ્યું અને સમર્થ વિદ્યાલયનું સંચાલન તેને સોંપવામાં આવ્યું.

ગુજરાતમાં પણ વડોદરા રાજ્યમાં ચાણોદ નજીક ગંગનાથ ભારતી વિદ્યાલયની સ્થાપના આ જ અરસામાં થઈ. આ સંસ્થાઓએ બુદ્ધિની કેળવણી સાથે હાથકારીગરી અને ઉદ્યોગધંધાની કેળવણી આપવાનું શરૂ કર્યું. આપણી સંસ્કૃતિ, ઇતિહાસ, સાહિત્ય ઇત્યાદિનો પરિચય વિદ્યાર્થીને બરાબર થાય, તેમ જ તેઓ હિંદુસ્તાનની આર્થિક અને રાજકીય દશા કેવી છે તે બરાબર જાણે તેને માટે પણ આ સંસ્થાઓમાં જોગવાઈ કરવામાં આવી હતી. તળેગાંવનું સમર્થ વિદ્યાલય (જે કોલ્હાપુરથી પૂના પાસેના તળેગાંવ ખાતે ખસેડવામાં આવ્યું હતું) અને ચાણોદથી વડોદરા ખસેડાયેલું ગંગનાથ ભારતી વિદ્યાલય એ બંને છાત્રાલયવાળો સંસ્થાઓ હતી. ત્યાં ધાર્મિક આચારનું પાલન કરાવવામાં આવતું તેમ જ વિદ્યાર્થીઓનું શરીરબળ અને ચારિત્ર્ય બંને કેળવાય તે માટે ખાસ ધ્યાન આપવામાં આવતું.

ટિળક જૂનાં શાસ્ત્રોના અને વિદ્યાના અભિમાની હોવા છતાં એમનું તે અભિમાન આંધળું ન હતું. આપણાં પ્રાચીન ન્યાય, વ્યાકરણ વગેરે શાસ્ત્રો બુદ્ધિની કુશાગ્રતા વધારવામાં ગમે તેટલાં ઉપયોગી હોય તોય દેશના ઉત્કર્ષ માટે જે વિષયોના જ્ઞાનની જરૂર છે તેમનું શિક્ષણ આ જૂનાં શાબ્દિક શાસ્ત્રોથી મળતું નથી અને મળી પણ ન શકે. પશ્ચિમના દેશોએ જે વૈજ્ઞાનિક પ્રગતિ કરી છે અને દેશના ઉત્કર્ષને ઉપયોગી થાય એવાં જે શાસ્ત્રો કેળવ્યાં છે, તે આપણે અપનાવવાં જ જોઈએ એમ તેઓ કહેતા. વિજયપુરકર પણ વિજ્ઞાનના હિમાયતી હતા એટલે વિદ્યાલયમાં વિજ્ઞાનનું શિક્ષણ પણ શરૂ કરવામાં આવેલું. બધું શિક્ષણ વિદ્યાર્થીની માતૃભાષા દ્વારા થવું જોઈએ તે વિષે ટિળકનો બહુ જ આગ્રહ હતો. તે કેટલો ઉગ્ર હતો તે તેમણે વખતોવખત ઉચ્ચારેલા નીચેના ઉદ્ગારો પરથી સ્પષ્ટ થશે :

“સમાજનો વહેવાર, સમાજના વિચારો, સમાજનાં કાર્યોના પસારો અને સમાજની ભાષા, એ બધાંનો એટલો નિકટનો અને નિત્ય સંબંધ છે કે, એકનું પ્રતિબિંબ બીજામાં પડ્યા વિના કદી રહેતું જ નથી. એકનો વિકાસ તો બીજાનો વિકાસ અને એકનો ક્ષય તો બીજાનો ક્ષય, એ સિદ્ધાન્ત નિરપવાદ છે.

“કોઈ પણ દેશનો સુશિક્ષિત વર્ગ પરદેશી ભાષા મારફતે જ્ઞાનસંપન્ન બને એ, દેશી ભાષાની દૃષ્ટિથી, રાષ્ટ્રનું કમનસીબ જ ગણાય. આપણો

ભણેલો વર્ગ બાળપણથી અંગ્રેજી ભાષા મારફતે પોતાના વિચારો વ્યક્ત કરતાં તેમ જ જ્ઞાન મેળવતાં શીખ્યો છે; તેથી એ બુદ્ધિમાન વર્ગને હાથે માતૃભાષાની જોઈએ તેવી સેવા સ્વાભાવિકપણે જ થઈ શકતી નથી. જુદાં જુદાં શાસ્ત્રોનું અધ્યયન તેમ જ અધ્યાપન સ્વભાષા દ્વારા થતું હોય તો, વિદ્વાનોના પરિશ્રમને લીધે ભાષાનો આપોઆપ જ વિકાસ થાય છે, તેનાથી હિન્દુસ્તાનના લોકો વંચિત થયા છે; એટલું જ નહીં, એ દષ્ટિથી વિચાર કરતાં, આપણા દેશના સુશિક્ષિત લોકો સ્વભાષાના અહેતુક શત્રુ બન્યા છે એમ પણ કહી શકાય.

“ભાષાનો સાચો વિકાસ થાય તે માટે તે ભાષા બોલનારાઓમાં વિવિધતા અને વ્યાપકતા આવવી જોઈએ, તેમ જ પોતાના વિચારો સ્વભાષા દ્વારા બીજાઓને જણાવોને લોકોની વૃત્તિ કે તેમનાં મન વાળવાની આવશ્યકતા પણ દેશના આગેવાનોને વધુ ને વધુ લાગવી જોઈએ. એમ જ્યારે થશે, જ્યારે ભણેલા લોકો અનેક શાસ્ત્રોનું અધ્યયન અને અધ્યાપન સ્વભાષા દ્વારા કરતા થશે, જ્યારે સામાજિક, રાજકીય, ઔદ્યોગિક અને શાસ્ત્રીય ચર્ચાઓ સ્વભાષામાં જ થવા માંડશે, જ્યારે ધર્મેજગૃતિ અને સમાજ-સુધારાની પ્રવૃત્તિ ચલાવવામાં સ્વભાષાનો જ ઉપયોગ કરવામાં આવશે, અને જ્યારે રાજદરબારમાં કે કચેરીમાં, બજારમાં કે લશ્કરમાં તેમ જ વિદ્યાલયોમાં બધો વહેવાર સ્વભાષામાં જ ચાલશે, ત્યારે જ સ્વભાષાનો સાચો વિકાસ થશે.

“અંગ્રેજી રાજ્યમાં ઉપરના પ્રસંગોમાંના ઘણાને અવકાશ રહ્યો નથી. તેને પરિણામે આપણી ભાષાના વિકાસને તેટલા પ્રમાણમાં મુશ્કેલી નડવાની જ. તેમ છતાં આપણામાંના ભણેલા લોકોએ ઉદ્દાસીનતા છોડી દઈને, પોતાને મળેલું જ્ઞાન સામાન્ય જનતાને માતૃભાષા દ્વારા આપવાની પોતાની ફરજ છે, એમ સમજીને નિષ્ઠાપૂર્વક તે માટે પ્રયત્ન શરૂ કરવો જોઈએ. તો જ મરાઠી ભાષાનો વધુ વિકાસ થશે ને તેનો પ્રસાર વધશે એવી અમારી ખાતરી છે.

“અમે અંગ્રેજી ભાષાનું જ્ઞાન મેળવવામાં નકામાં વરસો બગાડ્યાં. મારામાં આજે જ જ્ઞાન છે તે મરાઠીમાં મને મળ્યું હોત, માતૃભાષામાં મળ્યું હોત, તો આજનું બાવન વરસનું બધું જ્ઞાન પચીસમે કે ત્રીસમે વરસે જ મળી ગયું હોત. અંગ્રેજી ભાષાને લીધે વરસોનાં વરસો વેડફાઈ જાય છે. કોઈ પણ દેશને પરદેશી ભાષામાં કેળવણી આપવી એ તેને

ખસી કરવા જેવું છે. એટલે દેશી ભાષામાં જ્ઞાન આપવું જોઈએ. તેથી વિદ્યાર્થીઓના આવરણમાં બચત થવાની છે.”

સ્વરાજ્ય મળ્યા પછી હિંદુસ્તાનમાં ઠેર ઠેર જે અનેક યુનિવર્સિટીઓ નીકળી છે અને નીકળતી જાય છે અને તેમની સાથે સંકળાયેલા જે અનેક કેળવણીકારો કેળવણીના ક્ષેત્રમાં છાશવારે ગમે તેવા ફેરફારો કરી રહ્યા છે, તેમણે કેળવણીના માધ્યમ અંગેના લોકમાન્યના ઉપરના શબ્દો અવશ્ય યાદ રાખવા ઘટે છે.

મિશનરી સંસ્થાઓ દ્વારા અપાતી અંગ્રેજી કેળવણી આપણી સંસ્કૃતિને કેવી મારક છે તે તેઓ બરાબર ઓળખી ગયા હતા, એ આપણે પંડિતા રમાભાઈના પ્રકરણમાં જોઈ ગયા છીએ. તેથી જ ઉદ્દરનિર્વાહના એક સાધન તરીકે ન છૂટકે આપણાં છોકરાંઓને એ કેળવણી લેવી પડતી હોય તોય સ્ત્રીઓએ તો તે ન જ લેવી ઘટે એવો તેમનો આગ્રહ હતો. અને એ કારણે તેઓ કન્યા-કેળવણીના શત્રુ છે એવી ગેરસમજ પણ તેમણે વહોરી લીધી હતી.

સ્ત્રીઓ માટે એ જમાનામાં કેળવણીનું સામાન્ય ધોરણ જણાવતાં તેઓ કહે છે, “છોકરીઓની નિશાળમાં જે પ્રાથમિક શિક્ષણ મળે છે તેથી આગળનું શિક્ષણ, આપણી સ્ત્રીઓ સુશિક્ષિત થાય તે માટે આવશ્યક છે; અને એ જ્યાં પોતાની બીજી પ્રવૃત્તિઓના માર્ગમાં વિઘ્નરૂપ થયા વિના મળી શકે એવી સંસ્થાની આવશ્યકતા છે એમ અમે વારંવાર કહેતા આવ્યા છીએ. કારણ, ઋતુદર્શન પહેલાં જ સામાન્યપણે આજે છોકરીઓનાં લગ્ન થાય છે એટલે સાસરે ગયા પછી જ પ્રાથમિક કેળવણી પછીની કેળવણી તેમને લેવાની આવે. એટલે બપોરના બે ત્રણ કલાક એવી કેળવણી આપવાની વ્યવસ્થા કરવામાં આવે એ ઇષ્ટ છે. ૧૧ થી ૫ ચાલતી નિશાળોમાં જવું તેમને માટે મુશ્કેલ હોય છે. વળી આજે એ કેળવણી માટે ભાગે ગોખણિયા છે. છોકરાઓને પણ તે જે રીતે અપાય છે તેની સામે અમારો વાંધો છે તો તે જ કેળવણી સ્ત્રીઓને તો ન જ અપાવી જોઈએ.”

સ્ત્રીકેળવણીની આવી રીતે સામાન્ય મર્યાદા જણાવ્યા છતાં સ્ત્રીઓ ઘરની બહાર નીકળે જ નહીં એવો તેમનો આગ્રહ હોય એમ દેખાતું નથી. ઊલટું, ઉચ્ચ વર્ણની વિધવાઓ માટે પરિચારિકાના વ્યવસાયની તેમણે કરેલી ભલામણ જોઈને તે વખતના સુધારકોને પણ જરૂર નવાઈ લાગી હશે.

સુરતની મહાસભા (૧૯૦૭)

૨૧૭

લેડી ડફરિન ફંડનો આપણે જોઈએ તે રીતે ઉપયોગ કરતા નથી એવી ટીકા કરતાં તા. ૨૪-૧૨-૧૮૮૮ ના કેસરીમાં ૧૮૮૭ના સાલથી તે વખત સુધી તે ફંડ તરફથી ચાલતા નર્સિંગ કોર્સનો ૨૫ બહેનોએ લાભ લીધો, તેનું પૃથક્કરણ કરી તેમાં ઉચ્ચ વર્ણની માત્ર પાંચ બહેનો હોવા બદલ તેમણે દિલગીરી વ્યક્ત કરી કહ્યું હતું કે, અમારી નિરાશ્રિત થયેલી વિધવાઓને માટે આ ધંધો ઘણો યોગ્ય છે. તેથી તેમને એ તરફ વાળવા માટે કોઈ પ્રયત્ન કરે તો તેમના ઉપર મોટો ઉપકાર કર્યો ગણાયે.

૪૨

સુરતની મહાસભા (૧૯૦૭)

નરમ અને ગરમ પક્ષોનો સામનો કલકત્તામાં જ થયો હતો અને દાદાભાઈ જ્વા બન્ને પક્ષોને આદરપાત્ર પ્રમુખ ન હોત તો ત્યાં જ મહાસભામાં ભંગાણ પડત. અને ત્યાં એવું થાત તો કદાચ નરમ પક્ષને મહાસભામાંથી બહાર નીકળવાનું થાત. પણ એ પ્રસંગ ટળ્યો. પણ જહાલ પક્ષે કલકત્તામાં પસાર કરાવેલા સ્વરાજની ચતુઃસૂત્રીના ઠરાવોને કારણે વિનીત પક્ષના આગેવાનો અસ્વસ્થ થઈ ગયા હતા. કલકત્તામાં બહિષ્કારનો ઠરાવ પાસ થતાં જ ફિરોજશાહે આવેશમાં આવીને ટિળકને કહ્યું હતું, “કલકત્તામાં તમે ઠરાવ પસાર કરાવ્યો ખરો, પણ મુંબઈમાં આમ ન બનવા પામત.” એટલે ટિળકે પણ તરત જવાબ આપેલો કે, “મુંબઈ હોત તોય શું થાત? ત્યાં પણ અમે તમને જોઈ લેત”!! એટલે આ બે પક્ષોની સાઠમારી થયા વગર રહેવાની નથી એ સ્પષ્ટ જ હતું.

કલકત્તામાં ૧૯૦૭ના અધિવેશન માટે પંજબ તરફથી અને નાગપુર તરફથી આમંત્રણો આપવામાં આવેલાં. પણ લાજપતરાયના પંજબમાં મહાસભા ભરાય તો તે કલકત્તાના ઠરાવોથી પણ કદાચ આગળ જશે એવી ધારની વિનીતોને લાગી, તેથી તેમણે નાગપુરનું આમંત્રણ સ્વીકાર્યું.

કલકત્તાના ઠરાવોને અમલી બનાવવાનું કામ ગરમ પક્ષના લોકોએ ધમધોકાર શરૂ કર્યું અને બીજી બાજુએ સરકારે દમનનો કોરડો વીંઝવા માંડ્યો. નરમ પક્ષના લોકો પણ ગરમ પક્ષને પાછો ખેંચવાનો જ પ્રયત્ન કરતા હતા. તેથી તેમની સામે પણ તેમને ઝઝમવું પડતું હતું.

નાગપુરનું આમંત્રણ સ્વીકાર્યું તે વખતે જ ફિરોજશાહ વગેરેએ પોતાના મન સાથે રાસબિહારી ઘોષને પ્રમુખ બનાવવાનું નક્કી કરેલું. જાનેવારી મહિનાથી જ નાગપુરના લોકોએ મહાસભાના અધિવેશનની તૈયારીઓ શરૂ કરી. ફેબ્રુઆરી મહિનાની આખરે સ્વાગત સમિતિની રચના માટે પહેલી સભા થઈ. ત્યારથી જ ત્યાંના નરમ દળના આગેવાનો અને ગરમ દળના જુવાનો વચ્ચે મતભેદની શરૂઆત થઈ. ટિળકને એ અધિવેશનના અધ્યક્ષ બનાવવા એવો ત્યાંની જુવાન મંડળીનો નિર્ધાર હતો. સ્વાગત સમિતિના ત્રણચતુર્થાંશ સભ્યોની બહુમતીથી પ્રમુખની વરણી થવાની હોવાથી બન્ને પક્ષો પોતાના મતવાળા સભ્યોની સ્વાગત સમિતિમાં ભરતી કરવા તનતોડ મહેનત કરતા હતા. નરમ પક્ષના ૮૦૦ સભ્ય થયા ત્યારે ગરમ પક્ષના ૧૮૦૦ થયા. તેમ છતાં પોતાના પક્ષનો અધ્યક્ષ ચૂંટવા માટે જ ત્રણચતુર્થાંશ બહુમતી જરૂરી હતી તે થઈ ન હતી. તેથી બંને પક્ષો પોતપોતાને ટેકાણે મુશ્કેલીમાં જ પડ્યા હતા.

છેવટે એ ઝઘડો નાગપુરના નરમ પક્ષે ફિરોજશાહ મહેતા પાસે રજૂ કર્યો. તેમણે બંને પક્ષના લોકોને મુંબઈ બોલાવી લીધા. ત્યાં મુંબઈએ અધિવેશનના પ્રમુખ તરીકે ટિળક જ અમારે જોઈએ એવો આગ્રહ મહેતા આગળ વ્યક્ત કર્યો; એટલે એ આખો મામલો ઓ. ઇ. કોંગ્રેસ કમિટી આગળ રજૂ કરીને તે કમિટીમાં સુરત પાસેથી આમંત્રણ અપાવી તેનો સ્વીકાર કરવામાં આવ્યો. (૧૦-૧૧-૧૯૦૭)

પણ બીજે જ દિવસે લાલા લાજપતરાયને માંડલેથી છોડી મૂકવામાં આવ્યા છો એવા સમાચાર પ્રગટ થયા. એટલે સુરતના અધિવેશનનું પ્રમુખપદ લાલાજીને આપીને સરકારની ફજેતી કરવી, એવી સૂચનાઓ આગળ આવવા માંડી. એટલે વિનીતો ને તેમના નેતા ફિરોજશાહ પાછા વિમાસણમાં પડ્યા. સુરતના લોકોને અંગે તેમને પૂરેપૂરો વિશ્વાસ હતો. પણ હવે આખા દેશના લોકમત આગળ તેઓ પણ ટકશે કે કેમ એવી શંકા ઊભી થઈ. એટલે એક વાર સ્વાગત સમિતિ તરફથી રાસબિહારી ઘોષની ચૂંટણી કરી લેવાય તો પછી બેડો પાર થશે એમ વિચારી સુરતમાં અનુકૂળ વાતાવરણ બનાવવા માટે તેમણે ગોખલેને સુરત મોકલ્યા. તેમણે સુરતના જુવાન પક્ષનું મન વાળવાનો પ્રયત્ન કર્યો. પણ તેમાં નિષ્ફળ જતાં તેમણે છેવટે પોતાના મનમાંની સાચી વાત તેમને કહી સંભળાવી કે, “હાલની પરિસ્થિતિમાં લાજપતરાયને પ્રમુખ બનાવીએ તો સરકાર ચિડાશે અને

સુરતની મહાસભા (૧૯૦૭)

૨૧૬

આપણી આખી ચળવળને એક જાણમાં દબાવી દેશે.”! અને પછી ખૂબ ઉતાવળથી સ્વાગત સમિતિની સભા બોલાવીને તેમાં રાસબિહારી ઘોષની પ્રમુખ તરીકે વરણી કરવામાં આવી.

તેમ છતાં લાલાજી માટેનો લોકોનો આગ્રહ ચાલુ જ રહ્યો. સ્વાગત સમિતિની સભાની બાબતમાં પણ ફરિયાદો ચાલુ થઈ. છેવટે ગોખલે લાલાજીને મળ્યા અને લાલાજીએ સ્વાભાવિક નમ્રતાથી “મારે પ્રમુખપદ ન જોઈએ” એમ જણાવ્યું! પોતાના સાથીઓને પૂછ્યા ગાછ્યા વિના લાલાજીએ ના પાડી તે લોકમાન્યને રુચ્યું નહીં. પણ વાત થઈ ગઈ એટલે હવે તેનો ઉપાય ન હતો. છતાં તેમણે છેવટે સુધી પ્રયત્ન ચાલુ રાખવાનો નિશ્ચય કર્યો અને જ્યાં મહાસભા ભરાવાની હતી તે સુરતના લોકોને અનુકૂળ બનાવવાની કોશિશ કરવાનું ઠરાવ્યું.

પોતાના મિત્ર અને સાથી શ્રી. ખાપડે ગુજરાતી ભાષામાં છટાદાર ભાષણ કરી શકતા હતા તેથી તેમને અધિવેશનના કેટલાક દિવસ અગાઉ ટિળકે સુરત મોકલ્યા. વિનીત પક્ષ તરફથી દી. બ. અંબાલાલ સાકરલાલ તથા અલીમહમ્મદ ભીમજીનાં વ્યાખ્યાનો શરૂ થયાં. અધિવેશનની તારીખો જાહેર થઈ. સુરતમાં મંડપ વગેરેની તૈયારીઓ પૂરી થવા આવી હતી. સુરતના સ્વાગત મંડળના પ્રમુખ માલવી પણ ફિરોજશાહના પક્ષના હોવાથી વિનીત પક્ષના લોકોને વિશેષ સગવડ આપવાનું ધોરણ તેમણે રાખ્યું હોય તો નવાઈ નહીં. રાષ્ટ્રીય પક્ષના લોકોને તેથી સારી પેઠે અગવડો વેઠવી પડી.

ટિળક અને અરવિંદ ઘોષ ૨૩મીએ સવારે સુરત જઈ પહોંચ્યા. એ જ દિવસે સાંજે તેમણે સુરતમાં ભાષણ કર્યું અને તેમાં રાષ્ટ્રીય પક્ષની નીતિનું વિવેચન કર્યું અને મહાસભામાં ફૂટ પડવા ન દેતાં કલકત્તામાં ઠરાવેલા કાર્યક્રમમાં પીછેહઠ ન થવા દેવાનો પોતે પોતાનાથી શક્ય તે પ્રયત્ન કરશે એમ જણાવ્યું.

લાજપતરાય ૨૪મીએ સવારે આવ્યા. તેમનું ભવ્ય સ્વાગત કરવામાં આવ્યું. એ જ દિવસે પોતાના પક્ષના બધા પ્રતિનિધિઓને ભેગા કરી તેમનામાં ભાવિ નીતિને અંગે એકતા પેદા કરવા માટે અરવિંદ ઘોષના પ્રમુખપણા હેઠળ રાષ્ટ્રીય પક્ષની એક સભા બોલાવવામાં આવી. રાષ્ટ્રીય પક્ષે નરમ દલના લોકોની સાથે બાંધછોડ કર્યા વિના પોતાની અલગ મહાસભા શરૂ કરવી એવો અંગાળના તેમ જ મહારાષ્ટ્રના લોકોએ આગ્રહ રાખ્યો. બાબુ અરવિંદ ઘોષ પણ એ જ મતના હતા. તેમ છતાં તેમનો

ટિળકના વહેવારુ ડહાપણ પર વિશ્વાસ હોવાથી ટિળકે ત્યારે કહ્યું કે, 'હું તો આખરે તડજેડ કરવાવાળો રહ્યો, રાષ્ટ્રીય પક્ષે મહાસભામાં જ રહેવું જોઈએ,' ત્યારે તેમણે ટિળકના મતને જ સંમતિ આપી. તે પછી ટિળક, ખાપડે, ચિદંબરમ પિલે, ડૉ. મુંજે વગેરેની એક સમિતિ રાષ્ટ્રીય પક્ષ વતી સામા પક્ષ સાથે વાટાઘાટ કરવા માટે નીમવામાં આવી.

આ સમિતિના સભ્યોએ સામા પક્ષના લોકોને મળવાનો ખૂબ પ્રયત્ન કર્યો; પણ એ પક્ષના આગેવાનોએ પોતાના ગુમાનમાં રહી તેમને કોટું આપ્યું નહીં. પ્રમુખની ચૂંટણીનો વિરોધ કરીશું તો બીજું નામ કોનું સૂચવવું એ પ્રશ્ન જ હતો. લાજપતરાયે આવા સંકટમાં મને ન મૂકતા એમ પોતાનો ફેંટો ટિળકના પગ પર મૂકીને ટિળકને આજીજીપૂર્વક કહી દીધું. આવી પરિસ્થિતિમાં કલકત્તામાં પાસ થયેલા ઠરાવો કાયમ રાખીશું એવી સામા પક્ષ જો ખાતરી આપે તો પ્રમુખના નામનો આગ્રહ છોડી દેવો એમ ટિળકે પોતાના મન સાથે ઠરાવ્યું. તેમણે સુરેન્દ્રબાબુને વાત કરી. તેમને તે પસંદ પડી અને 'ગોખલેને પૂછીને છેવટનો જવાબ આપીશ' એવો જવાબ તેમણે આપ્યો.

ઠરાવોના મુસદ્દા કરવાનું કામ ગોખલેને સોંપવામાં આવેલું. સામાન્યપણે અધિવેશનની અગાઉ પંદરેક દિવસ પહેલાં તે તૈયાર થવા જોઈતા હતા, પણ છેવટ સુધી તેની નકલો ઉપલબ્ધ થઈ નહીં. તેથી રાષ્ટ્રીય પક્ષના લોકો વહેમાયા. સ્વદેશીના ઠરાવમાં 'નુકસાન વેઠીને પણ' એ શબ્દો કાઢી નાખેલા માલૂમ પડ્યા અને બહિષ્કારના ઠરાવમાં 'બહિષ્કારની ચળવળ' ને ઠેકાણે 'પરદેશી કાપડનો બહિષ્કાર' એ શબ્દો મૂકવામાં આવ્યા હતા, તે છેક ૨૪ મી તારીખે ટિળક વગેરેને જાણવા મળ્યું.

૨૫ મીની રાત સુધી સમાધાનનાં કોઈ ચિહ્ન દેખાયાં નહીં. એટલે ઉપે શું કરવું તેની ચર્ચા શરૂ થઈ. અને પ્રમુખની સૂચના થાય ત્યારે તેમાં સુધારો સૂચવવાનું નક્કી થયું અને તે કામ ટિળકે પોતાને માથે લીધું.

તા. ૨૬ મીએ બપોરે સમાધાનનો પ્રયત્ન કરવા ટિળક પોતે સ્વાગત સમિતિના પ્રમુખ માલવીને મળવા તેમને ઘેર ગયા. પણ એ સજ્જનની દેવપૂજા બહુ જ લંબાઈ એટલે ટિળક લાચાર થઈ પોતાને ઉતારે પાછા ગયા.

૨-૩૦ વાગ્યે મહાસભાની બેઠક મળી ત્યારે સોળસો ઉપરાંત પ્રતિનિધિઓ હાજર હતા. સ્વાગતસમિતિના પ્રમુખનું ભાષણ વંચાઈ રહ્યા બાદ, તે વખતના નિયમ પ્રમાણે સ્વાગતસમિતિએ નક્કી કરેલા નામની

પ્રમુખપદ માટે ખુલ્લી બેઠકમાં દરખાસ્ત મૂકવામાં આવી. આ દરખાસ્તને ટેકો આપવાને માટે સુરેન્દ્રનાથ બેનરજી ઊભા થયા ત્યારે બંગાળી પ્રતિનિધિઓએ ‘મિદનાપુર ટ્રેડર’ (મિદનાપુરનો દગાબાજ)*ની બૂમો શરૂ કરી અને બધે કોલાહલ મચી ગયો. છેવટે સ્વા. સમિતિના પ્રમુખ માલવીએ ઊભા થઈને સભા આવતી કાલે સુધી મોકૂફ રાખવામાં આવે છે એમ જાહેર કર્યું. સમાધાન કરવા માટે વખત મળ્યો માની ફરીથી તેની ચર્ચા ને પ્રયત્ન શરૂ થયા. પણ તે નિષ્ફળ નીવડ્યા. ૨૩મી તારીખે બપોરે ફરીથી મહાસભાની બેઠક મળી. ટિળકે સ્વાગત સમિતિના પ્રમુખ માલવી પર ચિઠ્ઠી મોકલી અને પ્રમુખની દરખાસ્તને ટેકો અપાઈ જાય પછી પોતે સભા-મોકૂફીનો ઠરાવ રજૂ કરવા માગે છે તેથી તે માટે પરવાનગીની માગણી કરી. આગલા દિવસનું કામકાજ જ્યાંથી અટક્યું હતું ત્યાંથી આગળ ચાલ્યું. અને સુરેન્દ્રનાથ બેનરજીએ પ્રમુખપદની દરખાસ્તને ટેકો આપવા માટેનું ભાષણ કોઈ પણ જાતની દખલગીરી થયા વિના પૂરું કર્યું. ફરીથી યાદ આપ્યા છતાં લોકમાન્યની બોલવા દેવાની માગણીની અવગણના કરવામાં આવી. એટલે તેઓ સભાને સંબોધન કરવાનો પોતાનો હક સ્થાપિત કરવા વ્યાસપીઠ તરફ જવા લાગ્યા. એક સ્વયંસેવકે તેમને રોકવાનો પ્રયત્ન કર્યો તેને બાજુએ ખસેડીને તેઓ મંચ પર ચડ્યા. અને પ્રમુખની સામે મૂકેલા ટેબલ પાસે જઈને ઊભા રહ્યા.

હો. ઘોષે માની લીધું કે, પ્રમુખની વિધિપુરઃસરની ચૂંટણી થઈ છે, એટલે લોકમાન્યને પ્રમુખપદની દરખાસ્ત વિષે બોલવાની પરવાનગી તેમણે ન આપી. આથી સભામાં બુમરાણ અને ધાંધલ મચી ગયાં. “હું અહીંથી ખસવાનો નથી, હિંમત હોય તો મને અહીંથી ખસેડો.” એમ કહી લોકમાન્ય પોતાની જગ્યાએ છાતી પર હાથ દઈ નિશ્ચલ ઊભા રહ્યા. એટલામાં સ્વાગત સમિતિમાંથી કોકે તેમના તરફ છત્રી ફેંકી, પણ તે તેમને વાગી નહીં. બીજાએ એમના તરફ ખુરશી ફેંકી, પણ તે પંજાબના પ્રતિનિધિ બે. ભગતે અધર ઝીલી લીધી. વળી કોકે પ્રતિનિધિઓમાંથી જોડો ફેંક્યો અને તે સુરેન્દ્રબાબુ તથા ફિરોજશાહ મહેતાને સ્પર્શ કરીને નીચે પડ્યો. એટલે ધાંધલ વધારે ઉગ્ર બન્યું. સર્વેત્ર અવ્યવસ્થા અને ઘોંઘાટ મચી

* પંદર દિવસ પર મિદનાપુરમાં ભરાયેલી જિલ્લા પરિષદ વખતે સુરેન્દ્ર બાપુએ કરેલા વર્તનને અનુલક્ષીને આ બુમરાણ હતી.

રહ્યાં. પુરશીઓ ફેંકાઈ અને લાઠીઓ ઊછળી. આને પરિણામે તે દિવસે પણ બેઠક વિખેરાઈ ગઈ. એ જ દિવસે સાંજે અરવિંદ ઘોષની અધ્યક્ષતા હેઠળ રાષ્ટ્રીય પક્ષની સભા થઈ. તેમાં ટિપ્પણે જે ભાષણ કર્યું તે સાંભળીને જાણીતા અખબારનવીસ નેવિન્સને ‘ખરો વીર પુરુષ છે’ એવી નોંધ પોતાની નોંધપોથીમાં કરી.

મહાસભાનું વહાણ સુરતમાં ખરાબે ચઢીને ભાંગી ગયું ને તેના ભાગલા પડ્યા તે બદલ ગરમ તેમ જ નરમ બન્ને પક્ષોએ દુઃખ વ્યક્ત કર્યું એ વાત સાચી, પણ રાષ્ટ્રની દૃષ્ટિથી વિચાર કરતાં દેશની પ્રગતિ માટે તાલાવેલીવાળા રાષ્ટ્રીય પક્ષને મહાસભામાંથી નીકળી જવાની પરિસ્થિતિ નિર્માણ કરીને વિનીતોએ દેશનું નુકસાન જ કર્યું એમ કહેવું જોઈએ. કારણ તેઓ જ ક્રિયાશીલ હતા અને મહાસભાના વહાણને આગળ ખેંચવાનું સામર્થ્ય ધરાવતા હતા.

વિનીત પક્ષે સુરતમાં જ ૨૮મી ડિસેમ્બરને રોજ એક સભા બોલાવી અને એક વિશિષ્ટ ધ્યેય નક્કી કરીને કેટલાક સંકુચિત નિયમો ઘડીને તે માન્ય હોય એવાઓને જ તેમાં પ્રવેશ આપવાની નીતિ અખત્યાર કરી.

રાષ્ટ્રીય પક્ષે પણ પોતાનો પક્ષ સંગઠિત બનાવવા માટે અને કલકત્તામાં જે ઠરાવો પસાર થયા હતા તે મુજબ કામ આગળ ધપાવવાનો વિચાર કરવા માટે એક સભા તે જ દિવસે બોલાવી હતી.

૪૩

ભંગાણુની મીમાંસા અને એકતાનો પ્રયત્ન

સુરતમાં મહાસભામાં ભંગાણુ પડ્યું ત્યારથી માંડીને લોકમાન્ય પર રાજ-દ્રોહનો બીજો મુકદ્દમો થઈ તેમને છ વરસની સજા થઈ ત્યાં સુધીનો કાળ તેમને માટે બહુ પ્રવૃત્તિમય હતો. સુરતના ભંગાણુથી તેમને ખૂબ દુઃખ થયું હતું તેથી નરમ અને ગરમ બેઉ પક્ષ વચ્ચે સમાધાન શી રીતે થઈ શકે તેનો તેઓ સતત વિચાર કરતા હતા. ઝઘડાની ઉત્તેજના શાંત પડ્યા પછી તેમણે તેની સ્વસ્થપણે ચિકિત્સા શરૂ કરી.

સુરતના ભંગાણુનું તાત્કાલિક કારણ અધ્યક્ષની અવગણનાનું હતું. તેથી તેમણે અધ્યક્ષના અધિકારની ચર્ચા કરી. અધ્યક્ષ એટલે કંઈ પરમેશ્વર નથી, તેની સત્તા મર્યાદિત જ હોય, અને જ્યારે સભાના નિયમ સંશયિત કે વાદગ્રસ્ત હોય અથવા કોઈ બાબતને અંગે નિયમ જ ન હોય ત્યારે

સભા આગળ વિષય મુકાઈને તેની બહુમતીથી કામ ચાલવું જોઈએ (ધિ અલ્ટિમેટ ઓથોરિટી અપોન ઓલ પોઈન્ટ્સ ઈઝ ધ હાઉસ ઈન્ફોર્મ્ડ) એમ જાણાવી અધ્યક્ષ જો પોતાના અધિકારનો દુરુપયોગ કરવા માંડે તો તેની પરવા ન કરતાં વ્યાસના શ્લોકમાં થોડો ફેરફાર કરીને

अव्यक्षस्यावलिप्तस्य कार्याकार्यमजानतः ।

उत्पद्यप्रतिपन्नस्य न्याय्यं भवति शासनम् ॥

એ તત્ત્વ લાગુ કરીને તેને ટેકાણે લાવવો જોઈએ એમ પ્રતિપાદન કર્યું.

તે પછી રાજકીય પક્ષોપન્યાસની ચર્ચા શરૂ કરી. બે પક્ષો વચ્ચે સમાધાન શી રીતે થઈ શકે તેનું વિવરણ કરીને તેમાં આવતી મુશ્કેલીનું નિવારણ કેવી રીતે કરી શકાય તે બતાવ્યું. તેમણે લખ્યું કે, “નરમ અને ગરમ બન્ને દળના લોકોએ એક વસ્તુ યાદ રાખવી ઘટે કે, બન્ને પક્ષના લોકોને દેશનું કલ્યાણ કરવાની સાચી ઈચ્છા છે; કોઈનો પણ દેશનું નુકસાન કરવાનો હેતુ નથી. બે વચ્ચે મતભેદ અનિવાર્ય હોઈ શકે છે, એટલું જ નહીં પણ તે કોઈ પણ સંસ્થાના આરોગ્યને પોષક છે એમ સ્વીકારવામાં આવે તો ગેરસમજને ઓછો અવકાશ રહે. બન્નેએ જાણવું જોઈએ કે એકતામાં જ બન્ને માટે સલામતી છે અને તે એકતા તેમણે ગમે તેવા મતભેદો છતાં જાળવી રાખવી જોઈએ. વિનીતોએ યાદ રાખવું જોઈએ કે, રાષ્ટ્રીય પક્ષના અસ્તિત્વને લીધે જ સરકાર તેમને પાસે બોલાવે છે ને તેમને ક્ષયદો થાય છે. તેવી રીતે રાષ્ટ્રીય પક્ષે એ યાદ રાખવું જોઈએ કે વિનીત પક્ષની સાવચેતી અને ઠયુપઠયુપાણું તેમને આખરતું હોય તોય તેમની પ્રતિષ્ઠા અને માન્યતાની અવગણના ન કરી શકાય. એકબીજા પાસેથી આવા લાભ મળતા હોય ત્યારે કેટલાક ગેરલાભ પણ સહન કરવા જ પડે. રાજકીય લડતને મોખરે રહેવાથી રાષ્ટ્રીય પક્ષને જ સામાન્યપણે વેઠવું પડે છે, જ્યારે તેમાંથી થતા લાભ વિનીત પક્ષને ભાગે અચૂક જાય છે. રાષ્ટ્રીય પક્ષના લોકો જેડેના સંબંધને પરિણામે વિનીતોને સરકારી અધિકારીઓનો ક્રોધ અને ઠપકા ક્યારેક સહન કરવા પડે ખરા. પણ એવે વખતે તેમણે અધિકારીઓને ચોખ્ખેચોખ્ખું સંભળાવી દેવું જોઈએ કે, રાષ્ટ્રીય પક્ષની સાથે ઘણી મહત્ત્વની બાબતોમાં અમારા મતભેદો હોય તોપણ તેઓ જ્યાં લગી અમારી સાથે સહકાર કરવા તૈયાર હોય ત્યાં સુધી અમે તેમનાથી જુદા પડીશું નહીં. વાત સાચી કે, કેટલાક રાષ્ટ્રીય પક્ષના લોકો સ્વાતંત્ર્ય કે પૂર્ણ સ્વરાજ્યને

પોતાનું ધ્યેય માને છે; પણ એવાં ‘ધ્યેયો અને આકાંક્ષાઓ’ માં કશું ગેર-કાયદે છે એમ લૉર્ડ મોર્લી પણ માનતા નથી. એ પણ સાચું કે, તેમનામાંથી કેટલાક લોકો વિલાયતી કાપડના બહિષ્કારથી આગળ વધી વધુ વ્યાપક બહિષ્કારની ચળવળનો પ્રચાર કરે છે, છતાં બંને પક્ષો વચ્ચે એક મત હોય એવી બાબતોમાં તેમની સાથે વિનીતો સહકાર કરે તેમાં કશું ખોટું નથી. આ મુદ્દા જે ધ્યાનમાં રાખવામાં આવે તો બંને પક્ષો વચ્ચેની એકતાને કોઈ કાળે આંચ આવવાનું કારણ નથી.”

લોકમાન્યનું જ્યારે ગરમ નરમ પક્ષો વચ્ચે સમાધાનનું આવું દૃષ્ટિબિન્દુ હતું ત્યારે સુરતના નિયોજિત પ્રમુખ ડૉ. રાસબિહારી ઘોષનું તે બાબત કેવું વલણ હતું તે જોવા જેવું છે. પોતાના ન અપાયેલા ભાષણમાં તેમણે જણાવેલું કે, “રાષ્ટ્રીય કે જહાલ પક્ષ એક આકૃતરૂપ છે અને એના ઓળો દેશના ભાવિ પર પથરાયેલો દેખાય છે. . . . મહાસભાના રાજકારણમાં તેને સ્થાન જ નથી. . . . મહાસભામાંથી નીકળી જવું એ જ એને માટે એક માર્ગ છે. (રાષ્ટ્રીય જહાલ પક્ષના પ્રતિનિધિઓ તરફ વળીને ડૉ. ઘોષે કહ્યું,) તમે કદાચ ઇનકાર કરશો, પણ તમે ધીમે ધીમે પણ ચોક્કસપણે રાજદ્રોહની ખાઈમાં તણાઈ રહ્યા છો, એવો મને ડર છે.”

પ્રમુખના આ ઉદ્ગાર પરથી સુરતમાં રાષ્ટ્રીય પક્ષને મહાસભામાંથી હાંકી કાઢવાની વિનીત પક્ષના કેટલાક લોકોએ તો મન સાથે ગાંઠ વાળી હોય એમ લાગ્યા વિના રહેતું નથી. તો પછી સુરતમાં મહાસભામાં ભંગાણ પાડવાના દોષનો દોષલો ટિળક વગેરે રાષ્ટ્રીય પક્ષના નેતાઓને માથે ઓઢાડવાનો કશો જ બચાવ થઈ શકતો નથી.

સુરતથી ટિળકે અરવિન્દ ઘોષને મુંબઈ તથા પૂને આવવા માટે આમંત્રણ આપ્યું. અરવિન્દ ઘોષનો એ બંને ઠેકાણે બહુ સારો સત્કાર થયો. મુંબઈમાં તેમણે ‘રાષ્ટ્રવાદ’ પર ભાષણ આપ્યું. તેમાં કહ્યું કે, “રાષ્ટ્રવાદ હવે દબાવ્યો દબાવાનો નથી, . . . રાષ્ટ્રવાદ અમર છે, રાષ્ટ્રવાદ મરવાનો નથી કારણ કે તે કોઈ માનવનિર્મિત વસ્તુ નથી. આજે તો પ્રભુ પોતે બંગાળમાં રાષ્ટ્રવાદને રૂપે કામ કરી રહ્યા છે. ઈશ્વરને મારી શકાતો નથી, નથી તેને જલમાં મોકલી શકાતો. . . .”

પૂનામાં સ્વદેશી, બહિષ્કાર અને રાષ્ટ્રીય શિક્ષણ પર આપેલા ભાષણમાં તેમણે વિશેષ વાત એ જણાવી કે, “રાષ્ટ્રના સાચા કે કલ્પિત દુર્ગુણો કે દોષોનો જ સતત જાપ જાપ્યા કરવાને બદલે રાષ્ટ્રમાં સ્વાભિમાન, સામર્થ્ય

અને પોતાની શ્રેષ્ઠતા વિષેનો વિશ્વાસ પેદા કરીને લોકોને રાષ્ટ્રકાર્યને માટે પ્રવૃત્ત કરવા એ જ વસ્તુ રામકૃષ્ણ અને વિવેકાનંદે બંગાળમાં જે જાગૃતિ પેદા કરી તેના મૂળમાં છે.” પૂનાથી નાસિક, ધુળિયા થઈને અરવિન્દબાબુ બંગાળ રવાના થયા. અરવિન્દબાબુ આ બધી પ્રવૃત્તિ તરફ આધ્યાત્મિક દૃષ્ટિથી જોતા હતા અને એ રીતે જ તેઓ આખી વસ્તુ પ્રજા આગળ પણ મૂકતા.

સુરતના લંગાણ પછી સંયુક્ત મહાસભા માટે અખંડ બંગાળની ફેબ્રુઆરી માસમાં પવનામાં ભરાયેલી પ્રાંતિક પરિષદમાં પહેલવહેલો ઊદ્ઘા-પોહ થયો. પરિષદના પ્રમુખ રવીન્દ્રનાથ ઠાકુર હતા. બંને પક્ષના લોકો સારી સંખ્યામાં હાજર હતા; અને સારી પેઢે ચર્ચા ને વિચારવિનિમય થઈને કલકત્તાના ચારે ઠરાવ પસાર થયા. બહિષ્કાર પરનો ઠરાવ કેવળ વિલાયતી માલના બહિષ્કારના અર્થમાં નહીં પણ બહિષ્કારની ચળવળના અર્થમાં પસાર થયો અને સ્વરાજ્યના ઠરાવમાં જેકે વસાહતી સ્વરાજ્યની માગણી કરવામાં આવી તેય રાષ્ટ્રીય પક્ષને પોતાની પૂર્ણ સ્વરાજ્ય માટેની ઝંખના વ્યક્ત કરવા માટે સુધારા મૂકવાની પણ રજા આપવામાં આવી. બંગાળના ગરમનરમ પક્ષ વચ્ચેનો આ એકરાગ જોઈને ટિળકે પણ ધુળિયામાં એપ્રિલમાં ભરાનારી પંદરમી પ્રાંતિક પરિષદમાં એવું જ વાતાવરણ જોવા મળ્યે એવી અપેક્ષા રાખી. પણ દરમ્યાન અલાહાબાદમાં વિનીતોની એક સભા (કન્વેન્શન) ભરાઈ અને તેમાં રાષ્ટ્રીય પક્ષને માન્ય ન થાય એવાં ધારાધોરણો ઘડવામાં આવ્યાં. પરિણામે પરિષદના નિયોજિત પ્રમુખ ટિળકના મિત્ર અને વિનીત પક્ષના એક આગેવાન શ્રી દાજી આબાજી ખરેએ પ્રમુખ થવાની ના પાડી અને જાણીતા અર્થશાસ્ત્રી ગણેશ વ્યંકટેશ જોશીના પ્રમુખપણા હેઠળ એ પરિષદ ભરાઈ અને રાષ્ટ્રીય પક્ષે તેમાં કલકત્તાવાળા ઠરાવો પસાર કરવામાં સફળતા મેળવી. ત્યાં જ બંને પક્ષને એકઠા કરવા માટે એક સમિતિ પણ નીમવામાં આવી.

તે પછી લોકમાન્ય રાષ્ટ્રીય પક્ષના સિદ્ધાન્તો અને કાર્યક્રમના પ્રચાર માટે અકોલા, ખામગાંવના પ્રવાસ પર જઈ આવ્યા.

ફેબ્રુઆરી માસમાં નેશનલ પબ્લિશિંગ કંપની નામની એક સંસ્થા કાઢવામાં આવી. સુરતની મહાસભા પછી રાષ્ટ્રીય પક્ષને મુંબઈમાં પોતાના પક્ષના એક મરાઠી દૈનિકની આવશ્યકતા જણાવા માંડી હતી. તે માટે લિમિટેડ કંપનીની પદ્ધતિથી પચાસ હજાર રૂપિયાની મૂડી ઊભી કરી મરાઠી દૈનિક કાઢવાનું ઠરાવવામાં આવ્યું. માર્ચમાં તેનું પ્રોસ્પેક્ટસ પ્રસિદ્ધ કરવામાં લેા.-૧૫

આવ્યું. ટિળક એ કંપનીના એક ડાયરેક્ટર બન્યા. સંકલિપત મૂડી એક લાખની નક્કી કરવામાં આવી અને રાષ્ટ્રમત દૈનિકની જાહેરાત કરવામાં આવી. સ્વદેશ, સ્વરાજ, સ્વધર્મ, અને સ્વાવલંબન એ આ પત્રની નીતિના ચાર સ્તંભ હોઈ તે દ્વારા રાષ્ટ્રીય પક્ષના સિદ્ધાન્તોનો પ્રસાર કરવાનો તેનો ઉદ્દેશ હતો. રાષ્ટ્રીય શિક્ષણ માટે મહારાષ્ટ્ર વિદ્યા પ્રસારક મંડળની સ્થાપના પણ આ જ વખતે કરવામાં આવી જેની વિગત અન્યત્ર આપી છે. લોકમાન્યે રાષ્ટ્રીય શિક્ષણના ક્ષણ માટે પ્રો. વિજાપુરકર, ડૉ. દેશમુખ ઇ.ની સાથે આ કાળ દરમિયાન પ્રવાસ પણ કર્યો, અને આશરે રૂ. ૫૦૦૦૦ નો ક્ષણો ભેગો કર્યો.

૪૪

દારૂબંધીની ચળવળ

માર્ચ માસમાં સાર્વજનિક સભાના ઉપક્રમે પૂના જિલ્લા પરિષદ થઈ. તેમાં વિનીત પક્ષના લોકો પણ સામેલ થયા હતા. પણ રાષ્ટ્રીય પક્ષના કાર્યક્રમને જ તેમાં ટેકો મળ્યો. રાષ્ટ્રીય કેળવણી અને દારૂનિષેધ પર તેમાં ભાર દેવામાં આવેલો ને લોકમાન્યનાં તે વિષયો પર ભાષણો પણ થયાં. મદ્યપાન વિષે તેમણે કહ્યું, “પરદેશી સરકાર અહીં આવી છે તે અહીં શિસ્ત ને શાંતતા જાળવવાનું કામ ભલે કરે, પણ આપણને નીતિ શીખવવાની ભાંજગડમાં તે ન પડે. મદ્યપાનનિષેધ એ હિન્દુઓની નીતિની એક ખાસિયત છે અને તેનો અમલ કરવાના કામમાં આર્થિક લાભહાનિના ખ્યાલથી સરકાર તરફથી આવતી આડખીલી દૂર કરવી જોઈએ. તુરંગવાસના દુઃખ કરતાં પણ મદ્યપાનનું વ્યસન વધારે દુઃસહ લાગવું જોઈએ. એક દારૂનું પીંછું બંધ કરું તો મને સ્વર્ગ મળશે, એમ હિન્દી જુવાનને લાગવું જોઈએ અને આ ચળવળમાં જરૂર પડે મરવાને પણ તેણે તૈયાર થવું જોઈએ. દારૂબંધી જેવી સાદી વાત આપણે જો કરી ન શકીએ તો આપણે સ્વરાજ માટે નાલાયક છીએ એમ હું કહીશ.” આને લીધે પછીના મહિનામાં પિકેટિંગની ચળવળ શરૂ થઈ.

મદ્યપાનનિષેધની પ્રવૃત્તિ મહારાષ્ટ્રમાં સાવ અજણી ન હતી. છેક ૧૮૪૯માં લોકહિતવાદીના વખતથી એને અંગે સરકાર પર સખત ટીકા

દાડુખંધીની ચળવળ

૨૨૭

થતી હતી. લોકહિતવાદીએ લખેલું કે, “પહેલાંના રાજ્યમાં દાડુ કોઈ પીતા કે બનાવતા ન હતા. બ્રાહ્મણો ને મરાઠાઓ કલાકને હલકો ગણતા ને કોઈ પોતાને ત્યાંનાં ઝાડ તેમને આપતા તો તેનો બહિષ્કાર કરતા. કોંકણમાં હાથમાં દાડુ લઈને કોઈ પડખેથી જાય તો લોકો રનાન કરતા. હલકી કોમોના લોકો માટે ક્યાંક પીટું કાઢવામાં આવતું તો તે ક્યાંક ખૂણામાં રાજમાર્ગથી દૂર કાઢવામાં આવતું. ને સામાન્ય લોકો તે રસ્તાને વળ્યું માનતા. પણ આજની સરકારની રીત ઘણી વિપરીત છે.”

૧૯૦૫થી મહારાષ્ટ્રમાં આ ચળવળે વિશેષ રૂપ પકડ્યું. લવાટે નામના એક ભાઈએ આ કાર્યને પોતાનું જીવનકાર્ય બનાવ્યું. તેઓ ઠેકઠેકાણે ભાષણો કરતા. જુદી જુદી જાતિઓના પંચ પાસે ઠરાવો કરાવતા. ૧૯૦૭માં પૂનામાં ‘દાડુનિષેધક સભા’ની સ્થાપના થઈ. તેમાં રાષ્ટ્રીય પક્ષના લોકો સાથે જ વિનીત પક્ષના લોકો, મિશનરીઓ તથા પ્રિન્સિપાલ મેન જેવા સદ્ગૃહસ્થો પણ હતા.

જિલ્લા પરિષદ પછી આ કામને વેગ મળ્યો. કેટલાક યુવાનોએ સ્વયંસ્ફૂર્તિથી એક પિકેટિંગ મંડળ ઊભું કર્યું. દસ બાર જાણની ટોળી બનાવી તેઓ પીઠા સામે જઈ દાડુ પીનારને વિનંતિ કરી, પછે લાગી પાછો વાળવા પ્રયત્ન કરતા ને તેની ગાળો, અપમાન ને લાતો પણ શાંતપણે સહન કરતા. પણ સરકારને આ ઇષ્ટ ન હતું. તેથી સ્વયંસેવકો રસ્તામાં ભીડ કરીને જાહેર શાંતિનો ભંગ કરે છે એવો આરોપ મૂકી તેમને દંડની સજા કરવાની તેણે શરૂઆત કરી. પીઠાવાળા પણ કાયદો હાથમાં લઈ સ્વયંસેવકોને મારપીટ કરવા લાગ્યા. છતાં દાડુનિષેધની ચળવળ ધમધાકાર આગળ ચાલી અને તે મહારાષ્ટ્રના બીજા જિલ્લાઓમાં પણ સારી પેઠે ફેલાઈ.

૨૩મી એપ્રિલને રોજ બધા પક્ષો ને વર્ગોના લોકોની એક સભા ડો. ભાંડારકરના પ્રમુખપણા હેઠળ ભરાઈ. ગોખલે હાજર રહી શક્યા નહીં પણ તેમણે સભાને ખાસ સંદેશો મોકલ્યો. પ્રમુખ ભાંડારકરે કહ્યું કે, “લોકો દાડુડિયા ન બને એ વાત સરકારને માન્ય છે; પણ એનો ઉપદેશ કરવો એ અમાન્ય એ કેવું? ક્યાંક ધાંધલ થાય તો તે અટકાવવું જોઈએ, પણ ઉપદેશનું કામ બંધ કરવું યોગ્ય નથી.”

લોકમાન્યે ભાષણ કર્યું તેમાં પૂના શહેરની મ્યુનિસિપાલિટીની વાર્ષિક આવક ચાર લાખની છે, જ્યારે દાડુવેચાણની ઊપજ સાત લાખની છે,

એ તરફ સભાનું ધ્યાન ખેંચ્યું. આ પ્રવૃત્તિને લીધે સરકાર ખૂબ ચિડાઈ અને ઑઝ્બેઈડિયન પત્રકારો ભાંડારકર જેવા પર પણ તૂટી પડ્યા. આબકારી કમિશનરે ગવર્નર સાહેબને રિપોર્ટ કર્યો કે, “પૂનામાં અંગ્રેજોના રાજ્યનો અંત આવી ટિપ્પણનું રાજ્ય શરૂ થયું છે, એમ કહેવાનો વારો આવ્યો છે. અને આ ચળવળ બંધ ન પડે તો આજે દારૂનાં પીંઠાં બંધ પડ્યાં, તો કાલે સરકારી કચેરીઓ બંધ પડશે ત્યારે શું કરશો?”

સરકારે આ બધાનો અર્થ એવો ઘટાવ્યો કે, “આ બધું પૂનાના બ્રાહ્મણોનું ધોંધલ છે. દારૂબંધીનો ઉપદેશ એ કેવળ એક સ્વાંગ છે. સ્વયંસેવકોને નવી શિસ્ત શીખવવાની એ શાળા છે. બેગુમાન અને નીડર લોકો તૈયાર કરવાનો અખાડો છે. નવી સંઘશક્તિ પેદા કરવાનો આ પ્રયત્ન છે. અધિકારીઓને ઉતારી પાડવાની આ શિખવણ છે. ડરપોક લોકો પર નજરબંધીની આ જબરદસ્તી છે. જનતાના સ્વાતંત્ર્ય પર તરાપ છે. સરકાર પર ધીમે ધીમે દાબ સ્થાપન કરવાની આ રમત છે. બલ્કે બંડખોરીની આ પ્રસ્તાવના છે. ટૂંકમાં, આ કોઈ લોકહિતની પરોપકારી ચળવળ નથી, પણ પ્રચ્છન્ન રાજકારણની ચળવળ છે. . . . ઉપરાંત એથી લાખો રૂપિયાની સરકારની આવકનું નુકસાન થાય છે તે કોણ ભરી આપશે?”

અધિકાર વિભાગણી કમિશન આગળ જીબાની

આ જ વખતે અધિકાર વિભાગણી કમિશન આગળ લોકમાન્યની જીબાની થઈ. તેમાં તેમણે કહ્યું કે,

“રાજનાં હાલનાં ખાતાંઓની વધારેપડતી તુમાખીને કારણે જમની સ્વતંત્રતા સાવ નષ્ટ થઈ છે તે ગામડાંઓની ગ્રામપદ્ધતિનું પુનરુજ્જીવન કરવાનું કામ પ્રથમ હાથ ધરવું જોઈએ. ગામ એ સ્વરાજ્યનો એક ઘટક ગણાવો જોઈએ અને ગ્રામસંસ્થા કે ગ્રામમંડળોને કેળવણી, ન્યાય, જંગલ, આબકારી, દુકાણનિવારણ, પોલીસ, આરોગ્ય અને દવાદારૂ એ બધાંની અથવા એમાંના મોટા ભાગની બાબતોની વ્યવસ્થા કરવાના અધિકાર સોંપવા જોઈએ. સ્વરાજ્યના ઘટક જે ગામડાં તેમના પર તાલુકા ને જિલ્લા લોકલબોર્ડની દેખરેખ રહે અને એ લોકલબોર્ડો પૂરેપૂરાં લોકમત-નિર્દેશક અને સ્વતંત્ર રહે એવી વ્યવસ્થા હોવી જોઈએ. . . . પોતાનો કારભાર પોતે ચલાવી શકે એવું શિક્ષણ લોકોને આપવાનો બ્રિટિશ રાજ્યપદ્ધતિનો ઉદ્દેશ હોવો જોઈએ. અને તેમ કરતાં રાજ્યકારભારમાં કંઈક શિથિલતા આવે તોય તેનો ડર રાખવાની જરૂર નથી. એવા ધોરણનું આખરે સારું જ પરિણામ આવશે.

સરકારી હમન ને તેના પ્રત્યાધાતો

૨૨૬

“ન્યાય અને વહીવટી ખાતાનાં કામ જુદાં પાડવાની હવે બહુ જ જરૂર છે. મહેસૂલ ભેગું કરવા માટે જરૂરી અધિકાર ઉપરાંત રેવન્યુ, પેન્શનો, ઈનામ, સરંજામ ઇત્યાદિને અંગે ન્યાય કરવાના રેવન્યુ કામગારોને જ અધિકારો હોય છે તેમને હું ન્યાયખાતાને અંગેના ગણું છું. આ સુધારાનો પૂરો ઉપયોગ થઈ શકે તે માટે ન્યાયાધીશને પૂરેપૂરું સ્વાતંત્ર્ય જોઈએ. ખાતાંની બિનજરૂરી વૃદ્ધિ બંધ થવી જોઈએ. એના બે તાજા દાખલા ખાનદેશ જિલ્લાના ભાગલા તથા બંગાળના ભાગલા બતાવી શકાય.”

છેવટે એ બધી સૂચનાના સાર રૂપે તેમણે જણાવ્યું કે, “અધિકાર અને સત્તાનું એક અધિકારી પાસેથી બીજા અધિકારી પાસે સંક્રમણ થવાથી લોકો અને અધિકારીઓ વચ્ચે સદ્ભાવ પેદા નહીં થાય. અંગ્રેજી કેળવણીને લીધે લોકોમાં નવી મહત્વાકાંક્ષાઓ અને નવી કલ્પનાઓ પેદા થઈ છે. જ્યાં સુધી આ રાષ્ટ્રીય મહત્વાકાંક્ષાઓને સંતોષવામાં ન આવે ત્યાં સુધી પ્રજા ને અધિકારીઓ વચ્ચેનો ઝઘડો બંધ નહીં થાય.”

૪૫

સરકારી હમન ને તેના પ્રત્યાધાતો

ફરી આપણે બંગાળ તરફ નજર કરીએ. બારીસાલ પરિષદ પછી લોકોનો અસંતોષનો પારો સતત ઉપર ચઢતો હતો તેમાં કેટલીક ઘટનાઓને લીધે બહુ જ વેગ મળ્યો. પૂર્વ બંગાળમાં તેમ જ દેશના બીજા ભાગમાં પણ ગોરા સિપાઈઓ દ્વારા સ્ત્રીઓ ઉપર અત્યાચાર થયા અને જ્યારે તે સિપાઈઓ ઉપર કોર્ટમાં મુકદ્દમા થતો ત્યારે એક કે બીજા કારણે તેઓ તેમાંથી અચૂક છૂટી જતા. પૂર્વ બંગાળમાં ત્યાંના લેફ્ટનન્ટ ગવર્નર કુલરના ગુરખાઓએ બંગાળી સ્ત્રીઓની લાજ લૂંટી છે, તે માટે અમે હવે કુલરનું જ ખૂન કરીએ, એમ બે જુવાનોએ આવીને પોતાને કહ્યાનું તેમ જ તેમને પોતે તે કામથી કેવી રીતે પાછા વાળ્યા તેની હકીકત સુરેન્દ્રનાથ બેનરજીનાં લખેલાં તેમનાં સંસ્મરણો પરથી જાણવા મળે છે.

આ અરસામાં જ એવી એક ઘટના બની કે ‘તેને લીધે આખા દેશને જાણે વીજળીનો આંચકો લાગ્યો.’

વીરનવાલી નામની એક સત્તર અઢાર વર્ષની જુવાન છોકરી પોતાના ભાઈ પાસે રાવલપિંડી જવા માટે આગગાડીમાં નીકળી હતી. ગાડી મધરાતે સ્ટેશન ઉપર આવ્યાથી તે સ્ત્રીઓની વેટિંગ રૂમમાં જઈને બેઠી. સ્ટેશન ઉપરના ગોરા સ્ટેશન માસ્તર મૂરની નજર તેના પર પડી, અને તેણે ધાકધમકી બતાવીને વીરનવાલીને પોતાની ઓરડીમાં લઈ જઈ તેના પર બળાત્કાર કર્યો. છોકરી ઓરડીમાંથી બહાર નીકળતાં મૂરના નોકર ફાઝલ-ઉદ્દીને તેને પકડી અને બીજી વાર તેના પર બળાત્કાર કર્યો. આ ગુનાની ફરિયાદ પોલીસ પાસે કરવામાં આવી અને મૂર અને ફાઝલ-ઉદ્દીન પર મુકદ્દમા દાખલ થયો. પ્રથમ આ બન્ને આરોપીઓએ છોકરી સાથે પોતાનો ક્ષો સંબંધ થયો નથી એમ જણાવ્યું. પણ દાકતરી તપાસ તેમની વિરુદ્ધ જતાં તેમણે પોતાનો પૈતરો બદલ્યો અને છોકરી જ ખરાબ ચાલની છે અને તેની એ કૃત્યને પૂરેપૂરી સંમતિ હતી એમ કહેવાની શરૂઆત કરી. વીરનવાલીના બાપ અને સસરાએ આવીને તેના સદ્વર્તનની કોર્ટને ખાતરી આપી. પણ નવ ગોરાઓની જૂરીએ આરોપીઓનો બચાવ માન્ય કર્યો અને તેઓ નિર્દોષ છે એમ જાહેર કર્યું! અને ન્યાયાધીશે તેમનો મત માન્ય રાખી આરોપીઓને છોડી મૂક્યા!! કેસરીએ લખ્યું કે, “અમેરિકા જેવા દેશમાં આવો બનાવ થાત તો લોકોએ કોર્ટની તપાસની વાટ જોયા વિના ગુનેગારને રિબાવી રિબાવીને તેને જીવતો બાળી નાખ્યો હોત. . . . એક મહમની લાજ લેવાનો પ્રયત્ન કરવા માટે એક હિન્દીવાનને ૨૦ વરસની સખત મજૂરીની સજા થાય છે અને વીરનવાલીનો ભવ બગાડનાર ગુનેગારો સાવ નિર્દોષ છૂટો જાય છે એ ન્યાયદેવતાનું અપમાન છે, તેનું પ્રત્યક્ષ ખૂન છે.”

પછીના જ અઠવાડિયામાં કલંકિત થયેલા જીવનથી કંટાળી વીરનવાલીએ આત્મહત્યા કરી. કેસરીએ લખ્યું, “હિંદી લોકોમાં એ જોવા ઇંડિયન લોકોથી પોતાની સ્ત્રીઓની આબરૂનું રક્ષણ કરવાનું સામર્થ્ય નથી એમ જોઈને વીરનવાલી પોતાના ખટલાની અપીલ પરમેશ્વરના ન્યાય મંદિરમાં રજૂ કરવા ગઈ છે!”

વીરનવાલી પરના અત્યાચારની હકીકત લોકમાન્યના કાન પર ગઈ તે વખતે તેઓ પ્રવાસમાં હતા અને તે સાંભળીને ગુસ્સો, દુઃખ અને દ્રેષને પરિણામે આખી રાત તેમને ઊંઘ આવી નહીં, એમ ગંગાધરરાવ દેશપાંડે પોતાના સંસ્મરણમાં જણાવે છે.

પૂર્વ બંગાળમાં સરકાર તરફથી દમનનો દોર ચાલુ હતો તે જ વખતે અથવા તેના એક અંગ રૂપે જ રાષ્ટ્રીય હિલચાલના વિરોધમાં ઢાકાના નવાબે દેખાવો કરવાની શરૂઆત કરી. ઠેકઠેકાણે રમખાણો થયાં. હુલ્લોમાં મુસલમાનોએ હિંદુઓની દુકાનો ને માલમતા છોડ્યોક લૂંટવાની શરૂઆત કરી. સ્ત્રીઓ પર અત્યાચારો કર્યા. અનેક હિંદુ વિધવા સાથે નિકા કર્યા. તેમ છતાં સરકારે કથાં પગલાં ન લીધાં એટલું જ નહીં પણ હિંદુઓને જ દબાવવાનું ચાલુ રાખ્યું. ભાગલાની નીતિને ટેકો આપનાર નવાબની પ્રાંતીય તેમ જ વડી ધારાસભામાં નિમણૂક કરવામાં આવી અને તેને સરકારે ત્રણ લાખ રૂપિયાની લોન આપી.

એટલે ક્રાંતિકારીઓનું બંગાળી પત્ર યુગાન્તર, બંગાળી દૈનિકો સંખ્યા અને નવશક્તિ, પાલ ને અરવિંદબાબુનું વંદે માતરમ્ વગેરેએ સરકારની ખૂબ સખત ટીકા કરવાનું શરૂ કર્યું અને ઉગ્ર રાષ્ટ્રવાદનો પ્રચાર ચાલુ રાખ્યો. સરકારે એ છાયાં પર ખટલા શરૂ કર્યા. તેમાં વંદે માતરમ્ પર કલકત્તાના પ્રેસિડન્સી મેજિસ્ટ્રેટ કિંગ્સફર્ડની કોર્ટમાં ચાલેલા કેસમાં બિપિનચંદ્ર પાલે ‘આ ખટલો અન્યાયી છે, અને દેશના સ્વાતંત્ર્ય તેમ જ જાહેર શાંતિની દૃષ્ટિથી અહિતકારક છે એમ મને લાગતું હોવાથી તેમાં ભાગ લેવા સામે મારે નૈતિક વાંધો છે,’ એમ કહી સાક્ષી આપવાની ના પાડી, તે બદલ તેમને છ માસની સજા કરવામાં આવી. એ જ મેજિસ્ટ્રેટે એક જુવાન છોકરાને અરવિંદ ઘોષની ગિરફતારીના વિરોધમાં વિદ્યાર્થીઓએ કાઢેલા શાંત સરઘસ પર લાઠી ચલાવનાર ગોરા સાર્જન્ટને પકડાવવા બદલ ફટકાની સજા ફરમાવી અને તેનો એટલી કૂરતાથી અમલ કરવામાં આવ્યો કે છોકરો અધમૂઓ થયો.

આ ઘટનાઓને પરિણામે તા. ૩૦ એપ્રિલ ૧૯૦૮ને રોજ કિંગ્સફર્ડ — જેની બદલી સલામતી ખાતર બિહારના મુઝફ્ફરપુરમાં ડિસ્ટ્રિક્ટ જજના હોદ્દા પર થઈ હતી — તેને મારી નાખવાને ઈરાદે બૉંબ ફેંકવામાં આવ્યો. પણ કિંગ્સફર્ડને બદલે મિસિસ અને મિસ કેનેડી નામની બે બહેનો તેનો ભોગ બની. બૉંબ ફેંકનાર ખુદીરામ બોસને ફાંસીની સજા કરવામાં આવી ને તેના સાથી પ્રફુલ્લ ચાકીએ પોતે પકડાયે એમ લાગતાં પિસ્તોલ વડે પોતાના જીવનનો અંત આણ્યો.

આ બનાવને પરિણામે છૂપી પોલીસની પ્રવૃત્તિ ખૂબ વધી પડી અને માણિકતોલાના બગીચામાં જ્યાં અરવિંદ અને બારીન્દ્ર ઘોષ વગેરે રહેતા

પુસ્તકાલય

હતા ત્યાંથી એક નાનકડું બોંબનું કારખાનું પોલીસે શોધી કાઢ્યું અને ત્યાંથી અરવિંદ, બારીન્દ્ર વગેરે ૩૫ માણસોને ગિરફતાર કરી તેમના પર અલીપુરના સેશન્સ ૧૮૯૪ આગળ કામ ચલાવવામાં આવ્યું અને તેના પડઘા હિંદુસ્તાનમાં ૧૮ નહીં પણ વિલાયત સુધી પહોંચ્યા. ખટલો કલકત્તા હાઈકોર્ટ સુધી ગયો અને ૧૪ જાણને જુદી જુદી સજાઓ થઈ. તેમાં બારીન્દ્ર, ઉપેન્દ્ર, હેમચન્દ્ર અને ઉલ્લાસકરને કાળા પાણીની સજા થઈ. પણ ચિત્તરંજન દાસે કરેલા સમર્થ બચાવને કારણે આ આખા કાવતરાના નાયક ગણાતા અરવિંદ નિર્દોષ છૂટ્યા. આરોપી નરેન્દ્ર ગોસ્વામી તાજનો માફીનો સાક્ષીદાર બન્યો તેથી સચેન્દ્ર બસુ અને કનૈયાલાલ દત્તે પિરતોલ વતી અલીપુર જેલમાં ૧૮ તેનું ખૂન કર્યું. તેમના પર કામ ચાલી તેમને ફાંસીની સજા થઈ, જે તેમણે ખુદીરામની જેમ ભારે બહાદુરીથી હસતે મોઢે સ્વીકારી. કાવતરું ઉઘાડું પડીને તેનો આવો ફેઝ આવ્યા છતાં ક્રાંતિકારી મંડળના બીજા વીરો પર તેની કશી અસર થઈ નહીં અને તેમણે પોતાની પ્રવૃત્તિ ચાલુ ૧૮ રાખી અને પરદેશી સત્તાના કોઈ જાતના નિયંત્રણ વિનાનું પૂર્ણ સ્વરાજ્ય એ અમારું ધ્યેય છે એમ તેઓ છડેચોક કહેતા રહ્યા.

પંજબમાં પણ વાતાવરણ ઉગ્ર બની ગયું હતું. ‘સિવિલ ઓન્ડ મિલિટરી ગેઝેટ’ જેવાં છાપાં સુશિક્ષિત હિન્દીઓને ‘બેબલિંગ બી. એ.’, ‘બેસ-બોર્ન બી. એ.’, ‘એન અન-ઓનર્ડ નોબિલિટી ઓફ ધ સ્કૂલ’ વગેરે ફાવે તેમ ગાળો દઈ તેમનું અપમાન કરવા લાગ્યાં. પણ તેમના આ વાહિયાત લખાણ બદલ દિલ્લિથી થાય છે એમ કહેવા ઉપરાંત તે પ્રાંતના ગવર્નર ઈબ્બટસને કશું કરવાની ના પાડી.

ગિલટું હિંદિયા ને પંજાબી જેવાં છાપાં પર ખટલા કરવામાં આવ્યા. રાવળપિંડી વગેરે ઠેકાણે થયેલાં તોફાનોની જવાબદારી લાલા હંસરાજ વગેરે જેવા પ્રતિષ્ઠિત લોકસેવકો પર નાખી તેમને અટકાયતમાં લીધા ને મહિનાઓ સુધી જેલમાં પૂરી રાખ્યા પછી જ્યારે તેની સામે કોર્ટમાં કામ ચલાવવામાં આવ્યું ત્યારે તેમની સામે રજૂ કરવામાં આવેલો બધો પુરાવો બનાવટી છે એમ ન્યાયાધીશે જણાવ્યું ને તેમને નિર્દોષ છોડી મૂક્યા.

લાલા લજપતરાય તથા અજિતસિંહને દેશનિકાલ કરી માંડલે રવાના કરવામાં આવ્યા.

આગળ વર્ણવેલી વીરનવાલી પરના અત્યાચારની ઘટના પણ આ ૧૮ અરસામાં થઈ હતી અને તેમાં ન્યાયનું કેવું ફારસ થયું તે આપણે જોઈએ.

મુઝફ્ફરપુરમાં થયેલા બોંબના ધડાકાને લીધે ચોમેર ભયનું વાતાવરણ ફેલાયું. પાયોનિયર ને પશ્ચિમ જેવાં પત્રો ‘વેર, વેર’ના પોકારો કરવા લાગ્યાં ને રાજનિષ્ઠ અને વિનીત પક્ષના લોકો બેબાકળા બની જઈને ચિત્તશાંતિ જાઈ બેઠા. સરકાર પણ ગભરાટમાં પડી. એવે વખતે જરાય શોભ પામ્યા વિના પરિસ્થિતિની મીમાંસા નીડરપણે કરવાનું કામ સ્વસ્થ ચિત્તે કેસરી દ્વારા લોકમાન્યે શરૂ કર્યું. નિરાશામાંથી જન્મેલી બોંબની પ્રવૃત્તિ “દેશનું દુર્દેવ” છે, તે સરકારના જીવમનો કેવળ પ્રત્યાઘાત છે, તેમ જ તેને કાયમની દબાવી દેવી હોય તો શું કરવું જોઈએ તેનું તેમણે પ્રતિપાદન શરૂ કર્યું.

૨૨ મી મેએ ટિળક અને મહારાષ્ટ્રના બીજા ૨૪ રાષ્ટ્રીય પક્ષના નેતાઓએ મુઝફ્ફરપુરના અત્યાચારોને વખોડી કાઢનારું એક નિવેદન કર્યું. તેમાં જણાવ્યું કે,

“બંગાળના કેટલાક યુવાનોએ તાજેતરમાં જે હિંસક કૃત્યો કર્યાં, જેને પરિણામે કેટલીક શોચનીય પ્રાણહાનિ થઈ, તેથી અમને અત્યંત દુઃખ થાય છે.

“અમારી એવી ચોક્કસ માન્યતા છે કે, આ દુઃખદ બનાવો સરકારે કરેલી લોકમતની સતત અને લાંબા વખતની અવગણના અને સતત અખત્યાર કરેલી જીવમની નીતિને કારણે અને નહીં કે કોઈ લોકનેતાના લેખો કે ભાષણોને પરિણામે થયા છે.

“અમારી ખાતરી છે કે, ચાલુ પરિસ્થિતિનો સાચો ઇલાજ દમન કે જીવમનાં પગલાં ભરાવામાં નથી, કારણ કે તે નિષ્ફળ જ જવાનાં છે. પણ લોકોની ફરિયાદોનું શીઘ્ર નિરાકરણ કરવું, ઉદાર મનથી અને દૂરદષ્ટિવાળી મુત્સદ્દીગીરીથી લોકોની યોગ્ય માગણીઓ અને આકાંક્ષાઓ સંતોષવાનો પ્રયત્ન કરવો એ જ આનો સાચો ઉપાય છે.”

પણ નોકરશાહીની ખાતરી જુદી જાતની હતી; તે એમ માનતો હતો કે રાજકીય ચળવળિયા લોકોના ઉશ્કેરણી કરનારા લેખો અને ભાષણોને લીધે વાતાવરણ તંગ બનીને આવા અત્યાચારો થયા હતા. અને તેથી એ પ્રવૃત્તિને જરૂરમૂળથી ઉખેડી નાખવા માટે તેણે જાત જાતના પ્રેસ એક્ટ જેવા કાયદા કરવાની અને તેની રૂએ છાપાંઓના તંત્રીઓ પર ખટલાઓ કરવાની શરૂઆત કરી, અને ૨૪ જૂન ૧૯૦૮ ને રોજ કેસરી ના તંત્રી લોકો ટિળકને પણ ગિરફતાર કર્યા. તે ખટલાની હકીકત આપણે સ્વતંત્ર પ્રકરણમાં જોઈશું.

૪૬

રાજદ્રોહનો ખીજે મુકદ્દમે

વિબરલ પક્ષના ભારતમંત્રી લૉર્ડ મોર્લી વારંવાર ના પાડતા હતા છતાં તેમના જ પત્રમાંના એક વાક્યનો પોતાને અનુકૂળ અર્થ ઘટાવી, ‘મેન ઓન ધ સ્પોટ’ ને પોતાને યોગ્ય લાગે તેવું તાત્કાલિક ગણવું ભરવાની જે છૂટ હોય છે તેનો પૂરેપૂરો લાભ લઈ, અને વાઈસરૉય લૉર્ડ મિન્ટોને પણ ખબર પડવા દીધા વિના મુંબઈના ગવર્નર સર જ્યૉર્જ ક્લાર્ક (પછીના લૉર્ડ સિડનહૅમ) લોકો ટિળકની ધરપકડ કરવાનો હુકમ આપી દીધા અને તે મુજબ તેમને ૨૪ મી જૂને મુંબઈમાંથી ગિરફતાર કરવામાં આવ્યા. ટિળકનું મુંબઈ જવાનું કારણ એ હતું કે તેમના મિત્ર કાઝ પત્રના તંત્રી પ્રો. શિવરામ મહાદેવ પરાંજપેને ૧૨ મી જૂને રાજદ્રોહના આરોપસર જ ગિરફતાર કરવામાં આવ્યા હતા. તેમને તેમના બચાવ ઈ.ને માટે જામીન પર છોડાવવા માટે પ્રયત્ન કરવાનો હતો.

મુંબઈ જવા માટે ટિળક પૂના સ્ટેશને આવ્યા તે જ વખતે છૂપી પોલીસના એક માણસે આવી તેમના મિત્રને એવી ખબર આપી કે ટિળકને પણ ગિરફતાર કરવાની સરકાર તૈયારી કરી રહી છે. એટલે ‘આજે મુંબઈ જવાનું મોકૂફ રાખી ઘેર પાછા ચાલો ને જે કંઈ તૈયારી કરવી હોય તે કરી લો,’ એમ પેલા મિત્રે સૂચવ્યું. ટિળકે તેને જવાબ આપ્યો, “ઘેર જઈને શું લશ્કર વગેરે સામગ્રી ભેગી કરવાની છે કે કિસ્મેબંધી કરવાની છે? સરકારે આખા દેશની જ જેલ બનાવી દાંધી છે; એટલે એક મોટા ઓરડામાંથી મને નાના ઓરડામાં લઈ જશે એટલું જ ને? તે માટે તૈયારી શી કરવાની?”

મુંબઈ ગયા પછી પરાંજપેને જામીન પર છોડાવવામાં તેઓ સફળ થયા. ૨૪મીને રોજ તેઓ સવારમાં બહાર ગયા હતા તે વખતે કોઈ માણસ સરદારગૃહમાં આવીને ખબર આપી ગયો કે અર્ધા કલાક પહેલાં જ ટિળકને પકડવાના વૉરંટ પર પ્રેસિડન્સી મેજિસ્ટ્રેટની સહી થઈ છે. ટિળક પાછા આવતાં તેમને આ સમાચાર આપવામાં આવ્યા. એટલે “જે દૂબળા રાષ્ટ્રમાં પ્રતિકાર કરવાનું સામર્થ્ય નથી તે રાષ્ટ્રના આગેવાનને

આવી બાતમી આગળથી મળે તોય શા કામની?" એવા ઉદ્ગાર કાઢી આરામ લેવા માટે તે આડા થયા ને સૂઈ ગયા. ઊંઠ્યા પછી તમારું વોરંટ હજી કેમ આવતું નથી, એમ મિત્રોને પૂછ્યું. એટલામાં પરાંજાએ ત્યાં આવી પહોંચ્યા. તેમને કહ્યું કે, "તમારો મુકદ્દમા તમે પોતે જ ચલાવો, હું પણ મારો પોતે જ ચલાવવાનો છું." એટલામાં પોલીસ સુપરિન્ટેન્ડેન્ટ વોરંટ લઈને આવ્યા. તેને ઉદ્દેશીને બોલ્યા, "વોરંટ પર સહી થયાને તો ચાર કલાક થઈ ગયા. તમારું થાગું પાસે હોવા છતાં આટલી વાર શાથી થઈ? વહેલા આવ્યા હોત તો જામીનની અરજી કરવાય વખત મળત." અને જાણે રોજના જેવા જ કેઈ કામે બહાર જવાનું હોય તેમ અંગરખો ને પાઘડી પહેરીને પોલીસ અમલદાર સાથે નીકળી પડ્યા.

એ જ દિવસે કેટલાક પોલીસ અમલદારો પૂના ગયા અને ત્યાંની પોલીસની સાથે તેમણે ટિળકના રહેવાના મકાન પર તેમ જ કેસરી કાર્યાલય પર દરોડો પાડી ટિળકનાં કુટુંબીઓને એક ઓરડામાં ખસેડી દીધાં ને બધે તાળાં મારીને પહેરો ગોઠવી દીધા. બીજો દિવસે બન્ને જગ્યાઓની ઝીણવટપૂર્વક ઝડતી લઈ કેટલાંક કાગળિયાં કબજે કર્યાં. ટિળક અવારનવાર સિંહગઢ પર રહે છે એટલા માટે ત્યાંના મકાનની પણ ઝડતી લેવા માટે પૂનાના સિટી મેજિસ્ટ્રેટે ઝડતી-વોરંટ પર શેરો કર્યો ને ત્યાંનાં કબાટ વગેરે તોડીને ઝડતી લેવામાં આવી. પણ ત્યાં કશું વાંધાભર્યું મળ્યું નહીં.

બીજો દિવસે ધરપકડના સમાચાર બધે ફેલાયા એટલે મુંબઈ પૂનામાં તો લોકોએ પોતાના રોજના વહેવાર બંધ કર્યા. અને ચોમેર ગમગીનીનું વાતાવરણ ફેલાઈ ગયું. કેટલાય લોકોએ તે દિવસે ખાધું પણ નહીં.

તે જ દિવસે સવારે લોકમાન્યને પ્રો. મેજિસ્ટ્રેટ મિ. ઍસ્ટનની આગળ હાજર કરવામાં આવ્યા અને તેમના પર કેસરીમાં લખેલા તા. ૧૨ મેના "દેશાંતે દુર્દેવ" (દેશનું કમનસીબ) લેખ માટે ઇ. પી. કોડની કલમો ૧૨૪અ ને ૧૫૩અની રૂએ આરોગ મૂકવામાં આવ્યા ને ૨૯મી પર કામ મુલતવી રાખવામાં આવ્યું. જામીન પર છોડવાની અરજી મેજિસ્ટ્રેટે નામંજૂર કરી, અને ટિળકને ડોંગરીની જેલમાં મોકલવામાં આવ્યા.

૧૨મી મેના લેખ કદાચ ટિળકને તકસીરવાર ઠરાવવા માટે નબળો પડે એમ ધારી તેમના ૯મી જૂનના લેખ "હે ઉપાય વિકાસ નહીંત" (આ ઉપાયો ટકાઉ નથી) માટે અલગ વોરંટ કાઢી ૨૯મી જૂનની સવારે

તેમના પર જેલમાં જ બજાવવામાં આવ્યું. અને એ બન્ને વૉરટેનું કામ તે જ દિવસે બપોરે સાથે ચાલીને મુકદ્દમા મુંબઈ હાઈકોર્ટની ફોજદારી સેશન્સ પર મોકલવામાં આવ્યો.

જમીન પર છોડવા માટે ટિળક વતી હાઈકોર્ટના જજ આગળ ફરી અરજી કરવામાં આવી. તેની સુનાવણી રજીએ થઈ. અગિયાર વરસ પહેલાં ટિળક પર પહેલા રાજદ્રોહના મુકદ્દમા વખતે તેમની વતી તેમના વકીલ તરીકે બૅરિસ્ટર દાવરે ન્યા. બદરુદ્દીન તેયબજી આગળ જે દલીલો કરીને ટિળકને જામીન પર છોડાવેલા, તે જ દાવરે આ વખતે ન્યાયધીશના આસન પરથી ટિળકની વતી મિ. જિન્નાએ કરેલી તે જ દલીલોને નામંજૂર કરી ને જામીન અરજી કાઢી નાખી! “જામીન અરજી નામંજૂર કરવાનું એક જ કારણ હોઈ શકે કે, આરોપીને જે છૂટો મૂકવામાં આવે તો તે મુકદ્દમા માટે કોર્ટ આગળ હાજર ન રહે એવી ધાસ્તી હોય,” એવી દલીલ બે. દાવરે ૧૮૯૭માં કરેલી. તે જ હવે ન્યાયમૂર્તિ બનેલા દાવરે “આરોપી મુકદ્દમાના કામ વખતે હાજર રહેશે એટલી વાત જામીન અરજીનો વિચાર કરવા માટે પૂરતી છે એમ કહેવામાં આવે છે તે મને માન્ય નથી. . . . ટિળકને જામીન પર છોડવું હડાપણ-ભર્યું નથી, એટલું જ નહીં પણ હું કેમ છોડી શકતો નથી તેનાં કારણો જણાવવાં તે પણ સલાહભરેલું નથી.” એમ કહીને અરજી કાઢી નાખી!

૩જી જુલાઈએ સરકારી વકીલ એડવોકેટ જનરલ ઍન્સને મુકદ્દમા ખૂબ મહત્ત્વનો હોવાથી સ્પેશિયલ જૂરી માટે અરજી કરી માગણી કરી. ખરી રીતે આવી માગણી સામાન્યપણે આરોપીએ કરવાની હોય. પણ અહીં સરકારને સામાન્ય જૂરીનો કદાચ ભરોસો નહીં બેઠો હોય તેથી તેણે જ આવી માગણી કરી. સ્પેશિયલ જૂરીમાં મોટા ભાગના યુરોપિયન લોકો આવે છે, તેઓ મરાઠી જાણતા હોતા નથી. ખરું જોતાં આ મુકદ્દમા પૂનામાં ચાલવો જોઈતો હતો. ટિળક પર સરકાર સામે તેમ જ ગોરાઓ સામે ઉશ્કેરણી કરવાના આરોપો હોવાથી યુરોપિયન લોકોની બહુમતી જૂરીમાં હોય એ ન્યાયની દૃષ્ટિથી અયોગ્ય છે. સ્પેશિયલ જૂરી આપવી જ હોય તો મરાઠીના જાણકારોની આપો, નહીં તો સામાન્ય જૂરી જ રાખો વગેરે દલીલો ટિળક વતી બે. બૅરિસ્ટરએ કરી. પણ ન્યા. દાવરે ‘આરોપાના હિતમાં’ સ્પેશિયલ જૂરીનો હુકમ કર્યો, અને મુકદ્દમાનું કામ ૧૩મી જુલાઈએ ચાલશે એમ જાહેર કર્યું.

મુકદ્દમો શરૂ થાય તે દિવસે મુંબઈમાં હુલ્લડ વગેરે ન થવા પામે એટલા માટે સરકારે સારી પેઠે બંદોબસ્ત કર્યો હતો. ૧૨ મી ને ૧૩મીને રોજ શહેરમાં ને ખાસ કરીને મજૂર લત્તામાં લશ્કરની કૂચ કરવામાં આવી. બહારથી પણ લશ્કર મંગાવવામાં આવ્યું ને કેટલુંક લશ્કર મિલ વિસ્તારમાં ગોઠવી દીધું. ૧૨મી ને ૧૩મીને રોજ મિલો બંધ હતી. મુકદ્દમા વખતે ટિળકને જેલમાંથી હાઈકોર્ટમાં લાવતાં રખેને કંઈ ભાંજળડ ઊભી થાય તે ટાળવા માટે તેમને ૧૨મી જુલાઈની રાતે જ હાઈકોર્ટના મકાનમાં લાવીને રાખવામાં આવ્યા. તેમના પર ગોરા સોલ્જરોનો પહેરો ગોઠવી દીધો અને પાસેના યુનિવર્સિટીના મકાનમાં એક ગોરી પલટન તૈયાર રાખવામાં આવી.

જૂરી આગળ આવવાના પોતાના ભાણ્ણની તૈયારી કરવા માટે ટિળકે કેટલી મહેનત લીધી તે જાણવા જેવું છે : “ઓરડીમાં એક ટેબલ પર ચોપડીઓનો એક ઢગલો ખડકેલો હતો, ને પાસે જ કાગળની કેટલીક કાપલીઓ હતી, ઓરડીની બહાર યુરોપિયન સાર્જન્ટ પહેરો ભરતો હતો. રાતે નવ સાડા નવ વાગ્યે લોકમાન્યે ભાણ્ણની તૈયારી શરૂ કરી. મંદ ગતિથી વિચાર કરતાં કરતાં ઓરડીમાં બે ત્રણ આંટા મારે, પેલા ઢગલામાંથી એક ચોપડી ઉઠાવે, તેનું જોઈતું પાનું કાઢી તેમાં એક કાપલી મૂકે, અને ચોપડી બંધ કરી બીજા ટેબલ પર મૂકી દે. ફરી વિચાર કરતાં કરતાં બે ત્રણ આંટા મારે, ચોપડી ઉઘાડે, નિશાની મૂકે, ને તે ચોપડી જુદી કાઢી મૂકે. ... ફરી તેજ ક્રમ. ... એમ એક વાગ્યો, દોઢ વાગ્યો, તોય એમનો ક્રમ ચાલુ જ! પેલા સાર્જન્ટને ઊંઘ આવવા માંડી એટલે તેણે લોકમાન્યને કહ્યું, “સાહેબ, હવે બહુ મોડું થયું છે. હવે થોડોક આરામ લેવો જોઈએ એમ તમને નથી લાગતું?” એટલે લોકમાન્યે કહ્યું, “કેમ? તને ઊંઘ આવે છે કે? ઊંઘ આવતી હોય તો સૂઈ જા. હું કંઈ ભાગી જવાનો નથી.” સાર્જન્ટ સૂઈ ગયો. લોકમાન્યનું કામ ચાલુ જ હતું. પાંચ વાગ્યે છેવટની ચોપડીમાં કાપલી ઘાલી તે તેમણે નીચે મૂકી દીધો. સૂતેલા સાર્જન્ટને બૂમ પાડી જગાડ્યો ને કહ્યું, “મેં મારું કામ પૂરું કરી દીધું છે. હવે હું થોડો આરામ લઈશ.” સાર્જન્ટ આંખો ચાળતો ચાળતો ઊઠ્યો ને પોતાનો ગણવેશ ઠીકઠાક કરતો બોલ્યો, “તમારો આભાર, સાહેબ,” અને પહેરો ભરવા માંડ્યો. લોકમાન્ય આડા થયા ને તરત ઘોરવા માંડ્યા.

તા. ૧૩મી જુલાઈને રોજ બાદશાહ વિંડ ટિળકનો મુકદ્દમો શરૂ થયો. સરકાર તરફથી એડવોકેટ જનરલની મદદમાં ત્રણ સહાયકો હતા,

ત્યારે ટિળક પોતે જ પોતાના બચાવનું કામ ચલાવતા હતા અને તેમની મદદે ખાપડે, કરંદીકર, બેંચિસ્ટા, ઇ. સાત જણ હતા. બે લેખ માટે કરેલા ચારે આરોપોનું કામ સાથે ચલાવવા અંગે ટિળક તરફથી વાંધા ઉઠાવવામાં આવતાં પહેલા લેખને અંગેનો કલમ ૧૫૩ અ વાળો આરોપ સરકારી વકીલે પાછો ખેંચવાનું કબૂલ કરી કાયદાના વાંધાનું નિરાકરણ કર્યું. આ ત્રણે આરોપો અંગે ટિળકને પાંજરામાં ઊભા કરી પૂછવામાં આવતાં મને આ આરોપ કબૂલ નથી, હું નિર્દોષ છું, એમ તેમણે કહ્યા પછી તેમને પાછા પોતાની ખુરસી પર બેસવાની રજા આપવામાં આવી. વાંધાભરેલા લેખોના ભાષાંતર અંગે ટિળકે શરૂઆતમાં જ, ભાષાંતરોમાં ઘણી ભૂલો છે, ને તેને આધારે આરોપો ઘડાયેલા છે તેની સામે મારે વાંધો છે, એમ જણાવ્યું. પછી જૂરીની વરણી થઈ તેમાં કુલ નવમાંથી છ યુરોપિયનો, એક યહૂદી ને બે પારસી સદ્ગૃહસ્થો આવ્યા.

આશ્પિત લેખોમાંથી કયા ચોક્કસ ભાગોને આધારે આરોપ કરવામાં આવ્યા હતા તે ફરિયાદમાં બતાવેલું ન હતું, તેથી તે જાણવાની ટિળકે માગણી કરી; ત્યારે આખા લેખો પરથી જ આરોપો મૂકવામાં આવ્યા છે એમ તેમને જણાવવામાં આવ્યું. ફરિયાદી પક્ષ માટે એ બહુ સગવડભર્યું હતું પણ તેથી ટિળકને પોતાના બચાવ કરતી વખતે વાક્યે વાક્યનો ખુલાસો કરવાની જરૂર પડી.

સરકારી વકીલ બૅરિ. ઇનવૅરિરીટીએ પોતાનું કામ લગભગ ૧ વાગ્યે શરૂ કર્યું. જે કલમોની રૂએ આરોપો મૂકવામાં આવ્યા હતા તેનું વિવરણ કર્યું; જે લેખો પરથી આરોપો મૂકવામાં આવ્યા હતા તેનાં લગભગ બધાં વાક્યો પર તેણે ભાષ્ય કર્યું. પહેલા લેખના મથાળાનો (દેશાચેં દુદૅવ નો) અંગ્રેજોનું રાજ્ય અહીં છે તે જ વસ્તુતઃ દેશનું કમનસીબ છે એવો અર્થ તેણે ઘટાવ્યો. પછી આશ્પિત લેખોના અંગ્રેજી ભાષાંતરકાર શ્રી જ્ઞેશીની જુબાની થઈ. ટિળકે તેનાં ખૂબ સખત ઊલટ તપાસ કરી ને ભાષાંતરનાં અનેક ભૂલો કોર્ટની નજરે આણી.

પછી ટિળકના ઘરની અને કેસરી કાર્યાલયની ઝડતી દરમિયાન ટેબલના ખાનામાંથી જવાબગ્રાહી સ્ક્રોટક પદાર્થો અંગેનાં બે પુસ્તકોનાં નામ લખેલું એક કોરું પોસ્ટ કાર્ડ પોલીસે કબજે કર્યું હતું તે ઇન્સ્પેક્ટર સલીવનના સાક્ષી દરમિયાન દાખલ કરવામાં આવ્યું. તે સામે ટિળકે વાંધો ઉઠાવ્યા છતાં કોર્ટે તેને પુરાવામાં સામેલ કરી લીધું. એટલે પોસ્ટકાર્ડનો ખુલાસો કરી

શકાય તે માટે ટિળકે જુદાં જુદાં છાપાંની કામલીઓ દાખલ કરી. પરિણામે જવાબ આપવાનો તેમનો હક જતો રહ્યો.

ત્રીજો દિવસે એટલે કે ૧૫મી ને રોજ ટિળકે પોતાનો લેખિત જવાબ આપ્યો. તે પછી ફરિયાદી પક્ષના વકીલના જવાબ માટેના ભાષણમાં કોઈ નવા મુદ્દા ઉપસ્થિત થયે તો તમને તેનો ખુલાસો કરવા રજા આપીશ, એમ ન્યાયાધીશે જણાવ્યા પછી ટિળકે જૂરીને ઉદ્દેશીને પોતાનું ભાષણ શરૂ કર્યું. આ ભાષણ કુલ સાડાચાર દિવસ અથવા ૨૧ કલાક ને ૧૦ મિનિટ ચાલ્યું. તેમાં લોકમાન્યે રાજ્યદ્રોહનો કાયદો, આશ્રિત લેખોનો ઉદ્દેશ, ભાષાંતરોની ભૂલો, ઉતારાઓ દાખલ કરવાનો હેતુ, જૂરીનાં કર્તવ્યો ને અધિકારો, મુદ્દાનુ-સ્વાતંત્ર્ય, હિન્દની રાજકીય પરિસ્થિતિ વગેરે વિષયોનું બહુ જ મૌલિક અને સમર્થ વિવેચન કર્યું. તેનો ટૂંકો સાર જ અહીં આપીશું :

“મારા મરાઠી લેખોના અંગ્રેજી ભાષાંતર પરથી મારા પર જે આરોપો મુકવામાં આવ્યા છે તે તદ્દન ગેરવાજબી છે. મારા મૂળ લેખ અને અહીં રજૂ કરેલાં ભાષાંતરો એ સાવ ભિન્ન વસ્તુઓ બની છે. ભાષાંતર પરથી લાક્ષણિક કે ધ્વન્યર્થ ન કાઢવા જોઈએ. તમે નથી અમારા સમાજનું જ્ઞાન ધરાવતા કે નથી અમારી ભાષા જાણતા; એટલે ભાષાંતર પરથી તમે મને દોષી ઠરાવો એ ભયંકર વસ્તુ કહેવાય. ખરું જોતાં મારા લેખોથી કેમરીના વાચક પર શી અસર થઈ છે તે બતાવવાની જરૂર છે. પણ તેમ કરવા માટે પુરાવો ફરિયાદીએ આપેલો નથી. પ્રદર્શનમાં લાર્ડિંગ ગૅલરી (જેમાં જુદી જુદી જાતના અરીસામાં માણસના ચહેરાનાં વિકૃત હાસ્યજનક પ્રતિબિંબો દેખાય છે) હોય તે શેલિ, પણ એ ગૅલરી હાઈકોર્ટેના ભાષાંતર વિભાગમાં આવે ત્યારે તે હાસ્ય ઉપજાવવાને બદલે એક કરુણ વસ્તુ બની જાય છે.

“જે કલમની રૂએ મારા પર આરોપો કરાયા છે તે કલમ ૧૨૪ અના વાસ્તવિકપણે બે ભાગ પડે છે : પહેલો ભાગ રાજા કે કાયદા વડે પ્રસ્થાપિત સરકાર પ્રત્યે દ્વેષ, તિરસ્કાર કે અપ્રીતિ પેદા કરવા અંગેનો છે. પણ આવો આરોપ મારા ઉપર ન હોઈ શકે, કારણ એવું કોઈ કૃત્ય મેં કર્યાનો પુરાવો ફરિયાદી પક્ષે આપેલો નથી. તેથી કલમનો પહેલો ભાગ અહીં લાગુ પડતો નથી. બીજો ભાગ દ્વેષ, તિરસ્કાર કે અપ્રીતિ પેદા કરવાના ‘પ્રયત્ન’ને લગતો છે. એ પ્રયત્ન તો કાયદાની ચોક્કસ ભાષામાં ત્યારે જ કહેવાય કે જ્યારે વ્યક્તિના મનમાં ગુનો કરવાનો સ્પષ્ટ હેતુ હોય ને તે સિદ્ધ કરવા માટે તેણે પોતાનાથી બની શકે તે બધું કર્યું હોય, પણ તેના કાબૂ બહારનાં

કારણને લઈને એ પ્રયત્ન પાર ન પડ્યો હોય. ‘કૃત્યનું સ્વાભાવિક પરિણામ એ જ છે જે કૃત્ય કરવા પાછળનો માણસનો હેતુ હોય છે.’ એ સામાન્ય વહેવારના સિદ્ધાંત પર અહીં આધાર રાખવો યોગ્ય ન ગણાય. પરિસ્થિતિનો વિચાર કરીને હેતુ પ્રસ્થાપિત કરવો જોઈએ. પણ અહીં, હેતુ સિદ્ધ કરવાની જવાબદારી આરોપી પર નાખવામાં આવી છે. વસ્તુતઃ આ કામ ફરિયાદીનું હોય, એટલા પરતો આ કાયદો જ દોષિત છે, પુરાવાના કાયદા અનુસાર આરોપી નિર્દોષ છે એમ માનીને જ ચાલવું જોઈએ. ગુનાનું દરેક અંગ પુરવાર કરવાની જવાબદારી ફરિયાદીની છે.

“મેં લેખો લખ્યા તે દેશમાં જે બૌબની પ્રવૃત્તિ ચાલી રહી છે અને છેલ્લે મુઝફ્ફરપુરમાં બૌબ ફૂટવાની જે દુઃખદ ઘટના બની તેને અંગે એક જવાબદાર પત્રકાર તરીકે લખ્યા હતા. દેશમાં કેવી પરિસ્થિતિ પ્રવર્તે છે તેનો અહેવાલ સરકારને જણાવવા તેમ જ તે માટે યોગ્ય ઉપાય શા હોઈ શકે તેની સલાહ આપવાનો પણ ઉદ્દેશ આ લેખો લખવામાં હતો. ઉપરાંત બૌબની ઘટનાને અંગે દેશનાં એંગ્લો-ઇન્ડિયન તેમ જ વિલાયતનાં છાપા-ઓએ જે ટીકા કરી તેને પણ જવાબ આપવાની મારી ફરજ હતી જ. આવે વખતે તમે જે પત્રકાર હોત તો શું કરત? વખત કટોકટીનો છે એટલે બૌબની વાત છોડીને વેદાંત વિષે, મિસરના એકાદ શિલાલેખ વિષે અથવા વિજ્ઞાનની કોઈ નવી શોધ વિષે લખીને તમે સંતોષ માનત કે? અમે છાપાં ચલાવીએ છીએ તે કેવળ પૈસા કમાવવા માટે નથી ચલાવતા. પ્રચલિત વિષયોની ને સાર્વજનિક પ્રશ્નોની જાહેર ચર્ચા કરી લોકમત કેળવવા માટે અમે છાપાં કાઢ્યાં છે. વાંદે વાંદે જાયતે તત્ત્વચોય: ।

“મેં ટીકા કરી તે માટે મારા પર દુષ્ટ હેતુનો આરોપ કરવો એ સંકુચિત માનસનું લક્ષણ ગણાય ને તે માટે સજા કરવી એ કેવળ ફૂરતા જ ગણાય. પત્રકારની જવાબદારી ભારે છે. તેમાં જોખમ છે, પણ તે ખેડવું જ રહ્યું. બૌબને અંગે જે ચર્ચા ચાલતી હતી તેના એક ભાગ રૂપે જ મારો લેખ મેં લખ્યો હતો. એંગ્લો-ઇન્ડિયન પત્રકારોનું, દા. ત. પાયોનિયરનું, એમ કહેવું છે કે, બૌબની પ્રવૃત્તિ જેનું પર્યવસાન છે તે ચળવળનો આરંભ કરનારાઓમાં પહેલે નંબરે ધારાસભાના દેશી સભ્યો, બીજા નંબરે બે ખરાબ વસ્તુઓમાંથી ઓછી ખરાબ લેવાની દૃષ્ટિથી અંગ્રેજી રાજ્યને આવકારનારા મહાસભાના નરમ દળવાળા આગેવાનો, ત્રીજા નંબર સ્પષ્ટવક્તા ગરમ દળના જહાલ લોકો, તે પછી દેશી ભાષાના પત્રકારો ને છેવટે બૌબ પ્રવૃત્તિ

અપનાવનારા ભાવનાપ્રધાન જીવાનો આવે છે. એટલે આ ચળવળની પાછળ આ બધા લોકોનો હાથ છે. તેથી તે એવી સૂચના કરે છે કે, દરેક મોટા શહેરમાં કે દરેક જિલ્લામાં જે કોઈ તોફાનો અથવા સમાજસ્વાસ્થ્યને નુકસાન પહોંચાડનારા ત્રાસવાદો (ટેરરિસ્ટ) લોકો હોય, તે બધાને એક સામટા પકડીને એવી તાકાત આપવી જોઈએ કે, જે તમારા શહેરમાં કે જિલ્લામાં ફરી આવેો ભયંકર પ્રકાર બને ને એક પણ માણસ તેનો ભોગ બને, તો તમારામાંથી દસ જણને ગોળી વડે ઠાર કરવામાં આવશે. એશિવા પત્ર મિ. કિંગ્સફર્ડને એવી પિસ્તોલ રાખવાની સલાહ આપે છે કે જેમાંથી પાસે આવનાર કોઈ પણ નેટિવો પર ગોળીઓનો વરસાદ વરસાવી તેમને તરત ઠાર કરી શકાય તે છતાં કોઈ તે પિસ્તોલને જોઈ ન શકે કે તેને ખિરસાની બહાર કાઢવાની જરૂર પણ ન પડે! જ્યારે એલ્બોર્કેટ એક ક્વિટિયા લખે છે, ‘સરકારની દમનનીતિ હજી સફળ થઈ નથી તેનું કારણ એ નીતિ દમનની હતી એ નહીં પણ તે પૂરતી ઉગ્ર ન હતી એ છે. આ વાત જોટલી કડવી તેટલી જ સાચી છે. સહસ્રમુખી પ્રાણીઓનાં (જેરી સાપનાં) માથાં કાગળ કાપવાનો છરી વડે કાપવાનો પ્રયત્ન કરવો નરી સ્મૃતિનું લક્ષણ છે.’

“આવી રીતે એંગ્લોઇન્ડિયન પત્રો બેફાટ થઈને ગમે તેમ લખતાં હોય ત્યારે અમારે પણ તેમની દલાલોનો રદિયો આપો સરકારને યોગ્ય માર્ગ સૂચવવો જ જોઈએ. અમારું એમ કહેવું છે કે, લોકમતને અવગણીને બંગાળના ભાગલા પાડવામાં આવ્યા તેથી સ્વદેશી ને બહિષ્કારની ચળવળ પેદા થઈ. સ્વદેશી ને બહિષ્કારની ચળવળમાંથી ઓળના અનર્થો પેદા થાય છે, એમ જે સરકાર માનતી હોય તો પછી તેના કારણરૂપ એવા ભાગલા જ પ્રથમ રદ કેમ ન કરવા? મુઝફ્ફરપુરમાં બોંબ ફેંકાયો એ દુર્દેવ; એંગ્લોઇન્ડિયન પત્રો કડક ભાષા વાપરોને બેફાટ વાલિયાત ટીકા કરે એ દુર્દેવ; અને સરકાર દમનનીતિનો અમલ કરે એ દુર્દેવ; એમ બધી રીતે દુર્દેવ સૂચવવા માટે મેં ‘દેશનું દુર્દેવ’ એ મથાળું કર્યું. પણ તેનો પાયોનિયર પત્ર કેવો વિપર્યાસ કર્યો! માથું ચસકી જવાથી જ એંગ્લોઇન્ડિયન પત્રોનું તર્કટથાત્ર (જોટું તર્કથાત્ર) મર્કટથાત્ર બન્યું છે.

“એંગ્લોઇન્ડિયન પત્રકારોને જોટલી છૂટ છે તેટલી અમને પણ મળવી જ જોઈએ. દેશો છાપાંને જાણે ગાળો આપવાનો જ પોતાને ઇજારો મળ્યો હોય એમ તેઓ વર્તે છે. અમારે તેમની સામે પોતાનો બચાવ કરવાનો લો-૧૬

હક હોવો જ જોઈએ. તેથી તેમના કરતાં પણ અમને વધારે છૂટ મળવાની જરૂર છે.

“તમે મુદ્રણ-સ્વાતંત્ર્યના રક્ષક છો. હું અહીં ન્યાય માગવા માટે ઊભો છું, દયા કરો એમ કહેવા માટે નહીં. પ્રજાના હિત માટે લખવાની મારી ફરજ સમજીને મેં આ લેખો લખ્યા છે. સરકારના મારા પર નારાજગી છે એ હું જાણું છું; પણ તેથી મને ન્યાય ન મળવો જોઈએ એમ ન કહી શકાય. સરકારનો મત શે છે તેની પરવા કર્યા વગર તમારે પોતાનો સ્પષ્ટ મત આપવો જોઈએ. મુદ્રણ-સ્વાતંત્ર્ય અને સરકારના કાર્યની નાપસંદગી ક્યાં પૂરી થાય છે અને મુદ્રણ-સ્વાતંત્ર્યનો દુરુપયોગ અને રાજદ્રોહ ક્યાં શરૂ થાય છે એની નિશ્ચિત મર્યાદા આંકવી મુશ્કેલ છે. તેથી વ્યવહાર લ માણસો આનો જોવો નિકાલ કરે તેવો તમારે કરવો જોઈએ. જજ જેમ પોતાના ચુકાદા વડે કાયદાને વિશિષ્ટ વચ્ચે આપે છે, તેમ જૂરી પણ આપી શકે છે. રાજદ્રોહનો હેતુ હતો કે નહીં તે ઠરાવવાનું કામ જૂરીનું છે. સરકારની રાજ્યપદ્ધતિ બાબત ફરિયાદ કરવી અને રાજ્યકારભાર ચલાવવામાં હિસ્સો માગવો એ રાજદ્રોહ ન ગણાય. મારા ૧૨મી મેના લેખમાં મેં કહ્યું છે કે, ‘આવા અનિષ્ટ પ્રકારો ન બને એવી જો સરકારની ઇચ્છા હોય, તો તેણે પ્રથમ પોતાની રાજ્યપદ્ધતિ સુધારવી જોઈએ એવી અમારી સૂચના છે અને એ હેતુથી આ લેખ અમે લખ્યો છે.’

“કોઈ કહેશે કે તમારે જો સરકારને સલાહ આપવી હતી તો યોગ્ય અધિકારી પાસે જઈને રૂબરૂ કહેવું જોઈતું હતું. પણ પત્રકારનું એ કામ નથી. વળી તેમની મુલાકાત લેવાનો હું પ્રયત્ન કરું તો તેઓ મારી સાથે કેમ વતંશે તે પણ હું જાણતો નથી. પ્રચલિત વિષયોની અને જાહેર પ્રશ્નોની ચર્ચા કરી તે દ્વારા લોકમત કેળવવા માટે અમે છાપાં ચલાવીએ છીએ.

“દમનનીતિને વધારે ઉગ્ર બનાવવાની સૂચનાઓ ઍંગ્લોઇન્ડિયન પત્રો તરફથી કેટલાય વખતથી કરવામાં આવે છે. તેમના એ ઝેરનો સામનો અમારે કરવો જ રહ્યો. અધિકારીવર્ગના દોષો કઈ આજકાલના નથી, દેઠ ૧૮૫૦માં મિ. ઇવાન્સ બેલે લખેલું છે કે, ‘આપણે હિંદુસ્તાનનું રાજ્ય આપણા સ્વાર્થ ખાતર ચલાવીએ છીએ, એ વાત છુપાવવામાં કશો અર્થ નથી. પણ કેવળ પોતાના સ્વાર્થ પર નજર રાખીને રાજ ચલાવવું બરાબર નથી; એટલું જ નહીં પણ તેમ કરવું મૂખમિભરેલું છે.’

“ફરિયાદ પક્ષના બેરિસ્ટરે કહ્યું કે, મારે સત્તા જોઈએ છે. હા, મારે એટલે લોકપક્ષને જરૂર સત્તા જોઈએ છે. એ વાત તો મેં અધિકાર વિભાગણી માટેના ઘાહી કમિશન આગળ પાણ કરેલી. સ્વરાજ્ય માટે લડવાથી રાજદ્રોહનો ગુનો થતો નથી (આવો કલકત્તા હાઈકોર્ટનો ઠરાવ પાણ છે). આજે કર આપનારા લોકોનો રાજ્યવ્યવસ્થા પર જરાય કાબૂ નથી. લોકોની સંમતિ વિના કાયદો કરવામાં આવે છે. એટલે પ્રચલિત રાજ્યપદ્ધતિ જોડુકમી (ડેસપોટિક) નથી એમ શી રીતે કહી શકાય તે મને સમજતું નથી. કેટલાક લોકો કહે છે કે, તમે જે બોંબનો નિષેધ કરો છો તો તમે સરકારને તેની દમનનીતિમાં મદદ થા માટે નથી કરતા? બીજે માર્ગે જ ન રહ્યો હોય જાણે! બંગાળના જુવાનિયાઓ અરાજકવાદી (અનાર્કિસ્ટ) કે વિધ્વંસક છે એમ ન કહી શકાય. મેં એવા અનેકને તુરંગમાં સબડી રહેલા જોયા છે. પણ જેનામાં સ્વતંત્રતા માટે પ્રેમ નથી, જેને કાયદો કે વ્યવસ્થા જરાય ન જોઈએ અથવા સુનિયંત્રિત રાજ્યસત્તા હોવી જોઈએ એમ જેને ન લાગતું હોય એવા એક પણ માણસ મારા જેવામાં આવ્યો નથી.

“પુરાવામાં રજૂ થયેલા પોસ્ટકાર્ડ બાબત મારો ખુલાસો એ છે કે, મારે સ્ફોટક પદાર્થો અંગે જે કાયદો થયો તે પર ટીકા કરવાની હતી તેથી એક પુસ્તકસૂચિમાંથી બે પુસ્તકોનાં નામ કિંમત સાથે ઉતારી લીધેલાં. મારો એની પાછળ જે કોઈ ગુપ્ત હેતુ હોત, તો તે કાર્ડ ટેબલના ખાનામાં બીજાં સામાન્ય કાગળિયાં સાથે હું ન જ રાખત.

“કલમ ૧૫૩ અ પ્રમાણે કોમ કોમ વચ્ચે બેદિલી ફેલાવવાનો પ્રયત્ન કરવાનો મારા પર આરોપ છે. પણ કઈ બે કોમો વચ્ચે બેદિલી ફેલાવવાનો મેં પ્રયત્ન કર્યો તે તથા તેમ કરવાનો મારો ઉદ્દેશ શો હોઈ શકે તે કશું ફરિયાદીએ બતાવ્યું નથી. એટલે એ આરોપ માટે અવકાશ જ રહેતો નથી. અહીં પણ મારો લેખ દ્વેષમૂલક હતો એમ સિદ્ધ કરવું જોઈએ. પણ તે માટે ફરિયાદી પક્ષ તરફથી કશો પુરાવો આપવામાં આવ્યો નથી.

“મારો કહેવાનો હેતુ શો હતો તેનો ખુલાસો હું જ પોતે વધારે સારી રીતે કરી શકું અને તેથી જ મેં જાતે આ મુકદ્દમાનું કામ ચલાવ્યું છે.

“જૂરીના સદ્ગૃહસ્થો, હું નિર્દોષ છું તેની મને પૂરેપૂરી ખાતરી છે. આ બાબતમાં એવો નિકાલ આપવા હું આપને વિનંતી કરું છું. આ વિનંતી કંઈ વ્યક્તિગત સ્વાર્થ માટે નથી. પણ મેં જે કાર્ય માથે લીધું છે તે સંધવાની દષ્ટિથી આ વિનંતી હું કરું છું. એ કાર્ય મારે હાથે જવું તેવું

પણ થયું હોય તો મેં મારું કર્તવ્ય અદા કર્યું એમ હું માનીશ. જે કામમાં આપને નિર્ભય આપવાનો છે તે ભારે પવિત્ર કામ છે.”

લોકમાન્યના ભાષણ પછી એડવોકેટ જનરલ બોલ્યો, “આરોપીએ નકામું લાંબું વિવેચન કરાને થયેા કોમતી સમય બગાડ્યો છે. તમે મુદ્રણ-સ્વાતંત્ર્યના રક્ષક છો, એમ તે કહે છે. કેવી વાલિયાત વાત! તમે તો છેડિયન પીનલ કોડના રક્ષક છો અને પીનલ કોડ મુદ્રણ-સ્વાતંત્ર્યનું રક્ષક છે. તેણે તમારી આંખમાં આ ચોમાસાની ઝડતુમાં પણ ધૂળ ફેંકવાનો પ્રયત્ન કર્યો છે અને ‘હું આજે જે કહી રહ્યો છું તે જ લેખ લખતી વેળાએ પણ કહેવાનો મારો ઉદ્દેશ હતો,’ એમ તે આપણને જણાવે છે. ‘મેં જે લેખો લખ્યા તે પોતાના બચાવમાં લખવાનો મને અધિકાર છે,’ એમ આરોપીએ કાલે કહ્યું. મને લાગે છે કે પોતે કેવી રીતે બધાને બતાવી ગયા, ને તેમનું કહેવું બધાએ શાંતિથી સાંભળી લીધું, એવા ભાવથી ગાલમાં ને ગાલમાં તે હસના ગયા હશે. મારા બોલવામાં ચાડનો ભાવ જણાયે પણ આટલો લાંબો વખત ચાલેલી લવચીથી માથું ફરી ન જાય તો જ નવાઈ. ટિળકનું બચાવનું ભાષણ એ પોતાના બચાવના ઓઠા નીચે સરકારની નિંદા કરીને અસ્વસ્થતાનો ફેલાવો કરવાનો પ્રયત્ન જ હતો. રાજદ્રોહના આરોપીને આટલી બકબક કરવાની છૂટ આપવામાં આવી તેથી મને બહુ ચીડ આવી. વિલાયતનો કાયદો અહીં લાગુ પડે છે તથા હિન્દુસ્તાનમાં ન્યાય કરવાનો અધિકાર જૂરીનો છે એમ ટિળકે તમને જણાવ્યું પણ એ સાવ જૂઠાણું છે.”

પછી ન્યા. દાવરે આખો મુકદ્દમો જૂરીને સમજાવવા માટે પોતાનું ભાષણ કર્યું.

રાતના આઠ વાગ્યા હતા. જૂરીના સભ્યો વિચાર કરવા માટે પોતાના ઓરડામાં ગયા ને ૯ કલાક ૨૦ મિનિટે પાછા આવ્યા. સરખંચે જણાવ્યું કે, અમારામાંથી સાત જણનો મત, ટિળક ત્રણેય આરોપસર ગુનેગાર છે; અને બે જણનો મત તેઓ નિર્દોષ છે, એવો છે. એકમત થવાનો સંભવ મુદ્દલ રહ્યો નથી એમ પણ સરખંચે ન્યાયાધીશના પ્રશ્નના જવાબમાં કહ્યું. નિર્દોષ હોવાનો મત આપનારા બન્ને પારસી હતા. ‘મારે હવે કાયદા મુજબ મારો મત પણ જણાવવો જ જોઈએ,’ એમ ન્યાયાધીશે જણાવ્યું. ને તેમ કરતાં પહેલાં ટિળકને કશું કહેવાનું હોય તો કહેવા જણાવ્યું. એટલે તેમણે નીચેનાં ઐતિહાસિક વાક્યો ધીર ગંભીર અવાજે ઉચ્ચાર્યા: “મારે આજે કશું કહેવાનું નથી. જૂરીએ ભલે મને દોષી ઠરાવ્યો, પણ હું હજી ભારપૂર્વક કહું છું

કે હું નિર્દોષ છું. આ દુનિયાની બધી વસ્તુઓ પર આ ન્યાયાસનના કરતાં વધારે શ્રેષ્ઠ શક્તિઓના હકૂમત ચાલે છે; અને પરમેશ્વરની કદાચ એવી ઇચ્છા હશે કે જે કાર્ય મેં માથે લીધું છે તે મારા છૂટા રહેવા કરતાં જેવમાં જોઈને ત્યાંનાં દુઃખ સહન કરવા વધારે આગળ વધશે.”

ટિળક આ ધીરોદાત્તા શબ્દો ઉચ્ચારી રહ્યા હતા, “તે વખતે તેમના ભવ્ય વ્યક્તિત્વ આગળ હાઈકોર્ટના ન્યાયાધીશ, જૂરોના સભ્યો, તથા સરકારી વકીલો સાવ ક્ષુદ્ર જેવા દેખાવા લાગ્યા.”

ટિળકના દંઢતાપૂર્વક ઉચ્ચારેલા શબ્દો હજી ન્યાયાલયમાં ઘુંજતા જ હતા એટલામાં ન્યાયાધીશે સજા ફરમાવવા માટેના ભાષણની શરૂઆત કરી. તેઓ બોલ્યા, “તમને સજા ફરમાવવાનું દુઃખદાયક કામ હવે મારે કરવાનું આવ્યું છે. તમને આવા રિયતિમાં જોઈને મને કેટલો ખેદ થાય છે તે કહી શકતો નથી. તમારો બુદ્ધિમત્તા વિષે કોઈને શંકા નથી. તેમ જ તમારી પ્રતિષ્ઠા અને સામર્થ્ય ભારે છે. એ શક્તિનો તેમ જ પ્રતિષ્ઠાનો દેશના હિત ખાતર ઉપયોગ તમે કર્યો હોત, તો લોકોનું કેટલું બધું કલ્યાણ કરવાનું શ્રેય તમને મળ્યું હોત !

“તમે લખ્યા છે એવા લેખો રાજકીય ચળવળનાં કાયદેસરનાં સાધનો છે એમ જેના મનમાં લાગતું હોય તેનું મન સાચે જ બહુ રોગી અને ભ્રષ્ટ થયેલું હોવું જોઈએ. એ લેખોમાં રાજદ્રોહ છલોછલ ભરેલો છે. તેમાં ઢાંઢાઈનો અને જીવમ જબરદસ્તીનો ઉપદેશ કરેલો છે, ખૂન વિષે સંમતિદર્શક ભાષા વાપરેલી છે. બૌબ વડે કરાયેલાં ખૂન જેવાં નામદંપણનાં અધોર કૃત્યો તમને પસંદ છે એટલું જ નહીં પણ હિન્દુસ્તાનના કલ્યાણ માટે જ બૌબનો અવતાર છે એવા રીતે તમે હિન્દમાં બૌબના આગમનનું અભિનંદન કર્યું છે. રાજ્યકર્તા કોમ વિષેનો દ્વેષ તમારા મનમાંથી ગયાં દસ વરસમાં પણ ઓછો થયો નથી. જૂરોનો ‘દોષી’ નો નિકાલ આવે તો શી સજા કરવી તેનો મેં વિચાર કર્યો છે તે ‘કુપાત્રે સંમ્યણું’ ગણાંને લોકો મારી ટોકા કરશે. તેથી ઓછી સજા કરી શકાય એમ મને લાગતું નથી. તમારી ઉંમર અને બીજી પરિસ્થિતિનો વિચાર કરતાં જે દેશ પર તમે પોતાનો પ્રેમ છે એમ જણાવો છો તે દેશની શાંતિ અને વ્યવસ્થા જળવાય તે માટે તેમ જ તે દેશના હિતને ધ્યાતર* તમે તેની બહાર રહો એ મને

* નાગરીકરણ લેખકનું છે.

અત્યંત ઇષ્ટ લાગે છે. તેથી હું તમને પહેલા બે આરોપો માટે ત્રણ ત્રણ વરસની એક પછી એક ભોગવવાની કાળા પાણીની સજા કરું છું. ત્રીજા આરોપ માટે એક હજાર રૂપિયાનો દંડ કરું છું.”

લોકમાન્યને સજા થતાં થોડા જ વખતમાં તેની બાતમી આખા શહેરમાં પહોંચી ગઈ ને બીજા દિવસે શહેરમાં ભારે ધમાલ મચી ગઈ. શહેરની મૂળજી જેઠા વગેરે મોટી માકંડો, જુદાં જુદાં બજારો, હોટેલો અને શાળાઓ બંધ પડી. મિલ મજૂરોએ તો લોકમાન્યને છ વરસની સજા થઈ હતી તેથી છ દિવસની હડતાલ પાડવાનું નક્કી કર્યું. શેરબજાર પણ બંધ રહ્યું. આવી જાતની હડતાલ મુંબઈમાં તે પહેલાં કદી પડી ન હતી.

પોલીસે બજાર, મિલો વગેરે ચાલુ કરાવવા માટે પ્રયત્ન કર્યો. તેથી હુલ્લેડો થયાં. પોલીસને ગોળીબાર કરવા પડ્યો ને પરિણામે ૭૫ માણસો માર્યા ગયાં.

એવી જ રીતે કલકત્તા, કરાંચી, અમદાવાદ, નાગપુર ઇત્યાદિ અનેક નાનાંમોટાં શહેરોમાં તેમ જ ગામડાંઓમાં પણ હડતાલ કે સભાસરઘસનો કાર્યક્રમ થોજીને લોકમાન્યને થયેલા સજાનો વિરોધ દર્શાવવામાં આવ્યો. મહારાષ્ટ્રમાં તો કેટલાય લોકોએ લોકમાન્ય જેલમાંથી છૂટીને પાછા ન આવે ત્યાં સુધી મીઠાઈ ન ખાવાનાં કે જોડા ન પહેરવાનાં વ્રત લીધાં. પોતાનો કોઈ સગો સદાને માટે વિદાય લઈ રહ્યો હોય એના જેવું દુઃખ ને ગમગાની ચોમેર ફેલાઈ ગયાં.

લંડનમાં પણ કેકરટન હોલમાં હિન્દીઓની એક સભા થઈ અને તેમાં લોકમાન્ય માટે સહાનુભૂત વ્યક્ત કરવામાં આવી. શ્રી ગોખલે તે વખતે ઇંગ્લંડમાં હતા. તેમને તે સભાનું પ્રમુખસ્થાન લેવા વિનંતી કરવામાં આવેલા પણ તેમાં તે સામેલ થયા નહીં. તેથી લોકોના મનમાં ગોખલે વિષે જાતજાતની શંકાઓ ફેલાવા લાગી.

લોકમાન્યની સજાના પડઘા મુંબઈના પ્રાર્થના-સમાજમાં પણ પડ્યા, ને તેથી તેની સાથે સંકળાયેલા કેટલાક વિનોત આગેવાનો અકળાઈ ગયા, તે શ્રી વિ. રા. શિંદેએ વર્ણવેલા નીચેના પ્રસંગ પરથી જણાશે :

“લોકમાન્યને સજા થયા પછીને ૨ વારે પ્રાર્થના-સમાજમાં સાપ્તાહિક ઉપાસના ચલાવવાનો મારો વારો હતો. પ્રાર્થના વખતે મેં બહુ જ ગળગળા થઈને લોકમાન્યનો ઉલ્લેખ કર્યો. જનતાના આવા મહાન નેતાને તુરંગમાં આયુરારોગ્ય મળે, તેમનાં શરીર તથા મનને વિશ્રાંતિ મળે, એટલું જ નહીં

પણ તેમની કયાંય ભૂલ થઈ હોય તો તેમને તેનું ભાન થાઓ અને સત્યનો ઉદાત્ત માર્ગ તેમને દેખાઓ એવી મેં સ્પષ્ટ શબ્દોમાં પ્રાર્થના કરી. તેથી સમાજમાં ભારે ખળભળાટ થયો. સર નારાયણરાવ ચંદાવરકર અને ડૉ. ભાંડારકર વગેરે ગુરુજનોએ મને રૂબરૂમાં બોલાવી મારી પાસે ખુલાસો માગ્યો. મેં નમ્રતાપૂર્વક પણ દૃઢતાથી તેમને જણાવ્યું કે, ‘ઈશ્વર આગળ ઊભા રહીને પ્રાર્થના કરતી વખતે ભારતના સમગ્ર ભાવી હિતનો ખ્યાલ કરીને પ્રાર્થના કરવાનું મારું પવિત્ર અને આવશ્યક કર્તવ્ય છે. તેમાં જો હું કોઈ કારણે પાછો પડું, તો મારી પોતાની દષ્ટિથી જ હું નાલાયક ઠરું. આપનો મારા પર વિશ્વાસ હોય તો જ મને આ પદ પર રાખો. પણ મારા કામમાં મને પોતાની જાતને તેમ જ પરમેશ્વરને જવાબદાર રહેવા દો.’ એવો સ્પષ્ટ જવાબ મળતાં એ ગુરુજનોએ તેનો યોગ્ય રીતે વિચાર કર્યો ને મારા પરના સંકટનો અંત આવ્યો.”

લોકમાન્યને થયેલી સજા તેમ જ તેમણે કરેલા સમર્થ બચાવ અંગે સંખ્યાબંધ છાપાંઓએ લેખો લખ્યા. તેમાંના હિન્દુના લેખમાંથી નીચેનો ઉતારો આપોએ છોએ :

“મુકદ્દમાનો નિકાલ શો થશે એ લોકો પામી ગયા હતા. ટિળકને જામીન પર છોડવાની ના પાડવા, અને ‘આરોપીના હિતની ખાતર’ તેનાં કારણો પણ ન કહેવાં, એ બે વાતો પરથી જ ન્યાયાધીશના મનનો એક કંઈ બાજુ છે તે જણાઈ ચૂક્યો હતો. ન્યાયમૂર્તિએ લેખ વાંચીને તે રાજદ્રોહી છે એવું શરૂઆતમાં જ પોતાના મન સાથે નક્કી કરી રાખ્યું હતું.

“લેખોમાં રાજદ્રોહ નથી એમ કહેનારની બુદ્ધિ રોગી અને અવળી હોવી જોઈએ, એમ કહીને ન્યાયમૂર્તિએ પોતાના જ જૂરાના બે સદ્ગુહસ્થોની નાહક નાલેશી કરી છે. ન્યાયમૂર્તિનું આખરનું ભાષણ સંકુચિત દષ્ટિ અને શુદ્ધ બુદ્ધિથી ભરેલું હતું. તેમ જ ટિળકનું ભાષણ બહુ લંબાયું તે બદલ તેમણે કરેલી ટીકા મૂર્ખાંભરેલી છે. . . . આવી જાતના પ્રતિકૂળ વાતાવરણમાં અને સંકટમાં સમડાયા હોવા છતાં ટિળકે પોતાના બચાવની જે તૈયારી કરી તે જોઈને આખો હિન્દુસ્તાન આશ્ચર્યચકિત થયો છે. ટિળકના ભાષણમાં વિષય પરનું પ્રભુત્વ, કાયદાનું જ્ઞાન, બુદ્ધિનું તેજ અને નૈતિક સ્ફૂર્તિ, એ ગુણો જેટલા દેખાયા તેટલા બીજા કોઈ પણ ધંધાદારો બેરિસ્ટરના ભાષણમાં ન દેખાત. પોતાના ભાષણ વડે હિન્દુસ્તાનમાં લેખનસ્વાતંત્ર્યનું અંટલું સરસ સમર્થન તેમણે કર્યું છે કે આખો દેશ તે માટે તેમનો સદાને માટે ઝણી રહેશે.”

૪૭

માંડલેના આશ્રમમાં

સ્ટોનવોલ્સ હુ નોટ અ પ્રિઅન મેક

નોર આયર્ન ખાસ અ કેન્;

માઈન્ડઝ ઇનોસન્ટ એન્ડ ક્વાયટ

ટેક ઘેટ ફોર અ હર્મિટેજ.

(જેનું મન નિર્દોષ અને સ્વસ્થ હોય છે તેમને માટે પથ્થરની દીવાલો તુરંગ બનતી નથી, કે નથી લોહાના સળિયા પાંજરું બનતા. તેમને મન તેા તે આશ્રમ જ હોય છે.)

સજ થયા પછી તરત જ કોઈને પણ મળવા ન દેતાં પોલીસ ટિળકને હાઈકોર્ટના મકાનની પાછલી નિસરણી પર થઈને નીચે લઈ ગઈ. જોટરમાં બેસાડી તેમને કુલાબા સ્ટેશન નજીક બાબુએ ઊભા રાખેલાં સ્પેશિયલ ટ્રેનમાં પહોંચાડવામાં આવ્યા. ગાડી બીજે દિવસે સવારે સાબરમતી જઈ પહોંચી. ત્યાંની જેલમાં તેમના ખાવાપીવાની વ્યવસ્થા સખત મજૂરીની સજવાળા બીજ કેદીઓના જેવી જ હતી. પણ તેથી તેમનું વજન દસ દિવસમાં દસ રતલ ઘટ્યું; એટલે જેલમાં તે ખોરાક લે છે કે નહીં અંબી શંકાથી બે ત્રણ દિવસ તેમના પર ખાસ જખો રાખવામાં આવ્યો ને અધિકારીઓની શંકા ખોટી પુરવાર થતાં ડોક્ટરનો સલાહથી તેમને રોજ બે રતલ દૂધ ને બે ઓંસ ઘી આપવાની શરૂઆત થઈ. અને એક વખત ઘઉંની રોટલી અને એક વખત ભાત તેમને મળવા લાગ્યો. ૧૩મી સપ્ટેમ્બરને રોજ તેમને રાત્રે અચાનક એક ગુજરાતી બ્રાહ્મણ રસોઈચો સાથે આપાને એક યુરોપિયન ઇન્સ્પેક્ટર અને આઠ મુસલમાન સિપાઈઓની ટુકડીના જખતા નીચે મુંબઈ અને ત્યાંથી હાર્ડિંગ નામની સરકારી લશ્કરી માલની જોટમાં રંગૂન તરફ રવાના કરવામાં આવ્યા. જોટ જોટી હતી છતાં અપરાધ કરેલા ખલાસોને પૂરા રાખવાની જે ઓરડાઓ નીચેના ભાગમાં હોય છે તેમાંની એકમાં તેમને અને બીજીમાં રસોઈચાને બંધ કરી રાખ્યા હતા. રોજ સવારે તેમ જ સાંજે એક કલાક ઇન્સ્પેક્ટર તેમને ડેક પર ફરવા લઈ જતો. બાકી બધો વખત ઓરડામાં જ પુરાઈ રહેવું પડતું. ત્યાં થોડાંસે કલાક બફારો રહેતો.

૨૪૮

તેમની બોટ મુંબઈથી નીકળી તે કયાંય થોભ્યા વિના નવમે દિવસે રંગૂન પહોંચી. તેમના આવવાની બાતથી ત્યાં પહોંચી જવાથી બે એક હજાર લોકો ખેડ પર ભેગા થયેલા. બંદર પર આગગાડા તૈયાર જ રાખી હતી એટલે તેમને સીધા એ ગાડામાં બેસાડયા અને બીજો દિવસે સવારે તેઓ માંડલે જઈ પહોંચ્યા, ને ત્યાંની જેલમાં દાખલ થયા.

તેમને આપેલા ઓરડો ૨૦ ફૂટ લાંબો અને ૧૨ ફૂટ પહોળો હતો. તે એક બરાકનો જ ખાસ અલગ પાડેલો ભાગ હતો; ને તેના આસપાસ એક કમ્પાઉન્ડ પાણી એવા જ રીતે જ જુદું પાડવામાં આવ્યું હતું. ઓરડાને પાંજરા જેવા સજિયા હતા. દિવસે કમ્પાઉન્ડને તાળું મારતા ને રાત્રે ઓરડામાં પૂરીને તેને. સાબરમતીમાં તેમના ઓરાકમાં જે ફેરફાર કરવામાં આવ્યો હતો તે ત્યાં પાણી ચાલુ રાખવામાં આવ્યો હતો. પાણી અહીં તેમનો મધુમેહનો રોગ વધ્યો. તેમની સજ્જ સખતની સાદી કરવામાં આવી.

ટિળક જણાવે છે, “મને પુસ્તકો ન મળત તો આ છ વરસ મેં કેવી રીતે પસાર કર્યા હોત તે કહેવું મુશ્કેલ છે. પ્રચલિત રાજકારણનું કોઈ પણ પુસ્તક, સામયિક કે છાપું મને મળતું નહીં. શરૂઆતમાં ચાર પુસ્તકોથી વધુ પુસ્તકો એકી વખતે મને રાખવા દેતાં નહીં; પણ ગ્રંથલેખન માટે મેં વધુ પુસ્તકોની માગણી કરી ને તે મંજૂર થઈ, એટલે હું ત્યાંથી છૂટ્યો ત્યારે ચારસો ઉપર પુસ્તકો મારી પાસે ભેગાં થયેલાં.

“ભગવદ્ગીતા પર આજે જે ભાષ્યો ને ટીકા ઉપલબ્ધ છે, તેમાં ગીતાનું રહસ્ય યોગ્ય રીતે બતાવવામાં આવ્યું નથી એમ હું વરસોથી માનતો હતો. એ મારી માન્યતાને વ્યવસ્થિત સ્વરૂપ આપાને પાશ્ચાત્ય અને પૌર્વાત્ય તત્ત્વજ્ઞાનની તુલના કરીને મેં ગીતા પર એક ગ્રંથ લખ્યો છે. હાલ તે સરકાર પાસે તપાસવા માટે ગયો છે.

“ગ્રંથલેખન ઉપરાંત મેં જેલમાં ફ્રેંચ, જર્મન અને પાંચ એ ત્રણ ભાષાઓનું પોતાના પ્રયત્નથી જેટલું જ્ઞાન પ્રાપ્ત કરી શકાય તેટલું કર્યું. ગણિત, વેદાંત, જ્યોતિષ વગેરે વિષયોના ચિંતનમાં કેટલોક કાળ મેં આખો ને કેટલીક નોંધો તૈયાર કરી છે.

“જેલમાં મારી તબિયત એકંદરે ઠીક રહી કહેવાય. વરસમાં એકાદ વખત તાવ આવી જતો ખરો. કોઈ મોટી માંદગી આવી નહીં. મધુમેહ માત્ર વધ્યો. વૃદ્ધાવસ્થાને કારણે મારા પાંચ છ દાંત પડી ગયા. કાને ઓછું સંભળાવા લાગ્યું છે. આંખે પણ પૂરતું દેખાતું નથી.

“જેલના નિયમ મુજબ કાળા પાણીના કેદીને તેની સજા પૂરી થાય તેના બે મહિના અગાઉ હિન્દુસ્તાનની જેલમાં લાવી રાખવામાં આવે છે. તેથી ૮ જૂન ૧૯૧૪ને દિવસે મને સામાન વગેરે બાંધવાની સૂચના આપવા માટે જેલ સુપરિન્ટેન્ડન્ટ કહેવા આવ્યો ત્યારે મને નવાઈ લાગી નહીં. આ વખતે ‘મેઓ’ નામની લશ્કરી બોટમાં મને રંગૂનથી મદ્રાસ લાવ્યા ને ત્યાંથી ટ્રેનમાં પૂના પાસેના હડપસર સ્ટેશન પર લાવીને ત્યાંથી મોટરમાં મને ૧૬મી જૂનને રોજ રાતે લગભગ ૧ વાગે ગાયકવાડ-વાડા પાસે મૂકી ગયા ને મારી બાકીની સજા સરકારે બિનશરત માફ કર્યાનું પોલીસ અમલદાર ગાયડરે જણાવ્યું.”

પોતાના ગ્રંથસંગ્રહની લોકમાન્ય બહુ જ કાળજી લેતા. માંડલેથી પુસ્તકો મંગાવતી વખતે અમુક પુસ્તક કયા કબાટમાં કયા સંગ્રહમાં હશે તેને અંગે ઝીણવટથી સૂચના આપતા. વિવિધ વિષયોના રસિયા અને અભ્યાસક લોકહતવાદી તેમ જ પ્રો. જિન્સીવાલેના ગ્રંથસંગ્રહો લોકમાન્યે પોતાના ગ્રંથાલય માટે મેળવી લીધા હતા. તે ઉપરાંત કેસરી, મરાઠા કાર્યાલયનો ગ્રંથ-સંગ્રહ તો સતત વધતો જતો જ હતો. ‘ઘરના ને ઑફિસના પુસ્તકસંગ્રહની બરાબર કાળજી રાખશો,’ એવી સૂચનાઓ તેઓ જેલમાંથી સતત આપ્યા જ કરતા.

એક વાર તેમણે કૌમુદી (સંસ્કૃત વ્યાકરણ) મંગાવી હશે. તેને અંગે લખતાં લખે છે, “કૌમુદીનું પુસ્તક જડતું નથી લખે છે, તે જોવાઈ ગયું કે શું? આવાં બીજાં પુસ્તકો પણ ગુમ થયાં હશે એવી શંકા થાય છે. ગમે તે માણસ આવી ઘરમાંથી ફાવે તે ચોપડી લઈ જતો હોય એમ જણાય છે. કેળકર ને ભાવેન કહેજે કે તેઓ લાઇબ્રેરીની ચોપડીઓ બરાબર સાચવે. બને ત્યાં લગી બહાર કોઈને ચોપડી આપ્યો નહીં.”

સ્વપ્રયત્નથી જર્મન શીખ્યા અને વેબરનો ગ્રંથ વાંચી શક્યા ત્યારે તેમને ભારે આનંદ થયો. તેઓ લખે છે, “વેબરનો ગ્રંથ વાંચ્યો, તે જર્મન ભાષામાં છે. કલાકે પાંચ પાનાં એ પ્રમાણે તે હું ધીમે ધીમે અર્થ કરીને વાંચી શક્યો. તેથી કેટલો આનંદ થયો શું કહું? મારા બંદીવાસનો કેટલોક ભાગ બહુ સારા કામમાં વપરાયો એમ મને લાગ્યું!”

૧૯૧૨ના જૂનમાં લોકમાન્યનાં પત્ની ગુજરી ગયાં. તેનો તાર મળતાં તેઓ લખે છે (૮-૬-૧૨):

“તમારો તાર મળ્યો. મનને ભારે આઘાત પહોંચ્યો. સંકટો આવે તો હું તે શાંતપણે સહન કરું છું એ સાચું. પણ સાચે જ, આ સમાચારથી મને ધરતીકંપના જેવો આંચકો લાગ્યો. આપણે હિંદુ લોકો રહ્યા. પતિની પહેલાં પત્ની ગુજરી ગઈ એ ઇષ્ટ જ થયું, એમ જ બધા કહેશે. પણ તેના મૃત્યુ વખતે હું તેની પડખે ન હતો, એટલું જ નહીં પણ કારાવાસમાં છું એનું જ મને ઘણું દુઃખ થાય છે. પણ એ તો થવાનું જ હતું. ભવિતવ્યતાને કોણ શું કરી શકે? આ ધાર્તી મને સતત લાગ્યા કરતી અને આખરે થયું પણ તેમ જ. પણ મારા દુઃખદાયક ગમગીનીના વિચારો લંબાવીને તમને વધુ દુઃખી કરવા નથી ઇચ્છતો. મારા જીવનનો એક ભાગ સમાપ્ત થયો; બીજો પણ હવે જલદી જ પૂરો થશે એમ લાગે છે.

“તેની ઉત્તરક્રિયા સાંગોપાંગ કરજો અને તેની ઇચ્છા હતી તે મુજબ તેનાં ફૂલ પ્રયાગ કે કાશી લઈ જઈ ગંગામાં પધરાવજો. તેણે પોતાની જે કોઈ અંતિમ ઇચ્છાઓ વ્યક્ત કરી હોય તે અક્ષરેઅક્ષર પૂરી કરજો. હું ત્યાં નહીં તેથી છોકરાઓને વિશેષ દુઃખ થયું હશે. . . . મારો તેમને સંદેશો કહેજો કે, આ દુઃખને કારણે ભણતર બગડવા ન દેશો. . . . આવાં સંકટોથી માણસે સ્વાવલંબન જ વધુ શાખવું જોઈએ. . . .”

આ વાંચતાં લોકમાન્ય પણ આપણા જેવા જ રુધિરાસ્થિમાંસના બનેલા માનવી હતા એમ આપણે જોઈએ છીએ તેની સાથે જ વજ્રાદિપિ કઠોરાણિ મૃદ્ધનિ કુલુમાદિપિ એ કવિ ભવભૂતિની ઉક્તિનું પણ સ્મરણ થાય છે.

લોકમાન્યને સજ્જ થઈ ને તેઓ છ વરસ કેદમાં રહી છૂટીને પાછા આવ્યા. એ આખા સમય દરમ્યાન દેશની સૌથી આગળ પડતી સંસ્થા રાષ્ટ્રીય મહાસભાએ એક પણ બેઠકમાં તેમને વિષે કોઈ ઠરાવ સરખો કર્યો નહીં. એથી તેના આગેવાનોનું સરકારોન્મુખ માનસ સ્પષ્ટ દેખાય છે. પહેલા રાજદ્રોહના આરોપ માટે સજ્જ થઈ ત્યારે પણ લોકમાન્યને માટે ઠરાવ ન થઈ શક્યો, એ એક વિચિત્રતા જ ગણાય. એનો એક જ અર્થ થઈ શકે કે, એ લોકોનું રાજકારણ સરકારના મોઢા તરફ જોઈને જ ચાલતું હતું. રાષ્ટ્રીય પક્ષના નેતા માટે સહાનુભૂતિ વ્યક્ત કરવી સરકારને મંજૂર ન હતું, તેથી આ લોકોએ પણ મોટે ભાગે એ બાબતમાં એક અક્ષર સરખો ઉચ્ચાર્યો નહીં. જ્યારે કોઈ વાઈસરોયની પત્ની કે પુત્ર ગુજરી જાય તો તેને દિવાસો મોકલવા તથા તે બદલ ઠરાવ કરવા એ લોકો ખડે પગે તૈયાર રહેતા એ પણ મહાસભાનો ઇતિહાસ આપણને બતાવે છે.

એથી ઊલટું, ઑંગ્લોઇન્ડિયન પત્રકારોએ કે સરકારે વિનીત પક્ષના નેતાઓની અવગણના કે ઉપહાસ કર્યો તે વખતે તેમનું ઉપરાણું લઈ ‘વયં પક્ષોત્તરં શતમ્’ એ ન્યાયે લોકમાન્યે તે બન્નેની સારી પેઠે આટકણી કાઢ્યાના, તેમ જ એ લોકો દ્વારા કોઈ રૂઠું કાર્ય પાર પડ્યું હોય ત્યારે તેમનું ગૌરવ કર્યાના દાખલા આપણને જોવા મળે છે.

માંડલેની તુરંગમાં લખેલી એક વહીના પહેલા પાના પર લોકમાન્યે નીચેનો ભતૂંદારનો શ્લોક લખેલો હતો.

અમ્ભોજિનીવનનિવાસવિલાસમેવ
 હંસસ્ય હન્તિ નિતરાં કુપિતો વિઘાતા ।
 ન ત્વસ્ય દુઃખજલભેદવિઘ્નો પ્રસિદ્ધામ્
 વૈદગ્ધ્યકીર્તિમપહર્તુમસૌ સમર્થઃ ॥ *

આને અંગે વાત નીકળતાં તેમણે કહેલું, “સરકારી માલ ઉપર મારો આ ‘ટ્રેડમાર્ક’ (સિક્કો) છે. સરકાર બહુ તો મારા પર શારીરિક બંધનો નાખી શકે, પણ મને ઈશ્વરે જે બુદ્ધિની દેણગી આપેલી છે તે તે મારી પાસેથી કદી ઝૂંટવી લઈ શકવાની નથી.”

બંધન કે મુક્તિનો આધાર શરીર પર નથી પણ મન પર છે એમ જે કહેવામાં આવે છે તે સાચું જ છે. મન એ મનુષ્યાણાં કારણં વ્યવમોક્ષયોઃ ।

વળી લોકમાન્યની ડગલે ને પગલે સરકારનો પ્રતિકાર કરવાની વૃત્તિ ને શક્તિ આ નાનીશી બીનામાં પણ આપણને જોવા મળે છે.

* અર્થ માટે તુઓ પૃષ્ઠ ૧૩૩

बौद्धमान्य टिणक

जंड आडमे

૪૮

રિપ વેન વિંકલ

૧૬ મી જૂને મધરાત પછી પોલીસ અમલદાર ગાયડર લોકમાન્યને તેમના મકાન આગળ મૂકીને ગયો. ગાયકવાડ-વાડાનો ભેયો તેમને માટે દરવાજો જ ઉઘાડે નહીં. છેવટે વાડાના વ્યવસ્થાપક લોકમાન્યના ભાણા ઘોડાપંત વિદ્યાસ આવી ત્યારે તેમને પોતાના ગૃહિણી વિનાના ગૃહમાં પ્રવેશ કરવાનો મળ્યો ! પોતાની ગેરહાજરીમાં આવો સખત બંદોબસ્ત જોઈને તેમને આનંદ જ થયો હશે. તેમના મુક્તિના સમાચાર ચોમેર ફેલાતાં અભિનંદનના પત્રો ને તારોનો વરસાદ શરૂ થયો અને દર્શનાર્થી માનવોનો ગાયકવાડ-વાડા તરફ અખંડ પ્રવાહ શરૂ થયો.

૨૧ મને રવિવારને રોજ પૂનાના નાગરિકોએ સભા ભરી તેમની મુક્તિ બદલ જાહેર આનંદ પ્રદર્શિત કર્યો. ત્યાં તેમણે જીવમાંથી છૂટ્યા પછાનું પહેલું ભાષણ કર્યું : “ આજે છ વરસ પછી હું પાછો આવ્યો ને મારી આસ-પાસ જોવા લાગ્યો ત્યારે મને ‘રિપ વેન વિંકલ’ની વાત યાદ આવી. તે કેટલાંય વર્ષ ભ્રમમાં પડ્યો હતો; ને જાગ્યો ત્યારે બધી દુનિયા તેને નવી જેવી લાગેલી. મારી સ્થિતિ પણ તેના જેવી થઈ છે. છ વરસ પર હું તમારી સાથે જે રીતે વર્તતો હતો તે જ રીતે અને તે જ નાતાથી અને તે જ પેશાથી હવે પછી પણ વર્તીશ. અને તમે પણ મારો પહેલાંની જેમ જ સ્વીકાર કરશો તેનો આજે અહીં એકત્ર થયેલો સમાજ એક પુરાવો છે.”

પોતાના જીવખાનામાં છ વરસ પૂરેલા કેદોનો આવો જયજયકાર થાય ને તેનું દર્શન કરવા આટલા લોકો પડાપડી કરે તે સરકારથી શી રીતે સહન થાય ? વળી એની સાથે વિદ્યાર્થીઓ વગેરેનો સંપર્ક થાય તો તેમનામાં રોજદ્રોહનાં બીજ વવાઈ જાય. એટલે તેણે ૨૫ મી જૂનને દિવસે લોકમાન્ય ટિળકની મુલાકાતબંધનો એક ફતવો બહાર પાડ્યો, અને લોકમાન્યના મકાન પાસે પોલીસ પહેરો મૂકી દીધો.

એટલામાં પૂનામાં ગણપતિ ઉત્સવ ને તેને અંગેના વિવિધ સમારંભો, સરઘસો, ભાષણો ઇ.તો સમય આવ્યો. એટલે સરકારે લો. ટિળકનો વધુ જયજયકાર ન થાય તેટલા માટે ગણપતિદેવના નામ સિવાય બીજી કોઈની

જ્યે લોભાવવો નહીં, રાજદ્રોહના ગુના માટે સજા પામેલા માણસોની છબીઓ કે ચિત્રોનું પ્રદર્શન ન કરવું, એવા લોકોના સમાસંબંધીઓને પાણુ પ્રમુખની જગ્યાએ ઊભા કરી તેમનું હારતોરા પહેરાવાને ગૌરવ ન કરવું, ઈ. હુકમો કાઢવા. તેમાં મુખ્ય લક્ષ્ય કોણ હતું તે સહેજે જાણી શકાય તેમ છે. અને એ બાબત કોઈને શંકા હોય તો તેનું નિવારણ કરવા માટે જ જાણે એક ગૃહસ્થ પર શંકા આવતાં પોલીસે ‘ટિળક મહારાજ કો જ્યે’ નો પોકાર કર્યાનો આરોપ મૂકીને તેનો ભારે દંડ કરાવ્યો ને તે વસૂલ પાણુ કર્યો.

ટિળક છૂટ્યાને મહિનો થયો તોય તેમણે લખેલું પુસ્તક ગીતારહસ્ય હજી તેમને મળ્યું ન હતું તેથી તેમના મિત્રો ચિન્તા વ્યક્ત કરવા લાગ્યા. સરકાર તે દબાવી દેશે તો ? ત્યારે ટિળકે કહ્યું, “મારું લેખું તો દેકાણું છે ના ? બે મહિના સિંહગઢ પર રહીશ અને આખો ગ્રંથ જ્યે ને તેવો ફરી લખી કાઢીશ.” વાત એમ હતી કે ગ્રંથ ટિળકનો લખેલો એટલે તેમાં કયાંય રાજદ્રોહનો પ્રચાર તો નથી ને, તે તપાસી જોવા માટે વાસુદેવશાસ્ત્રી અભ્યંકરને આપવામાં આવ્યો હતો.

પોતાના મકાન પાસે મકેલા પહેરા અંગે લોકમાન્યે વિવાદના પાર્લમેન્ટના એક સભ્ય કેર હાઈને કાગળ લખ્યો અને તેમણે ભારતમંત્રી સાથે પત્રવ્યવહાર કર્યો. તેનું પરિણામ આવે તેટલામાં ૪ થી ઓગસ્ટને દિવસે યુરોપમાં યુદ્ધ ફાટી નીકળ્યું, ને તેનું પરિણામ સરકાર ને ટિળક બન્ને પર થયું. તે બન્ને વચ્ચે સમાન મિત્રો દ્વારા વાટાઘાટ થઈ ને તેને પરિણામે લોકમાન્યે સરકારને તેના સંકટમાં મદદ કરવા બદલ એક નિવેદન બહાર પાડ્યું અને પોતાની તથા દેશના રાજાના પદા વિષે સરકારને ખાતરી આપી, એટલે સરકારે ૨૫ માં જૂનનો હુકમ રદ કર્યો.

એ જ વખતે ચાલતા ગણેશ ઉત્સવમાં લોકમાન્યે ગીતા પર પ્રવચનો કરી ગાતારહસ્ય વસ્તુ લોકો આગળ રજૂ કર્યું. અને ગાતારહસ્ય હસ્તલિખિત હાથમાં આવતાં તેના પ્રકાશનને અંગે કામ હાથમાં લાધું. આ વરસની મહાસભા મદ્રાસમાં ભરાવાની હતી એટલે તેને અંગે રાષ્ટ્રીય પક્ષે શ્રી નાતિ અખત્યાર કરવા તેની ચર્ચા શરૂ થઈ.

સમાધાનના પ્રયાસો

લોકમાન્ય જેલમાં હતા તે દરમ્યાન એટલે ૧૯૧૩ માં શ્રીમતી એની બેઝન્ટે હિન્દુસ્તાનના રાજકારણમાં પ્રવેશ કર્યો હતો. હિન્દુસ્તાનમાં તેઓ ૧૯૯૩માં આવેલાં. પણ વરસો સુધી ધિયોસોફી ને એને અંગે ભારતના ધર્મો, તત્ત્વજ્ઞાન ને સંસ્કૃતિના અભ્યાસ કરવા કરાવવાનું જ તેમણે કામ કર્યો કર્યું. બનારસની સંસ્કૃત કોલેજ ઇં ૦ તેમની પ્રવૃત્તિને ટિળકે તે વખતે જ આવકારી હતી. લોકમાન્ય જેલમાંથી છૂટીને આવ્યા પછી તેમની તથા તેમના રાષ્ટ્રીય પક્ષ અને મહાસભા વચ્ચે સમજૂતી કરાવી તેમને મહાસભામાં લાવવાના વિચારને શ્રીમતી બેસન્ટે વિશેષ ગતિ આપી.

યુરોપમાં ફાટી નીકળેલા યુદ્ધને કારણે હિન્દુસ્તાનની રાજકીય સ્થિતિમાં એક નવું તત્ત્વ દાખલ થયું હતું. ઇંગ્લેન્ડને હિન્દુસ્તાનની મદદની જરૂર ઊભી થઈ હતી. એટલે યુદ્ધ પૂરું થયા પછી જો કોઈ મહત્ત્વના સુધારા હિન્દુસ્તાનને આપવામાં આવે—અને અપાવા જોઈએ એમ સૌ કોઈને લાગતું હતું—તે વખતે જહાલ-મવાળ બેઝ પક્ષે મહાસભામાં એકત્ર થઈ કાર્ય કરવા માંડે તો દેશનું કલ્યાણ થશે એમ ગોખલે, માલવીય, તથા સુરેન્દ્રનાથ જેવા વિનાતમાર્ગીઓને પણ લાગતું હતું. એટલે આને અંગે વાટાઘાટ કરવા માટે મહાસભાના તે વખતના મંત્રી શ્રી. સુબ્બારાવ પંતલુ અને ડૉ. એની બેઝન્ટે ૧૯૧૪ ની આખરે પૂને આવ્યાં. ગોખલે તે વખતે ઘણા બીમાર હતા અને લો. ટિળક સાથે પ્રત્યક્ષ વાતચીત ડૉ. બેઝન્ટ તથા સુબ્બારાવ જ સીધાં ચલાવી રહ્યાં હતાં. તેમ છતાં ના. ગોખલેની સલાહથી આ બંધી વાટાઘાટો ચાલતી હોઈને હવે બદલાયેલી પરિસ્થિતિમાં લો. ટિળકનું પહેલાંનું જહાલપણું મોળું પડ્યું હશે એ અપેક્ષાએ ગોખલે સમાધાનની આ વાતચીતને ટેકો આપી રહ્યા હતા. આ વાતચીતને પરિણામે લો. ટિળકના રાષ્ટ્રીય પક્ષે વિનાતોના ધ્યેયને માન્યતા આપવી, રાષ્ટ્રીય પક્ષની જે સંસ્થાઓ આ ધ્યેયને માન્ય રાખે તેમને મહાસભામાં પોતાના પ્રતિનિધિ મોકલવાનો અધિકાર આપવો અને બન્ને પક્ષોએ બહુમતીના નિર્ણય

અનુસાર એકતાથી વર્તવું, એવું સમાધાન થયું. એ સમાધાન મદ્રાસમાં ભરાનારી મહાસભામાં મંજૂર કરાવવાનું પણ વિનીતોએ સ્વીકાર્યું.

આ વાટાઘાટ દરમ્યાન સુબ્બારાવ સાથે લો. ટિળકની જે વાતચીત થઈ તે પરથી ના. ગોખલેને એક નવા જ વાત જાણવાની મળી. તે એ કે, બિપિનચંદ્ર પાલ વગેરે જહાલ આગેવાનો અથવા કેળકર જેવા રાષ્ટ્રીય પક્ષના જ પણ વિનીત વૃત્તિવાળા લોકોનાં ભાષણો ને લખાણો પરથી રાષ્ટ્રીય પક્ષનું વલણ હવે બદલાયું છે, એવી જે તેમની કલ્પના હતી તે લો. ટિળકના વિચારોને લાગુ પડતી નથી. કેવળ આપદ્ધર્મ માનીને તેઓ વિનીતોએ નક્કી કરેલા ધ્યેય પર સહી કરી મહાસભામાં આવવા તૈયાર છે પણ પોતાના રાજકારણ વિષેની તેમની શ્રદ્ધા પહેલાં જેવી જ દઢ છે. સુબ્બારાવ વગેરે મદ્રાસ રવાના થયા પછી ગોખલે પોતે ટિળકને મળવા ગયા ને તે બેની વચ્ચે ખુલ્લા દિલથી આખી વસ્તુને અંગે વિગતવાર વાતચીત થઈ.

ગોખલે ગયા પછી ખાડિલકરે પૂછેલા પ્રશ્નના જવાબમાં ટિળકે તેનો એવો સાર કહ્યો : “ગોખલે કહેતા હતા કે, ‘તમે મહાસભામાં નહીં આવતા. મહાસભાના અત્યારના માણસો સાથે તમારો મેળ નહીં ખાય.’ એટલે મેં જવાબ આપ્યો કે, ‘મહાસભા બંધાની જ છે. તે કોઈ પણ એક પક્ષને પરઠણમાં આપેલી નથી. હું પ્રથમ દેશને તૈયાર કરીશ, મહાસભામાં દાખલ થઈશ અને તેને કબજે કરીશ.’” એ સાંભળીને ખાડિલકર વગેરેને ખૂબ નવાઈ લાગી. તેમને થયું કે આટલા આખાભોલા થવાની જરૂર ન હતી. એ જોઈ ટિળક બોલ્યા, “પૂરેપૂરા વિચારને અંતે મારા જે ચોક્કસ અભિપ્રાયો બંધાયેલા છે તે સામા પક્ષને શરૂઆતમાં જ ચોખ્ખે ચોખ્ખા જણાવી દઈ છું. પોતાની નીતિ સામા પક્ષને ખુલ્લુંખુલ્લા જણાવીને તેની સાથે લડવામાં જ સાચો પુરુષાર્થ છે એમ હું માનું છું.”

આ મુલાકાત પછી ગોખલેએ ટિળક પક્ષ સાથે એ વરસે સમાધાન ન કરવાનું નક્કી કરીને તે મુજબ એક કાગળ મદ્રાસની મહાસભાના નિયોજિત પ્રમુખ ભૂપેન્દ્રનાથ બસુને લખ્યો. તેમાં બીજી કેટલીક બાબતોની સાથે ટિળક રાજ્યવહીવટમાં અંતરાય ઊભા કરવાની આચરિશ નેતાઓની નીતિ મહાસભામાં દાખલ કરવા માગે છે, સ્વરાજ્યની માગણી ન સ્વીકારાય ત્યાં સુધી સનદી નોકરીઓ, ધારાસભાઓ કે સ્થાનિક સ્વરાજ્યની સંસ્થાઓનો

બહિષ્કાર કરવાની હાકલ કરવા માગે છે, એમ જાણવું. તેથી પ્રમુખે જણાવ ને મવાળ પક્ષ વચ્ચેના સમાધાનની વાત મોકૂફ રાખી.

શ્રીમતી બેઝંટે મદ્રાસથી ટિળકને તાર કરી પૂછાવ્યું કે, “સુધારો રજૂ કર્યો. ચર્ચા મોકૂફ રખાઈ છે. તમે સરકારનો બહિષ્કાર કરવાના મતના છો એમ વિરોધીઓ કહે છે. તેવા તમે નથી એમ મેં જાણવું છે. સાચું શું છે તે જાણવો.” તેના જ જવાબમાં ટિળકે તાર કર્યો કે, “સરકારના બહિષ્કારની વાત મેં કદી કરી નથી (સુબ્બારાવ સાથેની વાતચિત દરમ્યાન?). રાષ્ટ્રીય પક્ષના આગળ પડતામાણસો મ્યુનિસિપાલિટીઓ તથા ધારાસભામાં કામ કરે પણ છે; અને તેમના તેમ કરવાને મેં પૂરેપૂરો ટેકો આપ્યો છે.”

પણ આ તારથી સમાધાનના પ્રશ્નનું ત્યાં નિરાકરણ થયું નહીં. માત્ર તેને અંગે બંધારણમાં ઘટતા ફેરફારો સૂચવવા એક સમિતિ નીમવામાં આવી.

ગોખલેનું મૃત્યુ

આ ચર્ચાએ ઘણું ઉગ્ર સ્વરૂપ ધારણ કર્યું. ૮ મી ફેબ્રુઆરીના કેસરીમાં ટિળકે ‘ચોરાચ્યા હલ્ટચા વૉવા’ (ચોર કોટવાળને દંડે) ના મથાળાનો લેખ લખ્યો. તેમાં તેમના અભિપ્રાયો બદલાયા હશે એવું ગોખલેએ અનુમાન કર્યું તે બદલ તેમની સખત ઝાટકણી કાઢી અને કેટલાંક મર્મવેધક વેણ પણ સંભળાવ્યાં. ગોખલેને તેથી પારાવાર દુઃખ થયું. તે માંદા તો હતા જ અને એ માંદગીમાં જ ઉપરનો લેખ બહાર પડ્યા પછી દસ જ દિવસમાં તેમણે આ દુનિયાનો વિદાય લીધો. આ કાકતાલીય ઘટનાઓ વચ્ચે કેટલાક લોકોએ કાર્યકારણ સંબંધ જોડી દીધો અને ટિળકને બદનામ કરવાની પોતાની હોંશ પૂરી કરી લીધી. પણ ગોખલેના અભિપ્રાયને લીધે ટિળકની બદનામી થતી હતી તે તરફ ભાગ્યે જ કોઈએ ધ્યાન આપ્યું દેખાય છે.

ગોખલેનું અવસાન થયું તે વખતે ટિળક ગીતારહસ્યની પાંડુલિપિ તૈયાર કરવા માટે સિંહગઢ પર જઈને રહ્યા હતા. ત્યાંથી તે તરત નીચે ઊતરી આવ્યા અને રમશાનમાં જઈને તેમણે પોતાના જૂના સાથી ને ઉમદા રાષ્ટ્રસેવકને છાજે એવી અંજલિ આપી. ગોખલેના વ્યક્તિત્વ અને કાર્યનું ટિળકે જે મૂલ્યાંકન કર્યું તે મૌલિકતામાં ભાગ્યે જ બીજા કોઈથી ઊતરે એવું છે. મરણાન્તાનિ વૈરાગિ એ ન્યાયે અંગત વિરોધની છાંટ સરખી તેમાં દેખાતી નથી. રમશાનભૂમિ પર આપેલા ભાષણમાં તેમણે કહ્યું :

“આ કંઈ તાળીઓ પાડવાનો સમય નથી. આ આંસુ પાડવાનો સમય છે. ગોખલેના મૃત્યુથી આપણને જે ન પુરાય એવી ખોટ ગઈ છે તેને

માટે શોક વ્યક્ત કરવા આપણે અહીં ભેગા થયા છીએ. હિન્દભૂમિનો આ હારો, મહારાષ્ટ્રનું આ રત્ન, દેશને કાળે કામ કરનારો આપણો શ્રેષ્ઠ કાર્યકર્તા, આજે આ સ્મશાનભૂમિ પર ચિરન્તન શાંતિ લેવા માટે પોઢ્યો છે. તેનું દર્શન કરો ને તેના જેવું કાર્ય કરવા કટિબદ્ધ થાઓ. ગોખલેએ પોતાનું કર્તવ્ય પૂરેપૂરી સંતોષકારક રીતે પાર પાડીને આપણામાંથી વિદાય લીધી છે. એક વિજયી વારની જેમ પોતાનું નામ અમર કરીને તે જાય છે. અહીં ભેગા થયેલા આપણામાંથી જ કેવળ નહીં પણ આખા દેશમાંથી કોઈ પણ માણસ ગોખલેએ જેવા રીતે પોતાની માતૃભૂમિ પ્રત્યેની ફરજ બજાવી તેવી રીતે પોતે બજાવ્યાનો દાવો કરી શકશે નહીં. તેઓ જીવવાનું હતા ત્યારથી હું તેમને ઓળખું છું. એ આપણા બંધાના જેવા જ એક સામાન્ય માણસ હતા. તે આટલા ઊંચા પદવીએ પહોંચ્યા તે કેવળ પોતાની પ્રતિભા, લાયકાત ને ઉદ્યમને જોરે. તેઓ આપણામાંથી આજે જાય છે પણ પોતાની પાછળ મોટો વારસો મૂકીને જાય છે. તેમણે બતાવેલે માર્ગે જવાનો પ્રયત્ન તમે કરશો તો પરલોકમાં પણ તેમને આનંદ થશે.”

તે પછી કેસરીમાં લખેલા મૃત્યુલેખમાં ‘સુહૃત્ત્વં જ્વલિતં શ્રેયો ન ચ ધૂમાયિતં ચિરમ્.’ એ સુભાષિત ટાંકીને તેમણે લખ્યું કે, બચપણમાં વિદ્યાભ્યાસ અને જીવાનીમાં સારી પેઠે દુનિયાનાં સુખો ભોગવ્યા પછી શરીરની અને મનની નબળી પડેલી શક્તિઓ બીજા કોઈ કર્તવ્યને અભાવે લોકસેવાને અર્પણ કરનારા પુરુષો વિષે આપણા મનમાં વિશેષ આદર પેદા થતો નથી. પણ ઇન્દ્રિયશક્તિ સાબૂત છે, શરીર સ્વાર્થને માટે ઉદ્યમ કરવા સમર્થ છે, ઘડપણ હજી દૂર છે, અને સંસારનાં સુખો હજી મનને આકર્ષે છે અને તે તરફ મનની વૃત્તિ થાય તે સ્વાભાવિક છે, એવે વખતે, અને ખાસ કરીને એ માર્ગે જવાથી વિશેષ યશ મળવાનો બીજા કરતાં આપણને વધારે સંભવ છે, એની ખાતરી મનમાં હોવા છતાં, એ મનોહારી દૃશ્યને દૃષ્ટિ આગળથી દૂર ઠેલાં પોતાની બધી શક્તિ દેશસેવાને અર્પણ કરવી, તેમાં આવતાં સંકટો સહન કરવા તૈયાર થવું, બલકે તેમાં જ આનંદ માનીને તે માટે અવરત પ્રયત્ન કરવા માટે તૈયાર થવું એને માટે જે દૃઢ મનોનિગ્રહની જરૂર હોય છે, તે મનોવિગ્રહ જેણે બતાવ્યો એટલું જ નહીં પણ મરણ પર્યંત કાયમ રાખ્યો, તે જ માણસ ધન્ય છે. ગોપાળરાવ ગોખલે એવા હતા.”

અહીં આપણી રાષ્ટ્રીય મહાસભાના ઇતિહાસકાર પદ્માભી સીંતારામૈયાએ ગોખલે અને ટિળકની પોતાની અનેાખી શૈલીથી સરખામણી કરીને તેમની

ખાસિયતો બતાવી છે તે આપીએ તો અસ્થાને નહીં ગણાય. પટ્ટાભી લખે છે :

“ટિળક અને ગોખલે બન્ને મહારાષ્ટ્રી હતા, બન્ને બ્રાહ્મણ હતા અને બન્ને ચિંતાવન હતા. બન્ને પ્રથમ પંકાતના દેશસેવકો હતા. બન્નેએ આખા જીવન દરમ્યાન ભારે આમભોગ આપ્યો હતો. પરંતુ બન્નેની પ્રકૃતિ પરસ્પર ભિન્ન હતી. તેમના જમાનાની ભાષા વાપરીએ તો ગોખલે ‘મવાળ’ હતા, અને લોકમાન્ય ‘જહાલ’ અટલે ઉદામ મતના હતા. ગોખલેનું ધ્યેય ચાલુ રાજવહાવટમાં સુધારો કરવાનું હતું, લોકમાન્ય રાજ્યતંત્રની પુનર્ચયના કરવા માગતા હતા. ગોખલેને નોકરશાહીની સાથે રહીને કામ કરવું પડેલું, જ્યારે ટિળકને તેની સાથે સતત લડવું પડેલું. ગોખલેની નીતિ બને ત્યાં સુધી સરકાર સાથે સહકાર કરવાની અને ન છૂટકે તેનો વિરોધ કરવાની હતી, જ્યારે લોકમાન્યની નીતિ સરકારના રાજ્યતંત્રનો અવરોધ કરવાના વલણની હતી. ગોખલેનો કાર્યપ્રદેશ રાજવહાવટ અને તેની સુધારણાનો હતો, લોકમાન્યનો મુખ્ય ઉદ્દેશ રાષ્ટ્ર અને તેનું પુનર્નિર્માણ કરવાનો હતો. ગોખલેની નીતિ પરદેશને પોતાના કરી લેવાની હતી, લોકમાન્યની નીતિ પરદેશીઓને દૂર કરી તેમને સ્થાને દેશીઓને સ્થાપવાની હતી. ગોખલેનો આદર્શ પ્રેમ અને સેવા હતો, લોકમાન્યનો આદર્શ સેવા અને બલિદાનનો હતો. ગોખલે બાંજની સહાય પર આધાર રાખતા, લોકમાન્ય સ્વાશ્રયનો પુરસ્કાર કરતા. ગોખલેની મદાર પ્રજાના આગળ પડતા અને શિક્ષિત વર્ગે ઉપર હતી, લોકમાન્યની મદાર સારી આમપ્રજ ઉપર હતી. ગોખલેનો કાર્યપ્રદેશ ધારાસભામાં હતો, લોકમાન્યનો ગામડાંની પ્રજામાં હતો. ગોખલે પોતાનું કામ અંગ્રેજી ભાષામાં ચલાવતા, લોકમાન્ય મરાઠીનો ઉપયોગ કરતા. ગોખલે પોતાના જમાનાથી આગળ જઈ શક્યા ન હતા, જ્યારે લોકમાન્ય જમાનાને વટાવી ગયા હતા. અંગ્રેજોએ નક્કી કરી આપેલી કસોટીમાંથી પાર ઊતરીને પ્રજા જવાબદાર રાજ્યતંત્ર મેળવે, એ ગોખલેનું ધ્યેય હતું; લોકમાન્યનું ધ્યેય એ હતું કે, પરદેશીઓ તરફથી કોઈ પાલુ જાતની આડખીલી વિના દરેક હિન્દીનો સ્વરાજ એ જન્મસિદ્ધ હક છે; માટે પ્રજાએ તેની સ્થાપના કરવી જોઈએ.” (મહાસમાનો ઇતિહાસ, પા. ૧૫૧-૫૨).

આ તલનામાં એક મૈલિક ઊણપ દેખાય છે તે પૂરી કરવા એટલું ઉમેરવું જોઈએ કે, બ્રિટિશો સાથે હિન્દુસ્તાનનો સંબંધ થયો તેમાં હિન્દુસ્તાનનું હિત કરવાનો પરમેશ્વરનો હેતુ છે એવી ગોખલેની શ્રદ્ધા હતી, જ્યારે કોઈ

પણ સંજોગોમાં પરકીય સત્તા એ એક નિરપવાદ અનિષ્ટ છે; અને કોઈ પણ જાતની સ્વરાજ્ય માટેની લાયકાત સ્વતઃસિદ્ધ હોવાથી તે માટે શરતો ન હોઈ શકે એવી લોકમાન્યની દૃઢ નિષ્ઠા હતી.

ગોખલેના મૃત્યુ પછી સંયુક્ત મહાસભાની ચર્ચા ઘોરોક વખત મંદ પડી; પણ એવી મહાસભા થાય ત્યાં સુધી બેસી રહેવું રાષ્ટ્રીય પક્ષને શી રીતે પોસાય? એટલે ૧૯૧૫ના મે મહિનામાં રાષ્ટ્રીય પક્ષની પ્રાન્તિક પરિષદ પૂનામાં (તા. ૮-૧૦) બેરિ. બેષ્ટિરટાના પ્રમુખપદે ભરવામાં આવી. લોકોમાં પણ આ પરિષદને કારણે ખૂબ ઉત્સાહ આવ્યો અને પરિષદનું કામ સફળ થયું. યુદ્ધમાં બ્રિટિશ સરકારને મદદ કરવી, સંયુક્ત રાષ્ટ્રીય મહાસભા માટે પ્રયત્ન કરવો છેત્યાદિ ઠરાવો પસાર થયા.

વિનિત પક્ષ તરફથી એવી જ એક પરિષદ જુલાઈ માસમાં પૂનામાં ભરાઈ. ગવર્નર તેની પત્ની તથા કાઉન્સિલરો કેટલોક સમય પરિષદમાં આવેલા; પણ પ્રેક્ષકોની સંખ્યા બહુ જ નાની હતી. તેથી બે પક્ષોમાં લોકમાન્ય પક્ષ કયો તે અનાયાસે જાહેર થઈ ગયું.

રાષ્ટ્રીય સભામાં દાખલ થઈને હિન્દુસ્તાનને સ્વરાજ્ય આપવાની માગણી પર તેનું લક્ષ કેન્દ્રિત કરી તે માટે “દેશના કાયદાઓની મર્યાદામાં રહીને બની શકે તેટલી રીતે સરકારનો સતત વિરોધ કરનારું સંગઠન ઊભું કરીને તેનાથી તેના રાજ્યકારભારને અટકાવી પાડી રાજ્યકર્તાઓને નમાવી શકીશું એવી આશા તેઓ (ટિળક) રાખે છે. . . . એમ જો ન બની શકે તો તેને માટે ‘નેશનલ લીગ’ નામની એક નવી સંસ્થા સ્થાપન કરવા માગે છે.” એમ ગોખલેએ મદ્રાસ મહાસભાના પ્રમુખ ભૂપેન્દ્રનાથ બસુને લખી જણાવ્યું હતું. તેમાં ‘નેશનલ લીગ’ ની સ્થાપનાની વાત કરી છે એમાં જ ટિળકે પાછળથી સ્થાપન કરેલ ‘હોમરૂલ લીગ’ નું સૂચન હતું. મહાસભાને વરસમાં નાતાલની રજાઓમાં ભરાતી એક મજલિસના સ્વરૂપમાં ન રહેવા દેતાં આખું વરસ સતત કામ કરનારી સંસ્થાનું સ્વરૂપ આપવું જોઈએ, એ વાત ઘણી જૂની હતી. ૧૮૮૨માં અને ૧૯૦૫માં તે માટે ખૂબ ચર્ચા થઈ હતી તે આપણે જોયું. તે પછી તો દેશમાં કેટલુંયે પરિવર્તન થયું હતું. વળી આ વખતે યુરોપમાં યુદ્ધ શરૂ થયું હતું એવે વખતે ઇંગ્લન્ડને મદદ કરવા સાથે યુદ્ધ પછી દેશ માટે કયા સુધારા માગવા તેનો વિચાર પણ કરવો જોઈએ અને એ કામની શરૂઆત અત્યારથી જ કરવાની જરૂર છે

એ વિચારથી હોમરૂમ લીગ કે હિન્દ સ્વરાજ્ય સંઘ નામની સંસ્થા સ્થાપન કરવાનો લોકમાન્યે વિચાર શરૂ કર્યો હતો.

પણ દરમ્યાન શ્રીમતી બેઝન્ટે હોમરૂમ લીગ સ્થાપન કરવાનું ઠરાવી રૂપમી સપ્ટેમ્બર ૧૯૧૫ના પોતાના ન્યૂ ઇન્ડિયાના અંકમાં તેની ઉદ્દેશપત્રિકા પણ પ્રસિદ્ધ કરી, અને દાદાભાઈએ આ સંઘના પ્રમુખ થવાનું સ્વીકાર્યું છે એમ જાહેર કર્યું. આ લીગ વડે મહાસભાને કોઈ પણ જાતનો બાધ નહીં આવે, અને આવો સંઘ સ્થાપન કરવાની જરૂર યુદ્ધ પૂરું થયા પછીના કરતાં તે ચાલુ છે તે જ વખતે વધારે છે એમ પણ જાણાવ્યું. અને તેમણે તેના પ્રચાર માટે દેશનો પ્રવાસ પણ શરૂ કર્યો.

આ વખતે મુસ્લિમ લીગ પણ પોતાની નીતિને રાષ્ટ્રીય મહાસભાની નીતિને મળતી કરવા શ્રી જિન્ના જેવા રાષ્ટ્રીય વૃત્તિના નેતાની દોરવણીથી પ્રયત્ન કરતી હતી. ૧૯૧૩માં તેના ધ્યેયમાં પણ તદ્દનુસાર ફેરફાર કરવામાં આવ્યો હતો. સર્વેન્ટ્સ ઓફ ઇન્ડિયા સોસાયટીના ગોખલે પછીના પ્રમુખ શ્રી શાસ્ત્રીએ પણ કોલમ્બતુરમાં આપેલા ભાષણમાં કહ્યું કે, “હિન્દી લોકો સ્વરાજ્યને માટે અપાત્ર છે એવો ભ્રમ આપણામાંથી જ કેટલાક લોકો ફેલાવે છે.” તેમની આ ટીકા વિનીત પક્ષના હઠાગ્રહી લોકોને ઉદ્દેશને હતી એ દેખાતું છે. એટલે સ્વરાજ્ય માટે પ્રયત્ન કરવા અંગે આ વખતે સારી ભૂમિકા તૈયાર થઈ હતી એ સ્પષ્ટ છે.

ફિરોજશાહ મહેતાનું મૃત્યુ

આવી રીતે મુંબઈની મહાસભા માટે તેની નીતિમાં પરિવર્તન કરવાને અંગેનો પ્રશ્ન વધારે તાકીદનો બની રહ્યો હતો તે જ વખતે એટલે કે ૫મી નવેમ્બર ૧૯૧૫ ને રોજ સર ફિરોજશાહ મહેતાનું અવસાન થયું. તેમનો જન્મ ૧૮૪૫ માં થયો હતો અને તેમની બુદ્ધિમત્તાથી ખુશ થઈ સર અલેક્ઝાન્ડર ઍટે તેમને વિલાયત જવાની જોગવાઈ કરી આપી હતી. ત્યાંથી બેરિસ્ટર થઈને ૧૮૬૮ માં તેઓ હિન્દ પાછા આવ્યા. થોડા જ વખતમાં તેમણે બેરિસ્ટર તરીકે સારી નામના મેળવી. ‘સુરત રાયટ કેસ’માં તથા ‘કોલહાપુર પ્રકરણ’માં તેમને વકીલાતનામું આપવામાં આવ્યું હતું. મુંબઈ મ્યુનિસિપાલિટી અને યુનિવર્સિટીમાં તેમનું વર્ચસ્વ હતું. મુંબઈના સિલ્હ તરીકે જ તે ઓળખાતા, અને સિલ્હ જેવા જ ઉગ્ર અને ડરામણા હતા. કોઈ પણ કામ હાથમાં લે ત્યારે તેની પાછળ પડીને તે પૂરું કરવામાં

તેઓ જરાય કયાય રાખતા નહીં. તેમના જવાથી મહાસભાને ભારે ખોટ ગઈ અને આ વખતે તો તેનું અધિવેશન મુંબઈમાં જ ભરાવાનું હતું તેથી તે ખોટ વિશેષ જણાઈ હોય તો નવાઈ નહીં.

તેમને વિષે લખેલા મૃત્યુલેખમાં ટિપ્પકે લખ્યું કે,

“એમાંય આપણો હિંદુસ્તાન દેશ આજ દૂબળો ગણાય તેવો છે. એ દેશમાં નોકરશાહીની કડક સત્તા નીચે વિદ્યાની સાથે સ્વાતંત્ર્ય, નિર્ભયતા અને ટેકીલાપાણું વગેરે જે તેજસ્વી ગુણો લોકનાયકો માટે આવશ્યક હોય છે, તે ગુણોનો વિકાસ ઝાઝો થતો નથી. પણ સુદૈવે કરીને સર ફિરોજશાહ મહેતામાં આ ગુણો વાસ કરતા હતા. તેથી તેમના મૃત્યુથી દેશનું અપાર નુકસાન થયું છે એમ દરેકને લાગે છે.

“કોઈ સવાલનો બરાબર વિચાર કરીને તેનો અમુક રીતે પુરસ્કાર કરવો જોઈએ એમ એક વાર તેઓ નક્કી કરે, એટલે તે પ્રશ્નની સિદ્ધિ માટે આવશ્યક એવો પ્રયત્ન અને યુક્તિવાદ કરવામાં કોઈ પણ જાતનું ઢ્યુ-પચુપાણું કે શિથિલતા તેમના વર્તનમાં કદી દેખાતી નહીં, અને તેમના નેતૃત્વની આખા હિંદુસ્તાનમાં જે નામના થઈ છે તેનું બીજા તેમના આ ગુણમાં છે.”

૧૯૧૫ માં મહાસભાની બેઠક સર સત્યપ્રસન્ન સિંહના પ્રમુખપદે મુંબઈમાં થઈ. બંધારણમાં વખતસર જરૂરી સુધારા ન થયાને કારણે રાષ્ટ્રીય પક્ષના લોકોને દૂર જ રહેવું પડ્યું. પણ આ અધિવેશનમાં બંધારણમાં આવશ્યક સુધારો કરવામાં આવ્યો ને રાષ્ટ્રીય પક્ષના લોકો માટે મહાસભાનું બારણું આખું નહીં તોય પ્રવેશ કરી શકાય તેટલી હદે ઉઘાડવામાં આવ્યું.

૫૦

હોમરૂલ લીગની સ્થાપના અને રાજદ્રોહનો ત્રીજો મુકદ્દમો

૧૯૧૬ના અગ્રિલમાં લૉર્ડ હાર્ડિંગે વાઈસરોયના પદ પરથી નિવૃત્ત થઈ ઈંગ્લંડ પાછા જવાના થયા. ત્રાસવાદી પ્રવૃત્તિનો તાપ તેમને પોતાને સહન કરવો પડ્યો હતો, તોય તેમણે પોતાની કારકિર્દી એકંદરે એટલી સારી પસાર કરી કે તે બદલ કોઈ પક્ષનો મતભેદ ન હતો. તેમણે છેક ૧૯૧૧ના ઑગસ્ટ માસમાં મોર્લી-મિન્ડો સુધારાનો વિકાસ હવે પ્રાંતિક સ્વરાજ્યમાં થવો જોઈએ એ અર્થનો એક ખરીતો વિધાયત સરકાર પર રવાના કર્યો હતો. તેથી ૨૯મી માર્ચને રોજ તેમને માનપત્ર મોકલવા બાબત પનાના ન્યૂગરિકોની એક સભા થઈ. તેમાં “સંકટોને ગણકાર્યા વગર લૉર્ડ હાર્ડિંગે હિંદી લોકોની આકાંક્ષાઓ વિષે જે સહાનુભૂતિ દાખવી અને તેમની ઉન્નતિ માટે પ્રયત્ન કર્યો તે બદલ આ સભા કૃતજ્ઞતા વ્યક્ત કરે છે,” એવો ઠરાવ કરવામાં આવ્યો. ઠરાવને અનુમોદન આપતાં ટિળકે જણાવ્યું કે, “લૉર્ડ રિપન પછી ત્રીસ વર્સમાં આવો પ્રગતિશીલ વાઈસરોય હિંદને મળ્યો નથી. લૉર્ડ કર્ઝને હિંદીઓની જે આકાંક્ષાઓ અશક્ય કોર્ટની માની તે બધી ન્યાય અને યોગ્ય છે એમ લૉર્ડ હાર્ડિંગે માન્ય કર્યું.” આ પ્રસંગ પરથી ટિળક કેવળ બહિષ્કારવાદી છે એવો ગોખલેએ બસુ પરના કાગળમાં વ્યક્ત કરેલો અભિપ્રાય તેમ જ અંગ્રેજોની બાબતમાં તેઓ કેવળ દોષ જોનારા છે, ગુણ તો તેઓ કદા જોઈ જ શકતા નથી, એ બે માન્યતાઓનો નિરાસ થવો જોઈએ.

મુંબઈની મહાસભાની બેઠકમાં શ્રીમતી બેઝન્ટે કરેલી સ્વરાજ્યના ઠરાવની સૂચના પ્રમુખે પોતાના અધિકારની રૂએ હોમરૂલનું ધ્યેય મહાસભાના ઉદ્દેશમાં બેસતું નથી એમ કહી નામંજૂર કરી. અને અખિલ હિંદ મહાસભા સમિતિને મુસ્લિમ લીગ સુધારા માટે જે સમિતિ નીમે તેની સાથે વાટાઘાટ કરી સુધારાની એક યોજના ઘડી કાઢવા તેમ જ લોકોમાં તેનો સતત પ્રચાર કરવાનો કાર્યક્રમ ઘડી કાઢવા સૂચના આપી.

૨૬૫

એટલે કોંગ્રેસમાં પ્રવેશ કરવો કે નહીં, તેનો વિચાર કરવો અને લોકોમાં સ્વરાજ્યના ધ્યેયનો પ્રચાર કરવા માટે હોમરૂલ લીગની સ્થાપના કરવી એ બે વિષયોનો ઓપ્રિલમાં બેલગામમાં ભરાનારી પ્રાંતિક પરિષદમાં નિર્ણય કરવાનું લોકમાન્યે ઠરાવ્યું. બેલગામ પરિષદમાં રાષ્ટ્રીય પક્ષે મહાત્મા ગાંધીને બહુ જ આગ્રહપૂર્વક આમંત્રણ આપ્યું અને તેમણે પણ કેવળ મૃત્યુ જ મને બેલગાંવ આવતાં રોકી શકશે એમ કહી પોતાની હાજરીની ખાતરી આપી.

પોતાના હેતુનો વિખ્યાસ કરવાનો વિરોધીઓને અવકાશ ન મળે તેટલા માટે આ પરિષદમાં લોકમાન્યે અંગ્રેજીમાં ભાષણ આપ્યું ને એ ને એ જ દિવસે શ્રી અણેએ લખેલી નોંધો પરથી આખું ભાષણ તૈયાર કરીને પ્રસિદ્ધિ માટે રવાના કર્યું. મુંબઈની કોંગ્રેસે રાષ્ટ્રીય પક્ષને મહાસભામાં પ્રવેશ કરવા માટે બંધારણમાં સુધારો કરી જે સવલતો આપી હતી તેથી અનેક લોકોને અસંતોષ હતો, તેમાંના એક ડો. મુંજેએ જ્યારે તેમને સમાધાનના ઠરાવને ટેકો આપવાનું સૂચવવામાં આવ્યું, ત્યારે લોકમાન્યને એમ સ્પષ્ટ કહી સંભળાવ્યું કે, “એ કદી બની શકે એમ નથી. મારી બુદ્ધિમાં આ વાત ઊતરતી નથી. પરશુરામ અને શ્રીકૃષ્ણનો છેવટે જેવો પરાભવ થયો તેવો વખત આજે તમારો આવ્યો છે. તમે ભારે મોટી ભૂલ કરી રહ્યા છો.” એમ પોતાનો ચોક્કસ અભિપ્રાય દર્શાવી લોકમાન્યના એક નિષ્ઠાવાન અનુયાયી તરીકે કહ્યું કે, “છતાં હું તમારો વિરોધ નહીં કરું, અને તમારા વિરોધ પક્ષમાં પણ નહીં જોડાઉં. પણ સભામાં હું ભાષણ નહીં કરું.” આખરે સમાધાનનો ઠરાવ પસાર થયો. બે દિવસ પછી જ્યારે મુંબઈના વાઈસરોય બેન્ડિયાએ અગ્રલેખમાં એમ જણાવ્યું કે, “સમાધાનના ઠરાવ વડે ટિળકે કોંગ્રેસને કબજે કરી છે,” ત્યારે મુંજે કહે છે, “એ વાંચીને મારી આંખ ઊઘડી. હું લોકમાન્ય પાસે ગયો અને કાનપટ્ટી પકડીને મેં મારી ભૂલ કબૂલ કરી અને તેમની નિખાલસપણે ક્ષમા માગી.”

આ વખતે લોકમાન્ય અને ગાંધીજીની અંગત મુલાકાત પણ થઈ અને તેને અંતે લોકમાન્યે પોતાના અનુયાયીઓને કહ્યું કે, “આ પાકો મિશનરી છે. આપણા મંડળમાં ભળે તેવો ન હોય તોપણ તેને હાથે દેશનું અકલ્યાણ કદી પણ નહીં થાય.”

આ જ મુકામમાં હિંદી સ્વરાજ્ય સંઘની સ્થાપના કરવામા આવી અને સંઘ તરફથી ૧લી મેને દિવસે લોકમાન્યનું એક જાહેર ભાષણ થયું. બેલગામથી ટિળક સાતારા થઈને પૂના ગયા. ત્યાં જઈને શિવાજી ઉત્સવનો

હોમરૂલ હીગની સ્થાપના અને રાજદ્રોહનો ત્રીજો મુકદ્દમો ૨૬૭

સમારંભ ધમધોકાર પાર પડ્યો. એટલામાં શ્રીમતી બેઝન્ટ પણ પૂને આવ્યાં અને આખું પૂના હોમરૂલનાં વ્યાખ્યાનોથી ગરજી ઊઠ્યું.

આ વરસે લોકમાન્યને એકસઠમું વરસ બેસતું હતું તેથી તેમના સાથીઓ તે મિત્રોએ તેમનો હીરક ઉત્સવ ઊજવવાને તેમને એક થેલી અર્પણ કરવાનો વિચાર થઈ કર્યો. માત્ર ત્રણ અઠવાડિયામાં મહારાષ્ટ્ર જેવા ગરીબ પ્રાંતમાંથી એક લાખ રૂપિયાની રકમ ભિગી થઈ અને તે હીરક મહોત્સવને દિવસે માનપત્ર સાથે લોકમાન્યને અર્પણ કરવામાં આવી. માનપત્રના જવાબમાં લોકમાન્યે જણાવ્યું કે, “તમે આ જે રકમ મને આપા છે તે એક ટ્રસ્ટ છે એમ સમજીને તેનો હું ટ્રસ્ટો તરીકે સ્વીકાર કરું છું. એમાં મારા તરફથી મારા પોતાના ફાળા તરીકે ફંઈક ઉમેરોને રાષ્ટ્રીય કાર્યને અંગે તેનો ઉપયોગ થાય એવી કાયદેસર વ્યવસ્થા હું કરી દઈશ. આજે આપણી માતૃભૂમિ બધાંને તેની સેવા માટે બોલાવી રહી છે, તો કોઈ પણ ભેદભાવ મનમાં રાખ્યા વિના આપણે બધા ‘રાષ્ટ્રદેવ’ થઈએ.”

સરકારે પણ લોકમાન્યનો આ મહોત્સવ ઊજવવાનું જાણે નક્કી કર્યું હતું. બરાબર હીરક મહોત્સવને દિવસે સવારે જ બેલગામ અને અહમદ-નગરમાં આપેલાં હોમરૂલ વિષેનાં વ્યાખ્યાનો રાજદ્રોહવાળાં છે એમ કહી પૂનાના ડિસ્ટ્રિક્ટ મેજિસ્ટ્રેટે લોકમાન્ય પર એક નોટિસ કાઢી અને વીસ હજાર રૂપિયાનો જાતમુચરકો અને દસ દસ હજારના બે જામીન તમારી પાસેથી કેમ ન લેવા તેનાં કારણો જાતે હાજર થઈને બતાવવા જણાવ્યું. એમ કહેવાય છે કે, નોટિસની બજાવણી કરવા પોલીસ અમલદાર ગાયડર આવવાનો છે, એ વાતની લોકમાન્યને ગાયડરની દીકરીએ લખેલા પોસ્ટકાર્ડ પરથી અગાઉથી જ ખબર મળી ગઈ હતી, તેથી તેનું સ્વાગત કરવા તેઓ તૈયાર જ હતા.

લોકમાન્ય ટિળક ઉપરનો આ ત્રીજો રાજદ્રોહનો ખટલો કહેવાય. જામીનની નોટિસને લીધે ઊપજેલા આ ખટલાનું કામ ઓગસ્ટની ૭મીથી ૧૨મી તારીખ સુધી ચાલ્યું. શ્રી જિન્ના લોકમાન્ય વતી વકીલ હતા. જામીનની રકમમાં કેવળ ઘટાડો માત્ર થયો. આ નિકાલ સામે ૨૩મી ઓગસ્ટે હાઈકોર્ટમાં અપીલ દાખલ કરવામાં આવી. ત્યાં પણ બે. જિન્નાએ જ લોકમાન્ય વતી કામ ચલાવ્યું અને ન્યાયમૂર્તિ બેંચલર અને શાહે જુદાં જુદાં કારણોસર ટિળકને નિર્દોષ જાહેર કર્યા. પરિણામે ટિળક નિર્દોષ ઠરાયે એટલું જ નહીં પણ હોમરૂલની ચળવળ પણ કાયદેસર છે એમ પુરવાર

થયું. આ ચુકાદા પછી હોમરૂલ લીગના સભ્યોમાં અપાટભરે વધારો થવા માંડ્યો.

ઓક્ટોબર મહિનામાં મુંબઈ પ્રાન્તિક પરિષદ અમદાવાદમાં બૅરિસ્ટર જિન્નાના પ્રમુખપણા નીચે ભરાઈ. અમદાવાદના વૃદ્ધ વિનીત કાર્યકર્તાઓ જીવાનોને પરિષદના કામકાજમાં ખૂબ છૂટ આપી હતી. તેથી રાષ્ટ્રીય પક્ષના લોકોને આમંત્રણ મોકલવામાં આવ્યાં. તેમાં લોકમાન્યને પણ આમંત્રણ મોકલવામાં આવેલું. લોકમાન્ય અમદાવાદ આવવાના છે એટલે તેમનું યોગ્ય સ્વાગત થાય એ જરૂરનું માની ગાંધીજીએ પોતાની સહીથી એક પત્રિકા કાઢી અમદાવાદની જનતાને વિનંતી કરી કે હું લોકમાન્યનું સ્વાગત કરવા સ્ટેશન ઉપર જવાનો છું, તો અમદાવાદની જનતા પણ તેમનું સ્વાગત કરવા સ્ટેશન ઉપર મોટી સંખ્યામાં હાજર રહે. અને પરિણામે અમદાવાદમાં તેમનું બહુ જ ભવ્ય સ્વાગત થયું. પરિષદમાં બે. જિન્નાએ ગોખલેએ લોર્ડ વિલિંગડનના કહેવાયી મૃત્યુ પહેલાં સુધારાની એક યોજના તૈયાર કરી હતી તેનો જ, સ્પષ્ટ ઉલ્લેખ કર્યા વિના, અનુવાદ કર્યો.

નવેમ્બર મહિનામાં લોકમાન્ય ઓલ ઇન્ડિયા કોંગ્રેસ કમિટીના સભ્ય ચૂંટાયા, એટલે ડિસેમ્બરની આખરે મહાસભાની બેઠકમાં હાજર રહેવાનું કમ-પ્રાપ્ત જ હતું. એટલે ૨૩મી ડિસેમ્બરને રોજ તેઓ પોતાના પક્ષના મુંબઈ — મહારાષ્ટ્રના લોકો સાથે રજેશિયલ ટ્રેનથી મુંબઈથી નીકળ્યા. રસ્તામાં ઠેકઠેકાણે ભેગા થયેલા લોકોનો સત્કાર સ્વીકારતા સ્વીકારતા ૨૫મીને બપોરે તેઓ લખનૌ પહોંચ્યા. સ્ટેશન ઉપર મોટી મેદની ભેગી થઈ હતી. ખાસ શણગારેલી મોટરગાડીમાં સ્થાનક આગેવાનોએ તેમને બેસાડ્યા. પણ તેમનું આવી રીતે મોટરમાં જવું લોકોને રુચ્યું નહીં. એક અતિ ઉત્સાહી માણસે મોટરના ટાયર પર ચપ્પુ ચલાવ્યું. છેવટે એક ઘોડાગાડી આણીને તેના ઘોડાને રજા આપીને લોકોએ તેમની ગાડી જતે જ ખેંચી ત્યારે તેમને સંતોષ થયો.

નવ વરસના વિયોગ પછી જ્યારે લોકમાન્ય લખનૌની મહાસભાના મંચ પર જઈને દાખલ થયા ત્યારે અધિવેશનના પ્રમુખ બાબુ અંબિકાચરણ મજુમદારે ભાષણ કરતાં કહ્યું કે, ૧૯૦૭માં સુરતમાં ફ્રેંચ બગીચામાં કોંગ્રેસના ભાગલા પડ્યા તે આજે નવ વરસે લખનૌના કેસર બાગમાં ફરી જોડાય છે, એ આનંદની વાત છે. હું મારા મિત્ર ટિપ્પકનું હાર્દિક સ્વાગત કરું છું.

હોમરૂલ હીગની સ્થાપના અને રાજદ્રોહનો ત્રીજો મુકદ્દમા ૨૩૬

લોકમાન્યા પ્રથમ બોલવા ઊભા થયા ત્યારે અહીં હજાર પ્રતિનિધિઓ અને તેનાથી ત્રણગણા પ્રેક્ષકોએ તાળીઓના ગડગડાટથી તેમનું અભિનંદન કર્યું. લોકમાન્યે કહ્યું, તમે આ જે તાળીઓ પાડી તે મારે માટે છે એમ માનવા જેટલા હું મૂર્ખ નથી. એ તાળીઓ જે સિદ્ધાંતોને માટે હું લડતો આવ્યો છું અને જે ઠરાવને હું ટેકો આપવા ઊભો છું તેમાં રહેલા સિદ્ધાન્ત માટે છે એમ હું માનું છું. છેલ્લાં ત્રીસ વરસથી આપણે એટલે કે મહાસભા અને માટે લડતાં આવ્યાં છીએ. તેનો પરિણામ સૂર દસ વરસ પર હુગલની કિનારે હિન્દના દાદા દાદાભાઈએ કાઢ્યો હતો. તે સૂર નીકળ્યા પછી કેટલોક મતભેદ ઊભો થયો. એ મતભેદને કારણે આપણી વચ્ચે દસ વરસ સુધી ગદગદ ને કુસંપ ચાલ્યાં. દાખલ થયાં. પણ મને કહેતાં આનંદ થાય છે કે હું આ દસ વરસ જીવતો રહ્યો અને આજે સ્વરાજ્યની આ-યોજના આગળ ધપાવવા માટે આ મંચ પર આપણે બંધા એકત્ર થયા છીએ. આપણે કેવળ આ બે પક્ષો વચ્ચેના મતભેદોનો અંત આવેલો જોવા જીવ્યા છીએ એટલું જ નહીં પણ હિન્દુઓ અને મુસલમાનો વચ્ચેના મતભેદોનો પણ અંત આવેલો આજે આપણે જોઈએ છીએ. એટલે આ સંયુક્ત પ્રાન્તોમાં આપણે દરેક રીતે સંયુક્ત એટલે એક થયા છીએ અને આ સદ્ભાગ્ય (લક) અત્યારે (નાઉ) આપણને લખનો (લકનાઉ) માં પ્રાપ્ત થાય છે!

ટિળક મુસલમાનોના શત્રુ છે એવી માન્યતા છેક ૧૮૯૩-૯૪માં મુંબઈ ઇલાકામાં થયેલા હિંદુ-મુસ્લિમ રમખાણને અંગે તેમણે લખેલા લેખો વગેરેથી થઈ હતી. મુસલમાનોને ખોજવા માટે જ શિવાજી અને ગણપતિના ઉત્સવો તેમણે શરૂ કર્યા એમ પણ કહેવાતું આવ્યું હતું. પણ એ લોકભ્રમનો લોકમાન્યે લખનોમાં પૂરેપૂરો નિરાસ કર્યો. દેશની ધારાસભાઓમાં મુસલમાનોને તેમની સંખ્યાના પ્રમાણ કરતાં પણ વધારે બેઠકો આપવાની તેમણે તૈયારી બતાવી. તેમણે કહ્યું કે, “આપણા મુસલમાન ભાઈઓને આપણ હિંદુઓએ વધારેપડતી સવલતો આપી એમ કોઈ કહે તો હિંદુ જમાત વતી હું કહું છું કે આપણે તેમને ગમે તેટલું આપીએ તોય તે વધારેપડતું ન ગણાય. સ્વરાજ્યના હકો જે એકલા મુસલમાનોને અપાતા હોય તોપણ હું વાંધો નહીં ઉઠાવું. એકલા રજપૂતોને કે પછાત વર્ગના લોકોને અપાય તોય હું વાંધો નહીં ઉઠાવું. કારણ પછી હાલની જેમ એ ત્રિરંગી સામનો (કોમી ત્રિકોણ) નહીં રહે. આપણે અંદર અંદર ફોડી લઈશું.”

સ્વરાજ્ય અંગે લખનીમાં નીચે મુજબ ઠરાવ થયો હતો :

“... હિન્દને વહેલી તકે સ્વરાજ આપવાનો સરકારનો હેતુ અને ઇરાદો છે એવી નામદાર શહેનશાહે હવે જાહેરાત કરવી જોઈએ.

“અખિલ હિન્દ મહાસમિતિએ અખિલ હિન્દ મુસ્લિમ લીગની સુધારણા સમિતિ સાથે મળીને સુધારાની જે યોજના તૈયાર કરી તે મુજબ, સ્વરાજ્યની દિશામાં સુધારા દાખલ કરવા ચોક્કસ પગલું લેવું જોઈએ એવી આ મહાસભાની માંગણી છે.

“સામ્રાજ્યની પુનર્રચનામાં હિન્દને તાબાનો દેશ ગણવાનું બંધ કરીને તેને સ્વતંત્ર સંસ્થાનોની પેઠે સામ્રાજ્યમાં સરખા ભાગીદાર તરીકે ગણવો જોઈએ.”

લખનીમાં પસાર થયેલો સ્વરાજ્યનો ઠરાવ અને સ્થપાયેલી એકતા જોઈને લોર્ડ સિડનહામે એકદમ ભયની સૂચના આપી કે, “હિન્દુસ્તાનમાં ભારે જોખમકારક પરિસ્થિતિ ઊભી થઈ છે એટલે આપણે સાવધ રહેવું જોઈએ.”

એ જ વખતે હિન્દુસભાની પરિષદ પણ થઈ. સભાના આમંત્રણથી ટિળક ત્યાં ગયા ને તેમણે ત્યાં ભાષણ પણ આપ્યું. પણ તે વખતે સભાને પછાતું સંગઠિત રૂપ આવ્યું ન હતું અને મુસલમાનોને વિશેષ સવલતો આપવામાં આવ્યાથી હિન્દુસભા ટિળક પર ગિન્તાઈ હતી.

૫૧

હોમરૂલનો પ્રચાર

મહાસભાના અધિવેશન માટે લખની જતી વખતે ટિળક કાનપુર રોકાઈ શક્યા ન હતા તેથી મહાસભા પૂરી થયા પછી તેઓ ત્યાં ગયા, પરંતુ ગ્રાઉંડ પર ભરાયેલી સભામાં તેમને સંસ્કૃતમાં માનપત્ર આપવામાં આવ્યું. જવાબમાં લોકમાન્યે સ્વરાજ્ય અને તેની આવશ્યકતા ઉપર ભાષણ આપ્યું. “અંગ્રેજી રાજ્યને લીધે આપણું ગુણકર્મવિશિષ્ટ ચાતુર્વર્ણ્ય નષ્ટ થયું; ક્ષત્રિયો માટે કામ જ રહ્યું નથી; વૈશ્યકર્મ પણ રાજ્યકર્તાઓએ આપણી પાસેથી જીંટવી લીધું છે. ટૂંકમાં ગુણકર્મનો સાવ લોપ થયો છે. ... જો બીજું કંઈ ન કરી શકતા હોય તેઓ સ્વરાજ્યપ્રાપ્તિને માટે ઓછામાં ઓછું પ્રાર્થના કરે તોય બસ.”

હોમરૂલનો પ્રચાર

૨૭૧

તા. રજીએ લોકમાન્ય, ખાપડે અને વાસુદેવરાવ જેથી સાથે કાનપુરથી શ્રી મોતીલાલ ઘોષને ખાસ મળવા કલકત્તા ગયા. ત્યાંથી પૂના પાછા આવતાં તેમણે નાગપુર અને વરાડ તરફ નાગપુર, યવતમાળ, ધામણગાંવ, અકોલા વગેરે ઠેકાણે ફરીને સ્વરાજ્યનો સંદેશો લોકોને સંભળાવ્યો. રેલવેના પ્લેટફોર્મ પર આપેલા એક ભાષણમાં તેમણે કહ્યું “જેમ મુંબઈની ટિકિટ લીધી એટલે વચલાં બધાં સ્ટેશનોની ટિકિટ લીધા જેવું થાય છે, તેવી જ રીતે સ્વરાજ્યની ટિકિટ કાઢીએ એટલે વચલી બધી માગણીઓનાં સ્ટેશનો તેમાં આવી જ જાયે.”

૧૭મી ફેબ્રુઆરીને રોજ પૂનામાં રંગલર પરાંજપેના પ્રમુખપણા હેઠળ હિન્દી લોકોને યુદ્ધમાં સ્વયંસેવક થવાનો હક આપવાનું ઠરાવ્યા બદલ સરકારનું અભિનંદન કરવા માટે સભા થઈ. તેમાં મુખ્ય ઠરાવ ટિળકે રજૂ કર્યો અને લોકોને માતૃભૂમિના રક્ષણ અર્થે સ્વયંસેવક તરીકે નામ નોંધાવવા હાકલ કરી. તેના જ સમયેનમાં ‘યદ્વચ્છવા ચોવત્તં સ્વગદ્દારમપાવૃત્તમ્’ એ ગીતા-વચન ટાંકીને એક અગ્રલેખ પણ કેસરીના ૨૭મીના અંકમાં તેમણે લખ્યો. લશ્કરમાં દાખલ થવા માટે પૂરેપૂરી ઉત્તેજક પરિસ્થિતિ ન હોય તોય તે માટે અટકી ન બેસતાં જેને સ્વરાજ્ય જેઈએ તેણે સ્વદેશનું રક્ષણ પણ કરવું જેઈએ, એમ તેમણે લખ્યું. ભણેલા લોકો લશ્કરમાં જોડાય એ ખાસ મહત્ત્વનું છે, એ મુદ્દા પર ભાર દઈને તેમણે કહ્યું કે, “તેમાં જ રાજભક્તિ છે, દેશભક્તિ છે, સામ્રાજ્યનિષ્ઠા છે; અને રાજકારણ પણ તેમાં જ છે.”

આવી રીતે ટિળક તથા તેમના સહકારીઓ લશ્કરભરતીનો પ્રચાર કરવા લાગ્યા અને બીજા પ્રાંતોમાં પણ એ જ કામ શરૂ થયું.

પણ ટિળક આવો પ્રચાર કરે છે તેથી જ નોકરશાહી વહેમાઈ ગઈ અને પંજાબમાં તેમના જવાનો કોઈ કાર્યક્રમ યોજાયો કે જાહેર થયો ન હતો, છતાં “પૂનાના ચિત્તાવન બ્રાહ્મણ ટિળકનો પંજાબમાં આવવાનો અને જાહેર સલામતી જોખમાય એવી રીતે વર્તવાનો ઇરાદો છે, એમ જાણવામાં આવ્યું છે. તેઓ પંજાબમાં પગ ન મૂકે. જે તેમ કરે તો તેઓ ત્રણ વરસની કેદ અને દડની સજાને પાત્ર થયે,” એવો હુકમ પંજાબ સરકારે તેમની સામે કાઢ્યો. અને પછીના જ અઠવાડિયામાં તેઓ દિલ્હી આવીને ગયા એવો ખોટો કાલ્પનિક હવાલો આપી દિલ્હી જવાની પણ તેમને મનાઈ કરવામાં આવી! અને આ બધા હુકમો તેઓ લશ્કરમાં ભરતી થવા માટે લોકોને હાકલ કરી રહ્યા હતા ત્યારે નીકળ્યા!

૨૭ માર્ચે લશ્કરભરતી માટે મુંબઈમાં સભા થઈ અને ૮૦૦ જણાએ પોતાનાં નામ નોંધાવ્યાં. તેમાં ઘણા પદવીધારીઓ હતા.

પણ સરકારને ભણેલા લોકો લશ્કરમાં જોડાય એ વસ્તુ જ અનિષ્ટ લાગતી હતી. તેમને શરીરે મજબૂત અને ભરપૂર અજ્ઞાન હોય એવા જ માણસો જોઈતા હતા. અને આખરે હિંદુસ્તાન સરકારે ભારત સંરક્ષક સૈન્ય (ઈંડિયન ડિફેન્સ ફોર્સ)ના યોજના નિષ્ફળ ગઈ એમ જાહેર કર્યું, તેનો દોષ લોકોના આગેવાનો પર દોળ્યો અને દાઝેલા પર ડામ દોધા જેવું કર્યું. વાસ્તવિક હકીકત એવી હતી કે, ડિફેન્સ ઓફ ઈંડિયા એક્ટનો જ ઈંડિયન ડિફેન્સ ફોર્સની યોજનાને મારો નાખે એવા રીતે તેણે ઉપયોગ કર્યો!

એપ્રિલ મહિનાની ૪થીએ ટિળક મહાસભા સમિતિની બેઠક માટે કલકત્તા ગયા. ગાંધીજી એ સભામાં હાજર હતા અને ચંપારણનો મામલો ઉગ્ર સ્વરૂપ ધારણ કરી રહ્યો હતો. સમિતિની બેઠક પૂરી થયા પછી ટિળક ચિકોડીમાં ભરાનારી બેલગાંવ જિલ્લા પરિષદ માટે સાંધા કન્ટેક ગયા. જિલ્લા પરિષદનો લાભ લઈ ભરાયેલી મરાઠા કેળવણી પરિષદમાં તેમણે ભાષણ આપ્યું. તેમાં તેમણે કહ્યું કે, “મેં કેળવણીના કાર્યથી મારા જાહેર જીવનની શરૂઆત કરી. દેશમાં શિક્ષણનો સાર્વત્રિક પ્રસાર કરવાનું કામ સરકારનું છે. શિક્ષણ આપવામાં આવે તો લોકો હક માગશે એવો સરકારને ડર છે! પણ અમે તો છડેચોક કહીએ છીએ કે, અમારે હક માગતાં શીખવું છે, એટલા માટે જ શિક્ષણ આપો. મારા હાથમાં કાલે સ્વરાજ્ય આવે તો હું પ્રથમ કેળવણી મફત અને ફરજિયાત કરાશ. સરકારે આપણને કેળવણી આપવી જોઈએ તે આપતી નથી; અને ઊલટું, કેળવણી નથી તેથી સ્વરાજ ન આપી શકાય એવી દલીલ કરવા તૈયાર થાય છે! એટલે છેવટે એક ઉપાય રહે છે તે એ કે, કેળવણી ફરજિયાત જોઈતી હોય તો સરકારને તેમ કરવાની ફરજ પાડવાની તાકાત આપણે પ્રાપ્ત કરવી જોઈએ.”

ચિકોડીના લોકોએ ટિળક જેલમાંથી છૂટે તેટલા માટે શ્રી રામલિંગના મંદિરમાં રામલિંગની મૂર્તિનું સતત અનુષ્ઠાન ચાલુ રાખ્યું હતું. તેની સાંજે પરિસમાપ્ત હતી, તે માટે ટિળકને તે મંદિરમાં પ્રસાદ માટે લઈ જવામાં આવ્યા.

ચિકોડીથી ટિળક નિપાણી ગયા. ત્યાંના ભાષણમાં તેમણે કહ્યું કે, “નિપાણીકર દેસાઈઓના વખતમાં આ મુલકમાંથી ૧૦,૦૦૦ નું લશ્કર પેશવાના સૈન્યમાં જોડાવા માટે એકી વખતે બહાર પડતું. પોતાના ઘોડા ને ભાથું સાથે લઈને લોકો નીકળી પડતા. પણ આજે સ્થિતિ સાવ ઊલટી થઈ

છે. રખેને આપણને રંગરૂટ તરીકે પકડી જાય એ બીકે લશ્કરી અમલદાર નજરે પડતાં જ લોકો નાસભાગ કરે છે. . . . આમ કેમ થાય છે તે સરકારને જણાવવું જોઈએ. સરકારે આપણને એટલા પરાધીન બનાવી દીધા છે કે નિપાણીમાં સારી જાતની તમાકુ પાકે છે છતાં ચિરુટ ઇજાજતથી આયાત થાય છે.”

૧૭-૧૮ મે ને દિવસે નાસિકમાં પ્રાંતિક પરિષદ ભરાઈ. સ્વરાજ્યસંઘની વરસગાંઠ પણ એ જ વખતે હતી. પ્રમુખપદે શ્રીનિવાસ શાસ્ત્રી હતા. તેમનું સ્વરાજ્ય પરનું ભાષણ બહુ જ જોરદાર અને સચોટ થયું. ૧૭ મીએ હિન્દી સ્વરાજ્યસંઘનું પહેલું વાર્ષિક સંમેલન થયું. પહેલા વરસનો અહેવાલ રજૂ થયો. ૧૪૨૧૮ સભ્યો નોંધાયા હતા. ટિળક બેઝંટના સંઘના સભ્ય થયા ને બેઝંટ ટિળકના સંઘનાં સભ્ય થયાં હતાં અને બેઉ સંઘનો સહકાર ચાલતો હતો. પંડિત જવાહરલાલ જેવા પણ બંને સંઘના સભ્ય થયા હતા.

એવામાં ઉટાકામંડમાં ભરાયેલી મદ્રાસ ધારાસભાની બેઠકમાં ગવર્નર લોર્ડ પેન્ટલન્ડે એક ભાષણ કરી દમનનીતિની આગાહી કરી. તેમણે કહ્યું, “હિન્દી લોકો સામાન્ય સુધારાથી સંતોષ ન માનતાં જવાબદાર રાજ્યતંત્રની—અને તે પણ તરતોતરત—માગણી કરી રહ્યા છે, એ તેમને આપી શકાય તેમ નથી. . . . ખોટી આશાઓ રાખવાથી નિરાશ થવું પડે છે. સ્વરાજ્યની ચળવળ કરનારાઓના મત ભલે પ્રામાણિક હોય, પણ તેમનાં ભાષણોમાં અધિકારીઓની નિંદા થાય છે અને લોકો કાયદાનો ભંગ કરવા પ્રેરાય છે. તેથી એ બધું અટકાવવા માટે અમને યોગ્ય જણાય તે ઉપાય અમે યોજીશું. તેમાં લોકો અમને સાથ આપશે એવી આશા છે.” આ ભાષણનો મહાસભાએ કશો જવાબ જોડે વાળ્યો નહોતો, તોપણ અનેક લોકોએ છડેચોક ‘અમે પણ સ્વરાજ્ય માગીએ છીએ, અમારા પર કામ ચલાવો.’ એવા કાગળો લખી પેન્ટલન્ડને પડકાર કર્યો. મદ્રાસ સરકારે શ્રીમતી બેઝંટ તથા તેમના બે સાથીઓને નજરકેદ કર્યા. પરિણામે આખા દેશમાંથી સ્વરાજ્યસંઘના પ્રતિજ્ઞાપત્રક પર સહીઓ થવા માંડી. અને વિનીતોમાંથી પણ ઘણા પોતાને સ્વરાજ્યવાદી કહેવડાવવા લાગ્યા, અને પેન્ટલન્ડનો દાવ તેને જ ભારે પડ્યો.

સ્વરાજ્યની ચળવળ ધમધોકાર ચાલુ હતી તે જ વખતે ગાંધીજીએ શરૂ કરેલી ચંપારણની સત્યાગ્રહની લડતનો બહુ જ થોડા વખતમાં સફળ અંત આવ્યો. કેસરીએ તેનો નિષ્કર્ષ કાઢ્યો કે, “જે વાત અગાઉ રાષ્ટ્રીય લો-૧૮

મહાસભાના ધ્યેયની બાબતમાં થઈ, તે જ હવે તે સભાનાં કાર્યકારી સાધનોની બાબતમાં થશે એ યાદ રાખવું ઘટે.”

એપ્રિલ મહિનામાં કલકત્તામાં ભરાયેલી મહાસભા સમિતિની બેઠકમાં એક પ્રતિનિધિમંડળ વિલાયત મોકલવાનો ઠરાવ થયેલો, પણ તેનો અમલ થયો ન હતો. એટલે ટિળક અને બેઝન્ટના સ્વરાજ્યસંઘોએ તે કામ કરવાનું ઠરાવ્યું અને તે પ્રમાણે પહેલા સંઘવતી બે. બેપ્ટિસ્ટા અને બીજા વતી બે. અચર ૧૪ મી જુલાઈએ રવાના પણ થયા.

જુલાઈમાં ભરાયેલી મહાસભા સમિતિએ બેઝન્ટ અને અલી બંધુઓની અટકનો નિષેધ કર્યો. વિશેષ તો એ કે, બંને સ્વરાજ્યસંઘોએ અત્યાર સુધી જે ચળવળો કરી તે બધી મહાસભાના ઠરાવની સાથે પૂરેપૂરી સંગત છે એવી સ્પષ્ટ જાહેરાત કરી. ટિળકે અરજી અને વિનવણીઓ કરીને શ્રીમતી બેઝન્ટને છોડાવવા માગતા લોકોને વખોડી કાઢ્યા અને તે માટે પેસિવ રેઝિસ્ટન્સ જેવા અસરકારક પગલાની હિમાયત કરી. બેઝન્ટ માટે આપણા મનમાં કેવી ગ્રાંડી લાગણી છે તે બતાવવું હોય તો આપણે તેમને કલકત્તાના આગામી અધિવેશનનાં પ્રમુખ ચૂંટવાં જોઈએ, એમ પણ તેમણે સૂચવ્યું. અને તે પ્રમાણે તેમની વરણી પણ આખરે થઈ. ૧૯૦૬ અને ૧૯૦૭ ની પરિસ્થિતિમાં અને અત્યારની પરિસ્થિતિમાં કેટલો બધો ફેર પડ્યો હતો, તે આ ઉપરથી સ્પષ્ટ જોઈ શકાય છે.

વિનીત પક્ષના લોકોને શ્રીમતી બેઝન્ટની આ વરણી પસંદ પડી નહોતી એટલે તેમની અને રાષ્ટ્રીય પક્ષની વચ્ચે ફરી પાછી કટોકટી ઊભી થશે એમ દેખાવા લાગ્યું હતું. પણ એટલામાં ભારતમંત્રીના પદ પર મિ. મોન્ટેગ્યૂની નિમણૂક થવાના સમાચાર આવ્યા અને ૨૦ મી ઓગસ્ટે તેમનું એક જાહેરનામું પણ બહાર પડ્યું અને તે પછી તરત જ હિંદને રાજકીય સુધારા આપવાને અંગે તપાસ કરવા તેઓ પોતે હિંદ આવે છે એવી એક બાજી જાહેરાત બહાર પડી. અને પરિણામે બધા પક્ષોએ ભારત-મંત્રીની આગામી મુલાકાત ઉપર પોતાનું લક્ષ કેન્દ્રિત કર્યું.

મોન્ટેગ્યૂની જાહેરાત નીચેની મતલબની હતી :

“હિન્દુસ્તાનને જવાબદારીવાળું સ્વરાજ્ય આપીને સામ્રાજ્યનો એક ભાગીદાર બનાવવાની બ્રિટિશ સરકારની નીતિ હોઈ, હિન્દુસ્તાન સરકારને પણ તે માન્ય છે. એ દિશામાં મહત્વના સુધારા બને તેટલા જલદી પણ એક પછી એક એવા ક્રમથી શી રીતે અમલમાં લાવી શકાય તે વિષે

હિન્દુસ્તાન સરકાર તથા લોકો સાથે વાટાઘાટ કરવાની જરૂર છે. તેથી વાઈસરોયના આમંત્રણને માન આપી હું બધાનું શું કહેવું છે તે સાંભળવા માટે જાતે આવું છું,” છે.

૧૭મી સપ્ટેમ્બરને રોજ શ્રીમતી બેઝંતને મુક્ત કરવામાં આવ્યાં. આખા દેશમાંથી તેમને અભિનંદન આપવામાં આવ્યું ને પમી ઓક્ટોબરે તેમની વરસગાંઠ ધામધૂમથી ઊજવવામાં આવી.

૭૭ ઓક્ટોબરે મુંબઈમાં એક પ્રચંડ સભા થઈ. તેમાં ટિળકે સવાલ કર્યો કે, અહીં બંધુઓને ૭૭ થા માટે અટકમાં રાખવામાં આવે છે? એક બાજુએ મુસલમાનોને રાજનિષ્ઠ કહેવા અને બીજી બાજુએ તેમના આગેવાનોને કેદમાં પૂરવા એનો અર્થ શો? મુંબઈમાં જ સ્વરાજની માગણીની એક અરજી તૈયાર કરવામાં આવી ને સ્વરાજ્ય સંઘની શાખાઓ પર સહીઓ લેવા મોકલવામાં આવી. તે પછી અલાહાબાદમાં ભરાયેલી મહાસભા સમિતિમાં ગાંધીજીએ ઘડેલો અરજીનો મુસદ્દો પસાર થયો. બેઝંત તથા ટિળક બંને ત્યાં હાજર જ હતાં.

નવેમ્બર (૧૯૧૭)ની શરૂઆતમાં ગાંધીજીના પ્રમુખપણા હેઠળ ગોધરામાં ગુજરાત રાજકીય પરિષદ ભરાઈ. તેમાં લોકમાન્યે હાજરી આપી. તેઓ પોણો કલાક મોડા પડ્યા હતા. તેમને માટે પરિષદનું કામ એટલો વખત શરૂ કર્યું ન હતું. ગાંધીજીએ વિલંબ માટે માફી માગી ને પોતે તે માટે જવાબદાર નથી એમ જણાવ્યું. આપણે હોમરૂલ માગીએ છીએ, પોણો કલાક તે મોડું મળે તોય કશો વાંધો નથી, એવી ટકોર પણ કરી.

કાર્યપત્રિકા પર પહેલી કલમ રાજનિષ્ઠાના દરાવની હતી. ગાંધીજીએ તે ફાડી જ નાખ્યો અને કહ્યું કે, “આવી રીતે ડગલે ને પગલે આપણી રાજનિષ્ઠા વ્યક્ત કરવા બેસવું એ સાવ ગ્રામ્ય છે. આપણે બળવો નથી કરતા ત્યાં સુધી બધા રાજ પ્રત્યે વફાદાર જ છીએ.”

લોકમાન્યે મરાઠીમાં એક જોરદાર ભાષણ આપ્યું. અંગ્રેજોના સો વરસના રાજ્યમાં આપણે કેટલા ગરીબ બની ગયા છીએ તે દાદાભાઈનો આધાર આપી જણાવ્યું. યુદ્ધ અંગે તેમણે કહ્યું કે, હિન્દુસ્તાનના દિવમાં ભાવના જોગે તેમ કરવાની જરૂર છે. તેમ ન થાય ત્યાં સુધી હિન્દુસ્તાન પાસેથી જોઈતી મદદ મળવી મુશ્કેલ છે. લોકોને સ્વરાજ્ય જોઈએ તે કેવળ પોતાને માટે નહીં પણ સામાજિકના હિત માટે પણ તે જરૂરી છે એમ તેમણે જણાવ્યું.

મોન્ટેગ્યૂ હિંદમાં આવ્યા અને તેમણે જુદાં જુદાં પ્રતિનિધિ મંડળોને મળવાનું શરૂ કર્યું. પણ તેથી લોકમાન્યે હોમરૂલના પ્રચારની ચળવળ જરા પણ શિથિલ થવા દાંધી નહીં. અને લોકજાગૃતિનું કામ પુરજોસમાં ચાલુ રાખ્યું. નવેમ્બર માસની ૨૬મીએ સ્વરાજ્યસંઘના પ્રતિનિધિમંડળ સાથે તેઓ લોર્ડ ચેમ્સફર્ડ અને મિ. મોન્ટેગ્યૂને મળ્યા. તે જ દિવસે શ્રીમતી બેઝંટની તથા બીજા દિવસે લો. ટિળકની મિ. મોન્ટેગ્યૂએ મુલાકાત લીધી અને તેમની વાતચીત લાંબો વખત ચાલી. મોન્ટેગ્યૂ પોતાની ડાયરીમાં લખે છે, ‘સંકલિપત સુધારા તમને સંતોષકારક ન લાગે તો તમે શું કરશો?’ એવા પ્રશ્નના જવાબમાં ટિળકે તરત જવાબ આપ્યો : ‘જે મળશે તે લઈ લઈશ અને બાકીના માટે તરત ચળવળ શરૂ કરીશ.’

મારા સવાલનો અચૂક જવાબ આટલી શીઘ્રતાથી આપનાર આ એક જ ગૃહસ્થ મને મળ્યો એવા મોન્ટેગ્યૂએ ઉદ્ગાર કાઢ્યાનું કહેવાય છે.

મોન્ટેગ્યૂ વળી લખે છે, “આજે હિંદુસ્તાનમાં સૌથી વધારે પ્રભાવ-શાળી કોઈ માણસ હોય તો તે ટિળક જ છે. એ જો વધારે તો યુદ્ધના કામને અંગે ઘણી મદદ આપી શકે.”

૨૬ મી ડિસેમ્બરે રાષ્ટ્રીય સભાનું બત્રીસમું અધિવેશન કલકત્તામાં શ્રીમતી બેઝંટના પ્રમુખપદે શરૂ થયું અને ખૂબ ધામધૂમથી પાર પડ્યું. બાર લાખ સહીઓની અરજી મોન્ટેગ્યૂ સાહેબ પાસે અત્યાર સુધી મોકલવામાં આવી હતી. સભામાં પ્રતિનિધિમંડળ વિલાયત મોકલવાનું નક્કી થયું અને તે કામ મહાસભા સમિતિને સોંપવામાં આવ્યું.

આ અધિવેશનમાં જવાબદાર રાજતંત્ર બાબત ભારતમંત્રીએ કરેલી જાહેરાતને અંગે ઠરાવ કરવામાં આવ્યો અને હિંદમાં વહેલી તકે એવું રાજતંત્ર સ્થાપવા બાબત પાર્લમેન્ટમાં એક કાયદો પસાર કરવાની જરૂર જણાવી એવો અભિપ્રાય નક્કી કરવામાં આવ્યો કે, તેના પ્રથમ પગલા તરીકે મહાસભા અને લીગના સુધારાની યોજનાનો કાયદો કરોને તે મુજબ તાત્કાલિક સુધારો દાખલ કરવો જોઈએ.

ઠરાવ પર ભાષણ કરતાં લોકમાન્યે જણાવ્યું કે, સ્વરાજ્ય આપવાનું કાર્ય એક જ કાયદાથી પતી જવું જોઈએ. અમે આ ધરના આજથી માંવિક બન્યા છીએ, આખું ધર પોતાના કબજામાં લેવાનો અમારો હક છે, એ વાતનો સ્વીકાર થવો જોઈએ. એમ થાય તો જ હપતા ને અવધિ છે.ની બાબતમાં કોઈ

સમજૂતીને અવકાશ છે; નહીં તો કોઈ પણ જાતની સમજૂતી થઈ શકવાની નથી.

એક ઝડપી પ્રવાસ

કલકત્તાની મહાસભા પૂરી થયા પછી ટિળક નાગપુર માર્ગે પૂનો આવ્યા. જાનેવારી આખરે લોણાવળામાં બે. જ્યારના પ્રમુખપદે પૂનો જિલ્લા પરિષદમાં હાજરી આપી અને પછી હોમરૂલ લીગના પૂર્વનિયોજિત વરાડ નાગપુરના પ્રવાસે તે નીકળ્યા.

આ પ્રવાસ ૪ થી ૨૪મી ફેબ્રુઆરી સુધી ચાલ્યો. આટલા વખતમાં તેમણે રેલવે માર્ગે એક હજાર અને મોટર માર્ગે એક હજાર માઈલનો પ્રવાસ કર્યો; ત્રીસેક શહેરો તથા કસબાની મુલાકાત લીધી, આશરે સો જેટલાં ભાષણો આપ્યાં અને દોઢ પોણાબે લાખ રૂપિયા સ્વરાજ્ય ફાળા માટે ભેગા કર્યાં. ટિળકની આસપાસ લોકોની એટલી બધી ભીડ જામતી કે તેમને તેમાંથી રસ્તો કાઢવો મુશ્કેલ બનતું. તેમનાં દર્શને આવનારા લોકો તેમની મોટરને સ્પર્શ કરીને પણ સંતોષ માનતા! ગામડાંઓમાંથી હજારોની સંખ્યામાં લોકો તેમને જોવા તથા સાંભળવા ભેગા થતા.

પ્રવાસની શરૂઆત મુંબઈથી જ થઈ ગણાય. ૪ થીએ કોલસાના વેપારીઓએ ટિળકને ૫૭૧૧ રૂપિયાની થેલી આપી. ગાંધીજી પણ ત્યાં હાજર હતા. ત્યાંથી તેઓ ખંડવા, બરહાણપુર, મલકાપુર થઈ નાગપુર તરફ ગયા. ખંડવામાં તેમણે ભાંગીતૂટી હિન્દીમાં ભાષણ કર્યું. તે સાંભળી કહે છે કે ગાંધીજી ખુશ ખુશ થયેલા, ને તેમણે એ હિન્દીની તારીફ કરેલી. પ્રવાસમાં ક્યાંક રસ્તામાં મળેલા મોચીએ ગાંઠે બાંધેલા બે રૂપિયા આપ્યા; ક્યાંક રેતીના કોથળા નદીના પાત્રમાં નાખી તે પર પતરાં ગોઠવી તેમની મોટર માટે પુલ બનાવવામાં આવ્યો; ક્યાંક એક લિંગાયત સજ્જન દેવના પ્રસાદ તરીકે ગળામાં પહેરેલું ચાંદીનું લિંગ ફાળામાં આપ્યું; ક્યાંક લોકમાન્ય આવ્યાનું સાંભળી નાટકગૃહમાં બેઠેલા લોકો નાટક પડતું મૂકીને તેમને દર્શને દોડી આવ્યા; ક્યાંક કોઈ ભટજીએ પોતાની પાંચસો રૂપિયાની વીમાની પોલીસી સ્વરાજ્ય સંઘને આપી દીધી.

વરાડ નાગપુરના આ પ્રવાસ દરમ્યાન લોકમાન્યે લાખો લોકોને અને ખાસ કરીને ખેડૂતોને અને ગામડાના લોકોને સ્વરાજ્યનો સંદેશો સંભળાવી તેમનામાં અપૂર્વ જગૃતિ આણી. જે લોકો સાથે માણસ વાત કરતો હોય તેમને સમજાય એવી જ ભાષા તેને વાપરવી પડે છે અને સૂઝે પણ છે.

એવી રીતે ‘બ્યૂરોક્રસી’ માટે એક બહુ જ સમર્પક શબ્દ તેમને આ પ્રવાસમાં જડ્યો તે ‘નોકરશાહી’. આ પ્રવાસ દરમ્યાન જ “સ્વરાજ્ય એ મારો જન્મસિદ્ધ હક છે, અને હું તે મેળવીશ જ,” એ સ્વરાજ્યનો મંત્ર પણ પ્રગટ થયો, એમ કહેવાય છે.

નોકરશાહી વિષે ને સ્વરાજ્ય વિષે વાત કરતાં તેમણે વાપરેલી શબ્દ-યોજના બહુ જ સાદી ને સામાના દૈન્યમાં સોંસરો પ્રવેશ કરે એવી જ હતી. તેઓ કહેતા : “કેટલાક નોકર ઉપલા દરજ્જાના છે, કેટલાક નીચલા દરજ્જાના છે, એ બધાને આપણે રાખીશું; પણ તેમની ચાટલી માત્ર આપણા હાથમાં જોઈએ. (તાલીઓ) ‘સ્વરાજ્ય, સ્વરાજ્ય’ તે આ. ધારાસભાઓમાં આપણે આપણા માણસોને મોકલીશું. તેઓ નક્કી કરે તેમ તેની અમલ-બજાવણી થવી જોઈએ, તેનું નામ સ્વરાજ્ય, આ આપણે માગીએ તો તેમાં શું પાપ છે? આથી રાજદ્રોહ થયો શું? નોકરો છે, તે ખરાબ છે એમ કોણ કહે છે? નોકરને શું, ફાંસીએ લટકાવી દો એમ કહ્યું કે તે લટકાવી દેવાનો! આમાં નોકરનો ગુનો નથી એમ ધારાશાસ્ત્રી કહે છે. હુકમ મળ્યો, કરી નાખ્યું! ફાંસીએ દેનારનો પણ શો ગુનો? નોકરો જોઈએ અને તે આવા જ ઈમાનદાર જોઈએ. (ઉત્સાહપૂર્વક) પણ આ નોકરશાહી માતી છે તે ન જોઈએ. (આનંદથી) નોકરશાહી અંગ્રેજી બ્યૂરોક્રસી શબ્દનું ભાષાંતર છે.

“લોકો બળવો કરશે એવી બીકથી તેમને હંમેશ ધાકમાં રાખનારી, ભયભીત દશામાં રાખનારી એવી આ નોકરશાહી ન જોઈએ. નોકરો જરૂર જોઈએ, પણ તેમની શાહી ન જોઈએ.” (તાલીઓનો ગડગડાટ)

આ પ્રવાસ દરમ્યાન ટિળક લશ્કરભરતીને અંગે પણ બોલતા. આ બાબતમાં સરકાર ટિળકને સહાયને બદલે વિરોધ કરતી એ આપણે જોયું છે. અહીં પણ એવું જ થતું : “સવડ હોય છતાં જ ભારત રક્ષક સૈન્યમાં જવા તૈયાર નહીં થાય, તે સાચો સ્વરાજ્યભક્ત જ નથી એમ હું તો કહું. તમે લશ્કરમાં ન જાઓ તો સ્વરાજ્યની ચળવળ નકામી છે એમ કહી હું તે છોડી દઈશ.” એમ કહી પોતાના દીકરાને પણ લશ્કરમાં મોકલવા તે તૈયાર થયેલા. ટિળક લશ્કરભરતીના વિરોધ કરનારા છે એવો તેમના પર આરોપ કરવો વિચિત્ર જ કહેવાય, તેમ છતાં મધ્યપ્રાંતના જુદા જુદા વિભાગના ડે. કમિશનરોએ તેમનાં ભાષણોને અંગે એવા આજીવો કરવાનું ચાલુ જ રાખ્યું.

૫૨

સરકાર-આજ્ઞા બલીયસી

મોન્ટેગ્યુ સાહેબ પાસે હોમરૂલની અરજી દાખલ કર્યા પછી હવે અહીં હિંદુસ્તાનમાં તે સંબંધે વધુ કંઈ કરવાપાણું નથી અને મોન્ટેગ્યુ પોતે પણ વિલાયત ગયા પછી જ તેમને મળેલી અરજીઓ ઇત્યાદિનો વિચાર કરવાના હતા. એટલે વિલાયત જ હવે પછીનું કાર્યક્ષેત્ર છે એમ વિચારી ટિળકે વિલાયત જવાનું ઠરાવ્યું. ચિરોલ ખટવામાં* સાક્ષી પુરાવા માટે હિંદ આવેલા કમિશનનું કામ પૂરું થયું હતું. ૧૯મી માર્ચે સોલાપુર જઈ તે ૮૦૦૦ની થેલી લઈ આવ્યા. ૨૧મીએ પૂનાના નાગરિકો તરફથી ૧૧૩૦૦ રૂપિયાની થેલી, માનપત્ર અને પોશાક ટિળકને આપવામાં આવ્યાં અને તેમને તેમણે ભાવભીની વિદાય આપી.

૨૩મી માર્ચે ટિળક અને પ્રતિનિધિમંડળના બીજા સભ્યો પૂનેથી નીકળ્યા. બીજે દિવસે મુંબઈમાં શ્રી સયાજીરાવ ગાયકવાડના પ્રમુખપણા હેઠળ ભરાયેલી અસ્પૃશ્યતાનિવારણ પરિષદમાં લોકમાને હાજરી આપી અને કોંગ્રેસે અસ્પૃશ્ય વર્ગના પ્રતિનિધિઓ લઈને પોતાના કાર્ય માટે તેમનો ટેકો મેળવવો જોઈએ એવો ઠરાવ તેમણે રજૂ કર્યો. ઠરાવ પર ખૂબ આવેશ-પૂર્વક ભાષણ કરતાં તેમણે કહ્યું કે :

“અસ્પૃશ્યતા વૈદિક ધર્મને માન્ય નથી. એ એક રૂઢિ છે. જૂના વખતમાં બ્રાહ્મણોના જુલમ અને જોડુકમીને પરિણામે આ ચાલ પડ્યો છે તેનો હું ઇનકાર નથી કરતો. પણ હવે એ રોગને જડમૂળથી ઉખેડી નાખવો જોઈએ. પેશવાના વખતમાં પણ અસ્પૃશ્યોએ ભરી આણેલી પખાલમાંનું પાણી બ્રાહ્મણોએ પીયું હતું. . . . રાષ્ટ્રનું જો આત્મીક કલ્યાણ થતું હોય તો હું અસ્પૃશ્ય વર્ગ સાથે બધો વહેવાર કરવા તૈયાર છું.” તેમણે એવી પણ દલીલ કરી કે : “જે અસ્પૃશ્યતા મરી ગયા પછી રહેતી નથી, જે અસ્પૃશ્યતા પરમેશ્વરને ઘેર જતી વખતે નડતી નથી, તે અસ્પૃશ્યતાને આપણે આપણા સમાજમાં રહેવા દેવી એ પરમેશ્વરને ત્યાં

* આની વિગતવાર હકીકત આગળ એક સ્વતંત્ર પ્રકરણમાં આપી છે.

પાપ કરવા જેવું છે.” એથી પણ આગળ જઈ તેમણે બુલંદ અવાજે કહ્યું કે, “ઇફ અ ગોડ વેર ટુ ટોલરેટ અન્ટરેબિલિટી આઈ વુડ નોટ રેકગ્નાઇઝ હિમ એઝ ગોડ એટ ઓલ (અસ્પૃશ્યતા ઈશ્વરને માન્ય હોય તો હું તેને ઈશ્વર જ કહું નહીં.) (આ ઉદ્ગાર સાંભળી, અહેવાલ આપનાર શ્રી વિ. રા. શિંદે કહે છે:” ‘સાંભળો’, ‘સાંભળો’ના પોકારો ને તાલીઓનો એટલો ગડગડાટ થયો કે મંડપ જ તૂટી પડ્યો એમ લાગ્યું.”

મારવાડી વિદ્યાલયમાં કેવળ એ સમાજની એક સભા થઈ ને ટિળકને ૧૫૦૦૦ રૂપિયાની થેલો અર્પણ કરવામાં આવી. તે વખતે શ્રી. જમનાલાલ બજાજે સ્વયંસેવક બનીને સભાની વ્યવસ્થા કરી હતી. બીજે દિવસે મિલ-મજૂરો તરફથી પાનસોપારોનો સમારંભ થયો. લોર્ડ સિડનહૅમની કારકિર્દી દરમ્યાન લોકમાન્યને સજા થઈ ત્યારે મજૂરોએ છ દિવસની હડતાળ પાડી હતી. એ જ સિડનહૅમ વિલાયતમાં સ્વરાજ્યનો વિરોધ કરી રહ્યા છે તેમનો પ્રતિકાર કરવા ટિળક જાય છે એમ ગંગાધરરાવ દેશપાંડેએ તેમને કહ્યું. સોળ હજાર મજૂરોએ એક એક આનો ઉઘરાવી હજાર રૂપિયાનો ફાળો એકઠો કર્યો હતો તે ટિળકને આપવામાં આવ્યો. ચાચના બાગમાં બમનજીએ ટિળકને ઉપાહાર સમારંભ માટે બોલાવ્યા. એક સભામાં કાર્યક્રમ પાર ટિળકની સહી લઈ, એક ફળદ્રુપ ભેજવાળા સદ્ગૃહસ્થે તેનું વિલામ કર્યું. તેના પાંચસો રૂપિયા ઊપજ્યા. એ જમાનામાં એ સાવ નવી વાત હતી.

૨૬મીએ સ્વરાજ્યસંઘની પરિષદ થઈ. તેમાં સંઘના કાર્યનો અહેવાલ રજૂ કરવામાં આવ્યો. તેમાં વરસ દરમ્યાન સંઘના કાર્ય પાછળ થયેલા ખર્ચ ઉપરાંત ૧,૭૦,૦૦૦ રૂપિયા ભેગા થયાનું જણાયું.

૨૭મીએ શિષ્ટ મંડળ મુંબઈથી દક્ષિણ તરફ રવાના થયું. રસ્તામાં અનેક ઠેકાણે લોકોનો સત્કાર સ્વીકારતાં સ્વીકારતાં રામેશ્વર થઈ કોલંબો જઈ પહોંચ્યું. પમીએ ઇંગ્લેડ જનારી જાપાની બોટથી તેમણે પ્રવાસ કરવાનું ગોઠવ્યું હતું. પણ એ બોટ આવતાં વીસેક દિવસની વાર છે એમ ડહાંડો જાણવા મળ્યું. બીજી બોટની વ્યવસ્થા કરવાનો પ્રયત્ન શરૂ કર્યો પણ એટલામાં તેમના પ્રવાસના પરવાના (પાસપોર્ટ) રદ થયાની ખાતમી તેમને મળી. ૧૬મી સુધી આ મંડળ કોલંબોમાં રહ્યું અને દરમ્યાન પુષ્કળ તારાતારી થઈ. એક તાર વાઈસરોયને એવો કરેલો કે ચિરોલ કેસ માટે ઓછામાં ઓછું મને અને મારા વકીલ કરંદાંકરને જવાની રજા આપો. તેનો જવાબ

મળ્યો કે, એ ખટલો મોકૂફ રાખી શકાયો. છેવટે આ મંડળ સિલોનથી પાછું ફર્યું.

લોકમાન્યને આપેલા પાસપોર્ટ રદ કરવામાં આવ્યા તેના વિરોધમાં દેકઠેકાણે વિરોધ પ્રદર્શિત કરવામાં આવ્યો. તેથી, યુદ્ધ ખૂબ જોરમાં ચાલે છે એટલે એવે વખતે ઈંગ્લેન્ડમાં હોમરૂલની ચર્ચા માટે આ યોગ્ય વખત નથી, તેથી પાસપોર્ટ રદ કરવામાં આવ્યા, એવો સરકારે એક ખરીતો બહાર પાડીને જાહેર કર્યું. પણ એ જ વખતે આયર્લેન્ડ સાથે એવી જ વાટાઘાટો ચાલતી હતી, એ પણ ધ્યાનમાં રાખવું ઘટે.

૫૩

યુદ્ધપરિપદો

એ જ વખતે બીજું એક નિવેદન કરીને ૨૭મી એપ્રિલને રોજ દિલ્હીમાં યુદ્ધપરિપદ બોલાવવામાં આવી છે એવી જાહેરાત કરવામાં આવી.

૨૭મીએ યુદ્ધપરિપદ હતી. આગલે દિવસે સવારે વાઈસરોયના કારોબારીના સભ્ય સર ક્લૉડ હિલે બોલાવેલી પ્રારંભિક સભામાં ગાંધીજીએ ટિળક, બેઝંટ અને અલીભાઈઓને પરિપદમાં ન બોલાવ્યા બાબત પહેલી તકરાર ઉઠાવી. હિલે પૂછ્યું, તેમની ગેરહાજરી બાબત કોને વાંધો છે? માત્ર ગાંધીજી જ બોલ્યા, “મને વાંધો છે.” બીજા કોઈએ ટેકો આપ્યો નહીં, તેથી ગાંધીજી ખબ ચિડાયા હતા. ઘેર આવીને કાગળ લખ્યો તેમાં જણાવ્યું કે, “શ્રી ટિળક, શ્રીમતી બેઝંટ અને અલીભાઈઓની ગેરહાજરીથી પરિપદ સાચી રીતે વજનદાર રહેતી નથી.... જ્યાં સુધી તમે આમજનતાના વિશ્વાસપાત્ર નેતાઓ ઉપર વિશ્વાસ મૂકવા તૈયાર નથી, અને એ વિશ્વાસનો જે અર્થ થાય તે બધું કરતા નથી, ત્યાં સુધી વફાદારી પ્રગટાવવાનું અશક્ય છે.... પરિપદમાં ભાગ ન લઈને જ સરકાર પ્રત્યેનો મારો સદ્ભાવ હું સારામાં સારી રીતે દર્શાવી શકું.”

૨૭મીએ વાઈસરોયે ગાંધીજીને મળવા બોલાવ્યા અને “કોન્ફરન્સની બહાર રહીને કોન્ફરન્સ ન ભાંગિા, ભાંગવી હોય તો અંદર આવીને ભાંગિા.... કોન્ફરન્સમાં ન આવો તો હિન્દુસ્તાન ઉપર બહુ ખરાબ અસર થશે,” એમ કહ્યું; તેથી તે તેમાં હાજર થયા. કમિટિમાં લશ્કરી બાબતોની ચર્ચા થયા પછી કોકે સ્વરાજ્યનો ઠરાવ રજૂ કર્યો પણ તે કમિટિના

ક્ષેત્રમાં નથી આવતો એમ કહી તેને કાઢી નાખવામાં આવ્યો. એટલે ખાપડેએ કોન્ફરન્સમાં તે ફરી રજૂ કરવાની નોટિસ આપી પણ ત્યાં એવું જ પરિણામ આવ્યું.

વાઈસરોયને લખેલા કાગળમાં ગાંધીજીએ એમ પણ સૂચવેલું કે, “હવે જ પ્રાંતિક પરિષદો ભરાવાની છે તેમાં આ નેતાઓને (ટિળક ઇ. ને) આમંત્રણ મોકલીને સરકારને પોતાની ભૂલ સુધારી લેવાનો અવકાશ છે. પ્રાંતિક પરિષદોમાં સરકારને તેમની સલાહનો લાભ મળી શકશે. . . . આવા પ્રૌઢ નેતાઓને, તેઓની સાથે ગમે તેવા મતભેદો હોય છતાં, કોઈ સલ્તનત અવગણી શકે નહીં.” ઘણું કરીને આને પરિણામે મુંબઈની યુદ્ધપરિષદમાં હાજરી આપવા માટે લોર્ડ વિલિંગડને ટિળક વગેરે રાષ્ટ્રીય પક્ષના નેતાઓને આમંત્રણ આપ્યું. ૧૦ મી જૂનને દિવસે આ પરિષદ મુંબઈના ટાઉનહોલમાં શરૂ થઈ. લોર્ડ વિલિંગડને પોતાના પ્રાસ્તાવિક ભાષણમાં હોમરૂલ માગનારા લોકોની રાજનિષ્ઠા તથા પ્રામાણિકપણા પર આશ્વેષો કર્યા. તેથી ટિળકને અગાઉ નક્કી કરી રાખેલા ભાષણમાં ફેરફાર કરવો પડ્યો અને તેમણે જણાવ્યું કે, “હિન્દુસ્તાન પર જે આજે કે કાલે શત્રુનું આક્રમણ થાય તો હિન્દી લોકો તેના પ્રતિકાર માટે પોતાના દેહનું બલિદાન આપશે; પણ સ્વરાજ અને સ્વદેશ-સંરક્ષણ એ બેનો સંબંધ તોડી શકાશે નહીં.” આ વાક્ય ઉચ્ચારતાંની સાથે જ ગવર્નરે ટિળકને બોલતા અટકાવ્યા અને આ સભામાં ‘હું રાજકારણની ચર્ચા નહીં કરવા દઉં’ એમ કહ્યું. એટલે ટિળકે કહ્યું, “તો આવી પરિસ્થિતિમાં પરિષદમાંથી નીકળી જવા સિવાય કોઈ પણ સ્વાભિમાની માણસ માટે બીજો રસ્તો નથી, તેથી હું વિદાય લઉં છું.” એમ કહી તે પરિષદમાંથી જતા રહ્યા. તેમના પછી કેળકર બોલવા ઊભા થયા. “લોકોએ લશ્કરમાં જોડાવું જોઈએ એમ અમે કહેવા જઈએ તે વખતે અમે તેમને એમ બતાવી શકીએ એવું હોવું જોઈએ કે, સરકાર તમારો રાજકીય દરજ્જો ઊંચો કરવા માટે અન્તઃકરણપૂર્વક પ્રયત્ન કરી રહી છે,” એમ કેળકરે કહ્યું એટલે વિલિંગડને તેમને પણ રોક્યા ને “મારું ભાષણ જરા સાંભળો, અને પછી નિર્ણય કરો,” એમ કેળકરે કહ્યું છતાં તેમને એટલી સવડ પણ આપી નહીં. એટલે તે પણ સભાગૃહનો ત્યાગ કરીને ગયા. એટલે હોર્નિમન, જમનાદાસ, બમનજી પણ ઊઠીને જતા રહ્યા. જિન્ના અને કરંદીકર પાછળ રહ્યા. જિન્નાએ પોતાના ભાષણ દરમ્યાન સ્વરાજ્યપક્ષની વસ્તુ આડકતરી રીતે સભામાં રજૂ કરી. કરંદીકરે હું પોતે હોમરૂલ છું અને હું પણ એમ જ કહું છું કે, સ્વરાજ્ય આપ્યા વિના યુદ્ધ માટે પૈસા

કે માણસ લોકો ઉત્સાહપૂર્વક આપવાના નથી. આવી રીતે મુંબઈની આ સભા નિષ્ફળ ગઈ.

આ બનાવ પછી હોર્નિમન, જમનાદાસ વગેરે કેટલાકે વિલિંગડન પ્રમુખ હોય તે સભામાં અમે હાજર નહીં રહીએ એમ જાહેર કર્યું. ટિળકે કેસરીમાં ભર્તૃહરિનું ‘મય્યવાસ્થા ન ચેત્ તે ત્વયિ મમ સુતરામ્ एष राजन गतोऽस्मि’ એ વચન ટાંકી વિલિંગડનની સખત ઝાટકણી કાઢી. જમવાનું આમંત્રણ આપી ગાલ પર તમાચો માર્યા જેવું વિલિંગડને કર્યું, એમ પણ કહ્યું. ૧૬ મીએ મુંબઈમાં સ્વરાજ્યદિનોત્સવની સભામાં ગાંધીજી પ્રમુખ હતા. તેમણે કહ્યું, “લોર્ડ વિલિંગડનના વર્તનને હું વખોડું છું. . . ટિળકનું આવી રીતે અપમાન કરવાથી સામ્રાજ્યના કાર્યને હાનિ જ પહોંચશે.” એ જ સભામાં ટિળકે કહ્યું, “સરકાર અમને અપ્રામાણિક કહે છે, પણ સરકારના અપ્રામાણિકપણાનો પણ મારી પાસે પુષ્કળ પુરાવો છે. દેશનાં બંધનોમાં વધારો કરવા માટે સરકારને મદદ કોણ કરે? લશ્કરમાં વરિષ્ઠ જગ્યાઓ આપવાનું સરકાર કબૂલ કરે તો હું પાંચ હજાર લોકોની ભરતી કરું. એમ જે હું ન કરી શકું તો એમાં જેટલા માણસો ઓછા પડશે તેટલા માટે હું માણસ દોઠ સો રૂપિયાનો દંડ આપીશ. અને એના જમીન તરીકે હું પચાસ હજાર રૂપિયા ગાંધીજીની પાસે અનામત મૂકવા તૈયાર છું.”

તા. ૨૨ જૂનને દિવસે પૂનામાં આપેલા ભાષણમાં તેમણે કહ્યું કે, “લશ્કરમાં જવાથી દેશને કોઈ લાભ થવાની આશા હોય તો લોકો લશ્કરમાં જોડાવા તૈયાર થાય; જે દેશમાં સદાને માટે પરતંત્રપણે જ રહેવું પડવાનું હોય તો દેશનું રક્ષણ કર્યું કે ન કર્યું સરખું જ છે.”

આ ભાષણનો આધાર લઈ સરકારે ટિળક પર એક હુકમ બજાવ્યો. તેમાં કહ્યું કે, “હવે પછી જે જિલ્લામાં તમારે ભાષણ કરવાનું હોય ત્યાંના ડિસ્ટ્રિક્ટ મેજિસ્ટ્રેટ કે મુંબઈમાં ત્યાંના પોલીસ કમિશનરની પ્રથમ રજા લેવી જોઈશે; તે વિના તમને ભાષણ કરવાની મનાઈ છે.” એ હુકમ આપતી વખતે જ મોન્ટેગ્યૂ-ચેમ્સફર્ડ અહેવાલનો વિચાર કરવા માટે ભરાનારા મહાસભાના ખાસ અધિવેશનમાં એ યોજના વિષે ઠરાવ રજૂ થાય ત્યારે તેને વિષે ભાષણ કરવાને હરકત નથી એમ પણ જાણવી રાખ્યું.

જુલાઈની શરૂઆતમાં જ મોન્ટેગ્યૂ-ચેમ્સફર્ડ સુધારાનો અહેવાલ પ્રસિદ્ધ થયો. ૭મી જુલાઈને રોજ તેની ત્રણ પ્રતો ટપાલમાં ટિળક પાસે આવી. સવારથી સાંજ સુધી સતત બેસીને તે તેમણે વાંચી કાઢી. બીજા દિવસે કેટલીક

નોંધો તૈયાર કરીને બપોરે “પોહ ફાટ્યો, પણ સૂરજ ક્યાં છે?” ના મથાળાવાળો લેખ લખાવ્યો. અને પછીનાં બે અઠવાડિયામાં તેના જ અનુસંધાનમાં બીજા બે લેખો લખાવ્યા. અહેવાલ અંગે ટિળકનો શો અભિપ્રાય છે તે જાણવા માટે સરકાર બહુ ઉત્સુક હતી. તેણે ૯મી ને મંગળવારે સવારે ખાસ માનુસ મોકલો કેતરાનો તે દિવસનો અંક મંગાવી લીધેલો એમ કહેવાય છે.

દરમ્યાન ચિરોલ ખટલા માટે વિલાયત જવાનો પાસપોર્ટ મેળવવા માટે ટિળકના પ્રયત્નો ચાલુ જ હતા. તેને પરિણામે જીવાઈના ત્રીજા અઠવાડિયામાં વિલાયતમાં કોઈ પણ જાતની રાજકીય ચળવળ ન કરવાની શરતે એક બે સાર્થીઓને લઈને વિલાયત જવાની પરવાનગી મળી. એ પરવાનગીનો ક્યારે અને કેવી રીતે ઉપયોગ કરવો તેનો ટિળક વિચાર કરતા હતા એટલામાં જ તા. ૩૧ને રોજ તેમને મુંબઈ સરકારના સેક્રેટરીની સહીનો ઉપર જણાવેલો લુકમ મળ્યો હતો.

મોન્ટર્ફ અહેવાલ પ્રસિદ્ધ થયો ત્યારથી વિનીત પક્ષ અને હોમરૂલરો વચ્ચે ફરી વાદ શરૂ થયો અને તેમણે ઓકટોબરમાં પોતાની અલગ પરિષદ ભરવાનું નક્કી કર્યું. રાષ્ટ્રીય મહાસભાનું મુંબઈનું ખાસ અધિવેશન ૨૮મી ઓગસ્ટે શરૂ થવાનું જાહેર થયું. પણ વિનીતોને સમજાવવા માટે પંડિત માલવંધી એક દિવસની મહેતલ આપવા વિનંતી કરી એટલે અધિવેશન ૨૮મીએ શરૂ થયું. જેકે પંડિતજીનો પ્રયત્ન નિષ્ફળ ગયો અને તેમણે બધાનો એક દિવસ બગાડ્યા બદલ દિલ્લીની વ્યક્ત કરી. આ અધિવેશનમાં નવી સુધારાની યોજના એકંદરે અસંતોષકારક અને નિરાશાજનક છે એમ જણાવી તે યોજનાને જવાબદાર રાજતંત્ર સ્થાપવાના ચોક્કસ પગલા તરીકે યોગ્ય બનાવવા માટે કેટલાક ફેરફારો સૂચવવામાં આવ્યા. મોન્ટેગ્યૂ — ચેમ્સફર્ડ રિપોર્ટમાં હિન્દની પ્રજાની જવાબદાર રાજતંત્ર માટેની લાયકાત વિરુદ્ધ જે કંઈ લખવામાં આવ્યું હતું તેનો વિરોધ કરવામાં આવ્યો. રોલેટ કમિટીની ભલામણોનો સખત વિરોધ કરવામાં આવ્યો. અને છેલ્લે મોકલવાના પ્રતિનિધિ મંડળના સભ્યો ચૂંટી કાઢવા માટે એક સમિતિ નામવામાં આવી.

મુંબઈનું અધિવેશન પૂરું થયા પછી મોતીલાલ ઘોષ, ચિત્તરંજન દાસ, બિપિનચંદ્ર પાલ વગેરે આગેવાનો પૂને ગયા અને ત્યાં તેમનાં ભાષણોનો કાર્યક્રમ બે દિવસ ચાલ્યો. લોકમાન્ય પર ભાષણબંધીનો લુકમ જારી હોવાથી એ સભાઓમાં પ્રમુખ હોવા છતાં તેમને મીન પાળવું પડ્યું.

૫૪

આખરે વિલાયત પહોંચ્યા

ખાસ અધિવેશન પૂરું થયા પછી ટિળકે વિલાયત જવાની તૈયારી શરૂ કરી અને દાદાસાહેબ કરંદાકર, વાસુકાકા જ્ઞેશી અને માધવરાવ નામજ્ઞેશીના પુત્ર ગણુપતરાવને સાથે લઈ તેમણે ૨૩મી સપ્ટેમ્બરને રોજ મુંબઈ છોડ્યું.

ટિળક વિલાયત જવા નીકળ્યા તે વખતે આખા દેશમાં ઇન્ફલૂએન્સાના વાવર ફેલાયો હતો, તેમ જ યુદ્ધની પરિસ્થિતિને કારણે વિલાયતનો પ્રવાસ જોખમકારક બન્યો હતો તેથી લોકોને ચિન્તા થતી હતી. પ્રવાસમાં વખત પણ ખૂબ લાંબો જતો. ૨૩મી સપ્ટેમ્બરે મુંબઈથી નીકળેલા ટિળક ઓક્ટોબરની આખરે લંડન જઈ પહોંચ્યા. ટિળક એડન પહોંચ્યા ત્યાં દિલ્હીના મહાસભાના આગામી અધિવેશનના પ્રમુખપદે તેમની વરણી કરવામાં આવી છે એવો તાર તેમને મળ્યો. અલબત્ત, ચિરોલ કેસ માટે નીકળેલા ટિળક પાછા આવી શકતા ન હતા. પણ આ ચૂંટણીને કારણે મહાસભાના નિયોજિત પ્રમુખ તરીકે તેમને વિલાયતમાં એ સંસ્થા વતી બોલવાનો વિશેષ અધિકાર જરૂર મળ્યો.

એડનથી ટિળકે વિલાયતી ઢબનો પોશાક પહેરવાની શરૂઆત કરી. પોર્ટ સેયદમાં આગબોટ બેચાર દિવસ રોકાઈ તે દરમિયાન મુસાફરોને લાઈફ બોટ વગેરે વાપરવાની હિલ કરાવવામાં આવી. તે વખતે ટિળક ગળા ફરતો ખેસ લપેટી લઈને ઊભાં દોરડાંની નિસરણી પરથી કોઈ જુવાનની જેમ ઝપાટાભેર નીચે ઊતર્યા તથા ચડ્યા. લાઈફ બોટ પાણીમાં છોડીને, કૂદકો મારી તેમાં બેસીને તેને હલેસાં મારી દૂર લઈ જવાનો અને પાછી લાવવાનો પ્રયોગ પણ ટિળકે કર્યો. ૩૦મી ઓક્ટોબરને દિવસે ટિલબરી ગોદી પર ઊતરીને બેરિસ્ટર બેપિટસ્ટાએ નક્કી કરી રાખેલા સ્થળે તે સુરક્ષિત જઈ પહોંચ્યા.

ટિળકની હવે વૃદ્ધાવસ્થા હતી એટલે કયાંય જવા આવવાનું થાય તો શ્રી ગણુપતરાવ નામજ્ઞેશી હંમેશ સાથે રહી બધી વ્યવસ્થા જોતા.

ટિળક વિલાયત પહોંચ્યા તે વખતે જ મહાયુદ્ધનો અંત આવ્યો હતો અને તહનમાના વાટાઘાટો શરૂ થઈ હતી. આ બદલાયેલી પરિસ્થિતિને કારણે ચિરોલ કેસમાં આપણને યશ મળવાનો સંભવ ઓછો થયો એમ તેમને

૨૮૫

લાગ્યું. છતાંય તેઓ બેરિસ્ટરને નાતે સર જૈન સાર્ધમનને મળ્યા. તેમણે તો ખટલો ચલાવવામાં હવે દમ નથી એમ જાણાવી તેમને પરાવૃત્ત કરવાનો પણ પ્રયત્ન કર્યો. પણ છોક હિન્દુસ્તાનથી સાડાપાંચ હજાર માર્થલનો પ્રવાસ ખેડોને આવેલા ટિળક એવી સલાહ શી રીતે માની શકે? તેમણે સાર્ધમનને વકીલાતનામું આપ્યું અને ખટલાની સુનાવણીની તારીખની રાહ જોવા લાગ્યા.

૫૫

ચિરોલ સામેનો કેસ

વીસમી સદીના ત્રીજા દાયકામાં જેમ મિસ મેયોના મલ્લર ઇન્ડિયા નામના પુસ્તકે આખા દેશમાં ખળભળાટ મચાવી દીધો હતો, તેવી જ રીતે બીજા દાયકામાં સર વેલેન્ટાઈન ચિરોલના ઇન્ડિયન અનોસ્ટ નામના પુસ્તકે રાજકારણી દુનિયામાં મચાવ્યો હતો. મિસ મેયોનો ઉદ્દેશ વધારે વ્યાપક હતો અને હિન્દુસ્તાન દુનિયા માટે કોઈ ચેપી રોગ જેવો આકૃતરૂપ છે, સુધરેલી દુનિયાએ તેનાથી ચેતીને ચાલવું જોઈએ, ઇત્યાદિ આજ્ઞેષો કરીને તેને બદનામ કરવામાં આવ્યો હતો. ચિરોલને હિન્દની રાજકીય ચળવળ વિષે અને તેના નેતાઓ વિષે હેવાલ કરવાનો હતો. તેમાં તેણે એ ચળવળને ઉતારી પાડી તેના નેતા લોકમાન્ય ટિળકને બદનામ કર્યા. ટિળકને તેણે ‘ફાધર ઓફ ઇન્ડિયન અનરેસ્ટ’ (હિન્દમાં અશાંતિ કે પ્રજ્જ્વલ પેદા કરનાર ચળવળિયો) કહ્યા. પણ સામ્રાજ્યવાદી ચિરોલને મન જે અશાંતિ કે પ્રજ્જ્વલ હતો તે જ હિન્દવાસીઓની દષ્ટિથી રાષ્ટ્રીયતાની જાગતિ હતી; અને તેથી જ લોકમાન્ય ‘રાષ્ટ્રીય જાગૃતિના જનક’ તરીકે ઓળખાયા.

સર વેલેન્ટાઈન ચિરોલ ઇંગ્લન્ડના રૂઢિચુસ્ત પત્નના અગ્રગણ્ય પત્ર લંડન ટાઈમ્સના પરદેશી ખાતાના એક સંચાલક હતા. સામ્રાજ્યવાદી અંગ્રેજની તુમાખી એમનામાં અસલથી પૂરેપૂરી હતી એમ દેખાય છે. ૧૯૦૩માં દિલ્હીમાં ભરાયેલા દરબારની હકીકત મેળવવા માટે તેઓ છાપાના ખબરપત્રી તરીકે હિન્દમાં આવી ગયેલા. તે વખતે પ્લેગનો વાવર ચાલુ હતો તેથી ઠેકઠેકાણે સાવચેતીના પગલા તરીકે મુસાફરોની તપાસણી કરવામાં આવતી. એવી રીતે સહરાનપુર સ્ટેશને એક હિન્દી ડોક્ટર ચિરોલના ડબા પાસે આવ્યો અને તેણે તેને કયાંથી આવો છો વગેરે સવાલ પૂછી તેની નાડી તપાસવા માટે

ચિરોલના શરીરને સ્પર્શ કર્યો. એક કાળો આદમી આવી રીતે પોતાને ઝડે તે સાહેબ બહાદુરને ગમ્યું નહીં અને તેણે ડોક્ટરને ગડદા પાટુ મારવાની શરૂઆત કરી ! પાસેના પોલીસે તેને આ ડોક્ટર છે એમ કહ્યું ત્યારે ચિરોલે દિલગીરી વ્યક્ત કરવાને બદલે પોતાના નામનું કાર્ડ બતાવી હું તારી સામે 'રિપોર્ટ કરીશ' એવી ધમકી આપી. ડોક્ટરે ચિરોલ પર કોર્ટમાં રીતસર ફરિયાદ નોંધાવી ને ચિરોલ સાહેબને કોર્ટમાં હાજર રહેવા માટે સમન્સ મળ્યું. તેમાંથી બચવા માટે તેણે લોર્ડ કર્ઝનને વચ્ચે પડવા વિનંતી કરી; પણ તેનો કથો ઉપયોગ થયો નહીં અને તેને કોર્ટમાં હાજર થઈને કાળા ડોક્ટરની માફી માગવી પડી.

તે પછી ૧૯૧૦માં બંગાળના ભાગલા વખતે થયેલી પ્રચંડ રાષ્ટ્રીય ચળવળ પછી જે મન્દતા દેશમાં ફેલાઈ હતી તે કાયમી શાંતિ તરફ લઈ જનારી છે કે નવા સ્ફોટ પહેલાંની તાકાલિક શાંતિ છે તે જોઈને ટાઈમ્સને તેની સમાલોચના કરતા લેખો મોકલવા માટે ચિરોલ હિન્દુસ્તાન આવેલો. ચિરોલ ટાઈમ્સ જેવા વગવાળા પત્રનો એક કાબેલ પ્રતિનિધિ, એટલે હિન્દની નોકરથાહી તેની ખિદમત કરે તેમાં શી નવાઈ ? એટલે સરકારનું દફતર, પોલીસખાતાના અહેવાલો, બધું એને માટે ખૂલ્યું થયું. તે ઉપરાંત મુંબઈ ઇલાકામાં કોલ્હાપુર રિયાસત તથા તેના નોકરોની તેને મોટી મદદ મળી અને આ બધી મદદથી લેખો લખી તેણે લંડન ટાઈમ્સને મોકલ્યા. એ જ લેખમાળા પાછળથી ઇન્ડિયન બનેસ્ટ નામે પુસ્તકાકારે બહાર પાડવામાં આવી. આ માળા તથા પુસ્તક ટિળક જેવામાંથી છૂટીને આવ્યા ત્યારે તેમની નજરે પડ્યાં. અને તેમાં પોતાને વિષે બદનામી કરનારાં કેટલાંક વિધાનો જોઈ તે બદલ ચિરોલ પર ઇંગ્લેન્ડની કોર્ટમાં તેમણે દાવો માંડવાનું ઠરાવ્યું. કારણ ઇંગ્લેન્ડના ન્યાયાલયનો ચુકાદો મળે તો તે આખા બ્રિટિશ સામ્રાજ્યમાં લાગુ પડે. જે લખાણ સામે તે બદનામકારક છે એવા આક્ષેપો લોકમાન્યે કર્યા, તેના મુદ્દા નીચે મુજબ હતા :

૧. ટિળકે કોઈ પણ ગૌરવશ્વક મંડળ સ્થાપ્યું ન હતું અથવા તેઓ કોઈ મંડળના સભ્ય ન હતા; તેપણ ચિરોલે એવો આરોપ કરેલો કે મુસલમાનોને છછેડવા એવી સંસ્થા ટિળકે સ્થાપી હતી.

૨. ટિળકે કોઈ અખાડા શરૂ કર્યા ન હતા; છતાં સરકાર સામે હિંસક પ્રવૃત્તિ કરી શકાય એ હેતુથી લોકોમાં લડાયક વૃત્તિ પેદા કરવા માટે ટિળકે અખાડા સ્થાપન કર્યાનું ચિરોલે લખ્યું હતું.

૩. તાઈમહારાજ ખટલામાં હાઈકોર્ટના ચુકાદા મુજબ ટિળક હલંકા ચરિત્રવાળા અને અપ્રામાણિક છે એમ ચિરોલે લખ્યું.

૪. રૅન્ડ, આયર્સ્ટ, જૅક્સન વગેરેનાં ખૂનો સાથે ટિળકનો કથો સંબંધ સિદ્ધ થયો ન હતો; છતાં ચિરોલે એમ લખ્યું કે તેમના ઉશ્કેરણી કરનારા લેખોને લીધે જ એ ખૂનો થયેલાં.

ટિળક વતી સોલિસિટર ડૉનર જૉનસને ૧ ઓક્ટોબર ૧૯૧૫ ને રોજ ચિરોલને નોટિસ આપી; પણ તેનો ચિરોલ તરફથી સંતોષકારક જવાબ ન આવતાં ૧૪ નવેમ્બરને રોજ ફરિયાદ દાખલ કરી. પછી બચાવપક્ષની કેફિયત વગેરે ચાલ્યું. પુરાવા માટે એક કમિશન હિન્દમાં આવી ગયું. ચિરોલ પણ આવી ગયો ને તેને સરકારે પુરાવાને અંગે પુષ્કળ મદદ કરી. તેને જોઈતા દસ્તાવેજોની નકલો આપી, સાક્ષીઓ મેળવી તેમની જુઝાનીઓ લેવડાવી, ઇ. કોલ્હાપુર દરબાર તથા તેમના નોકરોએ તો ખાસ મદદ કરી. રાજ્યના એક નોકર ડાંગરેએ ચિરોલના પુસ્તકના કરેલા ભાષાંતરને દરબારે દ્રવ્યસહાય પણ કરેલો. પણ ટિળકે જ્યારે એ જાતની મદદ તથા દસ્તાવેજોની નકલો સરકાર પાસે માગી, ત્યારે ચિરોલને જે નકલો આપી તે જ તમને આપીશું, બોજ કાગળિયાં ગુપ્ત છે તે નહીં અપાય, એવો જવાબ સરકારે ટિળકને આપ્યો.

ટિળક વતી કોર્ટમાં કામ ચલાવવા માટે પ્રથમ સર એડવર્ડ કાર્સનને રોકવાનો પ્રયત્ન કરવામાં આવ્યો ને મુકદ્દમા અંગે કેટલાક દસ્તાવેજો પણ તેમની પાસે રાખવામાં આવેલા. પણ તેમણે ના પાડી. એટલે સર જૉન સાઈમનને વકીલાતનામું આપવામાં આવ્યું. કાર્સને ચિરોલ વતી વકીલાતનામું લીધું. કાર્સન અલ્સ્ટરના વતની હતા અને તે પ્રદેશ આયર્લેન્ડનો ભાગ હોવા છતાં તેને અલગ રાખવાના કટ્ટર હિમાયતી હતા.

ખટલાની સુનાવણી ન્યાયમૂર્તિ ડાલિંગ આગળ ૨૯ મી જાનેવારી ૧૯૧૯ ને રોજ શરૂ થઈ. વિલાયતમાં દોવાની દાવા પણ જ્યૂરી આગળ ચાલે છે તેથી આ ખટલામાં પણ જ્યૂરી નીમવામાં આવી, અને તે પણ સ્પેશિયલ જરી. ટિળક વતી સર જૉન સાઈમન તથા સ્પેન્સ અને પ્રતિવાદી વતી સર એડવર્ડ કાર્સન અને બોજ બે બૉરસ્ટરો હતા.

પ્રથમ બૉર. સ્પેન્સે ફરિયાદઅરજી વાંચી સંભળાવી. પછી સર જૉન સાઈમને ખટલો સમજાવતું ભાષણ આપ્યું; તે સાત કલાક ચાલ્યું. તેમાં વચ્ચે વચ્ચે ન્યા. ડાલિંગ તથા બૉર. કાર્સનના પ્રશ્નોના જવાબો પણ તેઓ આપતા. સાઈમનનું ભાષણ પૂરું થયા પછી બે. સ્પેન્સે

ટિળકની સરન્તપાસ કરી. તે પૂરી થતાં જ સર એડવર્ડ કાર્સન એકદમ ઊલટતપાસ કરવા માટે ખુરશી પરથી ઊઠીને ખડા થયા. આ ઊલટતપાસ ખૂબ લાંબી ચાલી અને તે દરમ્યાન ટિળક અને કાર્સન વચ્ચે ખૂબ ટપાટપી થઈ. કાર્સનને પણ થયું હશે કે આપણને પણ સંભળાવનાર કોઈ છે ખરો! તેમાંથી થોડા વાનગી નીચે આપી છે :

“તમને દેશનિકાવની છ વરસની સજા થવાનું યાદ છે કે?”

“હા.”

“તે વખતે ન્યા. દાવરે તમારે વિષે શું કહેલું તે તમને યાદ છે?”

“હા, ન્યાયમૂર્તિને જેમ બોલવાની મરજી થઈ તેમ તે બોલ્યા.”

(અહીં ન્યા. દાવરે કેસરીના લેખો અંગે તેમાં ભારોભાર રાજદ્રોહ ભરેલો છે, તેમાં હિંસાનો ઉપદેશ છે, ઇત્યાદિ જે કલું હતું તે કાર્સને વાંચી સંભળાવ્યું.)

“ન્યા. દાવરે આમ કહેલું ને?” — “હા.”

“આ ઉદ્ગાર હિન્દુસ્તાનમાં લોકો બરાબર જાણતા હતા, તેથી જ તમે અહીં ફરિયાદ માંડી ને?” — “ના.”

“ન્યા. દાવરના ઉદ્ગાર કરતાં વધારે કડક એવા શબ્દો તમે ચિરોક્તના પુસ્તકમાંથી બતાવશો કે?”

“હા. ખૂન સાથે તેણે મારો સંબંધ જોડ્યો છે તે.”

*

*

*

“જીવમી સરકાર વિષે તમે લખ્યું તેમાં અંગ્રેજોના રાજ્યનો સમાવેશ થાય છે કે?”

“બધાં જ જીવમી રાજ્યોનો સમાવેશ થાય છે. પણ કોનો ઉલ્લેખ વિશેષ અભિપ્રેત છે તે સંદર્ભ પરથી ઓળખવાનું હોય છે. બ્રિટિશ અધિકારીઓ જ્યારે અવી રીતે અધિકારનો ઉપયોગ કરે, ત્યારે તેમને પણ તે લાગુ પડે. લોકો બાબત લખતાં મેં આયરિશ લોકો વિષે પણ લખ્યું છે.”

“એ વાત જવા દો. અહીં આપણે કંઈ આયરિશ રાષ્ટ્રનો ન્યાય કરવા બેઠા નથી.”

(કાર્સન અલ્સ્ટરના હતા તેથી આયર્લેન્ડનો ઉલ્લેખ તેમને ચટી ગયો.)

*

*

*

“બંગાળના ભાગલા પડવાને કારણે બૉબ ફૂટ્યા કે?”

“હા. તમારા આયર્લેન્ડ અલ્સ્ટરમાં થયું તેમ જ ત્યાં થયું.”

લો-૧૯

“અલ્સ્ટરની વાત નહીં કરો. અલ્સ્ટર પોતાની કાળજી લેવા સમર્થ છે. આવી વ્યક્તિગત વાતો કાઢીને તમને કશો લાભ થશે એમ તમે માનો છો કે?”

“હું વ્યક્તિગત વાત નથી કરતો, પણ જે લેખો તમે વાંચ્યા તેમાં આયર્લેન્ડનું નામ છે તેથી મેં કહ્યું.”

*

*

*

“તેઓ (જેકસનના ખૂન કરનારા) બધા તમારી જ ન્યાતના હતા કે શું?”

“મને ખબર નથી. કેટલાક હશે.”

“તમે ચિત્તાવન જ્ઞાતિના આગેવાન ખરા ને?”

“આગેવાન હોઈ તો જુદી જુદી કોમોનો હોઈશ, એકલી ચિત્તાવન જ્ઞાતિનો નહીં.”

“એ બધા બ્રાહ્મણો જ ન હતા કે?”

“ખબર નથી. પણ બ્રાહ્મણો પર આવો આરોપ કરવો એ સડિયલ લેખનું લક્ષણ છે!”

“પણ એ શબ્દો ન્યા. દાવરે તમારે માટે વાપરેલા?”

“એકાદ શબ્દ ન્યાયાધીશ વાપરે એટલે તે ભૂલભરેલો ન હોઈ શકે એવું થોડું જ છે? સગવડ હોત તો ત્યાં જ તેનો જવાબ હું આપત.”

*

*

*

“સરકાર એક વાત કહે છે અને કરે છે બીજું જ, એમ તમારું કહેવું છે કે?”

“હા, તેમણે એમ અનેક વાર કહ્યું જ હતું.”

“અને આ તમે અંગ્રેજ લોકોને અંગે કહો છો?”

“ઇંગ્લેન્ડની પ્રજા વિષે નથી કહેતો, હિંદુસ્તાનમાં જે અંગ્રેજો છે તેમને વિષે કહું છું.”

*

*

*

“રૅડ સાહેબે વાઈના લોકોને અન્યાયથી સજા કરી હતી કે?”

“હા.”

“અને પૂનાના લોકોને એમની ઓળખાણ આપતી વખતે એ જ તે સદ્ગૃહસ્થ એમ તમે તેમને કહેવું ને?”

“સાચું કહેવામાં ચોરી શાની?”

“કોઈ વાત ભૂલભરેલી હોય તોય રૅડ સાહેબ તે કરતા શું?”

ચિરોક્ત સામેનો કેસ

૨૬૧

“હા, પોતાની જ મરજી પ્રમાણે તે વર્તેતા. તે અમલદાર હતા અને સારી પેઠે ‘અમલ’ કરી જાણતા.”

*

*

*

“કોઈ પણ અધિકારી વિષે તમે સારું લખ્યું છે કે?”

“જ્યારે કોઈ સારું કામ કરે ત્યારે લખીએ છીએ. પાર્લમેન્ટમાં જેમ તમારે ત્યાં વિરોધ પક્ષ હોય છે તેવાં જ અમારે ત્યાંનાં વૃત્તપત્રો છે. તેથી તેમને ભાગે મોટે ભાગે ટીકા કરવાનું જ આવે છે. તેનો શો ઉપાય?”

*

*

*

“શિવાજીના ચરિત્રમાંથી શો બોધ લેવો ઘટે? શત્રુને મારી નાખવાનો?”

“ના. સ્વાભિમાન, સ્વાવલંબન, ઉદ્યમશીલતા, દેશાભિમાન વગેરેનો.”

“શિવાજીનો ફરી અવતાર થવો જોઈએ એમ તમે લખ્યું?”

“હા. શિવાજીના જેવી દેશાભિમાની વિભૂતિઓ ફરી પેદા થાય એમ બધા જ કહે છે.”

“શિવાજીએ કરેલાં કામોમાં સૌથી શ્રેષ્ઠ કયું?”

“હિંદુ પાઠશાળી સ્થાપન કરી તે.”

“એ તેણે અફઝલખાનને મારીને કરી ને?”

“તેની કારકિર્દીમાંનાં અનેક કૃત્યોમાંનું તે એક હતું.”

“એમ ન કર્યું હોત તો રાજ્ય સ્થાપી શકત કે?”

“એ શી રીતે કહેવાય? ધારો કે આપણે અહીં કોમવેલનો સમારંભ ઊજવીએ. એનો અર્થ એમ થતો નથી કે આપણે ઇંગ્લંડના રાજાઓને મારી નાખવાનું ચાલુ રાખીએ.”

*

*

*

“શ્રી ભટ્ટને નાસિકના ખટલામાં સજા થયેલી છતાં તમે તેમને કેસરી કચેરીમાં નોકરો પર રાખ્યા કે?”

“હા મેં તેમને કામ આપ્યું હતું.”

“તેઓ તમારી નોકરીમાં હજી છે ને?”

“હું અહીં આવ્યો ત્યાં સુધી હતા.”

“આમ અધૂરી વાત કેમ કરો છો? શરમાઓ છો શાને?”

“એમાં મારે શું કામ શરમાવાનું હોય? રાજદ્રોહની સજા પામેલા લોકો તમારી પાર્લમેન્ટમાં પણ બેસે જ છે ને?”

*

*

*

પુસ્તકાલય

૨૯૨

લોકમાન્ય ટિળક

“તો પછી તમે કેવી જાતની ભાષાને રાજકોટ માનો છો?”

“આપે આયરિશ હોમરૂલ પર આપેલાં ભાષણોમાંના ઉતારાઓને.”

*

*

*

“સભાઓ અને અરજીઓને તમે બચ્ચાંનો ખેલ કહ્યો છે ના?”

“હા. જ્યારે તેમનો કશો ઉપયોગ ન થતો હોય ત્યારે તે બચ્ચાંની રમત જ કહેવાય.”

“પણ એથી વધારે શું કરવાની જરૂર હતી?”

“નિઃશસ્ત્ર પ્રતિકાર.”

“એટલે શું?”

“પોતે દુઃખ વેઠીને પ્રતિકાર કરવો તે.”

“પોતે દુઃખ વેઠવાથી પ્રતિકાર શી રીતે થાય?”

“ધાર્મિક ભાવનાથી આપણે દુઃખ વેઠીએ એટલે તેનું બીજાઓ પર પણ પરિણામ થાય છે, એમ ધર્મગ્રંથોમાં કહેલું છે.”

કાર્સને પોતાના ભાષણમાં ચિરોલ તથા તેમના પુસ્તકનાં વખાણ કર્યાં. તેમણે કહ્યું, “ચિરોલ હિન્દની બાબતમાં તજ્જ્ઞ ગણાય છે. ટિળકની સાથે તેમને શત્રુતા હોવાનું કશું કારણ નથી. હિન્દુસ્તાન વિષે સહાનુભૂતિ ધરાવનારા મોલી સાહેબને લેખકે પુસ્તક અર્પણ કરેલું છે અને સર આવફ્રેડ લાયલ જેવા તજ્જ્ઞે તેની પ્રસ્તાવના લખી છે. . . . ટિળકે આટલે દૂર આવીને દાવો માંડ્યો તે તમારી પાસે આબરૂ સાફ થશે અને પૈસા પણ મળશે એ હેતુથી . . . હિન્દુસ્તાનમાંથી અંગ્રેજોને હાંકી કાઢવાનું કાવતરું આખો જનમારો ટિળક કરી રહ્યા હતા એમ જ હું તો કહું. દુર્દમ ઉદ્યોગશીલતા અને બીજા પર પ્રભાવ ને ધાક પાડવાની તેમની શૈલી તથા હરકોઈ પ્રકારના સાધનનો ઉપયોગ કરવાની તેમની આવડત વડે તેમણે હિન્દી કોંગ્રેસના આગેવાનો પર પણ છાપ પાડી છે. અંગ્રેજોનું સુરાજ્ય ન જોઈએ; તેની જગ્યાએ સ્વદેશી અરાજક બહેતર છે એમ તેમણે જ કહેલું છે. . . . ટૂંકમાં દરેક ખરાબ માણસની સાથે તેમનો કોઈ ને કોઈ રીતે સંબંધ હોતો જ.”

ચિરોલની જુબાનીની ઊલટતપાસમાં રાજકીય ખાતાના પ્રસિદ્ધ લી-વોર્નર, મુંબઈ સરકારના સેક્રેટરી રોબર્ટસન, મોંટગોમરી વગેરે અનેક અમલદારોએ તેમને મદદ કર્યાની વાત બહાર આવી. મુંબઈના ગવર્નર લોર્ડ સેલ્સ્ટ, પૂનાના કલેક્ટર લેબ, કેળવણીખાતાના વડા જર્જેસ ઇન્ડાદિની પણ સાક્ષી થઈ. આ બધા મહાશયો હિન્દના રાજકારણ અંગે કેવી દષ્ટિ

ધરાવતા હતા અને ટિળક પ્રત્યે વ્યક્તિશઃ તેમને કેટલો પ્રેમ હતો તે જાણીતું જ છે.

સર એડવર્ડ કાર્સને જૂરીને ઉદ્દેશીને ઉપસંહારનું ભાષણ કર્યું. તેમાં તેમણે કહ્યું “... આ ખટલાનું જાહેર સ્વરૂપ છે અને તે ઘણું મહત્વનું છે તે ભૂલતા નહીં. કારણ તમારો અનુકૂળ ચુકાદો મળે તો આ ભાઈસાહેબ હિન્દુસ્તાનમાં જઈને કહેવાના કે, ‘હું આમ બોલ્યો, મેં આમ લખ્યું, તોય વિવાદાત્મક જૂરીએ મારી આજુ સાફ કરી આપી જ કે નહીં? ફરી એવી રીતે લખવા કે બોલવા માટે મારે કોઈથી ડરવાની જરૂર નથી.’ હિન્દુસ્તાનમાં ગોરા અધિકારીઓ પોતાનું કઠણ કામ કેવી રીતે કરતા હોય છે અને બ્રિટિશ સરકાર શાંતિ જાળવે છે, એ બધાને તમારા અનુકૂળ ચુકાદાથી કેવો ગોદો વાગશે તેનો ખ્યાલ કરશો.”

બાદ સર જૉન સાઈમને અને તેમના પછી ન્યા. ડાર્વિંગે જૂરીને ખટલો સમજાવવા ભાષણો કર્યા. અને ૨૧મી ફેબ્રુઆરીને રોજ જૂરીએ ૨૭ મિનિટ વિચાર કરીને એકમતે પ્રતિવાદીઓ તરફનો ચુકાદો આપ્યો. એટલે કાર્સને ચુકાદો અમારા તરફનો છે એટલે અમારું ખર્ચ પણ વાદો પાસે અપાવવું જોઈએ, એવી માગણી કરી અને ન્યાયાધીશે તે મંજૂર રાખી.

મુકદ્દમાનો આવો નિકાલ થયો તે જોઈને ઇંગ્લન્ડમાંના હિન્દીઆમાંથી જો કોઈને વધારેમાં વધારે આશ્ચર્ય થયું હોય તો તે લોકમાન્યને થયું, એમ એક જાણીતા લેખકે કહ્યું છે. પણ ત્યાં પ્રતિવાદીના વકીલે ચિરોલ વિરુદ્ધ ચુકાદો આપવામાં આવશે તો ઇંગ્લન્ડના હિન્દી સામ્રાજ્ય પર ભારે આપત્તિ ઊતરશે એમ છડેચોક કહેવાની હિંમત કરી, ત્યાં બાંજે થો ચુકાદો હોઈ શકે? કાર્સને પોતે આયરિશ હોમરૂલનો કટ્ટો શત્રુ હતો. ચિરોલ હિન્દુ સ્વરાજ્યનો એવો જ કટ્ટો શત્રુ હતો અને સર જૉન સાઈમન જાતે યહૂદી તો હતો જ, અને કેવળ ધંધાદારી વકીલ તરીકે જ મેં ટિળકનું વકીલાતનામું લીધું છે, મારે તેમના રાજકારણ સાથે કરી લેવાદેવા નથી એમ ટિળક તથા તેમના મિત્રોને તેણે કહ્યું હતું એટલું જ નહીં, પણ કોર્ટમાં પણ તેણે એ વાત જાહેર કરી હતી!

પ્રખ્યાત લેખક એ. જી. ગાર્ડિનરે પોતાના પિલ્સ બ્રૉફ સોસાયટી નામના ગ્રંથમાં કાર્સનેનું રેખાચિત્ર દોર્ણું છે તેમાં તે લખે છે : “પુરાણ યુગમાં સારા અને નહારા દેવતાઓ હતા, તે જ પ્રમાણે ઐતિહાસિક કાળમાં પણ સારા અને નહારા દેવતાઓ થઈ ગયા. કાર્સને તેમાંના એક છે. તેને ઐતિહાસિક

પુરુષ જરૂર કહી શકાય. તે ન હોત તો બળવાળોર અલ્ટર પ્રાન્તનો કોઈ ભાવ પૂછત નહીં. ન્યાયાલયમાં આવોને તે સાદો વાંધો ઉઠાવે તોય આકાશમાં ઘનગર્જના થયાનો આભાસ થાય. ન્યાયાધીશ જરા કડક હોય તો તેનું સ્વરૂપ તેથી પણ વધુ ઉગ્ર બને છે. જૂરીને દબાવવામાં તે એકો છે. ખટલામાં રાજકારણનો ઉપયોગ કેવી રીતે કુશળતાપૂર્વક કરી શકાય, સામા પક્ષ પર દુષ્ટ હેતુનું આરોપણ થી રીતે કરવું, તે શીખવું હોય તો એની પાસે જવું. . . .”

ચિરોલ કેસને અંગે લોકમાન્યની બધી ગણતરી ખોટી પડી. બહુ તો અર્ધા પોણા લાખનું ખર્ચ થયે એવી તેમની ધારણા હતી. વિલાયત જવા નીકળ્યા ત્યારે ઘર પણ ગોરો મૂકીને ગયેલા. જતાં મિત્રોને વાત વાતમાં તેમણે કહેલું કે ખટલાનો ચુકાદો મારી તરફેણમાં થાય તો સવાલ જ નથી. પણ તે વિરુદ્ધ જાય તો કેસમાંથી એક વરસની હકની રજા લઈને મારા સંકલિપત અપૂર્ણ ગ્રંથો પૂરા કરીને તેમાંથી હજારો રૂપિયા મેળવીશ અને ઝણમુક્ત થઈશ. એવો આત્મવિશ્વાસ બાસઠ વરસની વયે તેમણે વ્યક્ત કરેલો. પણ કુલ ખર્ચ અઢીત્રણ લાખ થયું. એટલે મિત્રોએ તેમને પૂછ્યા વિના જ ફાળો ઉઘરાવવાની શરૂઆત કરી. તેમણે તેનો વિરોધ કરતાં જણાવ્યું કે, લોકોને પૂછ્યા વિના હું આ ખટલામાં પડ્યો, તેથી તેનું પરિણામ મારે જાતે જ વેઠવું જોઈએ. પણ ખટલાનું રાજકીય સ્વરૂપ તદ્દન સ્પષ્ટ હતું એટલે હિન્દની જનતાએ ફાળો ઉઘરાવી તેઓ ઇંગ્લેન્ડથી પાછા આવ્યા ત્યારે તેમને અર્પણ કર્યો.

ખટલાના ચુકાદા પછી છાપાવાળાને મુલાકાત આપતાં ચિરોલે કહ્યું, “હું છાપામાં લખવાનો ધંધો વરસોથી કરતો આવ્યો છું. આ કામ દરમિયાન મને અડાવીને મારો પાસે જવાબ માગનારા બે જ નીડર પુરુષો મારા જીવામાં આવ્યા. એક ટિળક અને બીજા જર્મેન બાદશાહ કાઈઝર. આ બે નામ હું એકી સાથે ઉચ્ચારું છું, તેથી ઘણાને નવાઈ થશે. પણ સાથે જ એ બે નામ સાથે લેવા જેવાં જ છે.”

આ પછી પાંચસાત વરસ બાદ ચિરોલે ઇન્ડિયા નામનું બીજું એક પુસ્તક લખ્યું. તેમાં ટિળક વિષે તેણે પોતાનો બદલાયેલો અભિપ્રાય નીચે મુજબ વ્યક્ત કર્યો છે :

“... આજના જમાનામાં તેમના જેવો બીજો લોકોત્તર પુરુષ થયો નથી. કદાચ ગાંધી તેમની બરોબરોએ આવે. ગાંધીની સૌમ્યતા અને વિનય

ટિળકમાં ન હતો. પણ બુદ્ધિમત્તા અને રાજકારણ વિષેની માર્મિકતા ગાંધી કરતાં ટિળકમાં ઘણી વધારે હતી. નેતાના ગુણ તેમનામાં જન્મસિદ્ધ હતા અને એક વાર યુદ્ધ શરૂ થયું એટલે તે કોઈના પર પણ દયા માયા બતાવતા નહીં. અંગ્રેજી રાજ્ય પર હુમલો કરતા પહેલાં પ્રથમ તેના દેશો સ્તુતિ-પાઠકોને કચડી નાખવા જોઈએ એમ તેમને લાગતું. પોતાના ધર્મ પર તેમનો અટલ અને દુર્દમ વિશ્વાસ હતો. લખનોમાં તે અને બેઝંટબાઈની જેડી જ્યારે વ્યાસપીઠ પર આવી ત્યારે જાગ્રે ઈશ્વરના અવતાર પ્રગટ થયા હોય તેમ લોકોએ ઊભા થઈ તેમને વંદન કર્યું !”

૩૦મી મે ૧૯૧૯ને રોજ મુંબઈમાં ગાંધીજીના પ્રમુખપણા હેઠળ એક સભા ભરાઈ અને તેમાં ટિળકની ત્યાર સુધીની દેશસેવા બદલ કૃતજ્ઞતા વ્યક્ત કરવામાં આવી. ગાંધીજી બોલ્યા, “ટિળકનો ને મારો માર્ગ જુદો છે. પણ તેમના સ્વાર્થત્યાગ અને વિદ્વતાના ગુણ દેવા જેવા છે એમાં મતભેદ ન હોઈ શકે. વિવાયતના ખટલાનું પરિણામ તેમની વિરુદ્ધ આવ્યું તેથી તેમને વિષેની લોકોની આદરબુદ્ધિ ઘટી નથી, પણ તેમાં વધારો જ થયો છે. જેની પાસે પૈસાની અનુકૂળતા તેની ફતેહ, એવો દુન્યવી ન્યાય છે. હું ન્યાયકોર્ટોથી સાવ કંટાળી ગયો છું તેથી મને લાગ્યા કરે છે કે, ટિળક જે કેવળ સત્યાગ્રહી હોત તો કેવું સરસ થાત ! તથાપિ ખટલાના અપજથથી નિરાશ ન થતાં લોકમાન્યે પોતાનું વિવાયતનું કામ અડગપણે આગળ ચલાવ્યું છે તે જોઈને નવાઈ ને આદરનો ભાવ પેદા થાય છે. તેથી આપણે અહીં પ્રયત્ન કરીને તેમના પરનો ખરચનો બોલ્લે ઉપાડવો જોઈએ.”

સાચે જ મિસ મેયોને ગાંધીજીએ ‘ડ્રેન ઇન્સ્પેક્ટર’ નો ખિતાબ આપી એક લેખમાં તેની ખબર લઈ નાખી. તેવી રીતે ટિળક પણ કેસરીમાં ઈન્ડિયન બનોરસ્ટની સમાલોચના કરીને અથવા તેના જવાબમાં એકાદ પુસ્તક લખીને ચિરોલને જવાબ આપી શકત અને હિન્દ પૂરતો તો તેને ખલાસ કરી શકત. એ શક્તિ તેમનામાં પૂરેપૂરી હતી. તેમ કરવાને બદલે જે સરકાર સાથે તેમણે સતત લડત ચલાવી તેના જ એક પુરસ્કર્તાની સામે ન્યાય મેળવવા માટે તેઓ ઠેઠ વિવાયત ગયા. એ તેમનું કરવું કેટલું ઉચિત હતું એ વિચારવા જેવું છે.

૫૬

વિલાયતમાં સ્વરાજ્યની વકીલાત

તા. ૧૩ નવેમ્બર ૧૯૧૮ને રોજ ટિળકે બ્રિટિશ વડા પ્રધાન લોર્ડ જોર્જને કાગળ લખી યુદ્ધમાં વિજય મેળવ્યા બદલ પોતાના તથા રાષ્ટ્રીય મહાસભા તરફથી તેમને તથા મિત્ર રાજ્યોને અભિનંદન આપ્યું. કોઈ પણ રાજકીય હિલચાલમાં ભાગ ન લેવાની શરતે હિન્દુસ્તાન સરકારે ટિળકને વિલાયત જવાની પરવાનગી આપી હતી ખરી; પણ હિન્દુસ્તાન અને વિલાયતના વાતાવરણમાં જમીન આસમાનનો ફેર હતો. જે વાત હિન્દુસ્તાનમાં રાજદ્રોહ ગણાતી તે ઇંગ્લેન્ડમાં છડેચોક કોઈ પણ અટકાયત વિના બોલી કે કરી શકાતી. ગુલામી અને સ્વાતંત્ર્ય જેટલો જ તફાવત એ બે દેશોના વાતાવરણમાં હતો. એટલે તેમણે પોતાના ઉપરના પ્રતિબંધો દૂર કરાવી લેવાની પ્રવૃત્તિ આદરી અને એક મહિનાની અંદર એ પ્રતિબંધો રદ કરવામાં આવ્યા. એટલે તેમણે વિલાયતમાં હોમરૂલના પ્રચારનું કામ શરૂ કર્યું. તે માટે ખાસ તૈયાર કરાવેલાં ૪ કેસ ફોર ઇન્ડિયન હોમરૂલ (હિન્દ સ્વરાજ્યનો દાવો), સેલ્ફ-ડિટર્મિનેશન (સ્વયંનિર્ણય), ૪ કોંગ્રેસ લીગ સ્કીમ ઓફ સેલ્ફગવર્નમેન્ટ (લખનૌની સર્વમાન્ય સ્વરાજ્ય યોજના) ઇત્યાદિ પ્રકાશનો તેમણે વિલાયતના આગળ પડતા માણસોને મોકલ્યાં ને છેલ્લાં બે અમેરિકાના પ્રેસિડન્ટ વિલ્સન તથા ફ્રેંચ મુત્સદ્દી કલેમેંટોને પણ પહોંચાડ્યાં.

ટિળક વિલાયત પહોંચ્યા તે વખતે બે. બેન્ડિસ્ટાએ નક્કી કરેલી જગ્યાએ (મૈદાવેલ વિભાગમાં હાઉસ નં. ૧૦) પહેલા દસ મહિના રહ્યા. ત્યાં મેકનલ્ટી નામનું આખું કુટુંબ તેમણે નોકરીએ રાખેલું. ધણી બહારનું કામ જોતો અને તેની પત્ની ને દોકરી ઘરકામ ને રસોઈ કરતાં. ટિળકના આહારમાં પૂરીઓ મુખ્ય હોવાથી માદીકરીને પૂરી બનાવવાનું શીખવી દીધેલું. ટિળક, કરંદીકર વગેરે પૂરેપૂરા શાકાહારી હતા, છતાં બધાંની તબિયત વિલાયતમાં સારી પેઢે સુધરી.

ટિળકની દિનચર્યા વિલાયતમાં લગભગ અહીંના જેવી જ હતી. તેઓ સવારે છ સાત વાગ્યે ઊઠતા. પ્રાતઃવિધિ દેશી ઢબે જ કરતા. પહેરવેશમાં માત્ર

કોટપાટલૂન પહેરતા. બૂટ પાણી સતત પહેરી રાખવા પડતા. નિયમિતપણે પોતાને હાથે સેફ્ટી રેઝરથી દોઢો બનાવતા. સવારની ચા વખતે છાપાં જોતા; તે પછી પત્રવહેવારનું કામ કરતા. નામજેશી તેમના અંગત મંત્રી ને પરિચારક બન્નેનું કામ કરતા. વિલાયતમાં ફરવા ખાતર ફરવા તેઓ કયાંય જતા નહીં.

ટિળક વિલાયત ગયા હતા તે દરમ્યાન હિન્દમાં રોલેટ કમિટીએ ભલામણ કર્યા મુજબનાં બે બિલ વડી ધારાસભામાં પસાર થયાં અને તેના વિરોધમાં દેશવ્યાપી ચળવળ થઈ. વિનીત-શિરોમણિ ચંદાવરકરે પણ એ બિલો વિષે પોતાની નાપસંદગી વ્યક્ત કરી કહ્યું કે, જરૂર પડે તો રંગુબેશનનો ઉપયોગ કરીને વાઈસરોય ઓર્ડિનન્સ કાઢીને કોઈ પણ માણસને અટકાયતમાં મૂકે; પણ વ્યક્તિસ્વાતંત્ર્ય પર હુમલો કરનારાં અને ન્યાયના મૂળભૂત સિદ્ધાન્તોનું ખૂન કરનારાં આ બિલો મંજૂર ન કરવાં જોઈએ. પંડિત માલવીયજીએ બિલોના વિરોધમાં ધારાસભામાં કલાકો સુધી ભાષણ કર્યું. પણ સરકારે બહુમતીને જોરે બિલો પસાર કરી દીધાં, એટલે ગાંધીજીએ તેની સામે સત્યાગ્રહની ચળવળ શરૂ કરી. સત્યાગ્રહનો આરંભ પ્રાર્થના, હડતાલ, ચોવીસ કલાકના ઉપવાસ અને રોલેટ કાયદા પ્રત્યે વિરોધ દર્શાવતો ઠરાવ જાહેર સભામાં પસાર કરીને કરવાનો હતો. તે માટે રવિવાર તા. ૩૦મી માર્ચનો દિવસ પ્રથમ નક્કી કરવામાં આવ્યો હતો. પણ આખા દેશમાં ૩૦મી માર્ચની ખબર વખતસર નહીં પહોંચાડી શકાય એમ લાગવાથી પાછળથી દિવસ બદલીને ૬ઠ્ઠી એપ્રિલ રવિવારનો દિવસ નક્કી કરવામાં આવ્યો. આ ફેરફારની ખબર દિલ્હી નહીં પહોંચી શકવાથી ત્યાં ૩૦મી એ જ ઉપરનો કાર્યક્રમ પાર પાડવામાં આવ્યો. ચાંદનીચોકમાં ગોળીબાર કરવામાં આવ્યો ને શ્રદ્ધાનંદજી સભા પૂરી થયા પછી લોકો શાંતિપૂર્વક ઘેર જાય તેની વ્યવસ્થા કરતા હતા તે વખતે ગુરખાઓએ તેમની છાતી આગળ બંદૂક ધરીને કહ્યું, ‘તુમકો છેદ દેંગે’. સ્વામીજીએ જવાબ આપ્યો, ‘મैं ખड़ा हूँ, गोली चलाओ.’ પછી તો આઠ દસ રાઇફલો તેમની સામે તાકવામાં આવી. પણ સ્વામીજી અડગ ઊભા રહ્યા એટલે પેલા ગુરખાઓ શરમાઈને જતા રહ્યા.

૬ઠ્ઠીએ આખા દેશમાં સત્યાગ્રહ દિન ઊજવાયો. સરકારે જપ્ત કરેલાં પુસ્તકો છડેચોક વેચીને આગેવાન લોકોએ પ્રેસ એક્ટનો ભંગ કર્યો. ગાંધીજી મુંબઈથી દિલ્હી જતા હતા. રસ્તામાં કોસીકલન સ્ટેશને તેમને પંજાબમાં પ્રવેશ ન કરવાનો હુકમ આપવામાં આવ્યો. અને ‘હું તે માન્ય કરતો નથી’ એમ તેમણે કહ્યું એટલે તેમને અટકમાં લઈ પાછા

મુંબઈ મોકલવામાં આવ્યા. મુંબઈ, અમદાવાદ વગેરે ઠેકાણે આ અઠવાડિયામાં ખૂબ ગરબડ થઈ ને ક્યાંક ક્યાંક લશ્કરી કાયદો જાહેર કરવામાં આવ્યો.

સૌથી મોટો અનર્થ અમૃતસરમાં થયો. સુવર્ણમંદિર પાસે આવેલા જલિયાંવાલા બાગમાં જનરલ ડાયરે આબાલવૃદ્ધ સ્ત્રીપુરુષની કતલ કરી; અને પંજાબમાં લશ્કરી કાયદો શરૂ થયો અને લોકોની માનહાનિ કરી અમાનુષી જુલમ ગુજારવામાં આવ્યો. લશ્કરી કાયદાને જોરે આ બધી હકીકત બહાર જવાનું પણ અશક્ય કરવામાં આવ્યું. જલિયાંવાલા બાગમાં એપ્રિલમાં થયેલી આ ઘટનાની હકીકત વિલાયતમાં ઓક્ટોબર મહિનામાં લોકોએ જાણી, એ સાંભળી સૌ કોઈને નવાઈ લાગશે.

ચિરોલ કેસમાંથી છૂટા થયા પછી લોકમાન્ય ઈંગ્લેન્ડમાં કરવાના રાજકીય કામ તરફ વળ્યા. ઉજ્જ એપ્રિલને રોજ લખેલા કાગળમાં તેઓ જણાવે છે, “ચિરોલ કેસનો નિકાલ આપણી વિરુદ્ધ થયો; છતાં અહીંથી તરત પાછા ફરવાનો મારો ઇરાદો નથી. . . . મારી તબિયત વિષે ચિન્તા કરશો નહીં. આના કરતાં કેટલાય કપરા પ્રસંગો આપણે જોયા છે. મારા પર તેમની અસર થઈ હોત તો આજે હું જીવતો ન હોત.”

જુદાં જુદાં જોત્રમાં કામ કરતા વગદાર અને લબ્ધપ્રતિષ્ઠ વ્યક્તિઓનાં પ્રતિનિધિમંડળો આ વખતે ઈંગ્લેન્ડમાં મોકલવામાં આવે તો સારું, એમ તેમણે કેળકરને કાગળ લખી જણાવ્યું. તેમાં રવીન્દ્રનાથ ઠાકુર, શ્રીમતી બેઝન્ટ, ચિત્તરંજન દાસ અને બે. બેપ્તિસ્ટા વગેરેનાં નામ પણ તેમણે સૂચવેલાં. પોતાનું કામ વધતું હતું તેથી કેળકરને વિલાયત આવવાની આગ્રહ-ભરી સૂચના તેમણે કરી.

એપ્રિલમાં ક્યાંક જતા આવતાં પડી જવાથી તેમનો પગ મચકોડાયો : પણ તેમનાં ભાષણોના કાર્યક્રમમાં તેમણે તેને આડે આવવા દીધો નહીં. તેઓ લખે છે, “બહાર જવાનું થાય ત્યારે નામજેશીને ખભે હાથ મૂકીને જઈને ટૅક્સીમાં બેસા જાઉં છું. ભાષણ માટે એક વાર ખુરશી પર જઈને બેઠો કે મારું કામ શરૂ થાય છે. કારણ પગે ઈજા થઈ હોય તોય જીભ સાબૂત જ છે!”

રાષ્ટ્રીય મહાસભા વતી કામ કરવા સ્થાપન થયેલી અને તેના જ દ્રવ્યથી નભતી બ્રિટિશ કોંગ્રેસ કમિટીના લોકો તેમ જ તેનું પત્ર રૂઢિયા મહાસભાની નીતિનું પ્રતિપાદન અને પુરસ્કાર કરવાને બદલે નાહક આડાઈ કરતાં હતાં. તેમને ઠેકાણે લાવવાનું કામ લોકમાન્યે હાથમાં લીધું. તેથી રૂઢિયા પત્રના તંત્રી

પોલકને રાજીનામું આપવાની ફરજ પડી. અને કેળકર અને મિસ નોર્મન્ટનના મંત્રીપણા હેઠળ એ પત્ર જ્યારે નીકળવા લાગ્યું. ત્યારે રાષ્ટ્રીય સભાનું દષ્ટિબિન્દુ તેની મારફત યથાયોગ્ય રીતે રજૂ થવાની શરૂઆત થઈ.

શ્રીમતી બેઝન્ટના ઈંગ્લેન્ડમાં આવ્યા પછી કોંગ્રેસની માગણી બ્રિટિશ જનતા આગળ પ્રતિપાદન કરવાની બાબત તેમની અને ટિળકની વચ્ચે મતભિદ્ધ ઊભો થયો ને દિવસે દિવસે વધતો ગયો. શ્રીમતી બેઝન્ટ મુંબઈના ખાસ અધિવેશનમાં પસાર થયેલા ઠરાવને વળગી રહ્યાં, જ્યારે લોકમાન્ય તે પછી ભરાયેલા દિલ્હીના અધિવેશનમાં થયેલા ઠરાવનું પ્રતિપાદન કરવા લાગ્યા, કારણ મહાસભાની તે જ છેવટની નીતિ અને આજ્ઞા હતી. હોમરૂલ લીગના દિવસોમાં આ બંને લોકનેતાઓએ સાથે મળીને પ્રચંડ ચળવળ ચલાવેલી પણ હવે પરિસ્થિતિ પલટાઈ ગઈ ને તેમનો સંબંધ તૂટવાનો વખત આવ્યો. અને હિંદમાં આવ્યા પછી લોકશાહીના સિદ્ધાન્ત અનુસાર વર્તવા જતાં તે તૂટ્યાની જાહેરાત પણ લોકમાન્યે “યથા કાષ્ઠં ચ કાષ્ઠં ચ સમેયાતાં મહોદયૌ । સમેત્ય ચ વ્યવેયાતાં તદ્દદ્ મૂતસમાગમઃ ॥ ” એ વચન ટાંકીને કરી.

જુલાઈની આખરે ઈંડિયા ઑફિસમાં મોંટેગ્યૂ સાથે લોકમાન્યની હિંદી રાજકીય પરિસ્થિતિ વિષે વિગતવાર વાતચીત થઈ. અઠવાડિયા પછી છટ્ટી ઓગસ્ટને રોજ પાર્લમેન્ટરી કમિટી આગળ સુધારા અંગે તેમની જુબાની થઈ. કમિટીના પ્રશ્નપત્રોનો જવાબ તેમણે લખી મોકલ્યો જ હતો; તેને અંગે કશું વિશેષ સ્પષ્ટોકરણ કરવું હોય તો કરો એમ તેમને કહેવામાં આવતાં કોંગ્રેસની સ્વરાજ્ય વિષયક ભૂમિકા તેમણે વિગતવાર સમજાવી. તેમની ઊલટતપાસ લેવામાં આવશે એવી અપેક્ષા હતી પણ સમિતિએ તેમનું કહેવાનું સાંભળી લઈને કશું પૂછ્યાગાછ્યા વિના તેમને રજા આપી. લોર્ડ સિડનહમ તો આખી સાક્ષી દરમિયાન ગેરહાજર જ રહ્યા. આ પછી મોંટેગ્યૂ સાથે તેમની ફરી મુલાકાત થઈ. તેની કેવી છાપ મોંટેગ્યૂ પર પડી તેનું એક બ્રિટિશ મંત્રીએ એવું વર્ણન કરેલું કે, કોઈ પણ પ્રકારની લાલચ બતાવીને કે વજન પાડીને અમને વશ ન થાય એવો એક જ હિંદી સજ્જન છે — મિ. ટિળક; બીજા બધાને થોડા ઘણા ય મનાવીને વાળી શકાય.

સપ્ટેમ્બર મહિનામાં રોયલ એશિયાટિક સોસાયટીના મકાનમાં પ્રાચ્ય-વિદ્યા પરિષદની બેઠક થઈ તેમાં લોકમાન્ય જઈ આવ્યા. એ જ અરસામાં

એસેક્સ હોલમાં ભરાયેલી સભામાં ચમનલાલ, સકલાતવાળા વગેરેએ ટિળક સાવ નરમ કે મવાળ છે એમ સાબિત કરવાનો પ્રયત્ન કર્યો. છેલ્લેન્ડના સ્વતંત્રતાના વાતાવરણમાં ફાવે તેમ બોલવાની છૂટ હતી તેથી તેઓ આવું પ્રતિપાદન કરી શકતા હતા. પણ લોકમાન્ય એ વાતાવરણથી ડ્રૉચકાઈ ગયા નહીં. ઉપરના ઉદામ વિચારસરણીવાળા લોકોના પ્રશ્નોને જવાબ આપતાં તેમણે કહ્યું, ‘મને અહીં જે પ્રશ્નો પૂછવામાં આવ્યા છે તે હિંદુસ્તાનમાં પૂછવામાં આવ્યા હોત તો તેનો જવાબ આપવો કેટલું મુશ્કેલ થાત તેની તમને કલ્પના નહીં આવે. હું જ્યારે રાજકારણમાં પડ્યો તે વખતે મોઢા વાટે સ્વરાજ્ય શબ્દનો ઉચ્ચાર કરવાની પણ લોકોમાં હિમત ન હતી. આવા લોકો તરફથી હોમરૂલની માગણી કરી શકવા માટે અમારે કેટલી મુશ્કેલીઓમાંથી પસાર થવું પડ્યું હશે તે આ જીવાનિયાઓ શી રીતે સમજે?’

તા. ૮ સપ્ટેમ્બર ૧૯૧૯ને રોજ ઇંડિપેન્ડન્ટ લેબર પાર્ટીને આશ્રયે ટિળકનું ‘હિંદી રાજકીય સુધારા’ એ વિષય પર ભાષણ થયું. સેંકડો લોકો સભામાં હાજર હતા.

એ જ દિવસે સેંટ ઍન્ડ્રૂઝ નામના શહેરમાં ટ્રેડ યુનિયન કોંગ્રેસની પરિષદ ભરાઈ. તેમાં પરિષદ બહારના વક્તાઓમાંથી મુખ્ય ભાષણ ટિળકનું થયું. પાંચ છ હજાર શ્રોતાઓએ ટિળકનું હાર્દિક સ્વાગત કર્યું. ટિળકે ડેપ્યુટેશનનો હેતુ પરિષદને સમજાવ્યો અને તેમની સહાનુભૂતિની માગણી કરી. રૅમ્સે મેંકડોનલ્ડે ટિળકની ઓળખાણ આપતાં કહ્યું કે, “હિંદુસ્તાન સરકાર વિરુદ્ધ લોકપક્ષની જે ફરિયાદો છે, તેમને જે દુઃખો વેઠવાં પડે છે, તેમની પ્રત્યક્ષ દેહધારી મૂર્તિ એટલે જ ટિળક એમ સમજાવે.”

છેલ્લેન્ડના મજૂર પક્ષ સાથે મિત્રાચારીનો સંબંધ બાંધવાનો લોકમાન્યે આ વખતે સફળ પ્રયત્ન કર્યો. ચૂંટણી વખતે તેને આર્થિક મદદ પણ તેમણે આપી. તેમનાં છાપાંઓની અમુક અંશે હિંદના રાજકીય દાવા માટે અનુકૂળતા મેળવી. એટલામાં અમૃતસરની મહાસભાનો સમય પાસે આવેલો જ્યેઠ તેમણે હિંદ પાછા ફરવાનું નક્કી કર્યું. કેસરી માટે મોનોટાઇપ, લાઇનો-ટાઇપનાં ચંત્રો તથા બીજી કેટલીક ચંત્રસામગ્રી માટે ઑર્ડરો આપ્યા અને ૬ ફી નવેમ્બર ૧૯૧૯ને રોજ સ્વદેશ આવવા માટે જહાજમાં બેઠા.

दोहाभान्य टिण्ड

अंउ नयमो

૫૭

રાષ્ટ્રના મુખી

ટિળક અને તેમની સાથેની મંડળી દૃઢી નવેબેરે વિવાહતથી પાછા હિંદ આવવા નીકળ્યાં અને ૨૭મીએ મુંબઈ આવી પહોંચ્યાં. સવારથી સંખ્યાબંધ લોકો બંદર પર તેમની રાહ જોતા હતા. મહામુશ્કેલીથી માનવમેદની વચ્ચેથી રસ્તો કાઢી તેમને સરદારગૃહમાં પહોંચાડવામાં આવ્યા. સાંજે સાડા છ વાગે શાંતારામની યાવમાં તેમને માનપત્ર આપવામાં આવ્યાં. જવાબમાં આપેલા ભાષણમાં તેમણે કહ્યું, “રૉલેટ બિલોની વિરુદ્ધ શ્રી ગાંધીએ સત્યાગ્રહ શરૂ કર્યો ત્યારે તેમાં ભાગ લેવા હું હાજર ન હતો તેનું મને દુઃખ થાય છે.” બીજા પાણી અનેક ઠેકાણે સન્માનસમારંભો થયા.

૧લી ડિસેમ્બરે ટિળક અને મંડળી પૂને આવ્યાં. ત્યાંની શહેર મ્યુનિસિપાલિટી તરફથી તે જ દિવસે માનપત્રનો સમારંભ થયો. બિનસરકારી વ્યક્તિને એ મ્યુનિસિપાલિટીએ માનપત્ર આપ્યાનો એ પહેલો જ પ્રસંગ હતો. તે વખતે આવાં માનપત્રો માટે ખર્ચ કરવાની સત્તા મ્યુનિસિપાલિટીને ન હતી તેથી સભ્યોએ એ ખર્ચ કરેલું.

૩મીએ પૂનાના નાગરિકો તરફથી માનપત્ર આપવામાં આવ્યું. એ વખતે શ્રી પરાંજપે વગેરે વિનીત પક્ષના આગેવાનોએ કેટલાક બ્રાહ્મણોને સાથે સંતવસ કરીને એ માનપત્ર આપ્યા શહેર તરફથી ન અપાય તે માટે કોશિશ કરી જેઈ પણ તેમાં તેઓ ફાવ્યા નહીં. માનપત્રને દિવસે તેઓ હાજર પણ રહ્યા નહીં અને તેમની વતી એક બ્રાહ્મણોત્તર છોકરો માનપત્ર વંચાયા પછી ઊભો થઈને બોલ્યો કે, “ચોડા દિવસ પછી અમે અસ્પૃશ્યો સાથે સહભોજન કરવાના છીએ, તેમાં ટિળક આવશે તો મારો માનપત્રને વિરોધ નથી.”

જવાબ આપતાં લોકમાન્યે કહ્યું, “આ વિરોધાભાસ ન થાત તો સમારંભ સાવ મોળો થાત. પણ વિવાદથી મીઠું (શ્રી પરાંજપેને ઉદ્દેશીને) જાતે આવીને આ અમારા દૂધપાકમાં પડયું નહીં. હું તેની જ વાટ જોતો હતો. પણ વિરોધ કરનારા પેલા વીરો કયાં છે? આવા નાનકડા છોકરાને આવડી મોટી જવાબદારીનું કામ તેમણે શા માટે સોંપ્યું? ફલાણાએ ફલાણું

કામ કર્યું નથી એવો આક્ષેપ કરવો બરાબર નથી, કારણ કોઈ એક વ્યક્તિ બધાં કામો કરી શકતો નથી. મોન્ટેફોર્ડ સુધારાનો ઉશ્વેષ કરીને તેમણે કહ્યું, “જે કંઈ મળે તે તો લઈ જ લઈએ અને બાકીના માટે ફરી દૃઢતાપૂર્વક લડત કરીએ. અંદર અંદરની ફાટફૂટ યોગ્ય નથી. આપણામાં એકતા ન હોય તો જેના હાથમાં આજે સ્વરાજ્ય છે તેની મૂઠી આપણે ઉઘાડી નહીં શકીએ.”

સમાજસુધારાના આ સત્તાતન પ્રશ્ન પ્રત્યે પોતાના રાષ્ટ્રીય પક્ષનું કેવું વલણ છે તે જણાવતાં લોકમાન્યે તા. ૧૬-૧૨-૧૯ નો કેસરીમાં લખ્યું :

“સ્વાભિમાન, ઉમંગ, સ્વરાજ્યનિષ્ઠા, એ જ રાષ્ટ્રનો સાચો પ્રાણ ગણાય; અને આ પ્રાણ જ્યાં હોય ત્યાં સોયની પાછળ જેમ દોરો જાય તેમ સામાજિક સુધારાઓ પાછળ પાછળ આવે જ છે, એમ ઈતિહાસ સાક્ષી પૂરે છે. તેથી રાષ્ટ્રીય પક્ષ રાજકીય ચળવળને જોતું મહત્ત્વ આપે છે તેટલું સામાજિક ચળવળને આપતો નથી. રાષ્ટ્રની સામાજિક પ્રગતિ થવાની જરૂર નથી એમ તે કહેતો નથી; પણ એ પ્રગતિ રાજકીય પ્રગતિની અને સ્વાભિમાનની ઓથે જ થવી જોઈએ. રાજકીય પરવશતાનો — બહુ તો લૂલા વિરોધ નોંધાવી — સ્વીકાર કરીને નક્કર અને જીવંત સામાજિક સુધારો કરવાનું શક્ય જ નથી એવો રાષ્ટ્રીય પક્ષનો સિદ્ધાન્ત છે.”

૨૭મી ડિસેમ્બરે અમૃતસરની કોંગ્રેસનું અધિવેશન શરૂ થવાનું હતું તે માટે તેમને જવાનું હતું. પણ તે પહેલાં મદ્રાસના આમંત્રણને માન આપી તેમને ત્યાં બે દિવસ જઈ આવવાની ફરજ પડી. મદ્રાસમાં અનેક સંસ્થાઓ તરફથી તેમને માનપત્રો આપી તેમનું સન્માન કરવામાં આવ્યું. તેમાં સંગઠિત બ્રાહ્મણો તરફથી સમાજે આપેલું માનપત્ર વિશેષ મહત્ત્વનું ગણાય.

આ વખતના અમૃતસરના અધિવેશનનું વિશેષ મહત્ત્વ હતું. વિલાયતથી પાછાં આવેલાં પ્રતિનિધિમંડળો ત્યાં હાજર રહેવાનાં હતાં. તેથી વિશેષ પંજાબના હત્યાકાંડને અંગે આખા રાષ્ટ્રનો અભિપ્રાય ત્યાં મહાસભાને મોઢે પ્રગટ થવાનો હતો. અને જ્યાં વધારેમાં વધારે અનર્થ થયો હતો ત્યાં એટલે અમૃતસરમાં અધિવેશન ભરાવાનું હતું. ટિળક અને મહારાષ્ટ્ર-મુંબઈ તરફના પ્રતિનિધિઓ સ્પેશિયલ ટ્રેનથી મુંબઈથી નીકળ્યા. રસ્તામાં તેમને હિંદુસ્તાનના જવાબદાર રાજતંત્ર તેમ જ રાજકીય કેદીઓને સાર્વત્રિક માફી અંગેનું બાદશાહી જાહેરનામું પ્રસિદ્ધ થવાના સમાચાર મળ્યા. તેનો તરતોતરત જવાબ આપવાનું યોગ્ય માની ટિળકે ગંગાપુર સ્ટેશનેથી ભારતમંત્રી મોન્ટેગ્યુ અને વાઈસરોય ચેમ્સફર્ડ મારફતે બાદશાહને નાથે મુજબ તાર કર્યો: “મહેરબાની કરીને

બાદશાહને જાણાવ્યો કે, જાહેરનામું અને માફી બદલ ઇન્ડિયન હોમરૂલ લીગ અને હિન્દુસ્તાનના લોકો કૃતજ્ઞતાપૂર્વક રાજનિષ્ઠપણે તેમનો આભાર માને છે. અમારા તરફથી તેમને પ્રતિયોગી સહકારિતા મળશે એની તેમને ખાતરી આપશો.” આ તાર પરથી જ ‘પ્રતિયોગી સહકારિતા’ હિન્દી રાજકારણમાં એક વિશિષ્ટ નીતિનો દ્યોતક શબ્દપ્રયોગ બન્યો. પણ લોકમાન્ય ટિળકનો તે શબ્દયોજના પાછળ જે ખ્યાલ હતો તે તેમના ગુજરી ગયા પછી તે નામે ચાલતા પક્ષના લોકોમાં જરાય દેખાયો નહીં, અને તેણે કેવળ શબ્દનિષ્ઠ બની મહાત્મા ગાંધીએ શરૂ કરેલા અસહકારની લડતનો વિરોધ કર્યા કર્યો.

અમૃતસરમાં ભરાયેલી રાષ્ટ્રીય મહાસભાના સ્વાગત પ્રમુખ સ્વામી શ્રદ્ધાનન્દ હતા. મહાસભાના શણગારેલા મંચ પર ઊભા રહીને એક સંન્યાસી પ્રતિનિધિ-ઓનું સ્વાગત કરી રહ્યો છે એ આ સભાના ઇતિહાસમાં પહેલો જ પ્રસંગ હતો. લોકમાન્ય ટિળકે આપેલી દોરવણીનો સ્વીકાર કરવાની હિમાયત કરતાં તેમણે કહ્યું, “પ્રત્યક્ષ લોકમાન્ય ટિળકમહારાજે આપણને જે હકો મળ્યા છે તેનો સ્વીકાર કરો અને બાકીના માટે બંધારણપૂર્વકની ચળવળ જોસભિર ચાલુ રાખો, એવી આ બાબતમાં સલાહ આપી છે. હિન્દુસ્તાનમાં રાષ્ટ્રીય ભાવનાનો પ્રસાર કરનારા આદિ પુરુષોમાં ટિળકમહારાજની ગણના પ્રમુખસ્થાને કરવામાં આવે છે. એવો કયો ભારતપુત્ર છે કે જેણે પોતાની માતૃભૂમિની આબરૂના રક્ષણ માટે બહાદુર ટિળકના કરતાં વધારે કષ્ટ વેઠ્યાં હોય ? માતૃસેવક સેનાના સૈનિકો પોતાના વૃદ્ધ સેનાપતિના અનુશાસનને માન આપીને તેમની આગળ શિર ઝુકાવવા તૈયાર નથી થું ?”

આ અધિવેશનમાં જલિયાંવાલા બાગમાં થયેલી કતલનું સ્મારક કરવાનો ઠરાવ માલવિયજીએ રજૂ કરતાં પાંચ મિનિટની અંદર એક લાખ રૂપિયાની ટીપ થઈ. લોકોએ કરેલાં તોફાનો માટે દિલ્લહીરીનો સત્યાગ્રહનીતિનો પાયાણ્ય ઠરાવ પણ પસાર કરવામાં આવ્યો.

પણ આ અધિવેશનમાં સૌથી વધારે મતભેદ થયો હોય તો તે મૉન્ટેગ્યુ-ચેમ્સફર્ડ સુધારાઓ અંગેનો હતો. પુષ્કળ વાટાઘાટ પછી છેવટે ટિળક, ગાંધીજી અને દાસ, ત્રણેયની દૃષ્ટિઓ તેમાં અંશતઃ દાખલ કરી લેવામાં આવી અને નીચે મુજબનો ઠરાવ પસાર થયો :

“હિન્દુસ્તાન પૂર્ણ જવાબદારીવાળા તંત્ર માટે લાયક છે એવી મહાસભાએ ગયે વરસે કરેલી પોતાની જાહેરાતનું મહાસભા ફરી સમર્થન કરે છે અને તેની વિરુદ્ધનાં બધાં મંતવ્યો ખોટાં જાહેર કરે છે.

લો-૨૦

“બંધારણીય સુધારા બાબત દિલ્લીની મહાસભાએ પસાર કરેલા કરાવને આ મહાસભા વળગી રહે છે અને જાહેર કરે છે કે, નવા સુધારાનો કાયદો અધૂરો, અસંતોષકારક અને નિરાશાજનક છે.

“આ મહાસભા પાર્લમેન્ટને આગ્રહ કરે છે કે, આત્મનિર્ણયના સિદ્ધાન્ત મુજબ હિન્દમાં સંપૂર્ણ જવાબદાર તંત્ર સ્થાપવા માટે તે તાત્કાલિક પગલાં ભરે.

“તેવું પૂર્ણ જવાબદાર રાજ્યતંત્ર સ્થપાય તે દરમિયાન, આ મહાસભા આશા રાખે છે કે, દેશની પ્રજા આ સુધારાઓનો અમલ એવી રીતે કરશે કે, જેથી હિન્દમાં સંપૂર્ણ જવાબદાર રાજ્યતંત્ર જલદીથી સ્થપાય. આ મહાસભા નામદાર ઈ. એસ. મોન્ટેગ્યૂનો આ સંબંધમાં તેમણે લીધેલા શ્રમ માટે આભાર માને છે.”

અમૃતસર અધિવેશન પૂરું કરીને પૂને આવ્યા બાદ ત્યાં એક વાદ ઊભો થયો તેમાં લોકમાન્યને પડવું પડ્યું. પૂનાની મ્યુનિસિપાલિટીમાં પ્રાથમિક શિક્ષણ ફરજિયાત કરવાનો સવાલ ઊભો થયો ત્યારે વિનીતોએ છોકરાઓ ને છોકરીઓ બન્ને માટે કેળવણીની જોજના એકીવખતે કરવી, એવો આગ્રહ રાખ્યો. પણ મ્યુનિસિપાલિટીની આર્થિક સ્થિતિ તે માટે પૂરતી અનુકૂળ ન હતી, તેથી પ્રથમ છોકરાઓની કેળવણી ફરજિયાત કરી પાછળથી છોકરીઓની કરવી, એવો રાષ્ટ્રીય પક્ષનો મત હતો. એટલે રાષ્ટ્રીય પક્ષના લોકો ઓરિજનલિટીના વિરોધી છે એવો વિનીતોએ પ્રચાર કરવાની શરૂઆત કરી અને તેમાં બ્રાહ્મણોત્તર પક્ષનો તેમણે સાથ લીધો. છેવટે કિલોસ્કર થિયેટરમાં થયેલી જાહેર સભામાં ટિળકે રાષ્ટ્રીય પક્ષની નીતિની ચોખવટ કરી. પણ અગાઉ માનગત વખતે ન ફાવેલા બ્રાહ્મણોત્તર અને વિનીત પક્ષના લોકોએ આ સભામાં ધોંધલ મચાવ્યું અને ટિળક પર ઠંડાં વગેરે ફેંકાયોનો બનાવ પણ ત્યાં બન્યો.

૧૪ મી ફેબ્રુઆરીએ સાંગલીમાં જ્યોતિષ સંમેલન ભરાયું. લોકમાન્યે ત્યાં આપેલા પોતાના ભાષણમાં જણાવ્યું કે,

“શુદ્ધ પંચાંગ શરૂ કર્યું એટલે આપણું કાર્ય પૂરું થયું એમ રજો માનના. મારી એવી ઇચ્છા છે કે, આપણું હિન્દી પંચાંગ અંગ્રેજી નૉટિકલ બ્લમનેક પ્રમાણે વહાણવટાને માટે પણ ઉપયોગી થાય એટલી તેની પ્રગતિ થવી જોઈએ; અને એ વખત જલદી આવશે એમાં શંકા નથી. આપણે ત્યાં વેધશાળા સ્થાપી તે મારફત સૂક્ષ્મ પંચાંગ કરી શકાવું જોઈએ. આ પ્રવૃત્તિની પણ ચતુઃસૂત્રી ગણાવતાં તેમણે કહ્યું: આનું આખરનું પગથિયું

વેદજ્ઞાન, વેદશાળા, હિન્દી વેદવેત્તાઓ અને તે વેદશાળા મારફતે નીકળતું સૂક્ષ્મ અને શુદ્ધ પંચાંગ એવી આ ચતુઃસૂત્રી છે. આટલી પ્રગતિ ન થાય ત્યાં સુધી આ સવાલનો ઉકેલ આવ્યો એમ કદો પણ માન્યો નહીં. યો જ્યોતિષં વેદ સ વેદ યજ્ઞાન્ ।”

પણ શુદ્ધ પંચાંગ જેવી કેવળ વૈજ્ઞાનિક બાબતમાં લોકમાન્યે તડબેડ કરવાની ‘લોકશાહી’ વૃત્તિ ધારણ કરી તેથી તેમની પ્રેરણાથી બનેલું પંચાંગ મહારાષ્ટ્રમાં પણ સર્વમાન્યતા પામ્યું નહીં. અને પંચાંગનો સવાલ હજી આજુઉકેલ્યો જ રહ્યો છે.

આ સંમેલન પાર પડ્યા પછી ટિળક જીન્નરમાં ભરાયેલી પૂના જિલ્લા પરિષદમાં ને તે પછી બેળગાંવ જિલ્લા પરિષદમાં ગયા. ત્યાં વિનીત આગેવાનોએ બ્રાહ્મણોત્તરે સાથે મળી પરિષદોના કામમાં વિદ્ધન કરવાનો ખૂબ પ્રયત્ન કર્યો પણ તેમાં તેઓ ફાવ્યા નહીં. નવા સુધારાને લીધે મત આપવાનો હક પછત વર્ગો સુધી પહોંચ્યો હતો તેથી આગામી ચૂંટણીઓને ખ્યાલમાં રાખી વિનીત આગેવાનો મેદાનમાં નીકળી પડ્યા હતા. ટિળક ઘાંચી મોચીના આગેવાન છે, એમ કહી તેમને ઉતારી પાડવા મથતા આ ભણેલાં પંડિતો કાળબળે કરીને જાતે તે પદ માટે આ વખતે ઉમેદવારી કરી રહ્યા હતા !

એપ્રિલમાં સોલાપુરમાં પ્રાંતિક પરિષદ ભરાઈ, ત્યાં પણ આવું જ ધાંધલ મચાવવાનો પ્રયત્ન થયો. રંગલર પરાંજપે વગેરેએ ભેગા કરી આણેલા લોકોમાંથી કેટલાકે પરિષદ પર પથ્થરમારો થકું કર્યો, અને પોલીસને શાંતિ સ્થાપવા માટે લાઈ ચલાવવી પડી. શ્રીમતી બેઝંત પણ તેમના આમંત્રણથી પોતાના અનુયાયીઓ સાથે સોલાપુર આવેલાં. પરિષદમાં અમૃતસરની મહાસભાનો ઠરાવ જેમને માન્ય હોય એવા લોકોને જ ધારાસભામાં મોકલવા એ મતલબનો ઠરાવ ટિળક તરફથી રજૂ કરવામાં આવેલો. તેના પર બેઝંતે ઉપસૂચના રજૂ કરી કે કોંગ્રેસની નીતિ સામાન્યપણે જેમને માન્ય હોય એવા પ્રતિષ્ઠિત લોકોને મોકલવા. આ ઉપસૂચનાને પરાંજપેએ ટેકો આપ્યો, પણ તે પ્રયંત બહુમતીથી ઊડી ગઈ.

સોલાપુરથી પૂના પાછા આવ્યા પછી ટિળકે કેસરીમાં પરાંજપેને ઉદ્દેશીને ‘પ્રિન્સિપાલ, શિશુપાલ કે પશુપાલ’ એવો લેખ લખી તેમની સખત ઝાટકણી કાઢી. અને બેઝંતની શ્રાદ્ધજ્ઞાના પ્રાણ હરણ કરવા ગયેલી પૂતના જેવી દશા થઈ એમ જણાવ્યું. પૂતના હરિશ્ચંદ્રમાયકૌ પ્રાપ તત્ર વયમેવ હ્યાત્મનઃ ।

માર્ચ માસના ઉત્તરાર્ધમાં ટિળકે સિંધનો પ્રવાસ કર્યો. પ્રથમ મુંબઈથી તેઓ દિલ્લી ગયા અને ત્યાંથી અજમેર થઈ પછી સિંધમાં ગયા. કરાચી, હેદરાબાદ, શિકારપુર, સક્કર ઇત્યાદિ સ્થળોએ જઈને સ્વરાજ્ય સંઘનો પ્રચાર કર્યો. આ પ્રવાસ દરમ્યાન ગરમાને કારણે બરફનો ઉપયોગ ઘણો કરવો પડ્યો તેથી તેમની તબિયત પર માઠી અસર થઈ, એમ કહેવાય છે.

કોંગ્રેસ લોકશાહી પક્ષની નીતિ

નવા સુધારાના કાયદા મુજબ થનારી ચૂંટણીઓમાં પોતાના પક્ષના ઉમેદવારો ત્રીભા કરવાનું ઠરાવો જિલ્લાઓમાંથી કોને કોને ઊભા કરવા તેનો વિચાર પણ લોકમાન્યે શરૂ કર્યો હતો. તેથી કયા સિદ્ધાન્તોને આધારે પોતાનો પક્ષ કામ કરશે તે જનતાને જણાવવા માટે તેમણે ૨૦મી એપ્રિલે કોંગ્રેસ લોકશાહી પક્ષનું જાહેરનામું પ્રસિદ્ધ કર્યું. તેમાં તેમની તે વખતની વિચારસરણીનું હાદ્દ પૂરેપૂરું વ્યક્ત થાય છે. તેનો તાર્ત્વિક ભાગ નીચે મુજબ હતો :

“કોંગ્રેસ ડેમોક્રેટિક પાર્ટી (લોકશાહી પક્ષ)ની નીતિ તેના નામ પરથી સ્પષ્ટ થાય છે. રાષ્ટ્રીય મહાસભા વિષે અટલ નિષ્ઠા અને લોકશાહી પર દૃઢ વિશ્વાસ એ તેનું બાજ છે. હિન્દી રાષ્ટ્રની સામે જે વિવિધ સવાલો પડ્યા છે, તેમનો ઉકેલ લાવવાનું સામર્થ્ય લોકશાહીના સિદ્ધાન્તમાં છે અને તે કાર્ય સાધવા માટે કેળવણીનો ફેલાવો અને મતદારોની સંખ્યામાં વૃદ્ધિ એ બે અમોઘ શસ્ત્રો છે, એમ આ પક્ષનું માનવું છે. જાતિભેદ અથવા રૂઢિને કારણે નાગરિક, વ્યાવહારિક કે સામાજિક બાબતોમાં જે કોઈની નાલાયકી મનાતી હોય તો તે નાલાયકી દૂર કરવામાં આવે એમ આ પક્ષ કહેશે. ધાર્મિક બાબતોમાં સહિષ્ણુતા હોય અને દરેક માણસનો ધર્મ તે તે માણસને પોતા પૂરતો પવિત્ર હોઈને બીજાઓ જે તેમાં દખલગીરી કરવાનો પ્રયત્ન કરે તો તેવા લોકોથી તે ધર્મનું રક્ષણ કરવું એ સરકારનું ન્યાય્ય કર્તવ્ય છે એવું આ પક્ષનું માનવું છે. તે જ પ્રમાણે મુસલમાનોની ધાર્મિક લાગણીઓ અને કુરાનનાં વચનોને ખ્યાલમાં રાખી ખિલાફતના પ્રશ્નનો ઉકેલ આણવામાં આવે એવી મુસલમાનોની માગણીને આ પક્ષનો ટેકો છે.

“અખિલ માનવજાતિમાં ભ્રાતૃભાવની વૃદ્ધિ થાય અને એકંદરે માણસ-માત્રની ઉન્નતિ થાય તે માટે બ્રિટિશ સામ્રાજ્ય મંડળમાં હિન્દુસ્તાન સામેલ નહોતો અને તે તેનો ઘટક બનીને રહે એ આ પક્ષને માન્ય છે; પણ ખુદ

ગ્રેટ બ્રિટન અને આ સામ્રાજ્યના જે બીજા ભાગીદારો છે, તે બધાની બરોબરીનો દરજ્જો હિન્દુસ્તાનને મળવો જોઈએ અને તેનો કારભાર પૂરે-પૂરો તેના તાબામાં હોવો જોઈએ એવી આ પક્ષની માગણી છે.

“જવાબદાર પ્રતિનિધિક રાજ્યશાસન પદ્ધતિથી રાજ્ય ચલાવવા માટે આ દેશના લોકો પૂરેપૂરા લાયક છે, એવો આ પક્ષનો નિશ્ચિત મત છે. અને અહીંની રાજ્યપદ્ધતિ તેમ જ કાયદા-કાનૂન કેવાં હોવાં જોઈએ તે નક્કી કરવાનો હક સ્વયંનિર્ણયના સિદ્ધાંત અનુસાર કેવળ હિંદી લોકોને જ હોવો જોઈએ એવી આ પક્ષની માગણી છે.

“મોન્ટેગ્યુ સાહેબના સુધારાના કાયદાથી જે કંઈ મળે તેનો સ્વીકાર કરીને, પૂર્ણ સ્વરાજ્ય બને તેટલું જલદી પ્રાપ્ત કરવાના કામમાં તેનો ઉપયોગ કરવાનો આ પક્ષનો ઇરાદો છે. અને તે માટે લોકમતાનુસાર, ઇષ્ટ જણાય તેમ, શક્ય ત્યાં સહકાર અને જરૂર પડે ત્યાં સરકારનો બંધારણસર વિરોધ કરવામાં આવશે.”

તા. ૨૨ મે ને રોજ પૂનામાં ત્રણ લાખ રૂપિયાનું પર્સે ઇંડ લોકમાન્યને ગૌરવપૂર્વક અર્પણ કરી તેમના માથા પરનો દેવાનો ભાર હલકો કરવામાં આવ્યો. જવાબ આપતાં લોકમાન્યે કહ્યું :

“મેં ફરિયાદ કરી તે વ્યક્તિશઃ ચિરોલ પર કરી હતી તોય સાચો અઘડો સરકારની સાથે જ હતો. તેનો પુરાવો ચિરોલના વકીલ કાર્સને ‘આ ખટલો ટિળક જીતી જાય તો અંગ્રેજ સરકાર પર ભારે આફત ઊતરશે ને તેમને હિન્દુસ્તાનમાં રાજ કરવું મુશ્કેલ પડશે’ એવા જે ઉદ્દગાર કોર્ટમાં કાઢ્યા તે પરથી મળી જાય છે. અને આ ખટલાનું સાર્વજનિક સ્વરૂપ ધ્યાનમાં લઈને જ લોકોએ પણ આટલો નિધિ ભેગો કર્યો. આ ફાળો મારે માટે ભેગો કરીને સાચે જ તમે મને ખરીદી લીધો છે.”

૧૯૨૦ના ઓગસ્ટ મહિનામાં મહાસભાનું ખાસ અધિવેશન ભરવાનું નક્કી થયું. લોકમાન્યને તેના પ્રમુખનું પદ આપવું એવો વિચાર શરૂ થયો. પણ પ્રમુખ થતાં પોતાના પક્ષનો પ્રચાર કરવામાં અંતરાય ઊભો થશે એમ જાણી તેમણે તે ન સ્વીકારવાનું જ લગભગ નક્કી કરેલું. પણ તેનો આખરી નિર્ણય કરવાનો વખત આવ્યો જ નહીં કારણ તે પહેલાં જ તેમનું અવસાન થયું.

“આમ ૧૯૨૦માં લોકમાન્યનું હિંદી રાજકારણમાં અનેરું સ્થાન હતું. જૂનામાં જૂની તેમ જ જુવાનમાં જુવાન પેઢીના તેઓ પ્રતિનિધિ હતા.

સામાજિક અને ધાર્મિક બાબતમાં તેઓ શરૂઆતનાં વર્ષોમાં તદ્દન રૂઢિચુસ્ત વૃત્તિના ગણાતા હતા, પણ હવે તેમના અનુયાયીઓમાં સુધારકો સારા સંખ્યામાં હતા. ‘મુસલમાનોના કટ્ટર શત્રુ’ ગણાઈને બદનામ થયેલા તેમણે લખનાંમાં હિંદુ-મુસ્લિમ એકતાનો પુરસ્કાર કરેલા અને હવે ખિલાફતના આગેવાનો તેમના સહકારની માગણી કરી રહ્યા હતા. ૧૮૯૫માં તેમણે સ્વરાજ્યનો પ્રથમ પોકાર કર્યો, તેનો પડઘો ૧૯૦૬ની મહાસભામાં અને હવે ૧૯૧૯ના ખુદ ગવનમેન્ટ ઓફ ઇંડિયા એક્ટમાં પડ્યો હતો. ૧૮૯૬-૯૭માં મહેસૂલ ન આપવાનો તેમનો ઉપદેશ ને કાર્યક્રમ હવે ગાંધીજીના અસહકારના કાર્યક્રમનું એક અંગ બન્યો હતો. સુરતમાં મહાસભાના ભાગલા પાડનારા તરીકે વર્ગોવાયેલા ટિળક આજે તેના મોટામાં મોટા આધાર અને નિયોજિત પ્રમુખ બન્યા હતા. સરકાર તેમનાથી ડરતી હતી; અંગ્લો-ઇંડિયન સમાજ તેમનો દ્વેષ કરતો હતો; વિનાતો તેમનાથી બાંતા હતા. એવા લોકમાન્ય હવે સમસ્ત પ્રજાના માનાતા નેતા બન્યા હતા. તેમનો પાછળ ચાળીસ વરસના ઇતિહાસનો સ્ફૂર્તિદાયક સ્મૃતિઓ પડી હતી; આગળ એક મહાન લડત પડી હતી અને તેને માટે દેશ તેમના તથા ગાંધીજી તરફ આશાથી જોઈ રહ્યો હતો. ”

એવો પરિસ્થિતિ હતી ત્યારે ૧ લી ઑગસ્ટને રોજ અસહકારનો કાર્યક્રમ શરૂ થયે એમ ગાંધીજીએ જાહેર કરી દીધું હતું. એ તારીખ પાસે આવતી હતી ત્યારે લોકો ટિળક મહારાજનું એ બાબત કેવું વલણ છે એમ પૂછવા લાગ્યા. ખિલાફતને વિષે તેમણે કહ્યું, “ આ બાબતમાં મુસલમાનોએ પોતે પ્રથમ વિચાર કરવાનો છે, પૂરેપૂરો વિચારવિનમય કરીને તેમણે ચોક્કસ નિર્ણય કરવાનો છે. આપણે હિન્દુઓએ માત્ર તેમના નિર્ણયને ટેકો આપવાનો છે. ”

અસહકારની બાબતમાં ગાંધીજીને પણ તેમણે કહેલું,

“ મને એ કાર્યક્રમ પૂરેપૂરો ગમે છે; પરંતુ અસહકાર લોકો પાસેથી જે આપભાગ માગે છે તે તેઓ આપી શકશે કે કેમ તે વિષે મને શંકા છે. હું એ ચળવળની પ્રગતિમાં વિઘ્ન આવે એવું કશું નહીં કરું. હું તમને સંપૂર્ણ સફળતા ઇચ્છું છું. અને જે તમે લોકોને તમારા પક્ષમાં ખેંચી શકો, તો તમને મારો હાર્દિક ટેકો હશે જ. ”

૫૮

સ્વર્ગવાસ

પણ લોકમાન્યની શક્તિ ધીમે ધીમે ક્ષીણ થતી જતી હતી. સ્વરાજ્ય-સંઘની છેલ્લી સભામાં તેમણે કહેલું કે, “વૃદ્ધાવસ્થાને લીધે મારા બધી શક્તિઓ ક્ષીણ થતી ચાલી છે; કોઈ પણ નવું કામ મારે માથે લેવું કે નહીં તે તમે મારા પર જ છોડ્યો.” અને થોડા જ દિવસમાં તેનો પ્રત્યક્ષ અનુભવ થયો. જુલાઈ માસમાં તેમને ઉપરાડપરી તાવ આવવા લાગ્યો. તેમ છતાં તેમણે તાઈમહારાજ પ્રકરણનું એક છેવટનું કામ ચાહીને માથે લીધું. જગન્નાથમહારાજ દત્તક તરીકે કાયમ થઈ ગયા હતા તેણે તેમની જગીર, ખિતાબ વગેરે મૂળ કોલ્હાપુર દરબાર તરફથી અપાયેલાં છે તે અમે હવે પછી જગન્નાથ મહારાજને આપવા માગતા નથી એ મુદ્દાસર કોલ્હાપુર દરબારે હાઈકોર્ટને અરજ કરી. તેનો જવાબ આપવા માટે પંદર દિવસ સતત પરિશ્રમ કરીને લોકમાન્યે કેડિયત ઘડી કાઢી અને હાઈકોર્ટ આગળ અરજીની સુનાવણી ૧૪ મી જુલાઈને રોજ થવાની હોવાથી તેઓ ૧૨ મી તારીખે મુંબઈ જઈ સરદારગૃહમાં ઊતર્યા.

મુંબઈમાં પણ તાવ ચાલુ રહ્યો, પણ મલેરિયા જ હશે એમ માની તેના તરફ વિશેષ ધ્યાન ન આપ્યું. ૨૦ મીએ દીવાન ચમનલાલ મળવા આવ્યા. તેમના આગ્રહથી શરોરમાં તાવ હતો છતાં મોટરમાં ફરવા ગયા. તેને લીધે શરદી થઈ ને તાવ પણ વધ્યો. ૨૧ મીએ કોલ્હાપુર દરબારની અરજ હાઈકોર્ટ ખર્ચ સાથે કાઢી નાખ્યાના સમાચાર મળ્યા ને તાઈમહારાજ પ્રકરણનો પૂરેપૂરો સુખદ અંત આવ્યો, તેથી લોકમાન્યને ખૂબ આનંદ થયો.

૨૩ મીએ તેમનો ૬૪ મો વરસગાંઠ હતી તેથી આખા દેશમાંથી તેમના પર અભિનન્દનોની વૃષ્ટિ થઈ.

૨૬ મીએ જમણા ફેફસા પર શરદીની અસર જણાઈ અને ન્યૂમોનિયા છે એમ ડોક્ટરોએ નિદાન કર્યું. ૨૭ મીએ તબિયત ચિંતાજનક હતી છતાં મગજ પર કોઈ અસર થઈ ન હતી અને પૂરેપૂરા ભાનમાં હતા. એટલે પૂનેથી આવેલાં દોકરાદોકરીઓને નજીવું બહાનું કાઢી દોડી આવવા બદલ ઠપકો આપ્યો; અને હજી પિયરમાં રહેવાનું બહુ ગમે છે કેમ? એમ કહી

દીકરીઓની મજાક કરી. પંદર વરસ ઉપરાંત મધુમેહના રોગને લીધે ધોવાઈ ગયેલી ખાંડના ઊણપ ભરી કાઢવા માટે તેઓ પાણી માગતા ત્યારે ખાંડ નાખેલું પાણી રોકટરોની સૂચના અનુસાર તેમને આપવામાં આવતાં મુંઝઈ કોર્પોરેશન કેવળ મીઠું પાણી જ આપે છે તે પરથી તેને પણ મધુમેહનો રોગ થયો લાગે છે એવી મજાક કરી !

બુધવારે બપોર પછી તાવ ચઢ્યો અને હૃદયમાં નબળાઈનાં લક્ષણો દેખાવા લાગ્યાં. પછી બેભાન બન્યા ને લવરો કરવા લાગ્યા. પેટમાં ગડબડ થઈ અને તે ફૂલવા લાગ્યું. દાકતરી ઉપચારને લીધે તે ગડબડ શમી ગઈ. ગુરુવારે બપોર પછી ‘એજના પેક્ટરિસ’ નો એક મોટો હુમલો આવ્યો. શુક્રવાર ને શનિવાર બે દિવસ એવી જ બેભાન સ્થિતિ ચાલુ રહી. હૃદય નબળું પડતું ગયું અને નાડી અનિયમિત થઈ. રવિવારે રાત્રે ૧૦-૩૦ વાગ્યે હૃદયમાં થાકનાં ચિહ્નો દેખાવા લાગ્યાં અને શ્વાસોચ્છવાસની ક્રિયા મુશ્કેલ બની અને મધ્યરાત્રીએ ૧૨-૩૦ વાગ્યે તેમણે આ દુનિયાની વિદાય લીધી. અને સાથે જ “પોતાના અંતરમાં આજન્મ સાચવી રાખેલાં અને સ્વાર્થની આહુતિઓ આપીને સંવર્ધિત કરેલી ક્રાંતિની જ્યોતિ તેમના દેહના બંધનમાંથી મુક્ત થઈને આખા ભરતખંડમાં ફેલાઈ ગઈ.”

માંદગી દરમ્યાન બેભાન થયા તે પહેલાં, ‘તમારે કશી સૂચના કે સંદેશો આપવો હોય તો કહો’ એવી મિત્રોએ વિનંતી કરી ત્યારે ‘હું કંઈ મરવાનો નથી, હજી પાંચ વરસ ચોક્કસ જીવીશ’ એમ કહી કશું કહેવાની તેમણે ના પાડેલી. પણ જેનું આખું જીવન જ સંદેશો હતું, તેની આગળ શાબ્દિક સંદેશાનું શું મહત્ત્વ ?

બેભાન સ્થિતિની શરૂઆતમાં તેમને ગીતા બતાવવામાં આવતાં તેમના બે પ્રિય શ્લોકો ‘યદા યદા હિ ધમસ્ય’ અને ‘પરિત્રાણાય સાધુનામ્’ તેઓ બોલી ગયા. પોતાના જીવનમાં જે ભારે આફતો તેમના પર ઊતરી તે તેમણે ઈશ્વર પરની દૃઢ શ્રદ્ધાને જોરે જ સ્વસ્થ ચિત્તે બરદાસ્ત કરી હતી. બેભાન અવસ્થામાં લવરો શરૂ થઈ ત્યારે કલકત્તા કોંગ્રેસ માટે “સ્પેશ્યલની વ્યવસ્થા થઈ કે ?” એમ પૂછ્યું. પંજબના હત્યાકાંડનો વારે વારે ઉલ્લેખ કરતા. ક્યારેક બહુ ઉશ્કેરાઈને પણ બોલતા. એવા ઉશ્કેરાટથી જ એક વાર બોલ્યા, “તંત્રીને ૫૦૦ રૂપિયા પગાર ને વળી મોટર ભથ્થું ! આવા લાટ સાહેબો દેશનું શું ભલું કરવાના ?” ૧૮૧૮ નો ઉલ્લેખ પણ વારંવાર કરતા : “૧૮૧૮-૧૮૧૮ ... સો વરસ — કેવી ગુલામીમાં આપણે કાઢ્યાં !” ૨૮મીએ

બપોરે ૧ વાગ્યે તેમણે ઉદ્દગાર કાઢ્યા, “સ્વરાજ્ય મળ્યા વિના હિન્દુસ્તાનને બરકત આવવાની નથી. કેવળ આપણું અસ્તિત્વ ટકાવી રાખવા માટેય તેની જરૂર છે.” આ જ તેમના છેવટના મહત્ત્વના શબ્દો હતા.

લોકમાન્યનું જીવન જેવું સંસ્મરણીય હતું તેવા જ તેમની અંતિમ વિધિ પણ યાદગાર બની.

મુંબઈના ઇતિહાસમાં આવા સાર્વત્રિક દુઃખનો પ્રસંગ કદી જોવામાં આવ્યો ન હતો. વહેલી સવારે ચાર વાગ્યાથી લોકોનાં ટોળાં સરદારગૃહ પાસે ભેગાં થવા લાગ્યાં ને ભીડ એટલી જામી કે તેમનું અંતિમ દર્શન લેવા જવા માટે માર્ગ પણ ન રહ્યો. મિલો બંધ થઈ, બજારો બંધ થયાં ને દરેક સ્ત્રી અને પુરુષ પોતાના પ્રિય નેતાનું છેલ્લું દર્શન લેવા નીકળી પડ્યાં. તેમાં મુસલમાન, પારસી, ખ્રિસ્તી બધી કોમના લોકો હતા. ટિળકના જીવતાં પ્રજના સદ્ભાવના દ્યોતક અનેક સમારંભો તેમના માનમાં થયેલા, પણ તેમના ગુજરી ગયા પછી ૧લી ઓગસ્ટે નીકળેલી તેમની સ્મશાનયાત્રા — વિજય યાત્રા — એ બધા કરતાં ટપી જાય તેવી હતી.

તેમના મૃત દેહનાં દર્શને આવનાર લોકો તેને સહેલાઈથી જોઈ શકે તેટલા માટે તેને અંદરથી બહાર લાવી પન્નાસન કરાવી સરદારગૃહના છજામાં મૂકવામાં આવ્યો. લોકોની મેદની ક્ષણે ક્ષણે વધતી જતી હતી.

લોકમાન્યના મૃત્યુના સમાચાર સાંભળી સંખ્યાબંધ લોકો પૂનેથી મુંબઈ આવ્યા. બે ખાસ ગાડીઓ પણ રેલવેએ છોડી હતી. એ લોકોએ અંત્યવિધિ પૂનામાં થાય તે માટે ટિળકના દેહને ત્યાં લઈ જવાનો ખૂબ પ્રયત્ન કર્યો પણ મુંબઈના લોકોએ એ માન પોતાને જ મળવું જોઈએ એવો આગ્રહ રાખ્યો.

ટિળક બ્રાહ્મણ હતા તેથી બ્રાહ્મણોએ જ તેમને સ્મશાને લઈ જવા જોઈએ એમ તેમના કેટલાક સગાસંબંધીઓ કહેવા લાગ્યા. અને જ્યારે ગાંધીજી આવીને તેમની પાલખી (અનામી) ઉપાડવા માટે નીચે વળ્યા ત્યારે કોકે તેમને ટોક્યા પણ ખરા. ગાંધીજી થોડો વખત ઊભા રહ્યા ને બોલ્યા, ‘જાહેર સેવકોને ન્યાતજાત હોતો નથી’ ને ફરીથી નીચે નમ્યા ને પાલખીનો એક છોડો ઉપાડ્યો અને તેમના પછી મોંલાના શોકતઅલી, ડૉ. કિચલુ, જવાહરલાલ નેહરુ વગેરે પણ જોડાયા. મુંબઈના અનેક પ્રમુખ નેતાઓ સરઘસમાં જોડાયા હતા. સ્મશાનયાત્રામાં આઠથી દસ લાખ માણસો જોડાયા હતા.

આટલી મોટી મેદની માટે સોનાપુરનું સ્મશાન તો સાવ નાનું પડે તેથી સરકારની ખાસ પરવાનગી મેળવીને ચોપાટીના વિસ્તારી પટ પર

તેમના દેહનો અગ્નિસંસ્કાર કરવામાં આવ્યો. આ અપૂર્વ ઘટના આજે પણ અજેડ રહી છે.

“ટિળક પછી હિન્દુસ્તાનને કોણ દોરશે?” લોકો એકબીજાને પૂછવા લાગ્યા. ગાંધીજીએ કહ્યું, “મારો મોટામાં મોટો આધાર ગયો.”

લોકમાન્યના અવસાનના સમાચાર સાંભળી આખો દેશ શોકમાં ડૂબી ગયો. ઠેર ઠેર તેમને અંજલિઓ આપવામાં આવી, તેમનાં ગુણગાન થયાં. દેકઠેકાણે તેમનાં સ્મારકોની યોજનાઓ શરૂ થઈ. પણ ગાંધીજીએ કહ્યું, “કોઈ પણ મૃત વ્યક્તિની સ્મૃતિને માન આપવાનો સાચો માર્ગ તેના જીવનનું કાર્ય પૂરું કરવું એ છે. લોકમાન્ય બાળ ગંગાધર ટિળકની સ્મૃતિનું સાચું સન્માન કરવું હોય તો આપણે સ્વરાજ્ય સ્થાપન કરવું જોઈએ. એ જ તેમનું કાર્યમનું સ્મારક થશે.” અને એ સ્વરાજ્યના કાર્ય માટે સ્થાપવામાં આવનાર હિંદી રાષ્ટ્રીય સંઘને તેમ જ સામાન્ય રીતે આખી અસહકારની હિલચાલને નભાવવા માટે એક રાષ્ટ્રીય ફંડ ઊભું કરવા પગલાં લેવાં અને તેને અખિલ હિંદ ટિળક સ્વરાજ ફંડ એવું નામ આપવું એવો ઠરાવ ૧૯૨૦ના ડિસેમ્બરમાં મળેલી નાગપુરની બેઠકમાં ગાંધીજીની પ્રેરણાથી થયો.

લોકમાન્યના ૫૫ અંગે સંદેશો આપતાં ગાંધીજીએ કહ્યું કે,

“લોકમાન્ય ટિળક જનતાના દેવતા જેવા હતા અને જનતા તેમનો બોલ વેદવચનના જેવો પ્રમાણભૂત માનતી. એનું રહસ્ય દેશભક્તિ એમનો ધર્મ થઈ બેઠો હતો એમ છે. તેઓ સ્વભાવે ડેમોક્રેટ (લોકસત્તાવાદી) હતા અને કોઈ પણ સવાલનો ઉકેલ બહુમતીથી થવો જોઈએ એ બાબત તેમનો આગ્રહ જોઈને મને પણ ક્યારેક ડર લાગતો. સ્વરાજ્યનો પુરસ્કાર તેમના જેટલા સુસંગતપણે અને ચીવટથી બીજા કોઈએ પણ કર્યો નથી. તે ક્યારેય પણ હિંમત હાર્યા નહીં અને નિરાશા તેમના મન પર કદી કબજો કરી શકી નહીં. સ્વરાજ્યપ્રાપ્તિનો સમય તેમણે કેટલાંય વરસ નજદીક આણ્યો છે. તેઓ અંગ્રેજોનો દ્વેષ કરતા, એ માન્યતા સાવ ભૂલભરેલી છે. ‘અભિનવ ભારતના જનક’ તરીકે તેમનું નામ ઇતિહાસમાં અજરામર થશે. લોકમાન્યનું ધૈર્ય, તેમની સાદી રહેણી, તેમનો પ્રયત્ન ઉદ્યમ અને તેમની અટલ દેશભક્તિ એ ગુણો પોતાનામાં કેળવવાનો પ્રયત્ન કરવો એ જ તેમનું સ્મારક છે.”

અરવિંદ ઘોષે કહ્યું : લોકમાન્યે પોતાના કર્તૃત્વ વડે ઇતિહાસપ્રસિદ્ધ યુરુપોની પહેલી હરોળમાં સ્થાન મેળવ્યું છે. તેમણે એક બિંદુમાથી સિંધુ પેદા

કર્ચો અને સાવ ડોળડોળ વિનાની સામગ્રીમાંથી સ્વરાજ્યની ભવ્ય ઇમારત ઊભી કરી. તેમણે હિન્દી લોકોને નવાન, જોસાલું, સ્વાવલંબી, રાષ્ટ્રીય વલણ આપ્યું અને તેમની રાજકીય આકાંક્ષાઓ જાગ્રત કરીને તથા તેમની આગળ રાષ્ટ્રીય ધ્યેય મૂકીને તેમના મનમાં સ્વરાજ્ય મેળવવા માટે ચળવળ કરવાના નિશ્ચયનું બીજ વાવ્યું.

ડૉ. ભાંડારકરે કહ્યું : ટિળકની જીવનયાત્રામાં તેમના પર ૬૨ સંકટો આવ્યાં તેના સામા હિસ્સાનાં પણ આપણા પર આવી પડ્યાં હોત, તો આપણે ક્યાંના ક્યાં જઈને પડ્યા હોત.

ઈન્ડિયન સોસાયલ રિફોર્મરના તંત્રી શ્રી નટરાજને એક મહત્ત્વની વાત કહી કે : લો. ટિળકની સામે એવો એક આજીવ કરવામાં આવે છે કે તેમણે વિધાયક સ્વરૂપનું એક પણ કાર્ય કર્યું નથી; પણ વાસ્તવિકપણે રાષ્ટ્રના ઇતિહાસમાં વિધાયક અને વિધ્વંસક કાર્યો વચ્ચે ભેદરેખા આંકવી જ મુશ્કેલ હોય છે. ગુલામોની પદ્ધતિ નાબૂદ કરવાની કામગીરી પણ વિધ્વંસક સ્વરૂપની જ હતી. પણ એને પરિણામે વિશ્વબંધુત્વની કલ્પના આગળ આવવામાં મદદ થઈ. ગયાં સૈકાના સંસાર સુધારાના કાર્ય પર ‘વિધ્વંસક’નો સિક્કો મારવામાં આવે છે. અમને એમ પૂછવામાં આવે છે કે, તમે ચાતુર્વર્ણ્ય વ્યવસ્થા શાના પાયા પર રચ્યો? તેને અમારો એટલો જ જવાબ છે કે, રાષ્ટ્રનો વિકાસ થાય તે માટે ન્યાતનું બંધન નષ્ટ થવું જ જોઈએ. શ્રી ટિળકની સ્થિતિ પણ એવી જ હતી, અને રાષ્ટ્રની રાજકીય ઉન્નતિ થવાને માટે નોકરશાહીને નાબૂદ કરવી જ જોઈએ એવી તેમની માન્યતા હતી.

ગાંધીજીએ તેમના જીવન અને વ્યક્તિત્વ વિષે તા. ૮-૮-૨૦ના નવજીવન માં ‘લોકમાન્યનો સ્વર્ગવાસ’ના મથાળા હેઠળ લેખ લખ્યો તેમાં જણાવ્યું :

“લોકમાન્ય તો એક જ હતા. રાજ્યો આપેલા ઇલકાબ કરતાં લાખ ગણી કિંમત ટિળક મહારાજને લોકોએ આપેલા ઇલકાબની હતી. એ દેશે સાબિત કરી આપ્યું છે. આખું મુંબઈ લોકમાન્યને વળાવવા રવિવારે નીકળી ગયેલું હતું, એમ કહેવામાં અતિશયોક્તિ નહીં ગણાય.

“આવું મૃત્યુ આજ લગી આ જમાનામાં કોઈ લોકનાયકને ભાગે નથી આવ્યું. દાદાભાઈ ગયા, ફિરોજશાહ ગયા, ગોખલે પણ ગયા. બધાની પાછળ હજારો સ્મશાને ગયા હતા; પણ ટિળકે અવધિ વાળી! તેમની પાછળ તો આખું જગત ગયું. મુંબઈ રવિવારે થેલું થઈ ગયું હતું.

“લોકમાન્યનો હિંદુસ્તાન પરનો પ્રેમ મર્યાદારહિત હતો તેથી લોકપ્રેમ પણ મર્યાદારહિત હતો. સ્વરાજ્યનો મંત્ર જેટલે દરજ્જે તેમણે જાણ્યો તેટલે દરજ્જે બજા કોઈએ નથી જાણ્યો. સ્વરાજ્યને સારું હિંદુ હવે લાયક થયે એમ જ્યારે બીજાઓએ અંતઃકરણપૂર્વક માન્યું, ત્યારે લોકમાન્યે અંતઃકરણ-પૂર્વક માન્યું કે હિન્દુ આજે જ તૈયાર છે. આ માન્યતાએ લોકોનાં મન હરી લીધાં. એમ માનીને તેઓ બેસી ન રહ્યા, પણ તેનો અમલ આખી જિંદગીભર કર્યા કર્યો; તેથી પ્રજામાં એક નવો જુસ્સો પેદા થયો. સ્વરાજ મેળવવાની પોતાની અધીરાઈનો ચેપ તેમણે પ્રજાને લગાડ્યો, ને જમ તે લાગતો ગયો તેમ તેમ પ્રજા તેમની તરફ દોરવાતી ગઈ.

“પોતાની ઉપર ગમે તે જોખમો આવ્યાં, ગમે તેટલાં દુઃખ પડ્યાં, પણ આ મંત્રનું રટણ તો તેમણે છોડ્યું જ નહીં. એમ તેઓ કઠિન પરીક્ષામાં પણ પસાર થયા, તેથી પ્રજાને તેમની ઉપર ભારે વિશ્વાસ બેઠો ને તેમનું વચન કાયદો ગણાયું.

“આવું મહાન જીવન દેહ જતાં પૂરું થતું જ નથી. દેહ જતાં તો શરૂઆત થાય છે.

“લોકમાન્ય ચાલુ રાજ્યમંડળના કદા શત્રુ હતા; પણ તેમને અંગ્રેજોનો અણગમો હતો એવી માન્યતા કેટલાકમાં રહેલી છે તે ખોટી છે. તેમને જ મુખેથી મેં અંગ્રેજોનાં વખાણ ઘણી વેળા સાંભળ્યાં છે. તેમને અંગ્રેજી રાજ્ય સાથેનો સંબંધ સર્વથા અનિષ્ટ હતો એમ ન હતું; પણ તેઓ અંગ્રેજોના બરોબરિયા તરીકે પોતાને અને પ્રજાને ઓળખાવવા માગતા હતા. અંગ્રેજોને કે કોઈને પણ તાબે રહેવું તેમને જરાયે પસંદ ન હતું.

“જેણે પોતાની કાર્યરેખા ઘડી લીધી છે, જેણે તે પ્રમાણે પિસ્તાળીસ વર્ષ સુધી અમલ કર્યો છે, જેણે પોતાના દેહને દેશસેવામાં જ નિચોવી નાંખ્યો છે તે પોતાના દેહનો ત્યાગ કરી ભુલાતા નથી, મરતા નથી. તેથી લોકમાન્ય ટિળક મરોને પણ આપણને જીવવાનો મંત્ર આપી ગયા છે એમ માનીએ.”

બળવા પછીના હિન્દના રાજકારણનું અવલોકન કરતાં શ્રી ચિતામણિએ કરેલું લોકમાન્યના વ્યક્તિત્વ અને કાર્યનું મૂલ્યાંકન જોઈને આ પ્રકરણ પૂરું કરાશું. તેઓ કહે છે :

“આ (૧૮૦૫-૧૮૧૮ના) સમય દરમ્યાન પોતાના દેશબાંધવોના વિચાર અને પ્રવૃત્તિઓ પર અસર કરનારા નેતાઓમાં સૌથી આગળ

પડતું સ્થાન ટિળકને આપવું જોઈએ. તેઓ જન્મજાત લડવૈયા અને આદર્શ મરાઠા હતા. સ્વતંત્રતાની તાલાવેલી એ જ તેમના જીવનનું સર્વોપરી ધ્યેય હતું. . . . સરકાર તેમને હિન્દના બ્રિટિશ સામ્રાજ્યના મુખ્ય શત્રુ ગણતી. મિ. મોન્ટેગ્યૂએ મને કહેલું કે, ‘મેં ટિળકના વિચારો અને પ્રવૃત્તિઓનો સંપૂર્ણ ઇતિહાસ વાંચ્યો છે અને તે પરથી મારો એવો મત બંધાયો છે કે હિન્દુસ્તાનમાં ફક્ત એક જ જાણ કે ઉદામવાદી માણસ છે, અને તે છે મિ. ટિળક. . . .’ ટિળકને વિષે જેટલા વાદ અને ચર્ચાઓ ચાલી તેટલા ભાગે જ બીજા કોઈ વિષે ચાલી હશે. . . . બાળ ગંગાધર ટિળકને યાદ કર્યા વિના સ્વરાજ્યની હિલચાલનો વિચાર કરવો કેવળ અશક્ય છે.”

૫૯

અંતરચના

કેસરો અને મરાઠામાં એ પત્રોના તંત્રી ને સંચાલક તરીકે લોકમાન્યને રાજકારણ, અર્થશાસ્ત્ર, સાહિત્ય, કેળવણી, સમાજ ઇત્યાદિ વિવિધ વિષયોને અંગે નિયમિતપણે લખવું પડતું. તાત્કાલિક વિષયોને અંગે લખાયેલા હોવા છતાં કેસરોના આ લેખો મરાઠી સાહિત્યમાં કાયમનું સ્થાન પામ્યા છે. તે ઉપરાંત પોતાના રસના વિષયોનો તેમનો સ્વાધ્યાય સતત ચાલુ જ રહેતો. રાજકીય ચળવળની ધમાલ વખતે પણ જ્યારે જ્યારે કુરસદ મળતી ત્યારે તેઓ વેદ, બ્રહ્મસૂત્રો, ગીતા, વગેરે પોતાનાં પ્રિય પુસ્તકોના વાચનમાં તલ્લીન થઈ જતા, અને એકાગ્ર થવામાં એમને જરાય વાર લાગતી નહીં.

તાઈમહારાજ પ્રકરણમાં જ્યારે તેમના પર ફોજદારી મુકદ્દમો કરવામાં આવ્યો હતો અને તેમની આબડ પર મોટામાં મોટું સંકટ આવ્યું હતું, ત્યારે પણ તેમણે મનને પ્રભુબંધ થવા દીધા વિના એકાગ્રપણે વેદ સાહિત્યનું સંશોધન કરી આર્યોના મળ વસતિસ્થાન અંગે એક વિદ્વન્માન્ય ગ્રંથ લખ્યો. અને જેલ તો એમને માટે આશ્રમ જ બની ગઈ હતી. ૧૮૮૨માં ટિળક-આગરકર કોલ્હાપુર પ્રકરણ અંગે પ્રથમ જેલમાં ગયા ત્યારથી છેલ્લાં પોણોસો વરસમાં હિન્દની જેલોમાં જે કેટલાક ક્રાંતિકારી ગ્રંથો નિર્માણ થયા, તેમાં ટિળકનો લખેલો ગીતારહસ્ય ગ્રંથ બહુ જ મહત્વનું સ્થાન ધરાવે છે.

અહીં તેમની ગ્રંથનિર્મિતિ વિષે ટૂંકમાં માહિતી આપી છે.

ઓરાયન

(વેદની પ્રાચીનતા અંગે સંશોધન)

ભગવદ્ગીતાનું વાચન ટિળક નાનપણથી જ કરતા આવ્યા હતા, અને તેના સિદ્ધાન્તોની તેમના મન પર ઊંડી અસર પડી હતી. ગીતાના દસમા અધ્યાય ‘વિભૂતિયોગ’માં ‘માસાનાં માગર્ગોષ્ઠમ્’ એવી એક ઉક્તિ છે. તેનું મનન કરતાં કરતાં ટિળકનું ધ્યાન વેદ, વેદાંગો તરફ ગયું; અને પૂર્વે ક્યારેક માર્ગશીર્ષ મહિનાથી વર્ષારંભ થતો હોવો જોઈએ એ કલ્પના તેમના મનમાં સ્ફુરતી અને તે પરથી એક નિબંધ લખીને તે તેમણે ૧૮૯૨માં લંડનમાં ભરાયેલી પ્રાચ્યવિદ્યાવિશારદોની સાર્વરાષ્ટ્રીય પરિષદમાં વંચાવા માટે મોકલ્યો. નિબંધ બહુ લાંબો હોવાથી પરિષદના અહેવાલમાં તેનો સાર જ ફક્ત છપાયો. એટલે એ આખો નિબંધ ઓરાયન ઓર રિસર્ચિસ ઇન્સ્ટિટ્યુટ ઓફ ધ વેદજ્ઞ એ નામથી ૧૮૯૩માં પુસ્તકરૂપે તેમણે પ્રસિદ્ધ કર્યો. એ નિબંધમાં વેદનો સમય ઓછામાં ઓછો ઈ. પૂર્વે ૪૦૦૦નો હોવો જોઈએ એમ તેમણે વેદાન્તર્ગત ગ્રહસ્થિતિનો જ્યોતિષશાસ્ત્રની મદદથી વિચાર કરીને સિદ્ધ કર્યું છે.

મજકૂર ગ્રંથની વિદ્વાનોમાં ભારે પ્રશંસા થઈ. સંશોધનના ક્ષેત્રમાં પરદેશીઓનો જ જાણે છેજારો હોય એવી પરિસ્થિતિ હતી તે બદલવામાં જે કેટલાક વિદ્વાનોના પ્રયત્નો કારણભૂત થયા તેમાં ટિળકના આ અને બીજા ગ્રંથોની પણ ગણના કરવી જોઈએ. આ ગ્રંથથી આપણી સંસ્કૃતિની પ્રાચીનતા પુરવાર કરવા માટે એક મહત્ત્વનું સાધન મળ્યું. અમેરિકાની હોપકિન્સ યુનિવર્સિટીના ડૉ. બ્લૂમફીલ્ડે ઓરાયન ગ્રંથ વિષે પોતાનો અભિપ્રાય આપતાં કહ્યું :

“વેદવાડ્મય અને તે વિષે પશ્ચિમના લોકોએ લખેલા ગ્રંથોની એકેએક ઝીણવટીભરી માહિતી લેખકને છે એવી ઊંડી છાપ મારા મન પર પડી, તેથી ગ્રંથનાં પાનાં ઉપર ઉપરથી ફેરવવાનું છોડી દઈને તેનો મનનપૂર્વક અભ્યાસ કરવાની મેં શરૂઆત કરી. ધીમે ધીમે મારો પહેલાંનો પૂર્વગ્રહ અને વિરોધ લુપ્ત થવા લાગ્યો ને હું લેખકના પ્રતિપાદનના પ્રવાહ સાથે તણાવા લાગ્યો. એના અભિપ્રાયની સત્યતા મારે ગળે ઊતરી ગઈ. ચાલુ વર્ષનો એ ગ્રંથ સાહિત્યમાં ભારે ક્રાંતિકારી ગણાય તેવો છે. શ્રી ટિળકના ગ્રંથને લીધે જે નવો દષ્ટિકોણ પેદા થયો છે તેને અનુસરીને આખો પ્રાચીન ઇતિહાસ હવે નવેસર ગોઠવવાની જરૂર ઊભી થઈ છે.”

આક્રિતક હોય ઇન ધ વેદજ્ઞ

(વેદમાં આર્યોનું મૂળ વ્યતિસ્થાન)

ઓરાયન લખ્યું ત્યારથી ટિળકનું વેદવિષયક સંશોધન અને મનન ચાલુ જ હતું. ૧૮૯૭માં તેમને રાજદ્રોહના ગુના માટે સજા થઈ ત્યારે જેલમાં તેમણે આ વિષયનો વધુ અભ્યાસ કર્યો ને બહાર આવ્યા પછી તે બાબત પ્રો. મેક્સમુલર વગેરે પાંડિતો સાથે પત્રવલેવાર પણ કર્યો. “તમારા સિદ્ધાંત આજે તો મને માન્ય નથી, કદાચ તમે જણાવો છો તેવી સ્થિતિ હશે,” એટલો જ જવાબ મેક્સમુલરે આપેલો. ટિળકે પોતાના સિદ્ધાંતને બને તેટલો મજબૂત બનાવીને તેમનું નવું પુસ્તક ૧૯૦૩ના માર્ચ માસમાં પ્રસિદ્ધ કર્યું. પ્રાચીન આર્યો મૂળ ઉત્તર ધ્રુવ પાસેના પ્રદેશમાં રહેતા હતા. પછી હિમપ્રલય થયો તેથી તેઓ ત્યાંથી ખસતાં ખસતાં યુરોપ, ઈરાન, હિંદુસ્તાન વગેરે ઠેકાણે ફેલાયા, એ આ ગ્રંથનો મુખ્ય સિદ્ધાંત હોઈ તેને અનુસરને વેદનાં કેટલાંક સૂક્તોના અર્થો કેવા બરાબર બેસે છે વગેરે વિવેચન પણ તેમણે આ ગ્રંથમાં કર્યું છે. આ ગ્રંથનો સિદ્ધાંત પ્રસ્થાપિત કરવા માટે ટિળકને ભૂસ્તરશાસ્ત્ર જેવાં અનેક શાસ્ત્રોનો અભ્યાસ કરવો પડ્યો હતો, અને અનેક શાસ્ત્રોની દૃષ્ટિથી સુસંગત એવું પ્રતિપાદન તેમણે રજૂ કર્યું. ઓરાયનની જેમ જ આ ગ્રંથ પણ ખૂબ પ્રસિદ્ધિ પામ્યો.

આ ગ્રંથ વિષે બોસ્ટન વિદ્યાપીઠના પ્રમુખ ડૉ. વૉરને નીચે મુજબ અભિપ્રાય વ્યક્ત કર્યો હતો :

“પોતાના સિદ્ધાંત પ્રસ્થાપિત કરવા માટે આ ગ્રંથકારે (ટિળકે) જે પુરાવો રજૂ કર્યો છે તે એટલો સબળ અને નિર્ણાયક છે કે આટલો અને આવી જાતનો પુરાવો કોઈ પણ પ્રાચ્યવિદ્યા વિશારદે રજૂ કરેલો નથી. આ ગ્રંથમાં અથર્થી ઇતિ સુધી ઐતિહાસિક સંશોધનની શાસ્ત્રીય અને વિશુદ્ધ પદ્ધતિનું જ અવલંબન કરવામાં આવેલું હોઈ કોઈ પણ પૂર્વગ્રહથી ગ્રંથકાર લિપ્ત થયેલો નથી. જો કોઈ પૂર્વગ્રહ એનામાં હોય તો જે સિદ્ધાંત તેણે સાબિત કર્યો છે, તેનો વિરોધી જ હતો. તેથી તેણે તારવેલો સિદ્ધાંત શાસ્ત્રીય પદ્ધતિની કસોટીએ પૂરેપૂરો ઊતરે છે. વીસ વરસ પર મેં જ્યારે માનવસમાજના મૂળ સ્થાનની શોધ હાથમાં લીધી હતી ત્યારે ટિળકના જેવો જ મારો મત બંધાયો હતો. . . . મારું અધ્યયન મૂળ ગ્રંથોનાં ભાષાંતરોને આધારે થયું હતું. હવે જ્યારે ટિળકે મૂળ ગ્રંથોનો અભ્યાસ કરીને મેં કરેલા અર્થ જેવો જ અર્થ અને એવો જ સિદ્ધાંત પ્રસ્થાપિત કર્યો છે, ત્યારે મને

ખૂબ આનંદ થાય એ સ્વાભાવિક છે. મેં તારવેલો મુખ્ય સિદ્ધાંત જ નહો, પણ બીજી અનેક પરચૂરણ બાબતો કે જેનો મેં જાહેર ઉલ્લેખ કર્યો ન હતો તે બધાને ટિળકના ગ્રંથ વડે પુષ્ટિ મળી છે, તેથી હું તેમનું જાહેર રીતે અભિનંદન કરું છું. . . . મેં કરેલા સંશોધનમાં ગ્રંથકારે પોતાની વધારે અધિકારી અને મનોહર કલમ વડે ઉમેરો જ કર્યો છે. હવે આર્યોનું મૂળ સ્થાન કયું તે વિષે સવાલ જ રહેતો નથી.”

આ ગ્રંથ ૧૯૦૧-૧૯૦૩ દરમ્યાન લખાઈને પ્રગટ થયો હતો.

પ્રખ્યાત પત્રકાર નેવિનસન આ ગ્રંથને અંગે લખે છે :

“મને આ ગ્રંથનું મહત્ત્વ એટલા માટે વિશેષ લાગે છે કે જે વખતે કર્તાની ભારે પજવણી થઈ રહી હતી, જ્યારે તેના સંપત્તિ, આબરૂ, મોભા અને તેનું સર્વસ્વ જ ફેજદારી મુકદ્દમામાં સંલેવાયું હતું તે વખતે તે તેણે લખ્યો હતો. એવે વખતે ભાગ્યે જ કોઈ ધર્મગ્રંથોનો કે ઉત્તર ધ્રુવની પરિસ્થિતિનો વિચાર કરવાની હિંમત કરે.”

શ્રીવદ્ ભગવદ્ગીતારસ્ય અથવા કર્મયોગશાસ્ત્ર

લોકમાન્ય ટિળકને બીજી વખતના રાજદ્રોહના ગુના માટે ૧૯૦૮ના જુલાઈમાં છ વરસની સજા થઈ અને તેમને માંડલેની જેલમાં મોકલવામાં આવ્યા. ત્યાં તેમણે છ વરસની લાંબી અવધિ માટે નીચેના ગ્રંથો લખવાનો કાર્યક્રમ ઘડી કાઢ્યો હતો, તે તેમણે જાતે કરેલી નોંધ પરથી જાણવા મળે છે.

લો. ટિળકના સંકલિપ્ત ગ્રંથોની યાદી

૧. હિન્દુ ધર્મનો ઇતિહાસ-વૈદિક, શ્રૌત, ઉપનિષદો, ઇતિહાસ, પુરાણો, દર્શનો, ભક્તિ, ઐતિહાસિક કાળ પૂર્વેના બીજા ધર્મો અને ઉપસંહાર.
૨. હિન્દુ રાષ્ટ્રધર્મ - વૃત્તાન્ત અને તેનાં જુદાં જુદાં અંગોનું વર્ણન.
૩. રામાયણ, મહાભારત પહેલાંના હિન્દુસ્તાનનો ઇતિહાસ.
૪. શાંકરદર્શન (અદ્વૈત).
૫. પ્રાન્તિક રાજ્યવ્યવસ્થા.
૬. હિન્દુ લો અથવા હિન્દુ ધર્મશાસ્ત્ર.
૭. ઈન્ફિનિટેસિમલ કેલક્યુલસનાં મૂળ તત્ત્વો.
૮. ભગવદ્ગીતારસ્ય-નીતિશાસ્ત્ર.
૯. શિવાજીનું ચરિત્ર.
૧૦. ખાલિડ્યા અને હિન્દુસ્તાન.

રાજકીય વિષયક મથાળા નીચે નીચેની વિગત લખેલી હતી તે પરથી હિન્દુસ્તાનનો એ દષ્ટિથી એક ઇતિહાસ લખવાનો તેમનો વિચાર હતો એમ દેખાય છે.

૧. પ્રાસ્તાવિક.
૨. વાર્તાધિરાજ્ય-ચાતુર્વાર્ણ્ય.
૩. હિન્દુ રાજ્ય અને સામ્રાજ્ય.
૪. બુદ્ધનો ધર્મ, શક રાજાઓ અને પુનરુજ્જીવન.
૫. મુસલમાનોનું આક્રમણ અને મુસલમાની સામ્રાજ્ય.
૬. મુસલમાની સત્તાનો ઢાસ-મરાઠાઓ, શીખો, ઇ.
૭. અંગ્રેજી રાજ્યસત્તાની સ્થાપના.
૮. અંગ્રેજ સરકારની હકૂમત.
૯. રાજ્યસત્તાનું દટીકરણ.
૧૦. નોકરશાહી અને તેનાં ધ્યેયો (સ્પેન, ઑસ્ટ્રિયા, રશિયા, ઇ.ની નોકરશાહી સાથે સરખામણી).
૧૧. પ્રગતિ અને સુધારણા (બે વિરોધી મતો).
૧૨. સમન્વય અથવા સમાધાન.

ઉપર જણાવેલા સંકલ્પિત ગ્રંથોમાંથી ફક્ત ગીતારહસ્ય ગ્રંથ જ તેઓ પૂરો કરી શક્યા. એ ગ્રંથ લખતાં તો ચાર જ મહિના લાગ્યા પણ તેની તૈયારી પાછળ તેમણે પુષ્કળ સમય આપ્યો ને સંખ્યાબંધ ગ્રંથો વાંચ્યા. તે માટે તેમણે ફ્રેંચ અને જર્મન ભાષાઓનો પણ સ્વપ્રયત્ને પરિચય કરી લીધો. છ વરસને અંતે જ્યારે તેઓ હિંદ પાછા આવવા નીકળ્યા ત્યારે લગભગ ચારસો ગ્રંથો તેમની પાસે ભેગા થયા હતા. તેમાં ધર્મ, તત્ત્વજ્ઞાન, સમાજશાસ્ત્ર, જ્યોતિષ, ગણિત, ઇતિહાસ રાજ્યશાસ્ત્ર, વગેરે વિવિધ વિષયોના ગ્રંથો હતા. તેમાં વેદ, ઉપનિષદો, દર્શનો, ગીતા, રામાયણ, મહાભારત વગેરે ભારતીય સંસ્કૃતિના ગ્રંથો ઉપરાંત ખેટોધી માંડીને સ્પેન્સર સુધીના યુરોપના પ્રમુખ તત્ત્વવેત્તાઓ તથા સમાજશાસ્ત્રજ્ઞોના ગ્રંથો પણ હતા. ગીતા રહસ્યમાં યુરોપિયન તત્ત્વજ્ઞાનનું જે વિવેચન જોવા મળે છે તે બીજા કોઈ પણ મરાઠી ગ્રંથમાં મળતું નથી.

ગીતામાં હિન્દુ ધર્મનું—બલ્કે ધર્મનું જ—સારસર્વસ્વ આવી જાય છે એ તો તેનું માહાત્મ્ય ગાનાર ઋષિએ તે (ગીતા) બધાં ઉપનિષદોનો સાર છે એમ કહીને જણાવ્યું છે. ગીતા પર ભાષ્ય લખી પોતાનો અધિકાર સિદ્ધ લો—૨૧

કરવાની આવશ્યકતા અખિલ ભારતીય પ્રતિષ્ઠાવાળા જે જે મહાન આચાર્યો થઈ ગયા તે બધાએ જ સ્વીકારી હતી. અને આધુનિક યુગમાં જિંદગીએ તો ટિળક, અરવિંદ અને ગાંધીજીનાં ભાષ્યો તો આપણી આગળ છે જ અને તેમાંથી સંખ્યાબંધ લોકો પ્રેરણા મેળવી રહ્યા છે.

લોકમાન્ય ટિળકે કર્મયોગ પર ભાર દઈને તેમાં જ જ્ઞાન અને ભક્તિનાં તત્ત્વો સમાઈ જાય છે એમ બતાવવાનો પ્રયત્ન કર્યો અને રાષ્ટ્રને પ્રયત્નવાદ તરફ પ્રેરણા આપી. સાધકને તો તેમણે કર્મયોગનો ઉપદેશ આપ્યો જ, પણ એથી આગળ જઈ સ્વતઃપ્રમાણ એવા સિદ્ધ કે મુક્તને પણ તેમણે કર્મ કરવાનો આગ્રહપૂર્વક બોધ આપ્યો છે.

ગાંધીજીએ કર્મયોગનો સિદ્ધાંત પૂરેપૂરો સ્વીકાર્યો ખરો, પણ અનાસક્તિને એનો પાયો બનાવ્યો. અને અનાસક્તિયોગ — વસ્તુતઃ અનાસક્તિયુક્ત કર્મયોગ — માં જ્ઞાન અને ભક્તિને વણી લીધાં.

અરવિંદ થોપે સમર્પણયોગમાં જ્ઞાન, ભક્તિ ને કર્મ ત્રણેયનો સમાવેશ કરી લઈને તેને જ પૂર્ણયોગનું નામ આપ્યું.

અર્જુનની સમરાંગણ પરની મૂંઝવણ ટાળવા માટે કૃષ્ણે તેને બોધ આપ્યો. અને ક્ષત્રિય તરીકે પોતાનાં ક્ષમપ્રાપ્ત કર્તવ્ય કરવા — યુદ્ધ કરવા — પ્રવૃત્ત કર્યો. આ યુગમાં પરદેશી રાજ્ય અને સંસ્કૃતિના ઘેનમાં પડેલા રાષ્ટ્રને ઉત્થાન કરવાના કામમાં પ્રેરણા આપવામાં ગીતાનો ફાળો અજોડ છે.

ગીતાહરણની પ્રસ્તાવનામાં લોકમાન્ય ટિળક લખે છે :

“ભગવદ્ગીતાનો અને અમારો પરિચય થયે આજે લગભગ તૈતાલીસ વરસ થયાં. ઈ. સ. ૧૮૭૨માં પિતા છેલ્લી માંદગીમાં પથારીવશ હતા ત્યારે ભગવદ્ગીતાની ભાષાવિવૃત્તિ નામની મરાઠી ટીકા તેમની આગળ વાંચવાનું કામ અમારે ભાગે આવેલું. તે વખતે અમારી ઉંમર સોળ વરસની હતી એટલે ગીતાનો ભાવાર્થ પૂરેપૂરો ધ્યાનમાં આવવાનો સંભવ ન હતો. તેમ છતાં નાનપણમાં મન પર પડેલા સંસ્કાર ટકાઉ હોવાથી ભગવદ્ગીતા વિષે તે વખતે જે રસ પેદા થયો તે કાયમ રહ્યો અને આગળ જતાં ગીતા પરનાં સંસ્કૃત ભાષ્યો તથા ટીકાઓ તેમ જ અંગ્રેજી, મરાઠી વિવેચનો વખતોવખત અમારા વાંચવામાં આવ્યાં. પણ તેમાંથી કોઈ પણ એકથી અમારા મનનું સમાધાન થયું નહીં.

“પોતાના ભાંડુઓ સાથે યુદ્ધ કરવું એ ભારે મોટું પાપ છે એ વિચારથી ખિન્ન થયેલા અર્જુનને તે જ યુદ્ધ લડવા પ્રવૃત્ત કરવા માટે કહેલી ગીતામાં

બ્રહ્મજ્ઞાન વડે કે ભક્તિ વડે મોક્ષ શી રીતે પ્રાપ્ત કરવો તેના એટલે કેવળ મોક્ષમાર્ગના વિવેચનનું પ્રયોજન શું, એવી શંકા મનમાં ઊઠી અને દિવસે દિવસે વધારે જોર પકડતી ગઈ. કારણ ગીતા પરની કોઈ પણ ટોકામાં તેનો યોગ્ય ખુલાસો જોવા ન મળ્યો. . . . તેથી બધી ટોકાઓ અને ભાષ્યો કોરે મૂકી મૂળ ગીતાનાં જ સ્વતંત્રપણે વિચારપૂર્વક અમે અનેક પારાયણો કર્યાં. ત્યારે ટીકાકારોની પકડમાંથી છુટકારો થઈને મૂળ ગીતા નિવૃત્તિપર નહીં પણ કર્મયોગપર છે એવો ભોધ થયો. અને મહાભારત, વેદાન્તસૂત્રો, ઉપનિષદો અને વેદાન્ત પરના બીજા સંસ્કૃત તેમ જ અંગ્રેજી ગ્રંથોના અધ્યયનને પરિણામે એ જ મત દઢ થયો.

“કેવળ સ્વાર્થપરાયણ બુદ્ધિથી ગુહસંસાર કરીને કંટાજોવા કે થાકી ગયેલા લોકોને વખત પસાર કરવા માટે, અથવા ઘરસંસારનો ત્યાગ કરીને જવાની તૈયારી માટે પણ, ગીતા કહેવામાં આવી નથી; પણ એ સંસાર જ મોક્ષની દૃષ્ટિથી કેવી રીતે કરવો જોઈએ અને માણસમાત્રનો દુનિયામાં આવ્યા પછી સાચો ધર્મ અથવા કર્તવ્ય શું છે તેનો તાત્કાલિક દૃષ્ટિથી ઉપદેશ કરવા માટે ગીતાશાસ્ત્રની રચના કરવામાં આવી છે. તેથી જુવાનીમાં જ ગુહસ્થાશ્રમનું કે સંસારનું આ પ્રાચીન શાસ્ત્ર જોટલું જવદી સમજી લેવાય તેટલું જવદી દરેક જણે સમજી લીધા વિના રહેવું ન જોઈએ, એટલી જ અમારી છેવટની વિનંતી છે.”

લોકમાન્યનો આ ગ્રંથ પ્રસિદ્ધ થતાંની સાથે એટલો લોકપ્રિય બન્યો કે છ હજાર નકલોની પહેલી આવૃત્તિ વ્યક્તિ દીઠ એક જ નકલ આપવાનો નિયમ કર્યા છતાં અઠવાડિયામાં જ ખપી ગઈ હતી.

સચિ

અગ્નિતસિંહ, સરદાર ૨૩૨

અણે ૨૬૬

અનન્ત ૧૬૨

અદ્વાનિસ્તાનનો અમીર ૧૮૭

અદ્વુલખાનનો વધ ૧૧૮, ૨૯૧

અલ્બ્યંકર ૭૬

અમદાવાદ પ્રાન્તિક પરિષદ ૨૬૮

અમૃતસર કોંગ્રેસ ૩૦૪

અલી બંધુઓ ૨૭૪, ૨૭૫, ૨૮૧

અલીમહમદ લીમળ ૨૧૯

અસહકારનો કાર્યક્રમ ૩૧૦

અરપૃથતાનિવારણ પરિષદ ૨૭૯

આગરકર, ગોપાળ ગણેશ ૧૩, ૨૬-

૨૮, ૩૧, ૩૩, ૩૪, ૩૫, ૩૬,

૩૯, ૪૧, ૪૩, ૪૭, ૪૮, ૪૯, ૫૧,

૫૨, ૫૪, ૫૫, ૬૫, ૬૬, ૬૭, ૮૬,

૮૭, ૯૫, ૯૮, ૧૨૪, ૧૪૪, ૧૬૯,

૨૧૨

આપટે, દત્તોપંત ૧૩૨

આપટે, મહાદેવ ચિમણાજી ૭૪, ૯૧

આપટે, વામન શિવરામ ૩૮, ૩૯, ૪૦,

૪૧, ૪૭, ૫૨, ૫૩, ૫૪, ૫૬, ૮૬, ૯૫

આળકારી કમિશનરનો રિપોર્ટ ૨૨૭

આયર્સ્ટ ૧૪૧, ૧૪૩, ૨૮૮

આર્કિટક હોમર ધ વેદજ ૩૧૯-૨૦

આર્તે, પ્રો. ૧૬૬

ઈન્ડિયન અનોસ્ટ ૨૮૬, ૨૮૭

ઈન્ડિયા ૨૯૮-૯

ઇનવેન્સિરીટી, ષે. ૨૩૮

ઇનામદાર, હુલમંતરાવ ૬૦

ઇબ્નઅસન, ગવર્નર ૨૩૨

ઇલસ્ટ્રેટેડ ક્રિશ્ચિયન વીકલી ૭૮

ઇલિયટ ૮૯-૯૦

ઉપાસની ૩૧, ૩૭

એક્સએક્સ ૧૩૨

એડીસન ૧૧૦

એબિસીનિયાનો ઇટલી પર વિજય ૧૮૫

એસ્કિવથ ૧૫૧

એસ્ટન, ડિ. મેન્જિસ્ટ્રેટ ૧૭૨, ૧૭૩, ૧૭૫

એસ્ટન, પ્રે. મેન્જિસ્ટ્રેટ ૨૩૫

ઓમેની, પોલીસ વડો ૫૯

ઓરાયન ૧૫૪, ૩૧૮

ઓરંગઝેબ ૧૯૩

કેરકરિયા ૧૧૮

કરંદીકર, દાદાસાહેબ ૩૩, ૩૭, ૧૭૪,

૨૩૮, ૨૮૨, ૨૮૫, ૨૯૬

કર્જન, લોર્ડ ૧૫૯, ૧૭૮, ૧૮૬, ૧૮૭,

૧૮૯, ૧૯૩, ૧૯૪, ૨૦૫, ૨૬૫, ૨૮૭

કર્વે, ઘોડો કેશવ ૪

ક્લકતા કોર્પોરેશન અંગે કાયદો ૧૮૮

ક્લકતાની મહાસભા ૨૦૧

કાર્થર ૨૯૩

કાર્લિસલનું ફારસ ૧૭૦

કામા, માદામ સિકાર્થજી ૧૮૬

કાર્લાઈલ સર્ક્યુલર ૧૯૭

કાર્સન, સર એડવર્ડ ૨૮૮, ૨૯૨, ૨૯૩

કાશી (લોન્ની મોટીજહેન) ૯, ૧૦

કાળે, અન્તાજ દામોદર ૧૬૬, ૨૦૯

ઠાંગા (સોલીસિટર) ૧૫૦
 કિચનેર, લોર્ડ ૨૦૫
 કિચલુ, ડો. ૩૧૩
 કિલાહોર્ન, પ્રો. ૧૧
 કિંગ્સફોર્ડ, મેજિસ્ટ્રેટ ૨૩૧, ૨૪૧
 કુમારસ્વામી, આનંદ ૨૧૦
 કુલકર્ણી (લોન્ના લલિયા) ૧૭૭
 કુટે, હેડમાસ્તર ૩૨
 કુમ્ભોજકર (ટ્રસ્ટી) ૧૪૬
 કેન, વિલિયમ ૧૫૪
 કેનેડી, મિરેસ અને મિસ ૨૩૧
 કેન્ડી, મેજર ૯
 કેર હાર્ડી ૨૫૬
 કેસરી ૪૧, ૪૨, ૪૫, ૪૬, ૪૮.
 કેળકર ૧૪૭, ૧૫૩, ૧૬૨, ૨૫૮, ૨૮૨,
 ૨૯૮, ૨૯૯
 કેળકર, પ્રો. વાસુદેવરાવ ૮૭
 કોટન, સર હેનરી ૧૮૮
 કોબડન કલબ ૨૦૪
 કોલિવન, સર ઓક્લેન્ડ ૯૬
 કોલહાપુર દરબાર ૧૧૬, ૧૧૭, ૧૬૭,
 ૧૭૩
 કોલહાપુરનું પ્રકરણ ૪૬
 કોંકણ ૩
 કોંગ્રેસ લોકશાહી પક્ષ ૩૦૮, ૩૦૯
 કચમિંગ, કલેક્ટર ૧૧૦, ૧૧૧
 કૃષ્ણ કારખાનું ૧૭૯
 કોર્ફોર્ડ, કમિશનર ૫૮-૬૧ ૯૨, ૧૦૨
 કોર્ફોર્ડ પ્રકરણ ૫૫, ૫૬, ૫૮-૬૨, ૧૦૭
 કોમનેલ, ઓલિવર ૧૧૭, ૨૯૧
 ક્લાર્ક, સર જોર્જ -ન્યુઓ સિડનહૅમ
 ક્લેમન્ટ્સ, મેજિસ્ટ્રેટ ૧૭૪
 ક્લેમેન્ટો ૨૯૬

ખરે, દાજી આખાજી ૮૯, ૯૧, ૧૪૫,
 ૧૫૦, ૧૫૩, ૧૫૬, ૧૭૧, ૨૨૫
 ખરે, વાસુદેવશાસ્ત્રી ૩૭
 ખાડિલકર, કૃષ્ણાજી પ્રભાકર ૧૪૭,
 ૧૪૯, ૧૬૨, ૧૭૮, ૧૭૯, ૧૮૦, ૨૫૭
 ખાપડે ૭૪, ૧૪૬, ૧૭૨, ૧૭૩, ૨૦૧,
 ૨૧૯, ૨૨૦, ૨૩૮, ૨૭૧, ૨૮૨
 ખિલાફતનો સવાલ ૩૧૦
 ગંગનાથ ભારતી વિદ્યાલય ૨૧૪
 ગમ્જર, પ્રો. ૩૫૨
 ગણપતિ ઉત્સવ ૧૧૩-૫
 ગણેશ ખિંડનો સમારંભ ૧૪૧
 ગદે ૪૧
 ગાંધી, મોહનદાસ કરમચંદ ૪, ૧૦૭,
 ૧૩૩, ૧૭૮, ૨૦૮, ૨૧૨, ૨૬૬,
 ૨૬૮, ૨૭૨, ૨૭૩, ૨૭૫, ૨૭૮,
 ૨૮૧, ૨૮૨, ૨૮૩, ૨૮૪, ૨૯૫,
 ૨૯૭, ૩૦૩, ૩૦૫, ૩૧૦, ૩૧૩,
 ૩૧૪, ૩૨૨
 ગાયકવાડ, મહારાવ ૪૬
 ગાયકવાડ, સયાજીરાવ ૪૬, ૮૯, ૯૦,
 ૨૭૯
 ગાયડર, પોલીસ અમલદાર ૧૪૫, ૨૫૫,
 ૨૬૭
 ગાર્ડિનર, એ. જી. ૨૬૩
 ગાર્થ, બે. ૧૪૭
 ગીતારહસ્ય ૨૫૬, ૩૨૦-૨૩
 ગુજરાત રાજકીય પરિપદ ૨૭૫
 ગુરુજી, ટિળકના આદ્ય ચરિત્રકાર ૫,
 ૧૬, ૧૬૫
 ગુર્જર, શ્રી ૧૪૭
 ગેરિબાલ્ડી ૧૮૫
 ગોખલે, ગોપાળ કૃષ્ણ ૪, ૩૬, ૫૦, ૫૩,
 ૫૪, ૫૫, ૫૬, ૫૮, ૬૨, ૮૦, ૯૭,

૩૨૬

લોકમાન્ય ટિળક

૧૦૦, ૧૦૨, ૧૧૩, ૧૨૩, ૧૨૪,
૧૨૬, ૧૬૧, ૧૭૧, ૧૯૯, ૨૧૮,
૨૧૯, ૨૨૦, ૨૨૭, ૨૪૬, ૨૫૭,
૨૫૯, ૨૬૨, ૨૬૩, ૨૬૫, ૩૧૫
ગોખલે, હરિ નારાયણ ૮૭, ૧૪૫
ગોડબોલે, પરશુરામપંતતાત્યા ૯
ગોસ્વામી, નરેન્દ્ર ૨૩૨
ગ્રીન, સાર્જન્ટ ૫૦
ગ્લોવ ૧૬૦
ઘોષ, અરવિંદ ૮૫-૬, ૯૯-૧૦૦,
૧૮૬, ૧૯૭, ૨૧૦, ૨૧૯, ૨૨૨,
૨૨૪, ૨૨૫, ૨૩૧, ૨૩૨, ૩૧૪,
૩૨૨
ઘોષ, બારીન્દ્ર ૨૩૨
ઘોષ, મોતીલાલ ૧૪૭, ૧૪૮, ૧૭૮,
૧૮૯, ૨૮૪
ઘોષ, રાસબિહારી ૨૧૮, ૨૧૯, ૨૨૪,
૨૨૫
ઘોષ, શિશિરકુમાર ૪૫
અંદાવરકર, નારાયણ ગણેશ ૩૧, ૧૬૪,
૧૭૭, ૨૪૭, ૨૯૭
અમનલાલ, દીવાન ૩૦૦, ૩૧૧
અર્ચિલ ૧૮૭
ચાક્ષી, પ્રફુલ્લ ૨૩૧
ચાફેકર, દામોદર ૧૫૪; -બાળકૃષ્ણ
૧૬૦; -વાસુદેવ ૧૬૦; -ભાઈઓ ૧૬૧
ચિખલગાંવ (ટિળકની જન્મભૂમિ) ૫, ૭
ચિત્રપાવન જ્ઞાતિ ૩, ૨૯૦
ચિન્તામણિ, સી. વાય. ૩૧૬
ચિપળૂકર, કૃષ્ણશાસ્ત્રી ૩૨
ચિપળૂકર, વિષ્ણુશાસ્ત્રી ૩૧, ૩૨, ૩૩,
૩૪, ૩૫, ૩૬, ૩૭, ૩૮, ૪૧, ૪૩,
૫૧, ૫૪, ૫૫, ૬૫, ૧૨૬, ૨૧૨

ચિપળૂકર, સીતારામ હરિ ૫૫, ૧૦૨
ચિરોલ ફેસ ૪૦, ૨૭૯, ૨૮૪, ૨૮૫,
૨૮૭-૯૫, ૨૯૮, ૩૦૯
ચિરોલ, સર વેલન્ટાઈન ૨૮૬-૭, ૨૯૯
ચેમ્સફર્ડ, લોર્ડ ૨૭૬, ૩૦૪
ચૌધરી, બે. ૧૪૭
છત્રે, પ્રો. ૨૩, ૨૪
છત્રે (સરકસવાળા) ૧૬૪, ૧૬૬
જગન્નાથરાય, પંડિત ૪૧, ૪૨
જગન્નાથ મહારાજ ૧૭૨, ૩૧૧
જમનાદાસ ૨૮૨, ૨૮૩
જયકર, બે. ૨૭૮
જલિયાંવાલા બાગ ૨૯૮, ૩૦૫
જાધ્વસ ૨૯૨; -પરિપત્ર ૧૬૩, ૧૬૮
જિન્તા, બે. ૨૩૬, ૨૬૩, ૨૬૭, ૨૬૮
૨૮૨
જિન્સીવાલે, પ્રો. ૨૫, ૭૪, ૧૮૨, ૨૫૦
જેકબ, ન્યાયાધીશ ૨૧૨
જેકબ, હેડમાસ્ટર ૧૭૮
જેન્કિન્સ, ન્યા. ૧૭૪
જેસ્યુઈટ પંથ ૫૪
જેક્સન, ક્લેક્ટર ૨૮૮, ૨૯૦
જેક્સન, સુપરિન્ટેન્ડેન્ટ ૧૫૩
જેશી, આનંદીબાઈ ૮૦
જેશી, ગણેશ વાસુદેવ (સાર્વજનિક
કાકા) ૧૦૨, ૨૦૭
જેશી, ગણેશ વ્યંકટેશ ૨૨૫
જેશી, ગોપાળરાવ ૮૦-૮૧
જેશી, દાસુ ૧૭૯
જેશી, રામચંદ્ર ભિકાજી ૭૨
જેશી, વાસુદેવરાવ (વાસુકાકા) ૯૦,
૯૧, ૧૪૭, ૧૬૪, ૨૭૧, ૨૮૫
જેનસનનું ચરિત્ર ૩૪, ૩૫

નેર્જ, લોર્ડ ૨૯૬

ન્યોતિપ સંમેલન ૩૦૬

ટિળક, કાશીનાથ ૬

ટિળક, કેશવરાવ ૫, ૬

ટિળક, ગંગાધરચંત ૬, ૭, ૮, ૯,
૧૦, ૧૧, ૧૩, ૧૪, ૧૫, ૧૭, ૧૮, ૧૯

ટિળક, ગોવિંદરાવ ૮

ટિળક, દુર્ગાબાઈ ૯, ૧૦, ૧૧, ૧૩

ટિળક, બાળ ગંગાધર (લોકમાન્ય)નો
જન્મ ૧૦; -નું 'બાળ' નામ ૧૧; -ની
બાળ લીલાઓ ૧૨; -નું દાદા પાસે
ભણતર ૧૨; -નું જન્મોર્થ ૧૨-૧૩;
શાળામાં દાખલ ૧૫; -નો શિક્ષક સાથે
ઝગડો ૧૫; -ની કાર્કવરી માટે ૭૭ ૧૬;
-નો પૂના હાઈસ્કૂલમાં પ્રવેશ ૧૭; -નું
લગ્ન ૧૮; -ની સંસ્કૃત કાવ્ય રચના
૧૮, ૨૫; -નું મરાઠી વ્યાકરણનું જ્ઞાન
૧૯; મૅટ્રિક પરીક્ષા પાસ કરે છે ૧૯;
-ની આરોગ્ય સાધના ૨૦-૨૨; -ની
અભ્યાસની પદ્ધતિ ૨૩; -નું મરાઠી
વૃત્તોનું જ્ઞાન ૨૩; -નો પ્રાયોગિક
શાસ્ત્રોમાં રસ ૨૩-૨૪; બી. એ.
તથા એલ. એલ. બી. પરીક્ષા પસાર
કરે છે ૨૫; -ની આગરકર સાથે
દોસ્તી ૨૬-૨૮; -ની ભણાવવાની
પદ્ધતિ ૩૯; ઝોંગરીની જેલમાં ૪૯;
-ની વિષયુશાસ્ત્રીને અંજલિ ૫૧;
-નો ગ્રાન્ટ લેવા અંગે મત ૫૬; -નું
રાજનામું ૫૭-૫૮; -નું પહેલું બહેર
ભાષણ ૬૧; પંડિતા રામાબાઈની
ઝાઝકણી કાઢે છે ૮૦; અને સામાજિક
પરિષદ ૮૨; -નો સમાજસુધારા અંગે
મત ૮૪-૬; -ના સમાજસુધારા

અંગેની નીતિ વિષે અરવિંદ ઘોષનો
મત ૮૫-૬; કેસરીના તંત્રી બને
છે ૮૭; લોકલાસ અને જિનિંગ
ફેક્ટરી કાઢે છે ૮૮; અને રાષ્ટ્રીય
મહાસભા ૯૫-૬; -નો હુમ્મના પરિપત્ર
અંગે લેખ ૯૮; -નું પ્રાન્તિક પરિષદમાં
ભાષણ ૧૦૧; -ની રાતડે પર ટીકા
૧૦૩; નામદાર બને છે ૧૦૩-૪; પૂના
મ્યુનિસિપલ ચૂંટાય છે ૧૦૫; -નું
હિન્દુ મુસ્લિમ હુલ્લડ અંગે દૃષ્ટિબિન્દુ
૧૧૧; -નાં રાષ્ટ્રીય ઉત્સવો વિષે
મત ૧૧૩-૪; શિવાજી ઉત્સવ
વિષે ૧૧૫-૬; -નો આગરકર વિષે
મત ૧૨૪; -નો લો. હૅરિસ વિષે
મત ૧૨૫; -નો દુકાળ અંગે
લોકોને ઉપદેશ ૧૩૧; -ની
સાર્વજનિક સભા અંગેના સરકારી
કરાવ પર ટીકા ૧૩૩; -નો વાચ્છાને
જવાબ ૧૩૫; પ્લેગ ઇરિપતાલ કાઢે
છે ૧૩૭-૮; -ની રૅડ ખૂત અંગેની
સરકારની નીતિ પર ટીકા ૧૪૨-૩;
-ની ગિરફતારી ૧૪૫; -નો જમીન
પર છુટકારો ૧૪૬; બાબા મહારાજની
મિલકતના ટૂંકી બને છે ૧૪૬; -નો
મોતીલાલ ઘોષને કાગળ ૧૪૮; -ને
દોઢ વર્ષની કેદની સજા ૧૫૦; -નો
બીન્ને કારાવાસ ૧૫૨-૬; -નો મેક્સ
મુલરને પત્ર ૧૫૫; -ની જેલમાંથી
મુક્તિ ૧૫૬; -નો સિલોનનો પ્રવાસ
૧૫૬; -ની ટાઈમ્સ ઓફ ઇન્ડિયા તથા
સ્લીવ પર ફરિયાદો ૧૬૧; કેસરીનું
કામ ફરી હાથ પર લે છે (૧૮૯૯)
૧૬૨; -ની વિનિતોને અપીલ ૧૬૩;
લોર્ડ મેંટર્સને અંગે કરાવ કોંગ્રેસમાં

૨૦૦ કરે છે ૧૬૪; -નો અઘરેશનો પ્રવાસ ૧૬૪; -નો ફરજિયાત પ્લેગની રસી મુકવાનો વિરોધ ૧૬૫; અને વેદોક્ત પ્રકરણ ૧૬૬-૮; -નો મેક્સમુલર વિષે મૃત્યુલેખ ૧૬૮; -ની નંદલસની દીકા ૧૬૯; -નો રાનટે પરનો મૃત્યુલેખ ૧૬૯; -ની એસ્ટનના ચુકાદા સામે અપીલ, સામે ફોજદારી ખટલો, કલેમન્ટસના ચુકાદા સામે અપીલ, લ્યુક્સના ચુકાદા સામે અપીલ ૧૭૪; ફોજદારી આરોપોમાંથી મુક્ત થાય છે ૧૭૫; -નું નિઃસ્વાર્થપણું ૧૭૬; -ની ચંદા-વરકરના ચુકાદા સામે સફળ અપીલ ૧૭૭; અને ત્રાસવાદી ચળવળ ૧૭૯-૮૦; -નો વિવેકાનંદ વિષે મૃત્યુલેખ ૧૮૦-૧; -નો સ્પેન્સર વિષે મૃત્યુલેખ ૧૮૨; -ની યુનિવર્સિટી કમિશન પર દીકા ૧૮૯; -ની અંગાળના ભાગલાની દીકા ૧૯૫; અહિંકારનું સમર્થન કરે છે ૧૯૬; -ના નામની કોંગ્રેસના પ્રમુખપદ માટે ચૂંચના (૧૯૦૬) ૨૦૧; -નો કલકત્તાની મહાસભા વિષે લેખ ૨૦૩; -નું નવો પક્ષ અને તેના માર્ગો પર ભાષણ ૨૦૫; -નો માતૃભાષાના માધ્યમનો આગ્રહ ૨૧૪-૬; -નો વિધવાઓ માટે પરિચારિકાના વ્યવસાય વિષે અભિપ્રાય ૨૧૬-૭; -નો ફિરોજશાહને જવાબ ૨૧૭; -નો ગરમતરમ પક્ષો વચ્ચે સમાધાનનો પ્રયત્ન ૨૨૪; -નું દારૂબંધી પર ભાષણ ૨૨૬; -ની અધિકાર વિભાગણી કમિશન આગળ જીખાની ૨૨૮; -નો

વીરનવાલીની ઘટના અંગે પુણ્યપ્રકોષ ૨૩૦; -ની ગિરફતારી ૨૩૪; -નું ખચાવનું ભાષણ ૨૩૯-૪૦; -નો ત્રીજો કારાવાસ ૨૪૮-૫૨; -નો જલમાંથી છુટકારો ૨૫૦; -ની પત્નીનું મૃત્યુ ૨૫૦; માંડલેથી પૂના પાછા આવે છે, ૨૫૫; -ની મુલાકાત બંધીનો ફતવો ૨૫૫; -ની સાથે સમાધાનની વાટાઘાટો ૨૫૭-૮; -ની સાથે ગોખલેની મુલાકાત ૨૫૮; -ને વિષે ગોખલેનો ખચુને કાગળ ૨૫૮; ગોખલેની સખત ઝાટકણી કાઢે છે ૨૫૯; -ની ગોખલેને રમશાનમાં અંગ્રજિ તથા મૃત્યુલેખ ૨૫૯-૬૦; ટિપ્પક-ગોખલેની તુલના ૨૬૦; -નો ફિરોજશાહ વિષે મૃત્યુલેખ ૨૬૪; -ની ગાંધી સાથે ખાનગી મુલાકાત ૨૬૬; -નો હીરક મહોત્સવ અને પૂનાના ડિ. મે. ની નોટિસ ૨૬૭; -નો રાજદ્રોહના ત્રીજા મુકામાંથી નિર્દોષ છુટકારો ૨૬૭; લખનૌ મહાસભામાં ૨૬૯-૭૦; -નું કાનપુરમાં સન્માન ૨૭૦; -ને પંનળ સરકારની નોટિસ ૨૭૧; -નું નિપાણીમાં ભાષણ ૨૭૨-૩; બેંગ્લોને છોડાવવા પેસિવ રેઝિસ્ટન્સની તથા કોંગ્રેસના પ્રમુખ તરીકે ચૂંટવાની હિમાયત કરે છે ૨૭૪; શુજરાત રાજકીય પરિપદમાં હાજર ૨૭૫; -ની મોન્ટેગ્યુ સાથે મુલાકાત, વિષે મોન્ટેગ્યુનો અભિપ્રાય ૨૭૬; -નું અસ્પૃશ્યતા નિવારણ પરિપદમાં ભાષણ ૨૭૯-૮૦; -નો મન્દૂરો દ્વારા સત્કાર ૨૮૦; -નો પાસપોર્ટ રદ થાય છે ૨૮૦; -નું ચુક્ર પરિપદમાંથી

નીકળી જવું ૨૮૨; મહાસભાના પ્રમુખ ચૂંટાયા ૨૮૫; વિલાયત પહોંચ્યા ૨૮૬; ચિરોલ કેસ ૨૮૭-૯૩; -ની કાર્સન દ્વારા ઊલટ તપાસ ૨૮૯-૯૨; -ને વિષે કાર્સનનું ભાષણ ૨૯૨-૩; -ને વિષે ચિરોલનો મત ૨૯૪-૫; -ના ફાળા માટે ગાંધીજીની અપીલ ૨૯૫; -ની વિલાયતમાં રહેણી અને દિનચર્યા ૨૯૬-૭; -નો બેઝન્ટ સાથે મતભેદ ૨૯૯; -ની પાર્લિમેન્ટરી કમિટી આગળ જીજ્ઞાની ૨૯૯; -ની મોન્ટેગ્યુ સાથે મુલાકાતો ૨૯૯; -નું ટ્રેડ યુનિયન કોંગ્રેસમાં ભાષણ, મનુરૂપક્ષ સાથે સંબંધ બાંધે છે ૩૦૦; વિલાયતથી પાછા આવ્યા પછી પહેલું ભાષણ ૩૦૩; -ને પૂના મ્યુનિ. તથા શહેરનાં માનપત્રો ૩૦૩-૪; -નો બાદશાહી જાહેરનામા માટે આભારનો તાર ૩૦૪; અમૃતસર કોંગ્રેસમાં ૩૦૫; -ની રે. પરાંજપે તથા બેઝન્ટ પર દીકા ૩૦૭; -ને પર્સ ફંડ અર્પણનો સમારંભ ૩૦૯; રાષ્ટ્રના મુખી ૩૦૩-૧૦; -નો અસહકાર તથા ખિલાફત વિષે મત ૩૧૦; -ની છેવટની માંદગી તથા અવસાન ૩૧૧-૨; -ની સ્મશાન યાત્રા તથા અગ્નિસંસ્કાર ૩૧૩-૪; -ને ગાંધીજીની અંજલિ ૩૧૪; -ને વિષે અરવિંદનો સંદેશો ૩૧૪-૫; -ને વિષે ભાંડારકરનો, તથા નટરાજનનો મત ૩૧૫; -ને વિષે ગાંધીજીનો મૃત્યુલેખ ૩૧૫-૬; -ને વિષે ચિંતામણિ તથા મોન્ટેગ્યુ

ના મત ૩૧૭; -ની અંધરચના ૩૧૭-૨૩ -ના સંકલિપત ગ્રંથોની યાદી ૩૨૦-૧

ટિળક સ્વરાજ્ય ફંડ ૩૧૪;
ટિળક, રમાબાઈ ૬, ૭, ૮; -રામચન્દ્ર ૬-૮, ૧૧, ૧૨, ૧૫; -રુકિમણીબાઈ ૬; સત્યભામાબાઈ ૧૮

ટેંપલ, સર રિચર્ડ ૧૧૬

ઠાકુર, રવીન્દ્રનાથ ૧૧૮, ૧૪૭, ૧૯૭, ૨૨૫, ૨૯૮

ઉદ્, અલેક્ઝાંડર ૨૧૨

ઉદ્ગિરિ, લોર્ડ ૯૫-૬

ડાયર, જનરલ ૨૯૮

ડાર્લિંગ, ન્યા. ૨૮૮, ૨૯૩

ડિગ્બી, વિલિયમ ૬૨, ૨૦૫

ઉક્ત એન્થ્રોપોલોજી સોસાયટી પર, ૫૪

ઉક્ત કોલેજમાં ૨૦-૨૫

ઉક્ત સભા ૧૦૩, ૧૬૩

ઝાંગરે (ચિરોલના અનુવાદક) ૨૮૮

ઝાંગરે, અનંતશાસ્ત્રી ૭૫, ૭૬

ઝાંગરે, લક્ષ્મીબાઈ ૭૬

ઝોનર એન્ડ જોનસન ૨૮૮

ઠાકાનો નવાબ ૨૩૧

તાર્ક મહારાજ ૯૨, ૧૪૬, ૧૬૧, ૧૭૨

૧૭૩, ૧૭૫-૬, ૨૮૮, ૩૧૧, ૩૧૭

તેલંગ, કાશીનાથ ત્રિ. ૩૯, ૪૮, ૬૭,

૬૮, ૭૦, ૭૧, ૭૪, ૭૫, ૧૦૫, ૧૧૭

તેયબજી, બદરુદ્દીન ૧૪૫, ૨૩૬

થિયોસોફિકલ સોસાયટી ૧૮૦

દત્ત, અશ્વિનીકુમાર ૧૯૮; -કેલ્લાસકર,

કનૈયાલાલ ૨૩૨; -રમેશચન્દ્ર

૧૫૪, ૧૬૪

દાતે, શ્રીધર વિઠ્ઠલ ૧૨૨
દાદાભાઈ નવરોજી ૬૮, ૬૯, ૭૦, ૧૫૪,
૧૮૫, ૨૦૧, ૨૦૨, ૨૦૪, ૨૧૭,
૨૬૩, ૨૭૫, ૩૧૫
દાભાડે, સેનાપતિ ૧૧૬
દાશમંધીની ચળવળ ૨૨૬-૨૮
દાવર, બેંચે અને ન્યાય ૧૪૫, ૨૩૬,
૨૪૪, ૨૮૯
દાસ, ચિત્તરંજન ૨૩૨, ૨૮૪, ૨૯૮,
૩૦૫
દાસ, હેમચંદ્ર ૨૩૨
દુકાળ (૧૮૯૬નો) ૧૨૯-૩૫
દેવધર, સી. ગ. ૭૨
દેશપાંડે, કેશવરાવ ૯૯
દેશપાંડે, ગંગાધરરાવ ૨૩૦, ૨૮૦
દેશમુખ, ગોપાળ હરિ ૪૭
દેશમુખ, ડો. ૨૨૬
દેસાઈ, અંબાલાલ સાકરલાલ ૨૦૭,
૨૧૯
દ્રવિડ ભાઈઓ ૧૬૦
દ્વારકા (લોન્નાં ફોઈ) ૮
ધારાસભાઓ (૧૮૯૨)નું સ્વરૂપ ૧૦૪
નટરાજન, કે. ૩૧૫
નંદગીંકર શાસ્ત્રી ૩૭
નવા જમાનાનો આરંભ ૧૮૫-૮૬
નેહરુ, પંડિત જ્વાહરલાલ ૨૭૩, ૩૧૩
નાગપુરકર ૧૪૬, ૧૭૧, ૧૭૨, ૧૭૬
નાગરી પ્રચારિણી સભા ૨૦૦
નાટુભાઈઓ ૧૫૧
નાટુ, સરદાર ૧૧૨
નાના ફ્રાન્સીસની મૃત્યુ શતાબ્દી ૧૬૬
નામજેશી, ગણપતરાવ ૧૨૬
નામજેશી, માધવરાવ ૩૭, ૪૧, ૫૨,

૫૩, ૫૫, ૯૬, ૧૦૧, ૧૦૫, ૧૨૬,
૨૮૫
નાયર, શંકરન ૧૫૧
નાસિક પ્રાંતિક પરિષદ ૨૭૩
નિઝામ, હૈદરાબાદના ૧૦૭
નિવંધમાલા ૩૧, ૩૨, ૪૧
નિવેદિતા, ભગિની ૧૯૭, ૨૧૦
નૂલકર, રા. બ. ૬૧
નેપાળમાં બંદૂકનું કારખાનું ૧૭૮-૮૦
નેવિન્સન ૨૨૨, ૩૨૦
નેશનલ કાઉન્સિલ ઓફ એન્યુએશન
૧૯૭, ૨૧૧, ૨૧૩
નેશનલ પબ્લિકશિંગ કંપની ૨૨૫
નોકરશાહી ૨૭૮
નોર્મન્ટન, મિસ ૨૯૯
નોર્થકોટ, લોર્ડ ૧૬૦
ન્યૂ ઇંગ્લિશ સ્કૂલ ૩૫-૪૦
પરવર્ધન, વાસુદેવ બળવંત ૧૨૨
પણીકર, કે. એમ. ૧૮૬
પંચહોદ મિશન ચા પ્રકરણ ૮૦-૮૧
પંચાંગ સંશોધન ૧૬૬, ૩૦૬-૭
પંડિત મહારાજ ૧૭૩
પંતહુ, સુખ્ખારાવ ૨૫૭, ૨૫૮
પરશુરામ ૩, ૨૬૬
પરાડકર (સંપાદક) ૨૩
પરાંજપે, શિ. મ. ૧૩૨, ૨૩૪, ૨૩૫
પરાંજપે, રે. ૨૭૧, ૩૦૩, ૩૦૭
પાયોનિયરની અત્યાચાર મીમાંસા ૨૪૦
પાલ, બિપિનચંદ્ર ૧૮૬, ૧૯૨, ૨૦૧,
૨૦૫, ૨૦૭, ૨૩૧, ૨૫૮, ૨૮૪
પિન્હે, ન્યાયમૂર્તિ ૬૯, ૭૦
પિલે, ચિદંબરમ્ ૨૨૦
પુનશ્ચ હરિ: ઓ ૧૬૨

- પૂનાની મહાસભા ૧૧૯
 પૂના હાર્દરફલ ૧૭, ૧૮
 પેન્ટલનડ, લોડ ૨૭૩
 પેંડરો ૫૯, ૬૦
 પેશવા, બાળાજી વિશ્વનાથ ૪
 પેસાફુંડની પ્રવૃત્તિ ૨૦૯
 પોલક ૨૯૯
 પ્યુ, બે. ૧૪૭
 પ્રતિયોગી સહકારિતા ૩૦૫
 પ્રવાસ, એક ઝડપી ૨૭૭-૮
 પ્લેગની આપત્તિ (૧૮૯૬ની) ૧૩૬-૪૪
 પ્લેગની રસી બાળત ચર્ચા ૧૬૫
 ફેડકે, વાસુદેવ બળવંત ૩૧
 ફર્ગ્યુસન કોલેજ ૫૧
 ફર્ગ્યુસન, સર જેમ્સ ૫૨, ૫૩
 ફાઇલઉદીન, મૂરનો નોકર ૨૩૦
 ફુલમણિ ૭૨
 ફેમિન કમિશન ૧૩૩
 ફેમિન કોડ ૧૨૯, ૧૩૦
 ફુલર, સર બેંડીલ્ડ ૧૯૮, ૨૦૮, ૨૨૯
 ફુલે, ન્યોતિબા ૪૯
 બંગાળના ભાગલા ૧૯૪-૨૦૦
 બંગાળ પ્રાંતિક પરિષદ ૧૯૮, ૨૨૫
 બખ્ત, બમનાલાલ ૨૮૦
 બનારસ મહાસભા ૨૯૯
 બન્દોપાધ્યાય, ઉપેન્દ્ર ૨૩૨
 બમનજી ૨૮૨
 બસુ, ભૂપેન્દ્રનાથ ૨૩૨, ૨૫૮, ૨૬૨, ૨૬૫
 બર્વે, માધવરાવ ૧૩, ૪૭, ૪૮, ૪૯, ૫૦
 બહિષ્કાર, - યોગ ૨૦૧, ૨૯૬
 બાજીરાવ બીને ૭૫
 બાદશાહી બહરનામું ૩૦૪
 બાપટ, વાસુદેવ સદાશિવ ૮૯-૯૨, ૧૦૬; -કમિશન ૮૯-૯૨
 બાબા ગોખલેની શાળા ૧૭
 બાબા મહારાજ ૧૨૩, ૧૪૬, ૧૪૭, ૧૭૧, ૧૭૨, ૧૭૩, ૧૭૬
 બાળ (કેસરીના મુદ્રક) ૧૪૫, ૧૪૮, ૧૫૦
 બાળ કુટુંબ ૧૮
 બાળવિવાહ ૬૬
 બિડલક, કર્નલ ૯૦, ૯૧
 બૂથ, લેસેફ ૨૦૪
 બેક, થિયોડોર ૧૦૭
 બેઝન્ટ, શ્રીમતી ૬૮, ૨૧૨, ૨૫૭, ૨૫૮, ૨૬૩, ૨૬૫, ૨૬૭, ૨૭૩, ૨૭૪, ૨૭૫, ૨૭૬, ૨૮૨, ૨૯૫, ૨૯૮, ૨૯૯, ૩૦૭
 બેટી, ન્યા. ૧૭૪
 બેન, પ્રિ. ૧૧૮
 બેલ, ઇવાન્સ ૨૪૨; -ન્યા. ૭૦
 બેચલર, ન્યા. ૨૬૭
 બેનરજી, વ્યા. ચં. ૭૪
 બેનરજી, સુરેન્દ્રનાથ ૧૧૭, ૧૨૨, ૧૨૩, ૧૫૧, ૧૮૮, ૧૯૦, ૧૯૭, ૨૦૮, ૨૧૦, ૨૨૦, ૨૨૧, ૨૨૯, ૨૫૭
 બેચિસ્ટા, બે. ૨૩૮, ૨૬૨, ૨૮૫, ૨૯૮
 બોનાપાર્ટ, નેપોલિયન ૧૧૭
 બોઝ, ખુદીરામ ૨૩૧, ૨૩૨
 બ્રહ્મન, પોલીસ અમલદાર ૧૪૧, ૧૫૬, ૧૭૫
 બ્રહ્મકીર્ત્ત, ડો. ૩૧૮
 બ્રિટિશ કોંગ્રેસ કમિટી ૨૯૮
 બ્રક, મેજિસ્ટ્રેટ ૧૩૨
 બ્રેડલો, ચાર્લ્સ ૬૨, ૯૭
 બ્રેન્સન, બે. ૯૧, ૨૩૬
 બ્રોડરિક, ભારત મંત્રી ૧૯૬, ૨૦૫

- ભગત, બે. ૨૨૧
ભટ, શ્રી ૨૯૧
ભયંકર દ્વિતી ૧૭૧-૭
ભર્તૃહરિ ૧૯૫
ભવાળકર, કેશવરાવ ૧૦૮
ભાગવત ૩૩, ૩૭
ભાટવડેકર, ડો. ૧૦૫, ૧૬૫
ભાંડારકર, ડો. ૧૪, ૫૨, ૬૧, ૭૩, ૭૪, ૭૫, ૭૭, ૭૮, ૮૨, ૧૬૪, ૧૬૮, ૨૨૭, ૨૨૮, ૨૪૭, ૩૧૫
ભાનુ, પ્રો. ૫૩, ૧૧૮, ૧૫૨, ૧૬૮, ૧૯૯
ભિડે, નાના ૪૭, ૪૮, ૪૯
ભોપાળની બેગમ ૧૦૭
મન્નુમદાર, અબ્બિકાચરણ ૨૬૮
મણિભાઈ જશભાઈ ૯૦, ૯૧
મંડપનો વાદ ૧૨૧
મંડલિક, વિષ્ણુ ના. ૪, ૪૯, ૫૨, ૫૮, મતદાર મંડળ (અલગ)ની માગણી ૨૦૬
મદારીનો ખેલ ૨૦૫-૦૬
મધર ઇન્ડિયા ૨૦૬
મનોરમા (રમાભાઈની દીકરી) ૭૭, ૭૮
મરાઠા ૪૧, ૪૫, ૬.
મરાઠા કેળવણી પરિષદ ૨૭૨
મલબારી, બહેરામખા ૬૬, ૬૮, ૭૦, ૭૧, ૭૨, ૮૬, ૧૬૮
મલ્લીક, સુજોધચન્દ્ર ૧૯૭
મહમદઅલી, મોલાના ૧૦૮, ૨૦૬
મહાજની, વિ. મો. ૨૬
મહારાષ્ટ્ર વિદ્યા પ્રસારક મંડળ ૨૧૪, ૨૨૬
મહેતા, કિરોજશાહ ૪૮, ૬૮, ૯૧, ૯૭, ૧૦૧, ૧૧૯, ૧૨૧, ૧૫૧, ૧૬૮, ૧૭૦, ૧૭૧, ૧૬૨, ૨૧૭, ૨૧૮, ૨૧૯, ૨૨૧, ૩૧૫
મહેતા, ભીમભાઈ કિ. ૫૬, ૬૦
માંડેના આશ્રમમાં ૨૪૮-૫૨
માતાજીની શાળા ૧૭૮
માતૃભાષાનું માન્યમ ૧૧૪-૬
માધવરાવ, સર ડી. ૪૬, ૭૪, ૮૯
માધવાચાર્ય ૧૭૦
માલવી, શ્રી ૨૨૦, ૨૨૧
માલવીય, પંડિત ૮૪, ૧૧૭, ૧૨૩, ૨૫૭, ૨૮૪, ૨૬૭
મિન્ટો, લેડી ૨૦૬
મિન્ટો, લોર્ડ ૧૮૬, ૨૦૫, ૨૩૪
મિત્ર, સર રમેશચન્દ્ર ૭૪
મિલ, જેમ્સ ૩૨
મિલ, જોન સ્ટુઅર્ટ ૨૮
મુસ્લિમ લીગ ૨૬૩
મુંબે, ડો. ૨૧૮, ૨૨૦, ૨૬૬
મૂર, સ્ટેશન માસ્ટર ૨૩૦
મેકેનટ્રી ૯૦
મેઘાવી, વકીલ ૭૭
મેથો, મિસ ૨૮૬, ૨૯૫
મેકડોનલ્ડ, રેમ્સે ૩૦૦
મેકનલ્ડી કુટુંબ ૨૯૬
મેકોલે ૩૨, ૨૧૨, ૨૧૩
મેક્લિસ્ટ્રીલ્ડ ૬૧
મેક્સમુલર ૧૫૪, ૧૫૫, ૧૬૨, ૧૬૮, ૩૧૯
મેઝિની, નેસેફ ૧૮૫
મેન, હેરોલ્ડ એચ. ૨૨૭
મોડક, વામન આળાજી ૩૭, ૩૮
મોરોપંત કવિ ૨૩
મોલી, જોન ૧૯૭, ૨૦૬, ૨૨૪, ૨૩૪, ૨૬૨
મોલી-મિન્ટો સુધારા ૨૦૬
મોન્ટગોમરી ૨૬૨

मोन्टेय्यू, भारतमन्त्री २७४, २७५,
२७६, २७८, २८८, ३०६, ३१७
मोन्टेय्यू-बैम्सर्ड सुधारा अगे ठराव
३०५-६

मोरिस ३२

थे, हा. सा. ६२

साक्षिक, अवेरीलाल १०४

युद्धपरिषद् २८१-४

युनाइटेड इंडियन पेट्रियोटिक एसोसिए-
शेन ६६, १०७

रामभाषाईनो डिरेक्टो ६६-७१

रघुनाथराव, हा. भ. ६८, ७५, ८२, ८३

रंगारी, भाठ ११४

रत्नागिरी ४, ८

रामभाषाई, पंडिता ३६, ७५, ७६, ७७,
७८, ७९, २१६

रशिया-न्यायन युद्ध १८५

राजद्रोहिनो कायदो १४८; -नो फल्लो
मुकदमो १४४-५१; -नो फल्लो-

२३४-४७; -नो फल्लो-२६७

राजवाडे, वे. हा. १६६

राजराज महााराज ४६

रालेपाध्ये १६६

रानडे, महादेव गोविंद ४, २५, ३१,
३६, ३७, ५२, ५८, ६१, ६७, ६८,
७०, ७२, ७३, ७४, ७७, ७८, ८०,
८१, ८२, ८५, ८७, १००, १०२,
१०३, १०५, ११३, ११६, ११७,
१२०, १२२, १२३, १२६, १४४,
१४८, १६८, १६९, १७०, १८६,
२०७

रानडे (वासुदेव यादवकरनो साथी) १६०

रानडे, शंकर मोरो ६२

रामकृष्ण परमहंस १८१, २२५

रामभाठ (गंगाधरपंतता शिक्षक) ८

रायचौधरी, जनेन्द्रकिशोर १६७

राय, राज राममोहन १८१

राष्ट्रता मुष्मी ३०३-१०

राष्ट्रमत (दैनिक) २२५

राष्ट्रीय उत्सवो ११३

राष्ट्रीय महासभा ६५-१०५, ११६,

१६६, २०१-५, २६८-७०, ३०४

राष्ट्रीय शिक्षण २११-७

रिपन, लोर्ड २६५

'रिप येन विंक्ल' २५५-६

रिविंग्टन, रेवरन्ड ८०

रिस्की, सर लॉर्ड १६४

रुकिमणी दाई ११

रे, लोर्ड ५३, ६२, १०२

रेंड, जेम्स अधिकारी १३७, १३८, १४१,

१४२, १४३, १५४, १६०, २८८,

२६०

रोयल्टसन, सेक्रेटरी २६२

रोयल्ट कमिटी २६७; -जिलो २६७

लाभनो महासभा २६८-२७०

लश्करभरती २७८

लवाटे, शंकरराव २२७

लाजपतराय, लाला १६८, १८६, २०१,

२०७, २१७, २१८, २१९, २२०,

२३२

लायन सक्युलर १६७

लालशंकर डमियाशंकर ७८

लायल, सर आल्फ्रेड २६२

ली-योनर २६२

लेडी रूडिरिन ईंड ७७, २१७

लेंग, ओडोकेट जनरल १४८

338

लोकमान्य टिण्ड

लेंग, क्लेकटर ११७, १४२, २६२
 लोकलासना आरंभ ८८
 लोकमान्य-ज्योतिष, भाषा गंगाधर
 लोकहितवादी ८२, १००, २०७, २२६,
 २५०
 लोकिक ऋण १६२
 ल्यूक्स, जन्म १७४
 ल्यूथर, मार्टिन १६७
 लुईसवर्थ २४, ४०, ४६, ५२, ६७
 वाय्छा, हीनशा १३५, १६४
 वाराणसीभाषा ७५
 विकटोरिया राज्ञी ७७; -नो छीरक
 मछोत्सव १४१; -नो ठंठेरो १८६
 विजयराधवायारियर १६८
 विन्पुर्कर, प्रो. ५०, १६६, २००
 २०६, २१३, २१४, २२६
 विन्दांस, घोडापंत ८८, १२३, १२६,
 १४७, १५१, १५४, १८१, २५५
 विल्सन, प्रेसिडेंट २६६
 विलायतमां स्वरान्धनी वझीलात
 २६६-३००
 विलिंग्टन, लॉर्ड २६८, २८२, २८३
 विवेकानन्द, स्वामी ७६, १८०, २२५
 विश्वनाथ (लोना मोठा हीकरा) १८१
 विंटर, नास्किनो क्लेकटर ११०
 वीरनवादी २३०, २३२
 वेडरबर्ग, सर विलियम ५२, ६७
 वेदोक्त प्रकरण १६६
 वोरन, डोक्टर ३१६
 शिशधर, पं. ७५
 शंकराचार्य ८१, १८१
 शारदासदन ७५, ७७, ७८
 शारंगपाणि २०, ३२
 शास्त्री, श्रीनिवास २६३

शाह, न्यायभूति २६७
 शिवाय ११६, ११८, १४६, २६१
 शिवाय उत्सव ११५-११६
 शिवायराव ४७, ५०-५१
 शिंदे, विठ्ठल रामय २४६, २८०
 शौकतअली, मौलाना ३१३
 श्यामय दृष्टवर्मा, पंडित १८२, २०१
 श्रद्धानंद, स्वामी २६७, ३०५
 श्रीकृष्ण २६६
 श्रीनिवास (डोंगरे) ७६, ७७
 श्रीमद्भगवद्गीताहस्य ३२०-३
 सकलातवाणा ३००
 सभाराम अज्जुन, डो. ६६
 समर्थ विद्यालय २१३, २१४
 समाजवादी परिषद (१६०४) १८५
 समाधानना प्रयासो २५७-६४
 सयानी, रजिमतुल्ला १०१, १०४
 सरकार-आज्ञा नलीयसी २७६-८१
 सरकारी दमन ने तेना प्रत्याधातो
 २२६-३३
 सलीवन, धर्म्पेकटर २३८
 संमति वयनो कायदो ७१
 सार्धमन, सर जेन २८६, २८८, २६३
 साडे, अय्यापक १३१, १३२
 साडे (वासुदेव यादवकरनो साथी) १६०
 साडे, रामचंद्रशास्त्री ७५
 सामाजिक परिषद ८२
 सार्जन्ट, न्यायभूति ७०
 सार्वजनिक डाका - ज्योतिष ग. वा. नेशी
 सार्वजनिक सभा १०२, १२६, १३३
 सावरकर १६८
 सिडनहॅम, लॉर्ड २३४, २७०, २८०, २६६
 सिविल अॅन्ड मिलिटरी गेंड्रेट २३२
 सिंधनो प्रवास ३०८

સિંહ, સત્યપ્રસન્ન ૨૬૪
 સીતારામૈયા, પટ્ટાભી ૨૬૦
 સુરતની મહાસલા ૨૧૭-૨૨
 સેટલૂર, વકીલ ૧૫૨
 સેતલવાડ, ચિમનલાલ ૭૪, ૧૦૪, ૧૬૪
 સેલ્મી, પ્રિન્સિપાલ ૧૯૮
 સેંઢરટ, લોર્ડ ૧૩૯, ૧૬૦, ૧૬૪, ૧૬૬,
 ૨૯૨
 સૈયદ આહમદ, સર ૯૬, ૧૦૭
 સોલાપુર પ્રાન્તિક પરિષદ ૩૦૭
 સોલોમન, જલ સુપરિન્ટેન્ડન્ટ ૧૫૫
 સ્કોટ, આંગ્લ કવિ ૨૨
 સ્કોબલ, કાયદામંત્રી ૭૫
 સ્ટ્રેચી, ન્યા. ૧૪૮, ૧૫૦, ૧૫૧
 સ્ટ્રેચી, સર જોન ૧૪૮
 સ્પેન્સ, ઝોરિસ્ટર ૨૮૮
 સ્પેન્સર, હર્બર્ટ ૨૮, ૧૮૨
 સ્વદેશી અને પૈસાફંડ ૨૦૯
 સ્વદેશી અને બહિષ્કાર ૨૦૭-૧૦
 સ્વદેશીની પહેલી હિલચાલ ૧૩૪-૫
 સ્વરાજ્યનો મંત્ર ૨૭૮

સ્વર્ગવાસ ૩૧૧-૭
 સ્વાતંત્ર્યની પ્રતિજ્ઞા ૩૬
 રિવફ્ટ, પૂતાનો કલેક્ટર ૭૯
 રૂરફર્ડ, મિસ ૭૭
 હરિમોહન ૭૨
 હંટર, સર વિલિયમ ૪૦, ૭૭, ૧૪૪,
 ૨૧૩; - કમિશન ૪૦, ૭૭
 હંસરાજ, લાલા ૨૩૨
 હાર્ફિન સાહેબ ૧૬૫
 હાર્ડિંગ, લોર્ડ ૨૬૫
 હિન્દુ-મુસ્લિમ રમખાણો ૧૦૬-૮,
 હિલ, સર કલોડ ૨૮૧
 હીટન, ન્યા. ૧૧૭
 હેયર્નવેટ, પ્રો. ૨૫
 હેરિસ, લોર્ડ ૧૧૨, ૧૧૬, ૧૨૫-૬
 હોર્નિમન ૨૮૨, ૨૮૩
 હોવર્ડ ઍસોસિયેશન ૧૫૨
 હોમરૂલ લીગની સ્થાપના ૨૬૫-૬;
 -નો પ્રચાર ૨૭૦-૭૮
 હૂમ એ. એ. ૬૫, ૬૬, ૬૭, ૬૮,
 ૬૯, ૧૬૧



હું એક જ શબ્દ ઉમેરવા ઇચ્છું
 છું. મને સળ ફરમાવતાં સ્વર્ગસ્થ
 લોકમાન્ય બાળ ગંગાધર ટિળકના
 મુકદ્દમાની યાદ દેવડાવીને આપે મને
 મોટું માન આપ્યું છે. હું એટલું જ
 કહેવા માગું છું કે એ મહાન પુરુષના
 નામ સાથે મારું નામ જોડાય એને હું
 મારું મોટામાં મોટું ભાગ્ય અને મોટામાં
 મોટી ઇજ્જત સમજું છું.

(૧૯૨૨)

— મહાત્મા ગાંધી

આધુનિક ભારત

લેખક : આચાર્ય નવદેકર

અનુ० પાંડુરંગ દેશપાંડે

મધ્યયુગની રાજશાહીમાંથી નીકળી અર્વાચીન લોકશાહીની ઢળે આપણું રાષ્ટ્ર કઈ રીતે જન્મ્યું, એ નૂતન હિંદની ઉદયકથા આ પુસ્તકનો વિષય છે. એ ઉદયમાં ક્યાં તત્ત્વો રહેલાં છે, તેમાં કઈ વિચારસરણી વિકસતી ગઈ, તેના નેતાઓ કોણ હતા, એ બધું પણ એનો વિષય છે. હિંદના આ કાળના ઇતિહાસ ઉપર આ ઢળનો ખીન્ને ગ્રંથ જાણમાં નથી. એ લખવામાં શ્રી નવદેકરે પ્રશસ્ત ન્યાયબુદ્ધિ, નિષ્પક્ષ તુલના કરવાની સમતા તથા અભ્યાસી ઊંડાણ બતાવ્યું છે. અર્વાચીન હિંદનો અભ્યાસ કરનાર દરેકે આ ગ્રંથ અવશ્ય વાંચવો જોઈએ.

કિં. ૩. ૬-૦-૦૦

ટપાલરવાનગી ૧-૦-૦

હિંદની અંગ્રેજ વેપારશાહી

મગનભાઈ પ્રભુદાસ દેસાઈ

યુરોપના ગોરા વેપારીઓ આપણા દેશમાં સોળમા સૈકા પછી આવતા થયા અને તેમાંથી ધીમે ધીમે બે સૈકામાં—ઈ. સ. ૧૮૦૦ સુધીમાં—અહીં તેમણે પોતાનું રાજ્ય સ્થાપ્યું. વેપારી કંપની ‘કંપની સરકાર’ બની ગઈ. આમ કેવી રીતે બની શક્યું, એનો વાર્તાપ્રવાહરૂપે ઇતિહાસ આમાં આપવામાં આવ્યો છે. અર્વાચીન હિંદ વિષે વિચાર કરનાર દરેકે આ ઇતિહાસ વાંચવો જોઈએ. એમાં એક નવી જ શૈલી ને દ્રષ્ટિથી આપણા દેશનો એ ગાળાનો ઇતિહાસ રજૂ કરવામાં આવ્યો છે. પાંચ નકશાઓ સાથે.

કિં. ૩. ૪-૦-૦

ટપાલરવાનગી ૦-૧૨-૦